
ÖN SÖZ 


Dünya ədəbiyyatının inkişaf qanunauyğunluqlarını mənimsəmək üçün 
onu ilk təşəkkül mərhələlərindən başlayaraq ardıcıl şəkildə öyrənmək 
lazım gəlir. Buna görədir ki, uzun illərdən bəri, bir çox ölkələrdə olduğu 
kimi, Azərbaycanda da doğma ədəbiyyatın ən qədim dövrlərdən inkişaf 
tarixinin öyrənilməsi ilə yanaşı, bəşər mədəniyyətinin ilk nü- 
munələrindən olan antik ədəbiyyatın tarixinə də ciddi fikir verilir. Hələ 
50-ci illərin əvvəllərində antik ədəbiyyat tarixinə aid dərsliklər və 
müvafiq olaraq müntəxəbatlar hazırlanıb nəşr edilmişdi. Bu işdə görkəmli 
xarici ədəbiyyat mütəxəssisi, professor Əli Sultanlının böyük xidmətləri 
olmuşdu. “Antik ədəbiyyat tarixi”, “Roma ədəbiyyatı” dərsliklərini, 
habelə xarici ədəbiyyatla bağlı bir sıra kitabları ilk dəfə o, çap etdirib 
oxucuların, mütəxəssislərin və tələbələrin istifadəsinə vermişdir. 

Qədim ədəbiyyatın daha dərindən öyrənilməsini təmin etmək üçün 
nəşr olunmuş ilk “Antik ədəbiyyat müntəxəbatı”nın tərtibçisi də professor 
Əli Sultanlı olmuşdur. 1950-ci ildə nəşr edilən həmin kitabın mü- 
qəddiməsində tərtibçi yazırdı: “Qədim yunan ədəbiyyatından tərtib edilən 
bu müntəxəbat bizdə tamamilə yeni və ilk təcrübədir... Oxuculara təqdim 
etdiyimiz bu müntəxəbatda ellinizm dövrünə qədər yunan ədəbiyyatının 
ən klassik nümunələri, rus dilindən tərcümə edilərək verilmişdir”. Bu 
müntəxəbat tərtibçinin böyük elmi və təşkilati fəaliyyətinin nəticəsi kimi 
meydana gəlmişdi: belə ki, o, kitabın ali məktəblər üçün nəzərdə tutulmuş 
proqrama uyğun məzmununu, tərtibi prinsiplərini müəyyənləşdirmiş 
seçilmiş bədii nümunələri əsasən görkəmli yazıçılara (M.Rzaquluzadə, 
R.Rza, Ə.Məmmədxanlı, Əvəz Sadıq, O.Sarıvəlli, M.Arif, M.Dilbazi, 
N.Rəfibəyli, S.Rəhman və başqaları) tərcümə etdirmiş, lazımi ədəbi-tarixi 
məlumatları yazmış, müntəxəbatı tərtib edib nəşr etdirmişdir. İndi 
oxuculara təqdim edilən bu antologiyada da həmin kitabdan istifadə olun- 
muş və onun tərtibi təcrübəsindən bəhrələnmişik. 

Ümumiyyətlə, antologiyalara o əsərlər daxil edilir ki, onlar mənsub 
olduğu xalqın bədii təfəkkür tarixində əbədi iz salır, onun dünya mədə- 
niyyətində müəyyən mövqe qazanmasını təmin edir, həmçinin dünya 
ədəbiyyatı klassikasına daxil olub, bu və ya digər sahədə örnəyə çevrilir. 

Hazırkı antologiya da bundan əvvəl istifadə olunmuş bu prinsip əsasında 
tərtib edilmişdir. Məlumdur ki, “antik ədəbiyyat deyildiyi vaxt birinci 
növbədə quldarlıq cəmiyyəti şəraitində qədim yunanların və qədim 
romalıların yaratdığı ədəbiyyat nəzərdə tutulur” (Ə.Su/zanlı). 

Antik ədəbiyyatın ən mühüm özünəməxsus cəhətlərindən biri budur 
ki, o, qədim insanın təsəvvürlərini əks etdirir, mif və əsatir əsasında 
yazılmışdır. Estetika tarixində və müasir ədəbi-elmi fikirdə artıq təsbit 
edildiyi kimi, əsatir antik ədəbiyyatın yalnız mənbəyi deyil, həm də 
zəmini olmuşdur. Onun ideya-bədii xüsusiyyətlərini, mövzu və 
məzmununu, obrazlar aləmini müəyyənləşdirmişdir. Həmin əsərlərin 
aydın dərk edilməsi üçün əsatirlərin öz mətnlərini oxumaq lazım gəlir. 
Buna görə də kitabın əvvəlində bilavasitə yazılı bədii əsərlərin mənbəyi 
və zəmini olan əsatir və mif mətnlərinin özlərinin verilməsi metodolofi 
bir zərurətdir. Bir də ona görə ki, əsatir və mif özü bədii yaradıcılıq növü, 
şifahi xalq ədəbiyyatı nümunəsi kimi antik ədəbiyyatın tərkib hissəsidir. 
Əvvəlkilərdən fərqli olaraq hazırkı nəşrə bir sıra əsatir nümunələrinin 
daxil edilməsi də bununla əlaqədardır. Hələlik əsatirlərin əksəriyyəti 
Azərbaycan dilinə, tərcümə olunmadığına görə, biz indiyədək tərcümə 
edilmiş bəzi əsatirləri kitaba daxil etməklə kifayətlənirik. 

Antik ədəbiyyat tarixində əsatir mövzularının işlənməsi adi bir təsadüf 
deyil, qədim insanın təsəvvürləri, inamı və tarixi-ictimai şəraitilə bağlı 
olmuşdur. Məlumdur ki, qədim yunanlar bütpərəst idilər. Onlar ətrafda 
baş verən hadisələri qeyri-adi qüvvələrin əməli sayırdılar. Buna görə də 
kainat hadisələrinin kənardan idarə olunduğunu güman edir və hər bir 
təbiət hadisəsi ilə bağlı bir allah “yaradırdılar”: göy allahı, yer allahı, od 
allahı, dəniz allahı, gözəllik allahı, münbitlik allahı və s. Beləliklə, təbiət 
və cəmiyyət hadisələrinin əsl mahiyyətini anlamayan qədim insanlar 
allahları da insanlaşdırırdılar. Bu isə insanlar arasında münasibətlərin bədii 
təsviri zamanı allahları da adi iştirakçıya çevirirdi. 

Qədim yunan və Roma ədəbiyyatının nümayəndələri də öz əsərlərində 
əsatir obrazlarını təsvir edərkən onların ilkin xüsusiyyətlərini ön plana 
keçirirdilər, daha çox özlərini düşündürən məsələlərin ifadəsi üçün bir 
vasitə kimi istifadə edirdilər. Əvvəla, bu əsərlərdə qədim dövrün tarixi öz 
əksini tapır, siyasi quruluşu, ictimai qurum və münasibətləri təsvir 
olunurdu. Ümumiyyətlə, kitaba daxil edilmiş, demək olar ki, bütün əsərlər 
tarixilik nöqteyi-nəzərindən mühüm idrakı əhəmiyyətə malikdir. Digər 
tərəfdən, antik ədəbiyyatın müxtəlif nümunələrindən əsatirin bədii 

materialında əsərlərin yazıldığı dövr üçün səciyyəvi olan cəhətlər də öz 
əksini tapırdı. Məsələn, allahlarla titanların mübarizəsində, yaxud onlarla 
adi adamların qarşılaşdırılmasında mövcud şəraitdə gedən ictimai və şəxsi 
mübarizə və münasibətlər, idarə üsulu və s. məsələlər əyaniləşdirilirdi. 
Bununla da sənətkarlar əsatir mövzusunda istifadə edərək öz ideyalarını 
və dünyagörüşlərini ifadə etməyə çalışırdılar. Antik ədəbiyyatın ən 
diqqətəlayiq, bu gün üçün də əhəmiyyətli olan ideya-bədii keyfiy- 
yətlərindən biri də həmişə müasir bəşəri dəyərləri, mənəvi idealları 
tərənnüm etməsidir. Bütün bu cəhətlər antologiyaya daxil edilmiş bütün 
janrlara aid nümunələrdə öz bədii əksini tapmışdır. 


Tərlan Novruzov 


ƏN QƏDİM ƏDƏBİYYAT 


XALQ ƏDƏBİYYATI 


Qədim Yunanıstanın xalq ədəbiyyatı çox az toplanmışdır. Ələ 
keçən nümunələr yunan dramaturqlarının, tarixçilərinin, alimlərinin 
əsərlərində mühafizə edilmişdir. Bu nümunələr, əsas etibarilə, əmək 
prosesi ilə bağlıdır. Antik mənbələrdən bilirik ki, bu nəğmələr, biçin, 
üzümsıxma, dənüyütmə, çörək bişirmə, parça toxuma və sairə kollek- 
tiv iş zamanı oxunarmış. Bunların içərisində mərasim ilə bağlı nəğmə- 
lər də var. Bəzi nəğmələr ovçuluqla və müharibə ilə bağlıdır. 

Nəğmələrin çoxu kollektiv tərəfindən oxunurmuş. Yunan mərasim 
xoru, adət üzrə, eyni cinsli və eyni yaşlı adamlardan ibarət olurdu. Misal 
üçün, qızların xoru, qocaların xoru və sairə. Xor bu şəkildə də drama- 
turgiyaya daxil olmuşdur. 

Aşağıda yunan xalq ədəbiyyatından bir neçə nümunə verilir. Çevi- 
rəni M.Rzaquduzadədir. 


ZƏHMƏT NƏĞMƏSİ 


Haydı, çəkin bir yerdəl.. 
Qurtardı ha, çək bir dəl.. 

Boş qoymayın, bərk çəkinl 
İndi qurtarar yəqinl.. 

Hay-dı, hay-dıl.. Bir yerdəl 
Hay-dı, hay-dıl.. Qurtardıl 
Hay-dı, hay-dıl.. Çək bir dəl../ 


DƏYİRMANÇI QIZLAR 
NƏĞMƏSİ? 


Üyüt, dəyirman, üyüt, dəni çək! 
МиеПп hökmdarı Pittak? da 
Üyüdərdi bir zaman bizim tək. 

QARANQUŞ HAQQINDA RODOS NƏĞMƏSİ 


Bahar nəğməsi 


Xoş gəldin, ay qaranquşl 
Qonaq gəldi səninlə 
Bizə günəş, bərəkət. 

Ay döşü ağ telli quş, 

Ay qaraca belli quşl.. 


Ev sahibinə 


— Gətir dolu təknədən, 
Bizə əncir gətir sən. 
Bir sənək şərab gətir, 
Bir azca yaxşı pendir, 
Bir neçə yağlı qoğal. 
Noxud, ya yastı fətir, 
Çörək bir neçə fal, 
Quşcuğaza pay gətir. 


Görünür ki, evdən bir şey gətirmirlər 


— Tez ol, ay ev yiyəsil Boş getmərik, ay lələ, 
Özün ver, apararıq, yoxsa nə düşsə ələ. 
Qapını-pəncərəni çıxardarıq yerindən. 
Qaçırarıq o qaçıb otağında gizlənən 
Xanımını, özün bil... Ona gücümüz çatar, 

— Qonaqlıq eləyirsən, doyunca ver hər nə var. 
— Baharın elçisinə aç qapını taybatayl 

Biz ki şən uşaqlarıq, ver bizə doyunca payl 


LİN! ŞƏRƏFİNƏ NƏĞMƏ 


Sən, ey allahların sevimlisi, Linl 
Onların lütfilə hamıdan əvvəl 
Ahəngdar səsinlə insan nəslinə 
Nəğmələr oxumaq oldu nəsibin. 
Səni qəzəbli Feb” öldürdü nahaq, 
Ağlaşıb yas tutdu sənə pərilər. 

ƏSATİRLƏR 


PROMETEY 
KRONUN PADŞAHLIĞI – QIZIL DÖVR 


Göy allahı Uranın və onun arvadı geniş sinəli Yer Allahı Geyanın 
övladları — titanlar doğuldu. Qəddar ata, öz oğul və qızlarına nifrət etdi- 
yindən, uşaqlar dünyaya gələn kimi onları Yerin altında gizlədirdi. 
Ana -Yer qəmli-qəmli inləyir, övladları isə onun qaranlıq və rütubətli 
dərinliklərində dinib-danışmadan əzab-əziyyətə qatlaşmalı olurdular. 
Təkcə Uran və Geyanın kiçik oğlu Kron atasının əleyhinə çıxmağa 
cürət edib, onu hakimiyyətdən saldı, qardaşların və adi insanların 
hökmdarı oldu. 

Bəli, təkcə allahlar deyil, insanlar da Geyadan yaranmışlar. Ona 
görə də insanlara “torpaqdan yaranmışlar” deyirlər. Eyni anadan əmə- 
lə gəldiklərinə görə, insanlarla allahlar bir-birilərinə bənzəyirdilər. 
allahlar tez-tez yerə enib öz yeməklərini insanlarla bölür və könüllə- 
rini açmaq üçün onlarla səmimi söhbət edirdilər. İnsanlar isə narahat- 
lıq və qayğının, ağır əməyin və ürəkləri parçalayan dərd-qüssənin nə 
olduğunu bilmədən yaşayıb ömür sürürdülər. Ehtiyac onlara yad idi. 
Bərəkətli zəmilər özbaşına məhsul verir, ağaclar bol bəhər gətirir, 
sürülər çoxlu bala verirdi. İnsanlar istədikləri qədər işləyir və lazım ol- 
duğundan artıq heç nə əldə etməyə çalışmırdılar. İnsana qəm-qüssə 
gətirən qocalıq onlara yaxın düşməyə cəsarət etmirdi. Onlar əldən 
qüvvətli, ayaqdan iti idilər. İndiki insanların ömründən çox-çox uzun 
olan ömürlərini daim şənliklərdə keçirirdilər. Onlar xəstələnmədən, 
sanki yuxuya gedərək rahatca ölürdülər. 

İnsanların bu nəsli Qızıl nəsil, Kronun hökmdarlıq etdiyi bu dövr 
isə Qızıl dövr adlanır. 


PROMETEYİN DOĞULMASI VƏ 
YENİ HÖKMDARIN HAKİMİYYƏTƏ GƏLMƏSİ 


Göylərdə isə bu zaman titanların yeni, şanlı nəsli olan titanidlər mey- 
dana gəlirdi. Onlardan biri də Prometey idi. Onun atası padşah Kronun 
doğma qardaşı titan İapet, anası isə ədalət və haqqın qoruyucusu əzə- 
mətli Femida idi. Prometey səma qasidi və carçısı idi. O, öz qeyri-adi 
zirəkliyi, diribaşlığı və bacarığı ilə bütün başqa titanlardan seçilirdi. 

Titanların əksəriyyəti, lovğa və təkəbbürlü olduqlarına görə, tez- 
tez ədalətsizlik edirdilər. Ədalətin ilk qatı düşməni isə Kron özü oldu. 
O, hakimiyyət başına uşaqlarından birinin keçəcəyindən qorxaraq, atası 
Uranın cinayətlərini təkrar etməyə başladı. Kron bütün oğul və qızları- 
nı doğulan kimi udurdu. Kronun arvadı gözəl Reya qaçılmaz adətə gö- 
rə yeni doğulmuş uşağını atasının dizi üstünə qoyanda Kron o dəqiqə 
körpəni yekə qarnına ötürürdü. 

Reya bu dərdə susub xeyli dözdü. Nəhayət, tezliklə dünyaya gələ- 
cək əziz oğlu Zevsi gizlətməyə kömək etmək üçün Yer — Anaya və 
Səma — Uran ataya yalvarmağa başladı. 

Geya və Uran onun bu yalvarışlarına biganə qalmadılar. Reyaya da 
nə edəcəyini başa saldılar. 

Onların göstərişlərinə əməl edən Reya, körpə Zevsi Krit adasındakı 
dərin bir mağarada gizlətdi. Geya nəvəsini yedirməyi və tərbiyələndir- 
məyi öz öhdəsinə götürdü. Reya isə uşaq əvəzinə Kronun dizi üstünə 
bükülmüş böyük bir daş qoydu. Günahkar titan Reyanın əskiyə bükdü- 
yü daşı uşaq bilib uddu. Kron daşı udanda oğlunun sağ-salamat qaldığını 
və tezliklə atasına qalib gələrək səma taxt-tacına sahib olacağını ağlına 
belə gətirmirdi. 

İllər tez-tez ötüb keçdi. Zevsin qoluna qüvvət, qıçına güc gəldi, 
mübarizə günü çatdı. Lakin Geya — Yer bilirdi ki, Krona qalib gəlmək 
üçün təkcə güc və qüvvət kifayət deyil, onu qəflətən yaxalamaq la- 
zımdır. Bir dəfə Kron bal yemək üçün səmadan yerə enmişdi. Həmin 
Qızıl dövrdə isə bal palıd ağacının budaqları və gövdəsi ilə enli şır- 
naqla axıb tökülürdü. Bal Kronu məst etdiyindən o, palıdın kölgəliyin- 
də, yumşaq otun üstündə yuxuya getmişdi. Elə bu zaman Zevs qəflə- 
tən hücum edərək qəzəbli atasının əl-qolunu möhkəm zəncirlədi. 
Məğlub olduğunu görən Kron udduğu uşaqlarının hamısını bir-bir geri 
qaytardı. Sonra Zevs, Kronu ucu-bucağı görünməyən yeraltı zülmət 
dünyaya — Tartara atdı. Əgər mis sindanı göydən yerə tullasaq, doqquz 
gün doqquz gecə yol gedər. Əgər onu yerdən Tartarın dərinliyinə at- 
saq, o zaman da mis sindan o qədər yol gedərdi. 

Lakin bu barədə başqa rəvayət də var: guya Zevs atasını Tartara 
deyil, sahilləri bütün qurunu əhatə edən nəhəng Okeanın suları ilə yu- 
yulan uzaq Xoşbəxtlər adasına göndərmişdi. Deyildiyinə görə, hazır- 
da Kron orada Qızıl dövrdə yaşamış insanların ruhlarının padşahıdır, 
orada Qızıl dövr indi də davam edir. 

Lakin istər Tartara göndərilmiş olsun, istərsə də Xoşbəxtlər adası- 
na, fərqi yoxdur, hər iki halda Kron taxtdan salınmış, onun övladları 
kronidlər azadlığa çıxmışdılar. Öz bacı və qardaşlarından başqa Zevs, 
Uran və Geyanın oğulları üç böyük allahı — üç siklopu da xilas etmişdi. 
Lakin bu sikloplar xarici görünüşlərindən titanlara bənzəmirdilər. On- 
ların alınlarının ortasında təkcə bir böyük və yumru göz var idi. Ona 
görə də onlar “sikloplar”, yəni “kəlləgözlülər” adlanırdılar. Bundan 
çox-çox əvvəl Kron Urana qalib gələrkən sikloplar Ana — Yerin dərin- 
liklərində dustaq qalmışdılar. İndi onlar da kronidlərlə birlikdə şadlıq 
edirdilər. Sikloplar öz xilaskarları olan Zevsə təşəkkür əlaməti olaraq, 
zülmətdə əzab çəkərkən düzəltdikləri dəhşətli silahları — ildırım və yanar 
oxları ona bağışladılar. 


TİTANOMAXİYA – TİTANLARLA MÜHARİBƏ 


Titanlar isə yeni hökmdara tabe olmamaq qərarına gəldilər. Belə 
olduqda Zevs zirvəsi həmişə buludlarla örtülən uca Olimp dağına qalxıb 
böyüklü-kiçikli bütün allahları öz yanına çağırdı: 

— Kim mənimlə birlikdə titanlara qarşı vuruşsa, — ildırımsaçan 
Zevs elan etdi, — əvvəlki şöhrət, mənsəb və hakimiyyətini saxlayacaq- 
lar. Kronun hakimiyyəti dövründə şöhrət və vəzifəsi olmayanlar, indi 
öz ləyaqət və xidmətlərinə görə bunlara nail olacaqlar. 

Çoxları Zevsin bu çağırışına səs verdilər. Okeanın qızı titanida 
Stiks birinci olaraq Zevsin tərəfinə keçdi. O, oğulları olan Güc və Qüv- 
vəti də özü ilə gətirmişdi. Böyük titan Okeanın özü də qardaş və ba- 
cılarına xəyanət etdi. 

Prometey əvvəlcə titanlara sadiq idi. Döyüşə hazırlaşarkən o, ha- 
mını inandırmağa çalışırdı ki, hakimiyyəti ələ keçirmək üçün təkcə 
igidlik göstərmək və güclü olmaq kifayət deyildir. Bunun üçün yalan 
və hiylə işlətmək lazımdır. Lakin titanlar onun sözünə qulaq asmayıb 
çağırılmamış məsləhətçidən nifrətlə üz döndərdilər. Uzaqgörən Pro- 
metey titanların vəziyyətinin ağır olduğunu və onların mütləq məğlu- 
biyyətə uğrayacaqlarını tezliklə anladı. Eyni zamanda Prometeyin 
anası haqq və ədalət allahı Femida da oğlunun, Zevsin tərəfinə keç- 
məsinə çalışırdı. O, anasının sözünə qulaq asaraq, onunla birlikdə ildı- 
rımsaçanın qarşısında baş əydi. 

Prometeyin əkiz qardaşı Epimetey onun yanında idi. Prometey — 
“uzaqgörən”, “gələcəyi bilən”, Epimetey isə “dar düşüncəli”, “gələ- 
cəyi görməyən” deməkdir. Onlar heç vaxt bir-birindən ayrılmırdılar. 
Prometeyin digər iki qardaşı — qüvvətli Atlant və Menetey, həmçinin on- 
ların atası İapet düşmən tərəfdə — titanların tərəfində idilər. 

Döyüş başlandı. Qəzəb və nifrət hissilə alışıb-yanan titan allahlar- 
la kronid allahların bu vuruşması on il çəkdi. Zevs öz müttəfiqləri ilə 
birlikdə Olimp dağının dumanlı və qarlı zirvəsində mövqe tutmuşdu. 
Titanlar isə Ofriya dağının yüksəkliyində dayanmışdılar. Müharibənin 
sonu görünmürdü. Müqəddəs alov göyə sovrulur, torpaq boğuq və yazıq 
bir səslə uğuldayır, alovun qarsaladığı meşələr çatırtı ilə yanır, dərin 
dənizlər, hətta daşlar belə alovun təsirindən qaynayırdı. İldırımın pa- 
rıltısı hamının, hətta Zevsin öz döyüşçülərinin də gözünü qamaşdırırdı. 
Əgər bu hadisəni görən olsaydı, səmanın yerə enərək onu xıncım-xıncım 
etdiyini zənn edərdi. 


PROMETEY VƏ EPİMETEY 
ADİ İNSANLARI PALÇIQDAN DÜZƏLDİRLƏR 


Qızıl dövrün insanları hələ allahların titanlarla vuruşmasına qədər 
olan dövrdə qırılıb qurtarmışdılar. Müharibə zamanı isə Zevsin saçdığı 
ildırımlar yer üzündəki canlıları yandırıb külə döndərmiş və bütün 
dünya — dağlar, geniş düzənliklər, qocaman dənizlər bomboş qalmış- 
dı. Zevs həyatı canlandırmaq qərarına gəldi və bunu Prometeyə tapşır- 
dı. Prometey qardaşı Epimetey ilə birlikdə palçıq yoğurdu. Lakin o, yeni 
hökmdar Zevsin hakimiyyəti dövründə insanları, heyvanları və balıq- 
ları hansı fəlakətlər gözlədiyini irəlicədən bildiyindən palçığı su ilə yox, 
göz yaşı ilə yoğurdu. Sonra qardaşlar bu palçıqdan əvvəlcə kiçik, zəif 
və köməksiz öləri məxluqları düzəltməyə başladılar. Bu zaman Zevs, 
nə üçünsə Prometeyi yanına çağırdı. O, Epimeteyə işi dayandırmağı 
tapşırıb, Zevsin yanına getdi. Lakin dardüşüncəli Mimetey qardaşına 
qulaq asmadı. Ona elə gəlirdi ki, hər şeyi ədalətlə bölüşdürsə, təkba- 
şına da işin öhdəsindən gələ bilər. O özünü düşməndən müdafiə etmə- 
si üçün canlıların hər birinə müəyyən üstünlük — birinə qanad, digəri- 
nə düşmənini qorxuzmaq üçün iri, heybətli sifət, üçüncüsünə iti ayaq, 
dördüncüsünə qalın dəri, beşincisinə sıx tük, altıncısına möhkəm buy- 
nuz, yaxud dırnaq verdi. 

Sanki bütün işlər yaxşı gedirdi. Lakin Prometey qayıdıb gələndə 
gördü ki, fərasətsiz qardaşı Epimetey palçığın hamısını bütün heyvan- 
lar aləmini yaratmağa sərf etmiş, daha vacib olan insan nəslini isə hələ 
yaratmamışdır. İnsanları yaratmaq üçün hazırlanıb düzəldilmiş quşla- 
rın, balıqların, vəhşi heyvanların, həşəratların hərəsinin bədənindən 
bir parça palçıq qoparmaq lazım gəldi. Buna görə də təbiətən bərabər 
yaranmış insanlarda (axı bütün insanlar bir cür palçıqdan düzəldilmişdi) 
bəzən yaxşı, çox hallarda isə murdar heyvani sifətlərə rast gəlmək 
olur. Şir kimi qoçaq, pələng kimi yırtıcı, ilan kimi məkrli, balıq kimi 
laqeyd, dovşan kimi qorxaq, qoyun kimi gic, sərçə kimi yelbeyin, cır- 
cırama kimi boşboğaz olmaq insanlara heyvanlardan keçmişdir. 


PROMETEY ZEVSİ İLK DƏFƏ NECƏ 
ALDATMAQ İSTƏDİ 


Allahlar və insanlar nəzərdə tutulan gün dəniz yaxınlığındakı La- 
ləli düzə toplaşdılar. Onlar əvvəllər də burada bir yerə yığışıb, Kronun 
Qızıl dövründə olduğu kimi insanlarla birlikdə kef məclisi qurardılar. 
İndi allahlarla insanların bu yaxınlığına son qoyulmuşdu. İndi insanlar 
allahlara dua edərək itaətkarlıqla onlar qarşısında boyun əyməli, meh- 
rabların ocağında kök qurbanlar yandırmalı, allahlar isə əzəmətlə bu 
itaətkarlığı qəbul etməlidirlər. Prometey irəlicədən böyük bir öküz 
kəsərək, onun içalatını çıxartdı, soyub-təmizlədi və cəmdəyi bir neçə 
yerə şaqqaladı. Sonra ustalıqla əti sümükdən ayırıb, ət ilə içalatı bir tə- 
rəfə yığaraq, onun üstünü çirkli və tüklü öküz dərisi ilə örtdü. Ətdən 
çıxarılmış ağappaq sümükləri isə günəşin şüaları altında par-par parıl- 
dayan piy qatlarına büküb başqa bir tərəfə qoydu. 

Zevs və başqa allahlar göründükdə, Prometey onları salamlayaraq 
dedi: 

— Ölməz allahların ən böyüyü və ən şərəflisi olan Zevsl Bu iki 
paydan birini seçib götür. Sənin seçdiyin pay, həmişəlik olaraq allah- 
ların, o biri pay isə insanların qisməti olacaqdır. 

Kronun oğlu İldırımsaçan, bütün elmlərdən xəbardar olduğuna görə 
İapetin hiyləgər oğlunun düzəltdiyi kələyi o dəqiqə başa düşərək, acı is- 
tehza ilə dilləndi: 

— Mənim əzizim, sən bu öküzü həddən artıq qeyri-bərabər hissələ- 
rə bölmüsənl 

Ancaq Prometey bu istehzanı hiss etmədən təbəssümlə təkrar etdi: 

— İstədiyin payı seç, hökmdar Zevsl 

Əlbəttə, Zevs öküz dərisinin və piy qatının içərisində nə olduğunu 
bildiyinə görə, istədiyi payı seçib götürə bilərdi. Lakin onun qəlbi yenə 
də qəzəb hissi ilə doldu və insanlara pislik etmək üçün bu fürsəti əldən 
verməmək qərarına gəldi. Zevs hər iki əli ilə parıldayan piy qatını yu- 
xarı qaldıraraq, ustalıqla ona bükülmüş öküz sümüklərini allahlara gös- 
tərdi. 

— Yaxşı, İapetin oğlu, qoy sən deyən olsun, — dedi, — qoy insanlar 
mehrablarda yalnız sümükləri və piyi yandırsınlar, əti isə özlərinə 
götürsünlər. Ancaq mənim sözümü yadında saxla: sənin bu hiylən in- 
sanlara bədbəxtlik və əzab-əziyyətdən başqa heç nə gətirməyəcəkdirl 

Zevs bu sözləri deyib, başı qarlı və dumanlı Olimpə yollandı. 
Başqa allahlar da onun ardınca getdilər. 

O vaxtdan etibarən yer üzərində yoxsulluq başladı. Zəmilər və 
ağaclar qulluq edilmədən öz-özünə məhsul vermədi. Sürülər əvvəlki 
kimi dinc, sakit və çobansız otlamırdılar. Zevs insanlara çox ağır, dəh- 
şətli, sarsıdıcı və faydasız zəhmət verməklə onları qırıb, məhv edə bilə- 
cəyinə inanırdı. O, qayğısız həyatın sevinci ilə birlikdə odu da insan- 
ların əlindən aldı. Mağaralardakı koma və daxmalardakı tonqallar 
söndü, kömürün üstündə bişirilən ləzzətli ətin cızıltısı daha eşidilmirdi. 
Axı sizin yadınızdadır ki, insanlar hələ heç nə bacarmırdılar. Ovçulu- 
Би, balıqçılığı, bostançılığı, mal-qaranı otarmağı və arı saxlamağı ba- 
carmadıqlarına görə, onlar özlərinə yemək əldə edə bilmirdilər. Bekar- 
çılıq onları o qədər ərköyün etmişdi ki, soyuqdan qorunmağı belə 
bacarmırdılar. İndi onlar məhv olmaq təhlükəsi qarşısında qalmışdılar. 

Əlbəttə, keçmiş qayğısız həyatı insanlara qaytarmağa titan Prome- 
teyin gücü çatmazdı. Deməli, yeganə bir yol qalırdı ki, o da hər cür 
dərd və çətinliyə qalib gəlmək üçün insanları əməyə alışdırmaq, onla- 
ra yeni həyat şəraitində yaşamağı öyrətməkdən ibarət idi. Lakin hansı 
bir əməyi odsuz təsəvvür etmək olar? Prometey anlayırdı ki, ilk növ- 
bədə səmadan odu yerə qaytarmaq lazımdır. O, allahların ən böyük və 
sarsılmaz qüvvələrinə, Stiks çayının sularına and içdi ki, odu göydən 
oğurlayıb insanlara gətirəcəkdir. Prometey gələcəkdə onu nə kimi 
əzablar gözlədiyini bilsə də, odu oğurlayıb insanlara verdi və onlara 
çox şey öyrətdi. Zevs bunu Prometeyə bağışlamadı. O, əvvəlcə insan- 
ları, ən axırda isə onların müəllimi Prometeyi cəzalandırdı. 

PANDORA - ZEVSİN İNSANLARA BƏXŞ ETDİYİ 
MƏKRLİ HƏDİYYƏDİR 


Zevs allahları bir yerə yığdı və Prometeyə müraciət edərək dedi: 

— İapetin oğlu, sən məkrli işlər görməkdə çox bacarıqlısan. Sən 
məni hiylə ilə aldadıb odu evimdən oğurlamağınla sevinirsən. Ancaq 
əbəs yerə sevinirsənl Mən sənin səfeh qardaşın Epimeteyin səhvini 
düzəldərək, insanları aclıq və soyuğa davamlı olmağa alışdırmaq istə- 
yirdim. Mən istəyirdim ki, onlar möhkəm və güclü olsunlar. Sən isə 
mənim niyyətlərimi dağıdıb alt-üst etdin. İndi insanlar tamamilə zəif 
olacaqlar. Yer üzündə insandan zəif, aciz və gücsüz məxluq olmaya- 
caqdır. Lakin bu azdır! Sənin oğurladığın odun əvəzində mən onlara, 
indiyə qədər görünməmiş və eşidilməmiş bir bəla göndərəcəyəm. 
Eşidirsənmi, sənin kobudluğuna və yaman əməllərinə görə onlar cə- 
zalanmalı olacaqlarl 

O saat adi insanların və allahların atası hökmdar Zevs mahir sənət- 
kar Hefesti yanına çağırıb, tez torpağı su ilə qarışdıraraq, gözəl bir qız 
yaratmağı ona əmr etdi. Hökmdar Zevs Afinaya, Hefestin yaratdığı 
qıza zərif parçalar toxumağı öyrətməyi, o biri qızı gözəllik və məhəb- 
bət ilahəsi qızıl Afroditaya isə ona fövqəladə gözəllik verməyi əmr 
etdi. Oğlu Hermese əmr etdi ki, ona ağılsız olmağı, ikiüzlülüyü, yal- 
taqlıq və yalançılığı öyrətsin. Allahlar atalarının əmrini yerinə yetirdi- 
lər. Bundan sonra isə Afina qıza gümüşü paltar geyindirib öz əlləri ilə 
onun belinə kəmər bağladı. Sevinc ilahələri olan Xaritanın qızları 
onun zərif boynuna qızıl boyunbağı bağladılar. Fəsil ilahələri olan gözəl 
saçlı Oralar isə ona gur saç bəxş edərək, qıvrım hörüklərinə yaz çiçək- 
lərindən çələng hördülər, allahların qasidi Hermes ona Pandora adı 
verdi ki, bunun da mənası hamı tərəfindən “bəxşişləndirilən” demək- 
dir. Çünki olimplilərdən hər biri Zevsin əmrini yerinə yetirərək, ona 
öz qabiliyyətini bəxş etmişdir. 

Hermes gözəl Pandora ilə birlikdə yerə enib uzaqgörən Prometeyin 
qardaşı, gələcəyi görməyən Epimeteyin evinə gəldi. 

Hermes dedi: 

— Görürsənmi, bu qızı Zevs sənin üçün seçib arvad göndərmişdir. 

Pandoranın gözəlliyinə heyran olan Epimetey o saat qardaşı Prome- 
teyin xəbərdarlığını unutdu. Prometey, İldırımsaçandan heç bir hədiyyə 
qəbul etməyib, göndərilən hədiyyəni geri qaytarmağı dəfələrlə ona 

tapşırmışdı. Pandora Epimeteyin evinin tam sahibəsi oldu, elə ertəsi 
gün dəhşətli və düzəldilməsi mümkün olmayan bir iş gördü. Allahların 
qasidi itlayaqlı Hermes elə bunun üçün onu göydən endirib buraya 
gətirmişdi. 

Epimeteyin həyətinin ortasında içərisində şərab və taxıl saxlanılan 
küplərə bənzər, aşağıya doğru daralan böyük bir küp basdırılmışdı. 
Küpün ağzında ağır qapaq vardı. Hər şeyi bilməyə çalışan Pandora 
evin hər bucağına göz gəzdirdi. Əlbəttə, o, küpə də nəzər yetirməyi 
unutmadı. Əvvəlcə küpün qapağı açılmadı. Lakin çox inadcıl olan Pan- 
dora mütləq küpdə nə olduğunu bilmək istəyirdi. O, çox əlləşdikdən 
sonra nəhayət, küpün qapağını aça bildi. İndiyə qədər insanlara məlum 
olmayan minlərlə dərd, bədbəxtlik və zərərli xəstəliklər küpün içəri- 
sinə salınmışdı. Pandora küpün ağzını açan kimi onların hamısı azad- 
lığa çıxdı. 

O vaxtdan etibarən onlar hər yeri gəzib dolaşırlar. Dünyanın bütün 
quru və su hissəsi onlarla doludur. Zevs onları səssiz yaratdığına görə, 
onlar insanları gözlənilmədən və xəlvətcə yaxalayırlar. 


DAŞQIN 


Bu hadisədən xeyli keçdi və Zevs insanlara göndərdiyi bəlanın heç 
bir nəticə vermədiyini gördü. Fasiləsiz surətdə əməklə məşğul olan 
insanlar getdikcə möhkəmlənirdilər. Pandoranın açıb buraxdığı dərd- 
lər isə Prometeyin ağıllı tədbirləri qarşısında geri çəkilirdilər. Belə ol- 
duqda, qəzəb və qisas almaqdan doymayan Zevs daşqın nəticəsində 
insan nəslinin böyük bir hissəsini məhv etmək qərarına gəldi. Lakin 
Prometey Zevsin bu niyyətini vaxtında başa düşdüyündən, onun plan- 
larına yenə də mane ola bildi. 

Prometey titan Okeanın qızı titanida Asiya ilə evlənmişdi. Öz atası 
və bacısı Stiks kimi o da olimpli allahların titan allahlarla apardığı böyük 
müharibədə Zevsin tərəfində olmuşdu. Bu vuruşmada qalib gələn Zevs 
onun xidmətlərini əbədiləşdirmək üçün dünyanın ən böyük quru hissəsi 
olan Asiyanın adı ilə adlandırmışdır. Prometey ilə Asiyanın Devkalion 
adlı yeganə oğulları vardı. O, Epimeteyin və Pandoranım qızı olan arva- 
dı Pirra ilə birlikdə Yunanıstanın şimalında yerləşən bərəkətli və gözəl 
Fessaliyanın zəngin şəhəri Ftiyada padşahlıq edirdi. 

Bir dəfə Prometey sakit, qaranlıq bir gecədə oğlunun yanına gələ- 
rək, tezliklə hər şeyi dağıdıb məhv edəcək bir daşqın törəyəcəyini ona 
söylədi. O, Devkaliona böyük və möhkəm bir gəmi qayırmağı tapşırdı. 
Gəmi qayırıldıqdan və içərisinə lazım olan hər cür azuqə yığıldıqdan 
sonra tezliklə göy üzünü qara buludlar aldı və qırx gün qırx gecə ardı- 
arası kəsilmədən yağış yağdı. Əvvəlcə məhsuldar Fessaliya vadisi, sonra 
təpələr və alçaq dağlar suya qərq oldu. Daha sonra su cənuba doğru sel 
kimi axaraq Elladanın bütün vilayətlərini basdı. Onu da deyək ki, Ellada 
sözünü o zaman heç kəs bilmirdi. Daha doğrusu bu hələ heç yaranma- 
mışdı. “Ellada” “Ellin Ölkəsi” deməkdir. Ellin isə Devkalion və Pirra- 
nın oğlu idi ki, o hələ o zaman dünyaya gəlməmişdi. 

Uzaqgörən Prometeyin məsləhəti ilə qayrılmış gəmi doqquz gün 
üzdü. Ən yüksək dağların ada kimi görünən zirvələrində heyvanlar qa- 
rışqa kimi qaynaşırdılar. Qorxu hissi qəddar düşmənləri barışdıraraq 
bir-birinə — canavarı marala, tülkünü dovşana qarışdırmışdı. Bulud ki- 
mi görünən quşlar isə ağacların başında dövrə vururdular. Lakin Dev- 
kalion və Pirra heç yerdə insanlara təsadüf etmədilər. 

Nəhayət, su aşağı enməyə başladı. Bu elə an oldu ki, gəmi birdən- 
birə quruda — dağ ətəyində, meşənin talasında göründü. Həmin dağ 
elm, poeziya və incəsənətin gözəl və müdrik ilahələri — Muzaların mü- 
qəddəs evi olan məşhur Parnas dağı idi. Elm və incəsənəti insanlara öy- 
rədən Prometeyin oğlunun həyatını xilas edən gəmi burada təsadüfən 
dayanmamışdı. 

Lakin Parnas təkcə Muzalara aid deyil idi. Prometey burada öz 
anası Femidanın şərəfinə məbəd tikmişdi. Gələcəyi bilmək, özlərinin 
və yaxın adamlarının taleyini öyrənmək üçün bura gələn insanlara şəx- 
sən ilahə özü peyğəmbərcəsinə cavab verirdi. Xeyli müddətdən sonra 
həmin bu yerdə Muzaların başçısı Zevsin oğlu Apollon — Musaget Pifon 
adlı nəhəng ilanı öldürərək böyük bir qəhrəmanlıq göstərmiş və adına 
bağlı kahinliyin əsasını qoymuşdu. Delfiya məbədi adlanan bu yer 
nəinki Yunanıstanda, eləcə də bütün dünyada məşhur olmuşdur. 

Pifiyalı Apollonun gələcəkdə tikiləcək məbədinin yerində daşqın- 
dan salamat çıxmış iki nəfər ağlayaraq, öz nənələri Femidanı köməyə 
çağırırdı. Onlar dayandıqları qalanı, ətrafdakı gömgöy meşəni və sağ 
tərəfdə, başlarının üzərində ucalan bomboz qayaları tanıdılar. Nəvələ- 
rinin bu çağırışına biganə qalmayan Femida soruşdu: 

— Prometeyin oğlu və Epimeteyin qızı, siz nəyi bilmək istəyirsiniz? 

— Biz bircə şeyi bilmək istəyirik, — Devkalion dedi. — Mənim 
müdrik atam Prometey bu boş dünyada bizim həyatımızı nə üçün qo- 
ruyub saxladı? 

— O, boş olmayacaq, — deyə ilahə xəbər verdi, — siz yenə də onu 
insanlarla məskunlaşdıracaqsınız. Məhz bunun üçün də sizin həyatınız 
xilas olunmuşdur. Analarınızın sümüklərini bir yerə yığıb, onu çiyin- 
ləriniz üstündən arxaya tullayın. 

Devkalion və Pirra Femidanın bu sözlərinin mənasını anlamaq 
üçün çox fikirləşməli oldular. Onlar xeyli fikirləşdikdən sonra nəha- 
yət, bu sözlərin mənasını başa düşdülər. Piranın anasının adı Pandora 
idi. “Pandora”nın isə mənası yalnız “hamının bəxşişləndirdiyi” demək 
deyil. Onun mənası eyni zamanda “hər şeyi bəxş edən” deməkdir. Bəs 
hər şeyi bizə kim bəxş edir? Söz yox ki, Ana — Torpaql Torpağın sü- 
mükləri isə daşlar hesab olunur. Buna görə də Devkalion və Pirra qu- 
caqlarını daşla doldurub, çiyinlərinin üstündən tullamağa başladılar. 
Beləliklə, Devkalionun arxasında kişilər, Piranın arxasında isə qadınlar 
yaranırdılar... 


PROMETEYƏ QARŞI HÖKM. 
ONUN CƏZALANMASI 


Zevs insanları cəzalandırdıqdan xeyli sonra, Prometeyin özündən 
də qisas almaq qərarına gəldi. İapetin oğlu heç bir bəla gözləmədiyi 
halda Zevsin bütün əmr və göstərişlərini yerinə yetirən sadiq nökərləri 
Güc və Qüvvət qəflətən Prometeyi yaxalayıb, allah və insanların 
hökmdarının əmrini bildirdilər: itaət etmədiyinə yalan və hiylə işlətdi- 
yinə, xüsusilə odu oğurladığına görə titan İapetin və böyük Femidanın 
oğlu titan Prometey dünyanın lap qurtaracağında zəncirlənərək əbədi 
dustaq edilir. İapetin oğullarından biri dünyanın qərb qurtaracağında 
dayanaraq, göyün ağırlığını öz çiyinlərində saxlamağa məhkum edil- 
mişdir. İndi isə onun digər oğlu dünyanın şərq qurtaracağında dayanıb, 
düz otuz min il əzab-əziyyət çəkməli olacaqdır. Qoy titan-qardaşların 
çəkdikləri əzablar insanlara daim onların zəif və gücsüzlüyünü xatırlat- 
sın. Qoy insanlar həyatlarının dərd və qüssə ilə dolu, gələcəyə bəslə- 
dikləri ümidlərinin isə əbəs və mənasız olduğunu daim xatırlasınlar. 

Zevsin rəhmsiz qasidlərinin arxasında Prometeyin köhnə dostu 
Hefest dayanmışdı. O, utandığından başını qaldıra bilmirdi. Zevs ona, 
hiyləgər uzaqgörən Prometey üçün əbədi, qırılmayan qandal düzəlt- 
məyi əmr etmişdi. O isə Zevsin əmrindən çıxmağa cəsarət etməmiş, 
onun göstərişinə tabe olmuşdu. Bir əlində çəkic, o biri əlində zəncir 
tutaraq, başını aşağı salıb Güc və Qüvvətin arxasında gizlənmişdi. 

Prometeyin cavabında bir kəlmə də danışmadı. O, dönüb arxasına 
baxmadan və bir an da dayanmadan sakit addımlarla şərqə doğru get- 
məyə başladı. Güc Prometeyin solunda, Qüvvət sağında, utandığından 
başını qaldırmayan Hefest isə onun arxasında gedirdi. 

Əlbəttə, siz allahların necə zirək və ayaqdan iti olduqlarını unutma- 
mısınız. Onlar bir göz qırpımında yolu qət edərək dünyanın qurtaraca- 
ğına – Skifiyada dağlarla əhatə olunmuş çılpaq bir dərəyə gəlib çatdılar. 
Güc və Qüvvət burada dayandılar və insanları Zevsdən çox sevən cina- 
yətkarı zəncirləyib qayaya mıxlamağı Hefestə əmr etdilər. Nə etmək 
olardı? Axı Zevs həmişə haqlıdır, onun qərarları həmişə müdrik, ədalətli 
və düzgün olur. Deməli, kim Zevsin əleyhinə çıxsa, o həm allahlarla həm 
də insanlara düşməndir. Əlbəttə, Prometeyə elə gəlir ki, guya o, insan 
nəslinin havadarıdır. Əslində isə insanlar aclığa və soyuğa dözüb alışsay- 
dılar, daha da xoşbəxt olardılar. Çünki böyük Zevs belə düşünmüşdü. O 
isə həmişə haqlı olurdu... Bu düşüncələrlə Hefest öz dəmirçilik sənəti- 
nə lənət oxuyaraq, Prometeyin əvvəlcə qollarını və çiyinlərini, sonra isə 
ayaqlarını möhkəmcə qayaya sarıdı. Ən axırda Hefest iti uclu dəmir mıxı 
Prometeyin döşünə elə sancdı ki, mıx titanın bədənini deşərək, qayaya 
sancıldı. Zevsin nökərləri, Hefestin işi vicdanla görüb-görmədiyini yox- 
ladıqdan sonra Prometeyin qayaya möhkəm zəncirləndiyinə əmin olub 
gedərkən istehza ilə Prometeyə qışqırdılar: 

— Görək, sənin aciz insancığazların sənə necə kömək edəcəkdirl 
Bəlkə, öz ağlında xilas ola biləcəyinə ümid edirsən, gələcəyi düşünən 
Prometey? Nə deyirik ki, xilas ol görək, necə olursan? 


TİTANIN ƏZABLARI VƏ ONUN BİLDİYİ SİRR 


Ancaq nə ağrılar, nə də cəlladların istehzalı sözləri titanı dilləndirə 
bilmədi. Prometey Hefestin onu zəncirlədiyi qaya kimi dinməzcə daya- 
nıb susurdu. О, yalnız cəlladlar uzaqlaşdıqdan sonra zarımağa başladı. 
Lakin bu inilti ümidsizlikdən yox, onun yaxşılıqlarını belə tezliklə 

unudan qaniçən Zevsə qarşı nifrət hissindən doğurdu. Əlbəttə, Zevs 
onun yaxşılıqlarını unutmamışdı, lakin onları xatırlamaq hökmdara ağır 
gəlirdi. Özünü hamıdan güclü hesab edən və küllü-ixtiyar sahibi olma- 
ğından məst olan Zevs belə düşünürdü ki, hakimiyyətə gəlməkdə heç 
kəsə borclu deyil və buna görə də heç kimə təşəkkür etməməlidir. Ona 
hakimiyyət başına gəlməkdə kömək edənlərin hamısı onun düşməninə 
çevrilirdi. Zevs öz keçmişi haqqındakı xatirələri məhv etmək və onları 
hafizələrdən silmək üçün hakimiyyətə keçməkdə ona kömək edənləri 
rüsvay etməyə, onları alçaltmağa çalışırdı. Bununla da o, hamıya bil- 
dirmək istəyirdi ki, guya elə lap əvvəldən onun hakimiyyəti möhkəm 
və sarsılmaz olmuşdur. Yalnız bu yolla Zevs hamını öz hakimiyyətinin 
əbədi və sonsuz olacağına inandırmağa çalışırdı. Ancaq Uzaqgörən 
Prometey bu adı nahaq yerə daşımırdı. O, gələcəyi irəlicədən görürdü. 
O, hər şeyi olmasa da, çox şeyi əvvəlcədən bilirdi. 

Bir dəfə o, insanlara dağ yamaclarından filiz çıxarmağı öyrətdiyi 
vaxt yuxusuz keçirdiyi bir gecədə allahların və insanların heç birinin 
heç vaxt eşitmədiyi bir nəğməni – tale ilahələri Moyrların nəğməsini 
dinləyə bilmişdi. İstər allahlar, istərsə də adi insanlar eyni dərəcədə bu 
böyük ilahələrin iradəsinə tabedirlər. Onların qərarı qəti və dəyişməz- 
dir. Budur, sakit bir gecədə Prometey onların nəğməsini dinləyir. Onlar 
həyatın fasiləsiz olaraq dəyişməsi haqqında nəğmələr oxuyurdular. 
Nəğmədə deyilirdi ki, istər allahların, istərsə də adi insanların hökm- 
darları nahaq yerə öz hakimiyyətlərinin əbədi olacağını düşünürlər. 
Elə bir gün gələcək ki, bütün kainatın ən qüdrətli hökmdarı olan Zevs 
belə özündən daha güclü bir hökmdarın qarşısında məğlub olacaqdır. 
Bu məğlubiyyət günü isə bəlkə bir o qədər də uzaq deyildir. Tale ila- 
hələri xəbər verirdilər ki, allahların, adi insanların hökmdarı Zevs, Hera, 
Poseydon və Afinanın ona sui-qəsd etmək istədikləri zaman yüzqollu 
Briazeyi onul köməyinə gətirən dəniz ilahəsi gözəl Fetidanı sevəcək- 
dir. Əgər Zevs Fetidaya evlənsə, onun Fetidadan ildırımdan daha dəh- 
şətli və daha güclü silaha malik olan bir oğlu olacaqdır. O zaman Zevsin 
də aqibəti ata və babasınınkı kimi kədərli olacaq, o da dərin Tartara 
düşəcəkdir. Onu bu vəziyyətdən xilas etmək üçün bircə yol var ki, o da 
Fetidanı adi insanlardan birinə ərə verməkdən ibarətdir. Doğrudur, adi 
insandan əmələ gələn oğlan da çox güclü, bəlkə allahlardan da güclü 
olacaqdır. Lakin o, nə qədər güclü olsa da, hər halda adi insan olduğu 
üçün qorxulu olmayacaqdır. 

Tale ilahələri öz nəğmələrində həmçinin Prometeyin gələcəkdə 
çəkəcəyi əzablardan da xəbər verirdilər. Onların dediyinə görə bu 
əzab-işgəncələr heç də Zevsin müəyyən etdiyi kimi otuz min il yox, 
cəmisi on üç insan nəslinin ömrü qədər davam edəcəkdir. Həm də bu 
əzablardan onu allah yox, insan xilas edəcəkdir. 

Zəncirlənmiş titan özünün və hökmdar Zevsin gələcəyi haqqındakı 
bu sirri bildiyinə görə, ruhdan düşmür və bütün əzablara mərdliklə dö- 
zürdü. Səhər açılan kimi Skif günəşinin hər yana od saçan şüaları onun 
bədəninə düşən səhər şehini bir anda yandırıb yox etdi. Bütün günü şı- 
бзуап günəş onun dərisini yandırıb, bədənini yara ilə örtmüşdü. Axşam 
düşən kimi qaranlığa bürünən dağlar soyuyub bumbuz olurdu. Şaxta 
onun çiyinlərini və əl-ayağını kəsir, Hefestin zəncirindən də çox əzab 
verirdi. Bəs aclıq? Bəs daimi susuzluq? Bəs onun köksünü parçalayan 
ağrılar? Tartarın dərinliyinə atılmış titanlar bu cür əzab-əziyyət çək- 
mirdilər. Başlıcası isə onların rüsvay olmasını və gücsüzlüyünü heç kəs 
görmürdü! Prometeyin çəkdiyi əzablar isə hamının gözü qarşısında idi. 
Düşmənlər ona istehza edir və sevinir, dostlar isə halına acıyırdılar. 


YENİ ƏZABLAR 


Prometey insan nəslinin doqquz ömrü qədər bir müddət ərzində 
Tartarın zülmət qaranlığında əzab çəkdikdən sonra, vicdanını itir- 
məyən cəllad Hefestlə birlikdə Güc və Qüvvət yenə də onun yanına 
gəldilər. Onlar əzabkeşi yer üzünə çıxartdılar. Artıq bu dəfə Skifiya 
dağları yox, Qafqaz dağları onun əzab işgəncələrinin şahidi oldu. 
Hefest Prometeyin əl-ayağını zəncirləyib, başı əyri dəmir ilə yenidən 
onu qayaya zəncirlədi. O, Güc və Qüvvət ilə birlikdə tez oradan uzaq- 
laşdı. Onlar hələ gözdən itməmiş göydə qarıltı eşidildi. Bir anda açıq 
qanadların kölgəsi Prometeyin üzünə toxundu. Bu, quşlar padşahı 
Olimp hökmdarı Zevsin müqəddəs quşu qartal idi. O, caynaqları və 
dimdiyi ilə Prometeyin qarnını yırtaraq, onun buğlanan isti ciyərini 
dimdikləməyə başladı. İapetin oğlu çox mətin olsa da, bu işgəncəyə 
dözə bilməyib var gücü ilə bağırdı, çırpındı, dartındı. Lakin qandallar 
onu möhkəm tutub saxlamışdı. Nəhayət, qartal doydu və quyruğunu 
tənbəl-tənbəl onun qara qanına bulaşdırdıqdan sonra uçub getdi. Öl- 
məz bədəndə əmələ gələn yaralar köz bağlayıb sağaldı və didilib par- 
çalanmış ciyər yenidən yarandı. Ertəsi gün ac qartal qayıdıb gəldi və 

hər şey yenidən təkrar olunmağa başladı, yenə də qartal Prometeyin 
qarnını yırtıb, ciyərini dimdiklədi, yenə də dəhşətli ağrılara dözə bil- 
məyən titan fəryad edərək bağırdı. 

Uzun illər keçdikdən sonra, dünyanın fatehi Makedoniyalı İsgən- 
dərin döyüşçüləri həmin yerlərə gəlib çıxmışdılar. Döyüşçü dəstələ- 
rindən biri bu yerlərdən keçərkən təsadüfən üzərində dərin oyuqlar 
olan qəribə formalı sıldırım qayaya rast gəldi. Oyuqların hamısı birlik- 
də sanki nəhəng bir insan fiquru əmələ gətirirdi. Bələdçi bu qəribə 
mənzərədən təəccüblənən döyüşçüləri başa saldı ki, çox qədim za- 
manlarda burada yerli dağlılara məlum olmayan bir allah zəncirlənib- 
miş və deyildiyinə görə o, baş allaha itaət etməyib ona qarşı üsyan etdi- 
yindən belə ağır bir cəzaya düçar olmuşdur. Yunanlar dərhal vaxtilə 
burada Prometeyin zəncirlənmiş olduğunu başa düşdülər. Onlar ehti- 
ramla diz çöküb, dua etdilər. Döyüşçülər insanların xilaskarı və dostu 
olan Prometeyin şərəfinə çoxlu qurban verdilər... 


ALLAHLAR PROMETEYDƏN İTAƏTƏ 
RAZI OLMAĞI, ZEVSDƏN İSƏ PROMETEYƏ 
RƏHM ETMƏYİ XAHİŞ EDİRLƏR 


Prometey hələ əsir ikən vaxtilə dustaq edilmiş titanlar Zevsin haki- 
miyyətini qəbul edib, ona sadiq olacaqları barədə and içdikdən sonra 
Zevs onların hamısını azad etmiş və Kron padşahlığını Xoşbəxtlər ada- 
sına köçürtmüşdü. Məhbus üçün bütün dustaq yoldaşlarının bir-birinin 
ardınca azadlığa çıxdığını və təkcə özünün həbsxanada qaldığını gör- 
məkdən böyük dərd ola bilərmi? Prometey bu qəm badəsini son dam- 
lasına qədər içdi, Hələ üstəlik azad edilmiş titanların hamısı onun zən- 
cirləndiyi qayanın yanına gəlib, ona İldırımsaçanla barışmasını bunun 
üçün ilk addım olaraq sirri açmasını məsləhət görürdülər. Prometey ya- 
nına gələn dostlarına Zevsi böyük bir bədbəxtlik gözlədiyini daim tək- 
rar edirdi. O deyirdi ki, Zevs bu bədbəxtlikdən qorxaraq, təkəbbürlü 
olmaqdan əl çəkəcək və özü birinci olaraq onunla barışmağa can ata- 
caqdır. Lakin Prometey onun yanına gələn düşmənlərinə bu barədə bir 
kəlmə də danışmırdı. Əlbəttə, Zevs Prometeyin bu sözlərindən tezliklə 
xəbər tutdu. Əvvəlcə, Zevsə qulluq göstərən xəbərçilər Prometeyin 
sözlərini ona çatdırdılar. Sonra isə Zevs özü yüksək səmadan yerə əyi- 
lərək, Prometeyin danışdıqlarını eşitdi. Zevs həyəcana gəldi. O, çoxdan 

idi ki, yaxınlaşmaqda olan fəlakəti hiss edirdi. Zevs Prometeyin lovğa 
və yalançı olmadığını hamıdan yaxşı bilirdi. O, allahların içərisində 
yalnız Prometeyin Moyrların sirli nəğməsini eşidib, onun mənasını ba- 
şa düşə biləcəyinə inanırdı. Bəs indi ondan bu sirri necə öyrənməli? 

Prometey bütün mənəvi əzablara mərdliklə dözərək, titanların 
xahiş və məsləhətlərini rədd etdi. Titanlar Kronun hökmranlığı altında 
Xoşbəxtlər adasında keçirəcəkləri şən və firavan həyat haqqında danış- 
dıqca, Prometey gözləri qarşısında canlanan xoşbəxt həyatın şirniklən- 
dirici mənzərəsini görməmək üçün gözlərini bərk-bərk yumurdu. 

Hətta ulu Femida Zevsin tərəfində durub, onunla barışmasını oğlun- 
dan xahiş edirdi. Ancaq Prometey anasının da xahişini rədd etdi. Pro- 
metey tələb edirdi ki, barışıq üçün ilk addımı ədalətsizlik edən tərəf 
atmalıdır. Bununla həmin tərəf haqsız olduğunu etiraf edər və öz əmə- 
lini pisləmiş olardı. Çünki haqsızlığın və zorakılığın cəzalandırılmadığı, 
zülm edilənin zülmkardan rəhm dilədiyi bir dünyada nə xoşbəxt yaşa- 
mağın, nə də həyatın özünün mənası varl 

Prometey çəkdiyi əzab-işgəncədən qurtarmaq üçün ölüm arzula- 
yırdı. Lakin istədiyi kəsə həyat verib, istədiyindən onu almaq qüdrətinə 
malik Zevs, İapetin ona itaət etməyən oğluna ölümü yaxın qoymurdu. 

Belə olan təqdirdə allahların böyük bir dəstəsi — qoca Kron, Xoş- 
bəxtlər adasının bütün titanları, gümüşkamanlı Feb-Apollon, onun me- 
şələrdə və göllərdə yaşayan vəhşi heyvanlara hökmdarlıq edən bacısı 
gözəl ovçu Artemida, Apollon və Artemidanın, Olimpdəkilərin ən mü- 
layim və mərhəmətlisi, həm allahlara, həm də insanlara xeyirxahlıq 
edən anası qarageyimli Leto Zevsə müraciət edərək: 

— Ey İldırımsaçan, əzabkeşi azad et, — deyə yalvarırdılar, Qafqazın 
bütün zirvələri, çayları və vadiləri əks-səda verdi: — Əzabkeşi azad etl 


HERAKL QARTALI ÖLDÜRÜR 


Qəzəbli hökmdar, allahların yalvarışına cavab olaraq qaşlarını 
çatıb başını tərpətdi. 

Bu vaxt Yunanıstanın ən böyük qəhrəmanı, Zevsin və adi qadın Alk- 
menanın sevimli oğlu Herakl, Qafqazın yaxınlığında idi. Allahların ara- 
sında Prometey olduğu kimi, adi insanların da içərisində Herakl bütün 
insan nəslinin müdafiəçisi və havadarı idi. 

Əlbəttə, Herakl Prometey əhvalatını bilirdi. Ancaq İapetin oğlunun 
məhz harda əzab çəkdiyi və bu əzabların nədən ibarət olduğu ona 

məlum deyildi. Herakl çarmıxa çəkilənin Prometey olub-olmadığı ba- 
rədə fikirləşərək, tərəddüd içərisində donub qalmışdı. Lakin Prometey 
qonağı tanıdı. Heraklın şübhələrini dağıtmaq üçün birinci olaraq özü 
salam verdi: 

— Salam, Herakl, sevinl Sənin atan Prometeyin qəddar düşmənidir. 
Ancaq sən mənə əziz və doğmasan. Mən sənə kömək edəcəyəm. 

— Sənə də salam, Prometey, — Herakl cavab verdi. — Sənə “sevin” 
demirəm. Onda sənin çəkdiyin əzablara istehza etmiş olardım. Ancaq 
sən məni hardan tanıyırsan və mənə necə kömək edə bilərsən? 

— Mən çox şey bilirəm. Sənin Hesperidlərə yol axtardığını da bili- 
rəm.” Əllərimin və ayaqlarımın qayaya zəncirləndiyinə baxmayaraq, 
mən sənin bələdçin olacağam. Sənin atdığın hər addımı irəlicədən de- 
yəcək və səni gözləyən çətinliklər barədə xəbərdar edəcəyəm. Qulaq 
as və yadında saxla. 

Günəş xeyli yuxarı qalxmışdı. Prometey isə hələ də Hesperid ba- 
ğına getmək üçün Heraklın hansı ölkələrdən və hansı xalqların torpa- 
ğından keçib getməli olduğunu söyləməkdə davam edirdi. 

— Dünyanın qurtaracağında, Gecənin evinin yaxınlığında sən mənim 
qardaşım Atlantla görüşəcəksən. O, yerə düşməsin deyə göyü çiyinlə- 
rində saxlayır. Məni gördüyünü və Zevsə tabe olub itaət etmədiyimi 
ona söyləsən. 

Prometey bununla öz nitqini qurtaran kimi göydə qartalın qarıltısı 
eşidildi. Herakl başını qaldırıb acgöz zülmkara baxdı və bu dəhşətli 
səhnə həmişəki kimi onun qəlbində hədsiz qəzəb hissi doğurdu. O, ka- 
manı çiynindən alıb, oxu ona keçirtdi və yayı dartdı. Herakl oxatanlar 
allahı — Apollonu köməyə çağıraraq qışqırdı: 

— Ey ovçu Feb, mənim oxumu hədəfə çatdırl — Bu sözləri deyib, 
yayı buraxdı. Ox vıyıltı ilə göyə qalxıb qartalın boğazına sancıldı. Yır- 
tıcı quş düz Heraklın ayaqları yanında yerə düşdü. O, yalnız bu zaman 
allahların və insanların hökmdarının qərarını pozduğunu başa düşdü. 
Qorxudan Heraklı dəhşət bürüdü. Bu hiss bir an bundan əvvəl onu bü- 
rüyən qəzəb hissi qədər güclü və böyük idi. O, öldürdüyü qartalın ya- 
nında yerə yıxıldı, gözlərini yumdu, əlləri ilə qulaqlarını qapadı. Bir- 
dən kiminsə ayağının yavaşcadan ona toxunduğunu hiss etdi. Herakl 
gözlərini açdı. Zevsin qasidi Hermes onun başı üzərində dayanmışdı. 


“ Heraklın on ikinci qoçaqlığı — Hesperid almalarının gətirilməsinə işarədir. 

Hermes dedi: 

— Sakit ol, Herakl, sən atdığın ox ilə Zevsin qərarını pozmamısan, 
əksinə, onun əmrini yerinə yetirmisən. Prometey, sən isə sevin. Çünki 
öz istəyinə nail oldun: birinci olaraq Zevs sənə barışmağı təklif edir. 


AZADLIQ 


Yalnız bundan sonra öz sözünə axıracan sadiq qalan Prometey, 
üzünü göyə tutub, uzun müddət əzab və ingəncələrə dözərək, gizli 
saxladığı Moyrların sirrini Zevsə açdı. Elə həmin saat Feb- Apollon 
günəş şüalarından yaranmış nərdivanla yerə düşdü. O, əli ilə Prome- 
teyin qandallarına toxunan kimi onlar öz-özünə açılıb düşdü, əzabke- 
şin pəncələrinə vurulmuş dəmir pazlar isə yox oldu. 

Apollon dedi: 

— Prometey, Zevs səni azad edir. Ancaq o, səni əbədi dustaq etmək 
üçün içdiyi andı pozmamaq naminə, həmişə başında çələng gəzdirməni 
əmr edir. Çələngin halqası sənin bağlandığın zəncirləri əvəz etməlidir. 

— Yaxşı, — İapetin oğlu cavab verdi, — mən heç vaxt çələngi başımdan 
çıxarmayacağam. Lakin mən çələngi Zevsin andı naminə yox, könüllü 
olaraq insanlardan ötrü çəkdiyim əzab və işgəncələrə xatirə kimi gəzdi- 
гәсәуәт və insanları heç vaxt unutmayacağam. 

Prometeyin bu sözlərini insanlar da unutmadılar. O vaxtdan etiba- 
rən ziyafətlərdə, bayramlarda, allahların mehrabları önündə və başqa 
təntənəli şənliklərdə başı çələnglə bəzəmək adət oldu. İnsanlar hər 
dəfə başlarına çələng qoyduqda, Prometeyi mimnətdarlıqla yad edirlər. 

— Herakl, sənin atdığın, qartalı öldürdüyün ox xatirə olaraq, — Apollon 
sözünə davam etdi, — göyə aparılacaqdır. 

Doğrudan da həmin ox indi də gecələr göydə parıldayır və biz onu 
Ox bürcü adlandırırıq. 

— Ancaq allahlardan görəsən hansı mənim yerimə Tartara getmə- 
yə razılıq verəcəkdir? — Prometey soruşurdu, — Tartar məni gözləyir, 
mən artıq onun çağırışını eşidirəm. 

Bayaqdan bəri dinməzcə dayanan Herakl dilləndi: 

— Mənim müəllimim Xiron ölməzlikdən əl çəkib. Prometeyin əvə- 
zinə Tartara getməyə həvəslə razı olar. 

MÜDRİK XİRONUN HEKAYƏTİ 


Xiron titanların padşahı Kronun oğlu, Prometeyin əmisi oğlu idi. 
Xiron qeyri-adi xeyirxahlığı, mülayimliyi, həqiqətpərəstliyi və müdrik- 
liyi ilə fərqlənirdi. Prometey insan nəslinin ilk müəllimi idi. Xironun 
şagirdləri isə allahların adi insanlardan olan övladları — allah və qəhrə- 
manlar idi. Onların çoxu Fessaliyanın Pelion dağında, Xironun mağara- 
sında böyümüş və tərbiyə almışdılar. Feb — Apollon yenicə doğulmuş 
oğlu, gələcək təbabət allahı Asklepini tərbiyə olunmaq üçün Xironun 
yanına gətirmişdi. Asklepi Xirondan həkimlik sənətini böyük məharətlə 
öyrənmişdi. O, hətta ölünü belə diriltmək qabiliyyətinə malik idi. 
Üzümçülərin və şərabçıların allahı şən Dionis Xironun yanında böyü- 
müşdü. Boya-başa çatdıqdan sonra o, çox şöhrətlənmiş və bütün dünya- 
nı gəzərək hər yerdə üzümlüklər salmışdır. Ancaq deyilənə görə üzümün 
şirin gilələrini ilk dəfə Dionisə, məhz kentavr Xiron yedirtmiş və Ana 
— Yerin bu gözəl hədiyyəsini insanlara verməyi ona məsləhət görmüşdü. 

Xiron vəhşi heyvanları ovlamağın sirrini bilirdi. O bu sənəti, əkin- 
ləri, zeytun meşələrini və arı pətəklərini mühafizə edib qoruyan allah 
Aristeyin oğlu Akteona öyrətmişdi. Bir dəfə ovçuluq ilahəsi Artemi- 
danın Akteona qəzəbi tutmuş və onu marala döndərmişdi. Marala dön- 
müş sahiblərini tanımayan itlər, Akteonun üstünə cumaraq tikə-tikə 
etmiş, sonra onu axtara-axtara gəlib kentavrın mağarasının girəcəyində 
oturaraq ara vermədən ulamağa başlamışlar. Yalnız Xiron, Akteonun 
heykəlini düzəldib, onlara göstərdikdən sonra itlər səslərini kəsib sakit- 
ləşmişlər. 

Xirondan müxtəlif elm və sənətləri öyrənən digər qəhrəmanlar 
içərisində Asklepinin oğulları — hər ikisi gözəl həkim olan Maxaon və 
Podaliri, doqquz insan ömrü qədər yaşayıb hətta öldükdə belə yaddaş 
və ağlını itirməyən, gələcəyi xəbər verən kor kahin Tiresi, Dioskurun 
Kastor və Polidevk adlı oğulları da vardı. Bir-birini həddən artıq se- 
vən əkizlərin bu qardaşlıq məhəbbətinə mükafat olaraq Zevs onları 
göyə aparmış və əkizlər bürcünə çevirmişdir. Xironun doğma nəvəsi 
Peley və qəhrəman Heraklın özü də onun yanında tərbiyə alıb böyü- 
müşdülər. 

KENTAVRLARIN LAPİFLƏRLƏ 
DÜŞMƏNÇİLİYİ NƏ İLƏ QURTARDI 


Kentavrlar öz qonşularına, xüsusilə Fessaliyadakı lapiflər qəbilə- 
sinə çox əziyyət verirdilər. Onlar lapiflərlə daima düşmənçilik edərək, 
onların yaşadığı yerləri viran edirdilər. Hər quldur basqını zamanı son 
dərəcə əyyaş olan kentavrlar ilk növbədə şərab səhənglərini ələ ke- 
çirməyə çalışırdılar. Kefləndikdən sonra isə tamamilə ağıllarını itirə- 
rək, həyasız və azğın olurdular. Buna baxmayaraq, lapiflər dostluq və 
sülh şəraitində yaşamaq üçün davakar qonşularını hər vasitə ilə sakit- 
ləşdirməyə çalışırdılar. 

Lapiflərin padşahı Piritoy evlənərkən kentavrları da toya dəvət 
etdi. Qonaqlar bu dəvəti həvəslə qəbul edib toy məclisinə gəldilər. 
Onlar əvvəlcə özlərini sakit və ədəblə aparırdılar. Lakin tezliklə şərab 
başlarını dumanlandırdı və kentavrlar ev sahiblərini kobudcasına ələ 
salmağa başladılar. Ancaq lapiflər öz sakitliklərini pozmadılar. Əgər 
kentavr Evrition olmasaydı, bəlkə də hər şey yaxşılıqla qurtaracaqdı. 
Evrition birdən gəlinin — Hippolamiyanın üstünə atıldı, onu öz sağrı- 
sının üstünə ataraq dik cığırla dağlara tərəf çapmağa başladı. 

Bu yerdə daha lapiflərin səbri tükəndi. Vuruşma, daha doğrusu, 
qırğın başlandı, çünki sərxoş kentavrlar ciddi müqavimət göstərə bil- 
mirdilər. Lapiflər toy şənliyindəki kentavrları qırıb qurtardıqdan son- 
ra, ümumiyyətlə onlarla bu iyrənc qonşuluqdan birdəfəlik yaxalarını 
qurtarmaq qərarına gəldilər. Lapiflər dostcasına əlbir olub, kentavrla- 
rın daxmalarına və mağaralarına hücum edərək onların hamısını son 
nəfərinədək Fessaliyadan qovub çıxartdılar. Qaçqınlar cənuba doğru 
üz qoydular. Xiron da onların arasında idi. Onlar Peloponnes yarıma- 
dasının Elida torpağında — itirilmiş vətənləri Fessaliyanı xatırladan 
dağlar arasında məskən saldılar. 

Xiron başa düşürdü ki, lapiflərdən aldıqları ağır zərbələr belə, 
kentavrları ağıllandıra bilməyəcəkdir. Ona görə də o, kentavrlarla bir 
yerdə yaşamaq istəmədi. Xiron daha cənuba gedərək Peloponnes yarı- 
madasının qurtaracağı olan Maley burnunda özünə bir mağara tapdı. 
O, burada yaşamaqla kentavrları yaxalayacaq yeni fəlakətlərdən uzaq 
olacağını güman edirdi. Ancaq təəssüf ki, o, səhv etmişdi. 

HERAKL KENTAVRLARI QIRIB MƏHV EDİR 


Erimanf dağında yaşayan nəhəng bir qaban Elida ilə qonşu olan 
yerləri dağıdıb viran edirdi. Heraklın xidmət etməyə məcbur olduğu 
padşah Evrisfey, Erimanf qabanını tutub öldürməyi ona əmr etdi. He- 
rakl qabanı izləyərək (bu onun göstərdiyi on iki qoçaqlığın beşincisi 
idi) gəlib kentavr Folun evinə çıxdı. Fol Heraklı mehribanlıqla və gü- 
lərüzlə qarşıladı. Onun evində də gecələməyə dəvət edərək, axşam 
yeməyinə qonaq etdi. Yenə də şərab kentavrların böyük fəlakətinə sə- 
bəb oldu və onları məşum, əlacı tapılmayan bir bədbəxtliyə saldı. 

Süfrəyə şərab badələri gələndə, kentavrlar içkinin şimikləndirici 
iyini duyaraq, hər tərəfdən yığışıb Herakla hücum çəkdilər. Onlar 
Heraklın dəyənəyinin zərbəsi altında sanki mahir biçinçinin orağı altın- 
da sünbül kimi yerə sərilirdilər. Onların çox azı sağ qala bildi (ölənlər 
içərisində həmqəbilələrinin ayaqları altında tapdalanan qonaqpərəst ev 
sahibi də var idi). Sağ qalanlar isə arxalarına baxmadan qaçırdılar. He- 
rakl gecə-gündüz yorulmadan öz düşmənlərini qovaraq, onları izləyirdi 
və onun dalbadal atdığı oxların biri də boşa çıxmırdı. Beləliklə, onlar 
bütün Peloponnes yarımadasını kəsə yolla yüyürdülər. Artıq irəlidə 
gömgöy dəniz görünürdü. Daha qaçmağa yer yox idi. Bu zaman birdən 
kentavrlar, yaxınlıqda Heraklın köhnə müəllimi Xironun mağarasının 
olduğunu xatırladılar. Onlar Heraklın öz müəllimini həmişə sevdiyini 
və ona hörmət bəslədiyini bilirdilər. Bəlkə şagird müəlliminin xatirinə 
onlara rəhm etdi? Kentavrlar dəstə ilə Xironun mağarasının ağzına cum- 
dular. Herakl isə kamanı bir an belə boş qoymayıb oxları dalbadal atmaq- 
da davam edirdi. Qəzəb hissi Heraklın gözlərini elə örtmüşdü ki, Xiron 
mağarasının ağzına çıxdıqda belə o, kamanı yerə qoymadı. 


SAĞALMAZ YARA 


Nəhayət, kentavrların dəhşətli bağırtı səsləri kəsildi. Bir zamanlar 
böyük bir qəbilə olan kentavrların sonuncu nümayəndələri nəfəssiz və 
hərəkətsiz halda uzanıb qalmışdılar. Yalnız indi Herakl özünə gəldi. 
Əvvəlcə kentavrların meyitləri arasında yerə sərilmiş Xironun nəfəs 
aldığını gördükdə Herakl hədsiz dərəcədə sevinməyə başladı. Lakin 
bu sevinc hissi bir anda sönüb getdi: ox müdrik kentavrın dizinə san- 
cılmışdı. Heraklın oxlarının ucları isə Lerney əydahasının ödünə batı- 

rıldığından, istər adi insanların, istərsə də allahların bu oxdan aldıqları 
yaralar heç vaxt sağalmırdı. 

Xiron bunu Herakldan da yaxşı bilirdi. O öz mağarasına girdi. 
Onun əzabları Prometeyinkindən də dəhşətli idi. Prometey, heç olma- 
sa kimin üçün əzab çəkdiyini bilir və bu əzablardan xilas olacağına 
ümid edirdi. O isə axmaq bir təsadüfün nəticəsində, mənasız yerə əzab 
çəkməli olmuşdu. Hətta ölüm belə onun əzablarına son qoya bilməzdi. 
Axı o, ölməz idi. İstər Maxaon və Podaliri, istərsə də təbabət allahı 
Asklepinin özü əbəs yerə, müəllimlərinin getdikcə bütün bədəninə 
yayılan dözülməz şiddətli ağrıları azaldaraq sakitləşdirməyə çalışırdı- 
lar. Müdrik Xironun özü də allahların və insanların hökmdarı Zevsə 
sağalması üçün yox, mənfur ölməzliyi onun üzərindən götürməsi üçün 
yalvarırdı. Lakin İldırımsaçan susaraq cavab vermirdi. Nəhayət, indi 
yaralı kentavrın yalvarışlarına cavab vermək vaxtı gəlib çatdı. 


XİRONUN ÖLÜMÜ - PROMETEYİN ÖLMƏZLİYİ 


— Mənim müəllimim Xiron ölməzlikdən əl çəkib. Prometeyin əvə- 
zinə Tartara getməyə həvəslə razı olar, — Maley burnunda onun göz- 
lərini örtərək, böyük fəlakətə səbəb olan qəzəbini və öz müəlliminə 
qarşı törətdiyi bağışlanmaz günahını heç vaxt unutmayan Herakl dil- 
ləndi. Oğlunun sözlərini eşidən Zevs, öz cəld ayaqlı xəbərgətirəni İrida 
— Qövsi-qüzehi yerə, Xironun yanına göndərdi. 

İrida dedi: 

— Xiron, Zevsdən dəfələrlə sənə ölüm göndərməsini xahiş etmi- 
sən, allahların və insanların hökmdarı sənin, Prometeyin əvəzində 
ölüb, ruhunun əbədi olaraq, yer altına — ölülər dünyasının ən dərin yeri 
Tartara düşməsinə razı olub-olmadığını bilmək istəyir. 

— Razıyam, — kentavr cavab verdi. 

Beləliklə, Xiron ölümü qəbul etdi və qaranlıq Tartara endi. Bədə- 
nini isə Zevs göyə qaldırıb Oxatan bürcünə çevirdi. 

HERAKL 


Mikendə şah Elektrion hökmdarlıq edirdi. Pterela padşahın oğlan- 
larının başçılığı ilə teleboylar onun naxırını oğurladılar. Oğurluq mal- 
ları geri qaytarmaq istəyən vaxtı teleboylar Elektrionun oğlanlarını 
öldürdülər. Elektrion padşah car çəkdirdi ki, gözəl qızı Alkmenanı na- 
xırı qaytaran və oğlanlarının intiqamını alana ərə verəcək. İgid Amfit- 
rion Elektrionun naxırını döyüşsüz-zadsız geri qaytardı, çünki teleboy- 
ların padşahı Pterela oğurluq naxırın qaravulunu Elidin padşahı 
Poliksene tapşırdı. Poliksen isə naxırı Amfitriona verdi. Amfitrion na- 
xırı Elektriona qaytardı və Alkmenanın “hə”sini aldı. Toy günü kef 
məclisində naxırın üstündə sözləri çəp gəldiyindən Amfitrion Elekt- 
rionu öldürdü və arvadı Alkmena ilə Mikenə qaçmağa məcbur oldu. 
Alkmena cavan əri ilə qürbətə qaçmağa bir şərtlə razılaşdı ki, qardaş- 
larının intiqamını Pterelanın oğlanlarından alacaq. Amfitrion Fiv məm- 
ləkətinin padşahı Kreontun yanında sığınacaq tapdı və qoşunla tele- 
boylara qarşı döyüşə yollandı. Alkmenanın gözəlliyi Zevsin ağlını 
başından almışdı. Amfitrionun evdə olmamasından istifadə edən Zevs 
onun cildinə girdi və onun arvadı ilə yatdı. Tezliklə Amfitrion evə qa- 
yıtdı. Sonra Alkmenanın Zevsdən və Amnfitriondan iki əkiz oğlu oldu. 

Zevsin və Alkmenanın ulu oğlunun doğulacağı gün tanrılar uca 
Olimpə toplaşmışdılar. Oğlunun doğulacağından sevinən qüdrətli Zevs 
tanrılara dedi: 

— Allah və ilahələr sözümə diqqətlə qulaq asın: bunu mən sizə ürə- 
yimin hökmü ilə deyirəml 

Bu gün ulu bir qəhrəman doğulacaq: o, mənim oğlum Perseyin 
nəslindən törəyən bütün qohumların hökmdarı olacaq. 

Zevsin öləri Alkmenanı alması onun arvadı Heranı qəzəbləndirdi. 
Alkmenanın oğlunun, bütün Perseylər üzərindəki hakimiyyətini bic- 
liklə aradan qaldırmaq fikrinə düşdü. Hera kin-küdurətini üzə vurma- 
dan Zevsə dedi: 

— Ey ulu ildırımsaçan, sən düz demirsənl Sən sözünü heç vaxt ye- 
rinə yetirməyəcəksənl Tanrıların sarsılmaz andına qəsəm qıl ki, Per- 
seidlər nəslindən bu gün birinci doğulan bütün qohumlarının hökmda- 
rına çevriləcək. 

Yalan ilahəsi ata Zevsin ağlını başından çıxartdı və Heranı bicliyi- 
nə şübhəsi olmayan İldırımsaçan and içdi. Hera həmin andaca Olimpi 
tərk elədi və qızıl arabasını Arqosa sürdü. O, gəlib Arqosa çatan kimi 
Perseidanın tanrılara tay arvadı Sfenelanın oğlunun dünyaya gəlməsini 
sürətləndirdi və həmin gün Persey nəslindən dünyaya bir zəif, xəstə 
uşaq gəldi. Bu, Sfenelanın oğlu Evrisfey idi. Hera tələsik Olimpə qa- 
yıtdı və bulud qovan Zevsə dedi: 

— Ey İldırımsaçan Zevs, eşit mənil İndicə şanlı Arqosda Perseidlə- 
rin Sfenelasının Evrisfey adlı oğlu oldu. O bu gün doğulan ilk uşaqdı, 
buna görə də bütün Perseylər nəslinin üzərində hökmdarlıq eləməlidi. 

Zevs kədərləndi: allah Heranın hiyləsini ancaq indi başa düşdü. Ağ- 
lını başından alan yalan ilahəsi Ataya onun acığı tutdu, Zevs hirsli-hirsli 
ilahənin saçından yapışdı və götürüb Olimpdən yerə tulladı. O vaxtdan 
yalan ilahəsi Ata insanların arasında yaşayır. 

Zevs Hera ilə sarsılmaz bir müqavilə bağladı: onun oğlu ömrü boyu 
Evrisfeyin hakimiyyəti altında olmalıdı. O, Evrisfeyin buyruğu ilə on 
iki ulu qəhrəmanlıq göstərməli və bundan sonra həm Evrisfeyin haki- 
miyyətindən azad olmalıdı, həm də ölməzlik qazanmalıdı. İldırımsaçan 
Zevs başa düşürdü ki, oğlunu çox təhlükələr gözləyir, buna görə də 
Afina — Palladaya tapşırdı ki, Alkmenanın oğluna kömək eləsin. Sonra- 
lar oğlunun zəif və qorxaq Evrisfeyin qulluğunda durduğunu görən 
Zevs tez-tez kədərlənirdi. Amma Heraya verdiyi sözü poza bilmirdi. 

Sfenelanın oğlu ilə eyni vaxtda Alkmenanın əkiz oğlu oldu: böyü- 
yün — Zevsin oğlunun adını Alkid, kiçiyin — Amfitrionun oğlunun adını 
isə İfikl qoydular. Alkid Yunanıstanın görkəmli qəhrəmanı idi. Sonra- 
dan onu kahin Herakl çağırırdılar. O bu adla məşhurlaşdı, əbədilik qa- 
zandı və Olimp tanrıları sırasına qəbul edildi. 

Hera işıqlı dünyaya göz açdığı ilk gündən Heraklı izləməyə başladı. 
Günlərin bir günü Hera öyrəndi ki, Herakl qardaşı İfikllə birlikdə doğu- 
lubdu və bələkdə yatır. O, təzəcə doğulmuş qəhrəmanı məhv eləmək 
üçün iki ilan göndərdi. Gözlərini işıldada-işıldada ilanlar sürünüb Alk- 
menanın otağına soxulanda şər qarışmışdı. Onlar sakitcə əkizlər yatan 
beşiyin yanına süründülər, balaca Heraklın bədəninə dolanıb onu boğ- 
maq istəyirdilər ki, Zevsin oğlu oyandı. O xırda əllərini ilanlara sarı 
uzatdı, onların başından yapışdı elə möhkəm sıxdı ki, ilanlar boğulub 
öldülər. Alkmena dəhşət içində yatağından dik atıldı. Beşiyin yanındakı 
ilanları görən arvadlar bərkdən qışqırdılar, özlərini beşiyə sarı atdılar. 

Arvadların qışqırığına yalm qılınclı Amfitrion özünü yetirdi. Adamlar 
beşiyin başına yığışmışdılar, onlar qeyri-adi bir möcüzə gördülər: bala- 
ca Herakl əlində iki nəhəng ilan tutmuşdu, boğulmuş ilanlar hələ də 
onun əlində zəif-zəff çapalayırdılar. Oğlunun gücündən heyrətə düşən 
Amfitrion kahin Tresiyanı çağırdı və körpənin gələcək taleyini soruş- 
du. Gələcəkdən xəbər verən kahin onun necə qəhrəmanlıq göstərə- 
cəyini dedi və ömrünün sonunda uşağın əbədilik qazanacağını söylədi. 

Alkmenanın böyük oğlunun gələcək şöhrətindən xəbər tutan Amfit- 
rion onu əsl qəhrəmanlara layiq tərbiyə verdi. Amfitrion təkcə Heraklın 
güclənməsinin qayğısına qalmırdı, o həm də uşağın təhsilinin qayğısını 
çəkirdi. Ona oxumaq, yazmaq, oxumaq və kifara çalmaq öyrətdilər. 
Amma Herakl elmdə və musiqidə güləş, yay atmaq, silah oynatmaq sa- 
həsindəki kimi uğurlar qazanmadı. Orfeyin qardaşı, musiqi müəllimi Lin 
tez-tez şagirdinə acıqlanırdı, hətta arabir onu cəzalandırırdı. Günlərin 
bir günü şagirdinin tənbəlliyi onu haldan çıxartdı və dərsin ortasında ona 
əl qaldırdı. Əsəbiləşmiş Herakl kifaranı götürüb Linin başıma çırpdı. 
Cavan Herakl gücünü hesablamamışdı. Kifara onun başına elə möhkəm 
dəydi ki, Lin yıxılıb öldü. Adam öldürdüyünə görə Heraklı məhkəməyə 
çağırdılar. Alkmenanın oğlu özünü təmizə çıxararaq dedi: 

— Axı hakimlərin ən ədalətlisi Radamant deyir ki, zərbəyə zərbəylə 
cavab vermək olar. 

Hakimlər Herakla bəraət verdilər. Amfitrion belə hadisələrin olma- 
yacağına əmin deyildi, buna görə də Heraklı Kiferon meşəliyinə naxıra 
göndərdi. 


HERAKL FİVDƏ 


Herakl Kiferon meşəliyində boya-başa çatdı və qüdrətli bir cavan 
oldu. Ucaboylu idi, başqalarından bir baş yuxarıda dururdu, gücdə ha- 
mını ötüb keçirdi. Hərbi hazırlıqda Herakla tay yox idi, kamandan və 
nizədən elə məharətlə istifadə edirdi ki, nişanı boşa çıxmırdı. Herakl 
cavanlığında dağların zirvəsində yaşayan bir qorxunc Kiferon şirini öl- 
dürdü və dərisini soyub götürdü. Şir dərisini Herakl plaş əvəzi qüdrətli 
çiyinlərinə salırdı. Şirin pəncələrini sinəsinə bənd elədi, başının dəri- 
sini isə dəbilqə kimi başına qoyurdu. Herakl Nemey meşəliyindən kökü 
ilə birlikdə çıxartdığı və dəmir kimi möhkəm göyrüş ağacından özünə 

nəhəng bir toppuz düzəltdi. Herakla qılıncı Hermes, yay-oxu Apollon, 
qızıl zirehi Hefest bağışladı, onun geyimini isə Afinanın özü toxudu. 

Herakl ərsəyə çatandan sonra Orhomena şahı Erqinin üzərində qə- 
ləbə çaldı. Fiv Erqin şaha hər il böyük xərac verirdi. O, döyüş vaxtı 
Erqini öldürdü, Orhomenanın üzərinə fivlərin verdiyi xəracdan iki dəfə 
artıq xərac qoydu. Buna görə də Fiv padşahı Kreont qızı Meqeranı ona 
ərə verdi və tanrılar Herakla bir-birindən göyçək üç oğul bəxş elədilər. 

Herakl yeddi darvazalı Fivdə xoşbəxt həyat sürürdü. Amma ilahə 
Heranın Zevsin oğluna nifrəti azalmamışdı. Hera onu dəhşətli bir xəs- 
təliyə düçar elədi. Herakl ağlını itirdi, onun başıma hava gəldi. Qeyz- 
ləndiyi günlərin birində Herakl öz uşaqlarını da, qardaşı İfiklin uşaq- 
larını da öldürdü. Ağlı başına gələndən sonra Herakl dərin yasa batdı. 
İyrənc qatilliyin günahından təmizlənəndən sonra Herakl Fivi tərk 
elədi və müqəddəs Delfə yollandı, tanrı Apollondan soruşmaq istəyirdi 
ki, nə edim. Apollon Herakla tapşırdı ki, əcdadlarının yurdu Tirinfə yol- 
lansın və on iki il Evrisfeyin qulluğunda dursun. Letonun oğlu kahin- 
lərin diliylə bildirdi ki, Herakl Evrisfeyin tapşırığı ilə on iki ulu qəh- 
rəmanlıq göstərsə, əbədilik qazanacaq. 

Herakl Tirinfdə köç saldı və zəif qorxaq Efrisfeyə nökərçilik elə- 
məyə başladı. Evrisfey bu qüdrətli qəhrəmandan qorxurdu, buna görə 
də onu Mikenə buraxmırdı. Zevsin oğluna bütün tapşırıqlarını Kopre- 
yin vasitəsi ilə çatdırırdı. 


HERAKLIN QƏHRƏMANLIQLARI 
NEMEY ŞİRİ 
Birinci qəhrəmanlıq 


Herakl Evrisfeyin birinci tapşırığını çox gözləmədi. O, Herakla 
Nemey şirini öldürməyi tapşırdı. Tifondan və Exidnadan yaranmış bu 
şir çox nəhəng idi. Şir Nemey şəhəri ətrafında yaşayırdı və şəhərin 
civarını xaraba qoymuşdu. Herakl Nemeyə gələn kimi şirin yuvasını 
axtarıb tapmaqdan ötrü dağlara yollandı. Qəhrəman gəlib dağların ya- 
macına çatanda günortaydı. Gözə canlı adam dəymirdi: nə çobanlar 
vardı, nə də əkinçilər. Azğın şirin qorxusundan hamı buralardan qaç- 
mışdı. Herakl dağların meşəlik yamaclarında, dərələrdə şirin yuvasını 

çox axtardı, nəhayət günəş qərbə sarı əyilən vaxt Herakl zülmət bir 
dərədə yuvanı tapdı. Yuva iki çıxışlı nəhəng mağaradaydı. Herakl 
çıxış yollarından birinin ağzını daşla qapadı və oturub şiri gözləməyə 
başladı. Qaş qaralana yaxın yalından qıllar sallanan bədheybət şir gö- 
ründü. Herakl yayı çəkdi, dalbadal şirə üç ox atdı, amma şirin dərisi elə 
qalınıydı ki, oxlar şirə dəyib yerə düşdü. Şir hiddətlə nərildədi, onun 
nəriltisi göy gurultusu kimi dağları başına götürdü. Şir dərədə dayan- 
mışdı və acığından par-par parıldayan gözləri ox atmağa ürək eləmiş 
adamı axtarırdı. Budur, şir Heraklı gördü və iri sıçrayışlarla qəhrə- 
manın üstünə yeridi. Heraklın toppuzu şimşək kimi çaxdı və ildırım 
gücüylə şirin başına dəydi. Dəhşətli zərbədən gicəllənmiş şir yerə sə- 
rildi. Herakl şirin üstünə atıldı, qüdrətli əlləriylə onun boynundan 
yapışıb boğdu. Öldürdüyü şiri çiyninə atıb, Nemeyə qayıtdı. Zevsə 
qurban kəsdi, birinci qəhrəmanlığının şərəfinə Nemey oyunlarının 
əsasını qoydu. Herakl öldürdüyü şiri Mikenə gətirəndə Evrisfeyin bəd- 
heybət şirə baxması ilə rənginin ağarması bir oldu. Miken şahı başa 
düşdü ki, Heraklda qeyri-insani güc var. O, Mikenin qapılarına yaxın- 
laşmağı Herakla qadağan elədi. Herakl qəhrəmanlığını təsdiq edən əş- 
yalar gətirəndə, Evrisfey onlara hündür Miken divarlarından baxırdı. 


LERNEY Ə/DAHASI 
İkinci qəhrəmanlıq 


Birinci qəhrəmanlıqdan sonra Evrisfey Heraklı Lemey əfdahasını 
öldürməyə göndərdi. Bu bədheybətin bədəni ilan bədəniydi, doqquz 
əjdaha başı vardı. Nemey şiri kimi, bu əjdaha da Tifonla Exidnadan 
yaranmışdı. Əjdaha Lerna şəhərinin yaxınlığındakı bataqlıqda yaşayır- 
dı, yuvasından çıxırdı, sürü-sürü naxırı məhv eləyirdi, ətrafı viran qo- 
yurdu. Doqquz başlı əfdaha ilə vuruşmaq təhlükəli idi, çünki onun 
doqquz başından biri ölməz idi. Herakl qardaşı oğlu İolay ilə yola 
düzəldi. Qəhrəman gəlib Lerna şəhəri yaxınlığındakı bataqlığa çatdı. 
İolayı arabanın yanında qoyub, özü əydahanı axtarmağa yollandı. Əj- 
daha dörd yanını bataqlıq bürümüş mağarada yaşayırdı. Herakl oxlarını 
qıpqırmızı qızartdı, dalbadal əydahanın üstünə yağdırmağa başladı. 
Heraklın oxları əydahanı cinləndirdi. Əydaha parlaq pulcuqlarla örtlü- 
müş bədənini qıvrılda-qıvrılda mağaradan sürünüb çıxdı. Nəhəng quy- 
ruğunun üstündə dik qalxdı və qəhrəmana hücuma hazırlaşdı, amma 

Zevsin oğlu ayağını onun bədəninə dirəyib əfdahanı torpağa sıxdı. Əj- 

daha quyruğunu Heraklm ayaqlarına doladı və onu yıxmağa çalışdı. 

Qəhrəman isə sarsılmaz bir qala kimi yerindən tərpənmirdi və ağır 

toppuzunun zərbəsi ilə bir-bir onun başını qopardırdı. Toppuz havada 

qasırğa kimi vıyıldayırdı, əjdahanın başları qopmuşdu, amma o hələ sağ 

idi. Əfdahanın hər qopan başının yerində ikisi yaranırdı. Ona kömək də 

gəldi. Bataqlıqdan bədheybət bir xərçəng sürünüb çıxdı və qısqaclarını 
Heraklın ayaqlarına sancdı. Qəhrəman işi belə görüb İolayı köməyə 

səslədi. İolay bədheybət xərçəngi öldürdü, yaxınlıqdakı meşənin bir 

hissəsini yandırdı və yanan ağac parçaları ilə Heraklın kəsib qopartdığı 
başların yerini yandırdı. Əjdaha yavaş-yavaş heydən düşürdü. Nəha- 

yət, əğdahanın ölməz başı da bədənindən ayrıldı. Bədheybət əjdaha 

məğlub olmuşdu, üstünə iri bir qaya qoydu. Qəhrəman sonra əjdaha- 

nın bədənini yardı və oxlarını onun zəhərli ödünə batırdı. O vaxtdan 

Heraklın oxlarının yarası sağalmırdı. Herakl təntənəylə Tirinfə qayıtdı. 

Tirinfdə onu Evrisfeyin yeni tapşırığı gözləyirdi. 


STİMFAL QUŞLARI 


Üçüncü qəhrəmanlıq 


Evrisfey Herakla Stimfal quşlarını qırıb qurtarmağı tapşırdı. Bu 
quşlar arvad şəhəri Stimfalın yan-yörəsini demək olar ki, bomboş səh- 
raya çevirmişdilər. Onlar adamlara və heyvanlara hücum edirdilər, on- 
ları mis caynaqları və dimdikləri ilə cırırdılar. Ən dəhşətlisi bu idi ki, 
quşların qanadları bərk tuncdan idi və şığıyanda onlara hücum eləyəni 
ox kimi yaralaya bilirdilər. Evrisfeyin bu tapşırığını yerinə yetirmək 
Herakl üçün yaman ağır idi. Cəngavər Afina — Pallada onun dadına 
çatdı. O, Herakla iki mis təbil verdi (təbilləri tanrı Hefest düzəltmişdi) 
və Herakla tapşırdı ki, Stimfal quşlarının yuva qurduğu meşəlikdəki 
hündür təpənin üstünə qalxarsan və təbili döyəcləyərsən, quşlar qanad 
çalıb göyə qalxanda isə oxla onların axırma çıxarsan. Herakl deyilən 
kimi də elədi. Təpənin üstünə qalxdı, təbili döyəclədi, elə qulaqbatı- 
rıcı cingilti qopdu ki, iri quş dəstələri meşənin üstünə qalxdılar və 
dəhşət içində onun başı üzərində dövrə vurmağa başladılar. Onlar ox 
kimi iti mil lələklərini yerə yağdırdılar, amma lələklər təpədə dayan- 
mış Herakla dəymədi. Qəhrəman kamanını əlinə aldı və ölümcül 

oxlarla quşları qırmağa başladı. Qorxuya düşmüş quşlar buludlardan 
yuxarı qalxdılar. Onlar Yunanıstandan uzaqlara — Ponta Evksin sahil- 
lərinə uçub getdilər və bir daha Stimfal tərəflərə qayıtmadılar. Evris- 
feyin tapşırığını Herakl beləcə yerinə yetirdi və Tirinfə qayıtdı, qayı- 
dan kimi də daha ağır bir qəhrəmanlıq dalınca yollandı. 


KERİNEY XALLI MARALI 


Dördüncü qəhrəmanlıq 


Evrisfey bildirdi ki, Arkadidə Keriney xallı maralı yaşayır, xallı 
maralı ilahə Artemida insanlara cəza kimi göndərmişdi. Xallı maral 
tarlaları viran qoymuşdu. Evrisfey Herakla tapşırdı ki, xallı maralı tut- 
sun və diri-diri Mikenə gətirsin. Bu xallı maral dedikcə gözəl idi: buy- 
nuzları qızıldan, ayaqları isə misdən idi. Yorulmaq bilmədən Arkadii 
dağlarında və vadilərində külək kimi çapırdı. Herakl düz bir il xalı ma- 
ralı izlədi. Xallı maral dağlardan, düzənlərdən keçirdi, dərələrdən 
hoppanırdı, üzüb çayları adlayırdı. Nəhayət, Herakl maralı qova-qova 
gəlib şimala — soyuqlar ölkəsinə və İstra çayının mənsəbinə yetişdi. 
Xallı maral şimala çatıb dayandı. Qəhrəman onu tutmaq istədi, amma 
xalı maral sürüşüb onun əlindən çıxdı və ox kimi cənuba sarı götürül- 
dü. Qaçdı-qovdu yenidən başlandı. Herakl xallı marala bir də Arkadi- 
də çatdı. Bu qədər qaçdı-qovdudan sonra da xallı maral heydən düş- 
məmişdi. Ümidsizləşmiş Herakl boşa çıxmayan oxuna əl atdı. Qızıl 
buynuzlu maralı ayağından yaraladı qəhrəman onu ancaq yaralayandan 
sonra tutdu. Herakl ecazkar xallı maralı çiyninə atdı, Mikenə yollan- 
maq istəyirdi ki, acıqlanmış Artemida qarşısına çıxdı və dedi: 

— Herakl, məgər sən bilmirdinmi ki, bu xallı maral mənimdir? Se- 
vimli xallı maralımı yaralamaqla məni niyə təhqir elədin? Məgər sən 
bilmirsənmi ki, mən təhqiri bağışlamıram? Yoxsa güman edirsən ki, sən 
qüdrətli Olimp allahlarından birisən? 

Herakl qəşəng ilahənin qarşısında ehtiramla baş əydi və cavab verdi: 

— Ey Letonun ulu qızı, məni qınamal Mən işıqlı Olimpdə yaşayan 
ölməz tanrıları heç vaxt təhqir eləməmişəm, cah-calallı nəzir verməklə 
səma tanrılarına həmişə ehtiramımı bildirmişəm, ildırımsaçan Zevsin 

oğlu olsam da, heç vaxt özümü onlara tay saymamışam. Sənin xallı 
maralını öz iradəmlə qovmurdum, bu, Evrisfeyin buyruğudu. Onun 
qulluğunda durmağı mənə tanrıların özləri tapşırıblar, buna görə də 
mən Evrisfeyin sözündən çıxa bilmərəm! 

Artemida Heraklın günahından keçdi. İldırımsaçan Zevsin oğlu 
Keriney xallı maralını sağ-salamat Mikenə gətirdi və Evrisfeyə verdi. 


ERİMANF QABANI VƏ KENTAVRLARLA DÖYÜŞ 


Beşinci qəhrəmanlıq 


Misayaqlı xallı maral ovundan sonra Herakl çox dincəlmədi. 
Evrisfey ona yeni tapşırıq verdi: Herakl Erimanf qabanını öldürmə- 
İiydi. Bu qaban yaman güclüydü və Erimanf dağında yaşayırdı. Psofis 
şəhərinin dörd bir yanını viran qoymuşdu. Qaban adamlara da Aman 
vermirdi, onları iri dişləri ilə öldürürdü. Herakl Erimanf dağına yollan- 
dı. Yolüstü müdrik kentavr ona yaxşı bir qonaqlıq verdi. Qonaqlığın şi- 
rin yerində kentavr qəhrəmana hörmət eləmək üçün iri çaxır qabının 
ağzını açdı. Ecazkar çaxırın ətri uzaqlara yayıldı. Ətir başqa kentavrla- 
ra da çatdı. Folun çaxır qabını açması kentavrları möhkəm əsəbiləşdir- 
di. Çaxır təkcə Fola məxsus deyildi, bütün kentavrların malı idi. Ken- 
tavrlar Folun evinə cumdular, qəflətən onun və başına sarmaşıqdan 
çələng qoymuş Heraklın üstünə atıldılar. 

Herakl kentavrlardan qorxmadı. O, cəld yerindən dik atıldı və 
hücuma keçənlərin başına tüstülənən iri kösövlər yağdırdı. Kentavrlar 
qaçmağa üz qoydular. Herakl onları zəhərli oxa tutub, Maleyə qədər 
təqib elədi. Kentavrlar Maleydə Heraklın dostu, müdrik kentavr Xironun 
evində gizləndilər. Herakl onların dalınca Xironun mağarasına soxuldu. 
Qəzəb içində kamanı çəkdi, ox havada vıyıldayıb qəhrəmanın öz müəl- 
limi Xironun dizinə sancıldı. Dostunu yaraladığını görən Herakl dərdə 
düşdü, onun yarasını yumağa və sarımağa tələsdi, amma heç kimin 
Xirona köməyi dəyə bilməzdi. Herakl bilirdi ki, əfdahanın ödü ilə zəhər- 
lənmiş oxun yarası sağalmazdır. 

Herakl dərin kədər içində Xironu tərk elədi və tezliklə Erimanf da- 
ğma çatdı. O, qorxunc qabanı meşənin qalınlığında tapdı və qışqırıqla 
qorxudub cəngəllikdən çıxartdı. Herakl uzun müddət qabanı təqib elədi, 

nəhayət o, qabanı dağın zirvəsindəki dərin qar olan yerə saldı. Qaban 
qarda ilişib qaldı. Herakl onun üstünə atıldı, ayaqlarını bağlayıb diri-diri 
Mikenə apardı. Evrisfey nəhəng qabanı gördü və görən kimi də qorxu- 
sundan iri bir tunc qabın içində gizləndi. 


ŞAH AVGİNİN TÖVLƏSİ 
Altıncı qəhrəmanlıq 


Tezliklə Evrisfey Herakla yeni tapşırıq verdi. Herakl günəş allahı 
Heliosun oğlu, Elida şahı Avginin tövləsini peyindən təmizləməli idi. 
Günəş allahı oğluna saysız-hesabsız var-dövlət vermişdi. Avginin naxı- 
rının ucu-bucağı görünmürdü. Naxırda qar kimi ağ ayaqlı üç yüz öküz, 
rəngi sidon purpuru kimi qırmızı iki yüz öküz, qu quşu kimi ağappaq on 
iki öküz vardı. Bir öküz qeyri-adi gözəlliyilə ulduz kimi göz qamaşdı- 
rırdı. Herakl Avgiyə bildirdi ki, əgər şah mal-qarasının onda birini ona 
verərsə, tövlənin bir gün ərzində təmizləyər. Avgi bu şərtə razı oldu. 
Çünki belə nəhəng tövləni bir günə təmizləməyin mümkünlüyünə 
inanmırdı. Herakl tövlənin iki qarşı divarını söküb iki çayı — Alfey və 
Peney çaylarını salamat qalmış divarların arasına yönəltdi. Çayların gur 
suyu tövlənin bütün peyinini yuyub apardı. Sonra Herakl uçurduğu divar- 
ları yenidən hördü. İşini qurtarıb Avgidən vəd etdiyi bəxşişi istədi, la- 
kin Avgi vədindən qaçdı və Herakl Trinifə əliboş qayıtmalı oldu. 

Herakl bu hərəkətinə görə Elida şahından dəhşətli intiqam aldı. 
Bir neçə ildən sonra Evrisfeyin köləliyindən qurtulub böyük bir qo- 
şunla Elidaya hücum çəkdi. Qanlı döyüşdə qalib gəlib Avgini ölümsa- 
çan oxuyla öldürdü. Qələbəni bayram edən Herakl ordusunu yığdı, 
Pisa şəhərindən zəngin qənimət toplayıb Olimp allahlarına qurban 
verdi və Olimpiya oyunlarının əsasını qoydu. Oyunlar hər dörd ildən 
bir, Heraklın öz əliylə ilahə Afina-Palladanın şərəfinə saldığı zeytunlu 
düzdə keçirilirdi. Herakl Avginin bütün müttəfiqlərindən intiqam aldı. 
Pilos şahı Neleyin cəzası daha ağır oldu. Ordusuyla Pilosa gəlmiş He- 
rakl şəhəri tutub Neleyi və onun on bir oğlunu öldürdü. Hətta Neleyin 
oğlu Periklimen də qurtula bilmədi. Bu oğlana dəniz allahı Poseydon 
aslana, ilana və arıya çevrilmək qabiliyyəti vermişdi. Periklimen arıya 
çevrilib Heraklın gərdunəsinə qoşulmuş atın üstünə qonanda Herakl 
onu öldürdü. Yalnız Neleyin bir oğlu — Nestor sağ qaldı. Sonralar Nes- 
tor yunanlar arasında öz hünəri və müdrikliyilə şöhrət qazandı. 


38 


KRİT ÖKÜZÜ 
Yeddinci qəhrəmanlıq 


Evrisfeyin yeddinci tapşırığını yerinə yetirməkdən ötrü Herakl 
Yunanıstanı tərk edib, Krit adasına yollanmağa məcbur oldu. Evrisfey 
Krit öküzünü Mikenə gətirməyi tapşırmışdı.. Bu öküzü Kritin padşahı 
Minosa yer yırğalayan Poseydon göndərmişdi, Minos öküzü Posey- 
dona qurban kəsməliydi. Belə gözəl öküzü Minos Poseydona Qurban 
kəsmək istəmədi, o, öküzü naxıra ötürdü. Paseydona özünün başqa 
öküzlərindən birini qurban kəsdi. Poseydonun Minosa acığı tutdu və 
bağışladığı öküzə qızğınlıq göndərdi. Öküz adanın canına düşüb qaba- 
ğına çıxan hər şeyi məhv edirdi. Herakl öküzü tutdu və əhliləşdirdi. 
Sonra öküzün belinə minib, dənizlə üzə-üzə Kritdən Peloponnesə 
keçdi. Herakl öküzü Mikenə gətirdi, Evrisfey isə Poseydonun öküzü- 
nü öz naxırına qatmağa qorxdu və öküzü azadlığa buraxdı. Yenidən 
azadlığa çıxdığını duyan öküz Peloponnes boyu qaçaraq şimala üz 
tutdu, nəhayət, gəlib Marafon çölündəki Attikaya çatdı. Öküzü Atti- 
kada Afinalı qəhrəman Tesey öldürdü. 


DİOMEDİN ATLARI 
Səkkizinci qəhrəmanlıq 


Krit öküzünü əhliləşdirəndən sonra Herakl Evrisfeyin tapşırığı ilə 
Frakiyaya, bistonlar padşahı Diomedin yanına yollanmalı oldu. Dio- 
medin elə gözəl və güclü atları vardı ki, iki göz istəyirdi tamaşasına 
dursun. Çidar bu atlara tab gətirmirdi, buna görə də onları dəmir zən- 
cirlə bordağa bağlamışdılar. Padşah Diomed atlarını adam əti ilə bəslə- 
yirdi. Şəhərinə gəlib düşən qərib adamları padşah atların qabağına tul- 
layırdı. Herakl öz adamları ilə Frakiya padşahının məmləkətinə gəlib 
çıxdı. O, Diomedin atlarını ələ keçirdi və onları öz gəmisinə mindirib 
apardı. Diomed döyüşkən bistonları ilə sahildə Herakla yetişdi. Herakl 
atların keşiyini Hermesin oğlu Abderə tapşırdı, özü isə Diomedlə dö- 
yüşə girişdi. Heraklın adamları az idi, amma Diomed məğlub oldu və 
döyüşdə öldürüldü. Qalib Herakl gəmiyə qayıtdı. Gəlib gördü ki atlar 

Abderini parçalayıblar. Abderin ölümü Heraklı dərdə saldı. Herakl 
sevimli Abderin təntənəylə dəfn elədi, qəbrinin üstündə hündür bir təpə 
ucaltdı, yanında şəhər saldı və şəhərə Abder adını verdi. Herakl Dio- 
medin atlarını Evrisfeyə gətirdi. Evrisfey isə atları buraxmağı əmr elədi. 
Atlar sıx meşəliklə örtülmüş dağlara qaçdılar, onları meşədə vəhşi 
heyvanlar parçaladılar. 


Herakl Admetin yanında 


Herakl Diomedin atlarını gətirməyə gedəndə dostu padşah Adme- 
tə baş çəkmək fikrinə düşdü, onsuz da yolu Admetin hökmdarlıq elə- 
diyi Fer şəhərinin yanından keçirdi. 

Fer şəhərinin padşahının evində yas idi. Admetin arvadı Alkestida 
ölməliydi. Vaxtilə Apollonun xahişi ilə tale ilahələri, ulu Moyrlar müəy- 
yənləşdirmişdilər ki, Admet ölümdən can qurtara bilər, amma ömrü- 
nün ən son anında kimsə öz xoşuyla padşahın əvəzinə Aidin zülmət 
səltənətinə getməlidir. Ölüm saatı yaxınlaşanda Admet qoca, əldən- 
dildən düşmüş valideynlərindən xahiş elədi ki, onlardan biri onun əvə- 
zində ölməyə razılıq versin, amma ata-ana razılaşmadı. Fer sakinləri- 
nin heç biri padşah Admetin əvəzinə ölməyə razılıq vermədi. 

İşi belə görən cavan, göyçək Alkestida öz həyatını sevimli ərinə 
qurban vermək fikrinə düşdü. 

Həmin gün Admetin əvəzinə arvadı ölməyə hazırlaşırdı. Arvad 
tərtəmiz yuyundu, matəm paltarını geyindi və bəzəklərini taxdı. Al- 
kestida ailə ocağına yaxınlaşıb, evə xoşbəxtlik verən ilahə Qestiyaya 
üz tutdu və ondan ailəsinə səadət dilədi. 

Bədbəxt Admet iztirab çəkirdi: 

— Həyatımın bütün sevincini sən özünlə aparırsan, Alkestidal — 
Admet qışqırdı. — Bütün ömrü boyu sənin həsrətini çəkəcəm. Ey tan- 
rılar, ey tanrılar, belə arvadı da adamın əlindən alarlar? 

Alkestidanın səsi zorla eşidildi: 

— Əlvida! Gözlərim əbədilik qapandı. Əlvida, övladlarım! Daha 
mən heç nəyəm. Əlvida, Admetl 

— Oy, heç olmasa bircə dəfə də gözünü açl Uşaqları tərk eləməl Heç 
olmasa qoy mən də səninlə ölüml — Admet göz yaşları içində qışqırdı. 

Alkestidanın gözləri yumuldu, bədəni soyudu və o, canını tapşırdı. 
Təsəllisiz Admet cənazənin üstündə hönkür-hönkür ağlayır və tale- 
yindən şikayətlənirdi. 

Admet dəbdəbəli dəfn mərasimi hazırlamağı tapşırdı, səkkiz ay ar- 
vadların ən yaxşısı Alkestidaya ağlaşma qurdu. Bütün şəhər sakinləri bu 
mehriban məlikəni çox istəyirdilər, buna görə də hamı yasa batmışdı. 

Alkestidanın cənazəsini məqbərəyə aparmağa hazırlaşırdılar, elə 
bu vaxt Herakl şəhərə gəlib çıxdı. Herakl Admetin sarayına yollandı, 
sarayın qarşısında dostu ilə qarşılaşdı. Admet İldırımsaçan Zevsin oğ- 
lunu hörmətlə qarşıladı. Qonağını kədərləndirməmək üçün dərdini 
gizlətməyə çalışdı. Şənlik zamanı Herakl dostunun dərdli olduğunu 
hiss elədi və nökəri sorğuya tutdu, nəhayət nökər dilə gəldi: 

— Ey yadelli, Admetin arvadı bu gün Aidin məmləkətinə gedibdi. 

Herakl kədərləndi. Dostunun ailəsinin yasında başına sarmaşıq çə- 
ləngi qoyması və onun evində kef çəkməsi Heraklın qəlbini ağrıtdı. 
Herakl qərara aldı ki, müsibətinə baxmayaraq onu qonaqpərvərliklə 
qəbul eləmiş Admetə minnətdarlığını bildirsin. Ölüm tanrısı Tanatın 
şikarını — Alkestidanı onun əlindən almaq fikrinə düşdü. 

Herakl nökərdən Alkestidanın məqbərəsinin yerini öyrəndi və tələ- 
sik ora yollandı. O, məqbərənin arxasında gizləndi, gözləməyə başladı 
ki Tanat nə vaxt uçub gələcək və qəbrin yanındakı qurban qanından içə- 
cək, Budur, Tanatın qara qanadlarının sədası eşidildi, qəbir soyuqluğu 
duyuldu; ölüm tanrısı, uçub məqbərənin yanına gəldi və acgözlüklə do- 
daqlarını qurban qanına sıxdı. Herakl pusqudan çıxdı və Tanatın üstünə 
atıldı. O, qüdrətli əlləriylə ölüm tanrısı qucaqladı və onların arasında 
dəhşətli bir mübarizə başladı. Herakl var gücünü toplayıb ölüm tanrısı 
ilə vuruşurdu. Tanat sümüklü əlləriylə Heraklın sinəsini basıb əzirdi, 
bumbuz nəfəsi onun üzünü yalayırdı, qanadlarından isə ölüm soyuqluğu 
axırdı. Nəhayət, İldırımsaçan Zevsin qüdrətli oğlu Tanatı məğlub elədi. 
O, ölüm tanrısını möhkəm-möhkəm sarıdı və azadlığının əvəzinə 
Alkestidanı həyata qaytarmağı tələb etdi. Tanat Admetin arvadının hə- 
yatını Herakla bağışladı, ulu qəhrəman onu ərinin sarayına gətirdi. 

Admet isə arvadının dəfnindən qayıdıb əvəzolunmaz itgiyə görə 
acı-acı ağlayırdı. Boşalmış sarayda bir qərar tuta bilmirdi. Hara getsin? 
Ölənlərə paxıllığı tutur, həyata nifrət edirdi. Admet ölümü çağırırdı. 
Onun bütün xoşbəxtliyini Tanat oğurlayıb Aid məmləkətinə apardı. 
Ondan ötrü sevimli arvadını itirməkdən də ağır nə ola bilərdi? Admet 
təəssüflənirdi ki Alkestida onu ölməyə nahaq qoymadı, onları heç ol- 
masa ölüm birləşdirərdi. Aid bir-birinin əvəzinə sədaqətli iki ruh qa- 
zanardı. Bu ruhlar Axerontu birlikdə üzüb keçərdilər. Kədərli Admet 

qəflətən Heraklı qarşısında gördü. O, örtüklü bir arvadın əlindən tutub 
gətirirdi. Herakl Admetdən xahiş elədi ki, ağır mübarizədən sonra ələ 
keçirdiyi bu arvadı Frakiyadan gələnə kimi sarayında saxlasın. Admet 
razılıq vermədi, Herakldan xahiş elədi ki, arvadı başqasına tapşırsın. 
Sevimli arvadını itirəndən sonra sarayında başqa arvad görmək Admet 
üçün ağırdı. Herakl xahişindən əl çəkmədi və hətta dedi ki, arvadı sara- 
ya onun özünün aparmağını istəyir. O, arvada toxunmağa Admetin nö- 
kərlərinə icazə vermədi. Nəhayət, Admet dostunun sözünü yerə sala 
bilmədi, arvadın əlindən tutdu ki, saraya aparsın, Herakl ona dedi: 

— Admet, sən onu qəbul elədin! Necə qəbul eləmisən, eləcə də keşi- 
yində durl Sən indən belə deyə bilərsən ki, Zevsin oğlu sədaqətli 
dostdu. Bir arvada baxl Sənin arvadın Alkestidaya oxşamırmı? Xiffət 
çəkdiyin bəsdil Qoy həyat səni yenidən sevindirsinl 

Admet arvadın örtüyünü qaldırıb: 

— Ey ulu tanrılar, — qışqırdı, — bu ki mənim arvadım Alkestidadıl 
Yox-yox, bu onun kölgəsidil Bu arvad sakitcə durubdu, dinib danışmır. 

— Yox, bu kölgə deyil, Alkestidadı. Mən onu ruhlar hökmdarı 
Tanatla ağır döyüşdən sonra geri qaytarmışam. Alkestida tövbə qur- 
banları verməklə yeraltı tanrıların hakimiyyətindən azad olana kimi 
susacaq, üç dəfə gecə gündüzü əvəz edənə kimi susacaq: yalnız bundan 
sonra danışacaq. İndisə əlvida, Admetl Xoşbəxt ol və atam Zevsin yarat- 
dığı qonaqpərəstlik adətinə həmişə əməl eləl 

— Ey Zevsin ulu oğlu, sən həyatın sevincini mənə yenidən bəxş 
elədinl — Admet qışqırdı. — Sənə minnətdarlığımı necə bildirim? Qal, 
qonağım ol, Əmr edəcəm ki, bütün məmləkətimdə sənin qələbəni 
bayram eləsinlər, əmr edəcəm ki, tanrılara qurban kəssinlər. 

Herakl Admetin sarayında qalmadı, o, Evrisfeyin tapşırığını yerinə 
yetirməliydi və onun üçün Diomedin atlarını tapmalıydı. 


İPPOLİTANIN KƏMƏRİ 
Doqquzuncu qəhrəmanlıq 
Heraklın doqquzuncu qəhrəmanlığı məlikə İppolitanın kəmərinin 


dalınca amazonkalar ölkəsinə səfəri oldu. Bu kəməri İppolitaya müha- 
ribə tanrısı Ares bağışlamışdı, məlikə bu kəməri amazonkaların üzə- 

rindəki ağalığının nişanəsi kimi gəzdirirdi. İlahə Heranın kahinəsi, 
Evrisfeyin qızı Admeta bu kəmərin arzusuna düşmüşdü. Onun arzusunu 
yerinə yetirmək üçün Evrisfey Heraklı kəmərin dalınca göndərdi. Zevsin 
oğlu balaca bir qəhrəmanlar dəstəsi toplayıb, gəmiylə uzaq səfərə çıxdı. 
Heraklın dəstəsi balacaydı, amma dəstədə məşhur qəhrəmanlar çox 
idi. Attika qəhrəmanı Tesey də onların arasındaydı. 

Qəhrəmanları uzaq səfər gözləyirdi. Onlar Evkisinsk Pontasının 
ən uzaq sahillərinə gedib çıxmalıydılar. Amazonkaların dövləti və 
paytaxtı Femiskir orda yerləşirdi. Yolüstü Herakl cin atına mindi və 
həmin andaca Minosun oğlanları ilə davaya başladı. O, Parosun bir çox 
sakinlərini qırdı, bir çoxunu isə şəhərə qovub o vaxta kimi mühasirədə 
saxladı ki, şəhərdəkilər Heraklın hüzuruna səfir göndərdilər və öldü- 
rülən yoldaşlarının əvəzinə iki nəfəri seçib götürməyi xahiş elədilər. 
Herakl şəhərin mühasirəsini açdı və öldürülənlərin əvəzinə Minosun 
iki nəvəsini — Alkeyi və Sfeneli özüylə götürdü. 

Herakl Parosdan Miziyuya gəldi, padşah Lik onu böyük qonaqpər- 
vərliklə qarşıladı. Qəflətən bebriklər Lik padşaha hücum elədilər. He- 
rakl öz dəstəsi ilə bebriklərin bütün torpağını Likə verdi. Padşah Lik 
həmin ölkəni Heraklın şərəfinə Herakley adlandırdı. Herakl yola dü- 
zəldi və nəhayət, amazonkaların paytaxtı Femiskirə çatdı. 

Zevsin oğlunun qəhrəmanlıqlarının şöhrəti amazonkalar ölkəsinə 
çoxdan çatmışdı. Buna görə də Heraklın gəmisi Femiskirə yaxınlaşan- 
da məlikələri başda olmaqla bütün amazonkalar onu qarşılamağa çıx- 
dılar. Onlar yoldaşlarından ölməz tanrılar kimi seçilən Zevsin ulu oğ- 
luna heyrətlə baxırdılar. Məlikə İppolita Herakldan soruşdu: 

— Zevsin şöhrəti oğlu, bizim Şəhərə gəlməkdə xeyir ola? Əmin- 
amanlıqla gəlmisən, yoxsa müharibəylə? 

Herakl məlikəyə cavab verib dedi: 

— Məlikə, coşqun dənizlər keçib, mən bura qoşunumla öz xoşuma 
gəlməmişəm, məni bura Mikenin hökmdarı Evrisfey göndəribdi. 
Evrisfeyin qızı Admeta tanrı Aresin sənə bağışladığı kəmərin arzusuna 
düşübdü. Evrisfey mənə tapşırıb ki, kəməri ələ keçirim. 

Heraklı boş qaytarmağa İppolitanın ürəyi gəlmədi. Məlikə kəməri 
öz xoşuyla ona verməyə hazır idi, amma Hera nifrət elədiyi Heraklı 
aradan götürmək məqsədindən əl çəkməmişdi, buna görə də amazon- 
ka cildinə girib kütləyə qarışdı və cəngavər amazonkaları Heraklın üs- 
tünə qaldırmağa çalışdı. 

Hera amazonkalara dedi: 

— Herakl yalan danışır, o, bura bəd niyyətlə gəlibdi: sizin məlikə- 
niz İppolitanı qaçırmaq və kəniz evinə aparmaq istəyir. 

Amazonkalar Heraya inandılar. Onlar yaraqlarını götürüb, Herak- 
İm qoşununa hücum elədilər. Amazonkaların qoşununun önündə külək 
kimi sürətli Aella gedirdi. Aella qasırğa kimi Heraklın üstünə həmlə- 
yə keçdi. Qəhrəman həmləni dəf elədi, 

Amazonka qaçmağa üz qoydu. 

Herakl özünü Aellaya yetirdi və parıldayan qılıncını endirdi. Ama- 
zonka Protoya da döyüşdə həlak oldu. Heraklın yeddi yoldaşını, yeddi 
qəhrəmanı öz əliylə öldürdü, amma Protoyanın özü də Zevsin oğlunun 
oxundan canını qurtara bilmədi. Heraklın üstünə bir dəfəyə yeddi 
amazonka hücum elədi: onalrın hamısı Artemidanın yol yoldaşları idi: 
nizə ilə vuruşmaqda onların tayı-bərabəri yox idi. Amazonkalar qal- 
xanlarının arxasında daldalanıb nizələrini Heraklın üstünə yağdırdılar, 
amma nizələr yanından ötüb keçdilər. Qəhrəman onların hamısını top- 
puzu ilə şil-küt elədi: yarpaqları parıldaya-parıldaya amazonkalar bir- 
birinin dalınca yerə sərildilər. Qoşunun sərkərdəsi Melanippanı isə 
Herakl Antiopayla birlikdə əsir aldı. Qorxunc amazonkalar məğlub ol- 
dular, onların qoşunu qaçmağa üz qoydu, amazonkaların bir çoxunu 
təqib edən qəhrəmanlar öldürdülər. Amazonkalar Heraklla barışdılar. 
İppolita qüdrətli Melanippanın əsirlikdən azad olması üçün kəmərini 
verdi. Antiopanı isə qəhrəmanlar özləri ilə apardılar. Herakl amazon- 
kanı cəsurluğuna görə Teseyə bağışladı. İppolitanın kəmərini Herakl 
beləcə ələ keçirdi. 


Herakl Laomedontun qızı 
Hesionanı azad edir 


Amazonkalar ölkəsindən qayıdan baş Herakl Troyaya gəlib çıxdı. 
Onlar şəhərin yaxınlığında sahilə yan ala zaman qəhrəmanlar ağır bir 
mənzərənin şahidi oldular. Baxıb gördülər ki, Troya padşahı Laome- 
dontun göyçək qızı Hesiona dəniz sahilindəki qayaya zəncirlənibdi. 
Hesionanı da Andromeda kimi dənizdən çıxan əjdaha parçalamalıydı. 
Laomedont Troya divarlarının haqqını Poseydona və Apollona ver- 
məkdən imtina elədiyi üçün Poseydon bu əfdahanı padşahı cəzalandır- 
mağa göndərmişdi. Zevsin əmrinə görə, hər iki tanrı padşaha qulluq 
eləməliydilər, məğrur Laomedont hədə-qorxu gəlmişdi ki, divarların 

haqqımı tələb eləsəniz, qulaqlarınızı kəsəcəm. Əsəbiləşmiş Apollon 
onun bütün məmləkətinə dəhşətli bir azar göndərmişdi, Poseydon isə 
Troyanın ətrafını xarabazara çevirən əidahanı göndərmişdi. Laome- 
dont qızının həyatını qurban verməklə ölkəsini dəhşətli bəladan qur- 
tara bilərdi. İstəməsə də qızı Hesionanın dəniz sahilindəki qayaya 
zəncirləməli olmuşdu. 

Herakl bədbəxt qızı görüb onu azad eləmək fikrinə düşdü, əvəzin- 
də Laomedontdan İldırımsaçan Zevsin Troya şahının oğlu Hanimedin 
yerinə girov kimi verdiyi atları istədi. Hanimedi nə vaxtsa Zevsin qar- 
talı oğurlayıb. Olimpə aparmışdı. Laomedont Heraklın tələbini qəbul 
elədi. Herakl toroyalılara tapşırdı ki, dəniz sahilində təpə düzəltsinlər, 
təpə hazır olandan sonra qəhrəman onun arxasında gizləndi. Herakl 
təzəcə gizlənmişdi ki əydaha dənizdən çıxdı, iri boğazını ayırıb Hesio- 
naya həmlə etdi. Qəhrəman nərə çəkib təpənin dalından çıxdı və 
ikiüzlü qılıncını əfdahanın sinəsinə batırdı. Herakl Hesionanı azad elə- 
di və Laomedontdan şərtləşdikləri mükafatı tələb elədi. Padşah ecazkar 
atları əldən vermək istəmədi, atları Herakla vermədi, hətta hədə- 
qorxuyla onu Troyadan da qovdu. Herakl acığını içinə salıb, Laome- 
dontun məmləkətini tərk elədi. Yalançı padşahdan indi intiqam ala bil- 
məzdi, həm qoşunu az idi, həm də Ттоуаптп qalaları alınmaz idi. 

Troyanın uzun müddət mühasirədə saxlamağa Heraklın imkanı 
yox idi. O, İppolitanın kəmərini Mikenə aparmağa tələsirdi. 


HERİONUN İNƏKLƏRİ 


Onuncu qəhrəmanlıq 


Herakl amazonkalar ölkəsinə səfərdən qayıdandan bir az sonra yeni 
qəhrəmanlıq dalınca yollandı. Evrisfey ona tapşırdı ki, Xarisaoranın və 
Okcanid Kalliroinin oğlu nəhəng Herionun naxırını Mikenə gətirsin. 
Heraklı uzaq yollar gözləyirdi. O, dünyanın qərb qurtaracağına, qürub 
vaxtı günəş tanrısı Heliosun göydən enəcəyi yerə getməliydi. Herakl 
tək-tənha yola düzəldi, Afrikadan, Liviyanın bomboş səhralarından, 
vəhşi barbarların ölkəsindən keçdi və nəhayət, dünaynın qurtaracağı- 
na gəlib çatdı. O, buradakı dar dəniz boğazının hər iki tərəfində qəh- 
rəmanlığının əbədi abidəsi kimi iki nəhəng daş qüllə ucaltdı. 

Herakl bozumtul Okeanın sahillərinə çatana kimi çox gəzib dolaş- 
dı. Qəhrəman fikirli-fikirli Okeanın dalğaları əbədi səs-küy salan sa- 
hildə oturdu. Herionun naxırını otardığı Erifey adasına necə gedib 
çıxmalı? Gün batmaq üzrəydi. Budur Okeanın sularına enən Heliosun 
arabası göründü. Heliosun parlaq şüaları Heraklın gözlərini qamaşdırdı 
və onu dözülməz, yandırıb-yaxan bürkü bürüdü. Herakl hirsli-hirsli dik 
atıldı və qorxunc kamanına əl atdı, amma Helios acıqlanmadı, qəhrə- 
mana baxıb mehribancasına gülümsədi: Zevsin oğlunun qeyri-adi cə- 
sarəti onun xoşuna gəldi. Helios Herakla məsləhət gördü ki, Erifeyə 
qızıl qayıqda üzüb getsin. Günəş tanrısının özü hər axşam atıyla, ara- 
basıyla bu qayıqda dünyanın qərbindən şərq tərəfindəki qızıl sarayına 
gedirdi. Qəhrəman cəsarətlə qızıl qayığa atıldı və tezliklə Erifeyin sa- 
hillərinə yetişdi. O, adaya qədəm qoyar-qoymaz ikibaşlı köpək Orfo 
onun iyini aldı və hürə-hürə qəhrəmana cumdu. Herakl ağır toppuzu- 
nun bir zərbəsi ilə köpəyi gəbərtdi. Herionun naxırını təkcə Orfo qo- 
rumurdu. Herakl Herionun çobanı nəhəng Evritonla da döyüşməli ol- 
du. Heliosu qızıl qayığının dayandığı sahilə sarı qovdu. Herion inəklə- 
rin böyürtüsünü eşitdi və naxıra baş çəkməyə yollandı. Baxıb gördü ki, 
köpək Orfo və nəhəng Efriton öldürülübdü, naxır oğrusunun dalınca 
düşdü, sahildə özünü ona çatdırdı. Herion yırtıcı bir nəhəng idi; onun 
üç bədəni, üç başlı, altı əli və altı ayağı vardı. O, döyüş vaxtı üç qal- 
xanla müdafiə olunurdu, eyni vaxtda düşmənin üstünə üç iri nizə atır- 
dı. Afina-Pallada Heraklın hoyuna yetdi. Herakl Herionu görən kimi 
ölüm gətirən oxuyla onu nişan aldı. Ox Herionun başlarından birindəki 
gözünə sancıldı. Birinci oxun dalınca ikinci, sonra isə üçüncü ox yay- 
dan çıxdı. Herakl toppuzunu hiddətlə yellədi və şimşək kimi Heriona 
ilişdirdi, üçbaşlı nəhəng tirtap yerə sərildi. Herakl Heliosun qızıl qayı- 
ğında Herionun inəklərini Erifeydən gətirdi və Heliosun qayığını özü- 
nə qaytardı. 

Qabaqda onu hələ çox çətinliklər gözləyirdi. İnəkləri Mikenə çat- 
dırmaq lazım idi. Herakl inəkləri İspaniyadan, Pireney adalarından, 
Qalliyadan, Alpdan, İtaliyadan keçirib aparırdı. İtaliyanın cənubunda, 
Reqium şəhəri yaxınlığında inəklərin biri naxırdan ayrıldı və boğaz- 
dan keçib Siciliyaya üz tutdu. Poseydonun oğlu Eriks padşah inəyi 
gördü və naxırına qatdı. Herakl uzun müddət inəyi axtardı. Nəhayət, 
tanrı Hefestdən xahiş elədi ki, naxırın keşiyini çəksin, özü isə Sicili- 
yaya getdi və öz inəyini Eriks padşahının naxırında tapdı. Padşah inəyi 
Herakla vermək istəmirdi, gücünə arxayınlaşıb Heraklı təkbətək dö- 

yüşə çağırdı. İnək qalibə çatırdı. Eriks Herakl kimi rəqibin öhdəsindən 
gələ bilməzdi. Zevsin oğlu padşahı qucaqlayıb möhkəm-möhkəm sıx- 
dı və boğdu, inəyi qabağına salıb naxıra qayıtdı və yoluna davam elə- 
di. İoniy dənizinin sahilində məlikə Hera naxıra qızğınlıq göndərdi. Qı- 
zışmış inəklərin hərəsi bir tərəfə dağıldı. Çox əziyyətdən sonra Herakl 
inəklərin böyük qismini bir də Frakiyada bir yerə yığa bildi və nəha- 
yət, naxırı qovub Mikenə gətirdi. Evrisfey isə inəklərin hamısını ilahə 
Heraya qurban kəsdi. 


HERBER 
On birinci qəhrəmanlıq 


Herakl Tirinfə təzəcə qayıtmışdı ki, Evrisfey onu yenidən qəhrə- 
manlıq dalınca göndərdi. Bu, Heraklın Evrisfeyin qulluğunda göstər- 
məli olduğu on birinci qəhrəmanlıq idi. O, Азфп zülmət, dəhşətlərlə 
dolu yeraltı dünyasına düşməliydi və yeraltı şahlığın keşikçisi, qorxunc 
köpək Herberi Evrisfeyə gətirməliydi. Herberin üç başı vardı, boynun- 
da ilanlar qıvrılırdı, quyruğundan iri ağızlı əfdaha başı sallanırdı. Herakl 
Lakoniyaya yollandı və Tenardakı zülmət uçurumdan yeraltı şahlığın 
qaranlığına endi. Herakl Aid şahlığının qapısına çatdı, baxıb gördü ki, 
Tesey və Fessali padşahı, Perifoya qəhrəmanı qayaya mıxlanmışdır. 
Onlar Aidin arvadı Persefonanı qaçırmağa cəhd göstərmişdilər, buna 
görə də tanrılar onları cəzalandırmışdı. Tesey Herakla yalvardı: 

— Ey, Zevsin ulu oğlu, məni azad eləl Sən ki mənim əzablarımı gö- 
rürsənl Məni bu əzablardan ancaq sən qurtara bilərsənl 

Herakl əlini Teseyə sarı uzatdı və onu azad elədi. O, Perifoyanı da 
azad eləmək istəyirdi, elə bu vaxt yer tərpəndi və Herakl başa düşdü 
ki, tanrılar Perifoyanın azadlığını istəmirlər. Herakl tanrıların iradəsinə 
tabe oldu və əbədi gecənin zülmətində yoluna davam elədi. Heraklı ye- 
raltı padşahlığa tanrıların carçısı, ölmüş ruhların bələdçisi Hermes 
gətirdi, Zevsin sevimli qızı Afina-Pallada isə qəhrəmanı müşayiət 
edirdi. Herakl Aid padşahlığıma daxil olanda ölülərin kölgələri dəhşət 
içində pərən-pərən düşdülər. Heraklı görəndə təkcə qəhrəman Mele- 
aqrın kölgəsi qaçmadı. O, Zevsin oğluna üz tutub yalvardı: 

— Ey ulu Herakl, Dostluğumuz naminə səndən bir xahişim var: yetim 
bacım, qəşəng Deyaniraya yazığın gəlsin! Mən öləndən sonra arxasız 
qalıbdı. Ulu qəhrəman, onunla evlən, onun havadarı oll 


47 


Herakl söz verdi ki, dostunun xahişini yerinə yetirəcək və Hermesin 
dalınca yoluna davam elədi. Qəflətən qorxunc Horqona Meduzanın 
kölgəsi Heraklın qarşısına çıxdı, mis əllərini hiddətlə irəli uzatdı və qızıl 
qanadlarını çırpdı, başındakı ilanlar tərpənişdilər. Qorxmaz qəhrəman 
qılıncına əl atdı, amma Hermes onu dayandırdı: 

— Herakl, qılınca əl atmal Axı bu, boş bir kölgədil Bu kölgə sənin 
üçün qorxulu deyill 

Herakl yol boyu bir çox dəhşətlər gördü, nəhayət, gəlib Aidin hü- 
zuruna yetişdi. Ölülər padşahlığının hökmdarı və arvadı Persefona İl- 
dırımsaçan Zevsin zülmət və kədər padşahlığına düşən oğluna məf- 
tunluqla baxırdılar. Herakl əzəmətlə və sakitcə Aidin taxt-tacının 
qarşısında dayanmışdı, nəhəng toppuzuna söykənmişdi, şir dərisini 
çiyninə salmışdı, kamanını çiyninə taxmışdı. Aid Zevsin oğlunu lütf- 
karlıqla qarşıladı və günəş işığını tərk edib, zülmət padşahlığına gəl- 
məsinin səbəbini soruşdu. Herakl Aidin qarşısında baş əyib cavab verdi: 

— Ey ölülər ruhunun hökmdarı ulu Aid, xahişim səni acıqlandırmasınl 
Özün bilirsən ki, mən sənin pağşahlığına öz xoşumla gəlməmişəm, öz 
iradəmlə sənə ağız açmıram. Ey hökmdar Aid, icazə ver sənin üçbaşlı 
köpəyini Herberi Mikenə aparım. Bunu mənə Evrisfey əmr edibdi, 
işıqlı Olimp allahlarının buyruğu ilə mən ona qulluq edirəm. 

Aid qəhrəmana cavabında dedi: 

— Zevsin oğlu, mən sənin xahişini yerinə yetirəcəm, amma sən gərək 
Herberi silahsız ram edəsən. Ram eləsən, onu Evrisfeyə aparmağına 
icazə verəcəm. 

Herakl yeraltı padşahlıqda uzun müddət Herberi axtardı. Nəhayət 
o, köpəyi Axerontun sahilində tapdı. Herakl Herberin boynunu əlinə ke- 
çirtdi. Aidin köpəyi hiddətlə uladı: onun ulaması bütün yeraltı padşah- 
lığı başına götürdü. Köpək gücəndi ki, Heraklın əlindən çıxsın, amma 
qəhrəmanın qüdrətli əlləri Herberin boynunu daha möhkəm sıxırdı. Əj- 
daha başlı Herber quyruğunu Heraklın ayağına doladı, dişlərini onun 
bədəninə batırdı, amma bunlar əbəs cəhd idi. Qüdrətli Herakl Herbe- 
rin boynunu daha möhkəm sıxırdı. Nəhayət, Aidin gicəllənmiş köpəyi 
qəhrəmanın ayaqlarına düşdü. Herakl köpəyi ram edib, zülmət pad- 
şahlığından Mikenə apardı. Herber gün işığından qorxuya düşdü, onu 
soyuq tər basdı, köpəyin üç ağzından torpağa zəhərli köpük tökülürdü, 
bir damcı köpük tökülən yerdə zəhərli otlar bitirdi. 


48 


Herakl Herberi Mikenin divarları önünə gətirdi. Qorxunc köpəyi 
görən kimi qorxaq Evrisfeyi dəhşət bürüdü. Az qala Heraklın ayağına 
düşüb yalvardı ki köpəyi geri Aidin padşahlığına aparsın. Herakl onun 
xahişini yerinə yetirdi və qorxunc keşikçisini Aidin özünə qaytardı. 


HESPERİDİN ALMALARI 
On ikinci qəhrəmanlıq 


Evrisfeyə qulluq elədiyi vaxtlar Heraklın ən çətin qəhrəmanlığı 
sonuncu, on ikinci qəhrəmanlığı oldu. O, göy qübbəsini çiynində sax- 
layan titan Atlasın yanına yollanmalı və Atlasın qızları Hesperidlərin 
baxdığı bağdan üç qızıl alma gətirməliydi. Almalar qızıl ağacda bitirdi. 
Almanı torpaq ilahəsi Geya Zevslə Heranın toy gününə pay kimi yetir- 
mişdi. Bu qəhrəmanlığı göstərmək üçün əvvəl-əvvəl Hesperidin ba- 
ğının yolunu öyrənmək lazım idi. Hesperidlərin bağını gözlərini yum- 
mayan əjdahalar qoruyurdular. 

Hesperidlərə və Atlasa aparan yolu heç kim bilmirdi. Herakl 
Asiyanı və Avropanı çox gəzib dolaşdı, əvvəllər Herionun inəklərinin 
dalınca getdiyi vaxt keçdiyi bütün ölkələrdən adladı, hər yerdə Herakl 
Hesperidin bağlarının yolunu soruşurdu. Herakl dünyanın şimal qurta- 
racağına, Eridana çayının sahilinə gəlib çatdı. Eridana çayının sahilində 
pərilər Zevsin oğlunu ehtiramla qarşıladılar və Hesperidin bağının yo- 
lunu öyrənməyi məsləhət verdilər. Gələcəkdən xəbər verən dəniz qo- 
cası Nerey dənizdən sahilə çıxhaçıxda Herakl onun başının üstünü kəs- 
dirməliydi və Hesperidlərin yolunu öyrənməliydi, Nereydən başqa heç 
kim bu yolu tanımırdı. Herakl uzun müddət Nereyi axtardı. Nəhayət, 
qəhrəman onu dəniz sahilində tapdı. Herakl dəniz tanrısının üstünə 
hücum elədi. Dəniz tanrısı ilə vuruşmaq çətin idi. Heraklın dəmir ağu- 
şundan xilas olmaq üçün Nerey müxtəlif cildlərə girdi, amma qəhrə- 
man onu buraxmadı ki, buraxmadı. Nəhayət o, yorulub əldən düşmüş 
Nereyin əl-qolunu bağladı, azadlığa çıxmaq üçün dəniz tanrısı Hespe- 
ridlərin bağına gedən yolun sirrini açıb Herakla deməli oldu. Zevsin oğlu 
sirri biləndən sonra dəniz qocasını buraxdı və uzaq səfərə yola düşdü. 

Yenidən onun yolu Liviyadan düşdü. Herakl Liviyada dəniz tanrısı 
Poseydonun və torpaq ilahəsi Geyanın oğlu, nəhəng Anteylə rastlaşdı. 

Antey yolçuların hamısı ilə güləşirdi və güləşdə yendiklərinin hamısını 
qəddarcasına öldürürdü. Nəhəng Heraklı da güləşə çağırdı. Güləş vaxtı 
nəhəngin hardan güc aldığının sirrini öyrənməli təkbətək güləşəndə 
onu məğlub etmək mümkün deyildi. Sirr bundaydı: Antey gücünün tü- 
kəndiyini hiss eləyəndə, torpağa, anasına toxunurdu, bununla da onun 
gücü təzələnirdi. O, gücü anasından, torpağın ulu ilahəsindən alırdı. An- 
teyin ayağını yerdən üzüb göyə qaldıran kimi onun gücü tükənirdi. 

Herakl uzun müddət Anteylə güşt tutdu, bir neçə dəfə onu yerə 
yıxdı, amma bununla da Anteyin gücü daha da artırdı. Güləş vaxtı He- 
rakl qəflətən Anteyi havaya qaldırdı. Geyanın oğlunun gücü tükəndi 
və Herakl onu boğdu. 

Herakl yoluna davam elədi və gəlib Misirə yetişdi. Yol yorğunu 
Herakl Nil çayının sahilindəki xırda meşəliyin kölgəliyində uzanıb 
yatdı. Poseydonun və Ераһп qızı Lisianassın oğlu, Misir padşahı Bu- 
siris şirin-şirin yatan Heraklı gördü. O, Heraklı Zevsə qurban vermək 
istəyirdi. Yeddi il idi ki, Misirdə məhsul olmurdu. Gələcəkdən xəbər 
verən kiprli Frasi demişdi ki, əgər Busiris hər il Zevsə bir qəribi qur- 
ban kəssə, qıtlıq aradan qalxacaq. Busiris əmr elədi ki, gələcəkdən 
xəbər verən Frasini tutsunlar və birinci onu qurban kəsmişdi. O vaxt- 
dan qəddar padşah Misirə gələn bütün qəribləri İldırımsaçana qurban 
verirdi. Heraklı qurbangaha gətirdilər, amma ulu qəhrəman kəndirləri 
qırdı və elə qurbangahdaca Busirisin özünü və oğlu Amfidamantı öl- 
dürdü. Misirin qəddar padşahı beləcə cəzalandırıldı. 

Herakl ulu titan Atlasın durduğu yerə, dünyanın son ucuna gedib 
çıxanacan yolüstü çox təhlükələrlə qarşılaşdı. Qəhrəman göy qübbə- 
sini çiyinlərində saxlayan qüdrətli titana heyrətlə baxdı. 

— Ey ulu titan Atlasl — deyə Herakl ona üz tutdu. — Mən Zevsin oğlu 
Heraklam. Məni sənin yanına qızılla dolu Mikenin padşahı Evrisfey 
göndəribdi. Evrisfey əmr edib ki, sənin Hesperid bağındakı qızıl ağacda 
bitən üç qızıl almanı ələ keçirim. 

Atlas cavab verdi: 

— Zevsin oğlu, mən sənə üç alma verərəm, mən alma dalınca gedib 
gələnə kimi sən mənim yerimdə durmalısan və göy qübbəsini çiynində 
saxlamalısan. 

Herakl razılaşdı. O, Atlasın yerinə keçdi. Zevsin oğlunun çiyninə 
qeyri-adi bir güc düşdü. O, bütün gücünü topladı və göy qübbəsini 
saxladı. Ağırlıq Heraklın qüdrətli çiyinlərini dəhşətli dərəcədə sıxırdı. 

O, göy qübbəsinin ağırlığından əyildi, onun əzələləri dağ kimi şişdi, 
gərginlikdən bədənini tər basdı, amma qeyri-insani güc və Afinanın 
köməyi Herakla Atlas üç alma ilə geri qayıdana kimi göy qübbəsini 
çiyinlərində saxlamağa imkan verdi. Atlas geri qayıdıb dedi: 

— Herakl, bu da sənin üç alman: istəyirsən almaları Mikenə mənim 
özüm çatdırım, amma mən gələnə kimi sən göy qübbəsini saxla, qa- 
yıdıb yenidən öz yerimə keçərəm. 

Herakl Atlasın bicliyini başa düşdü, başa düşdü ki, titan özünün bu 
ağır yükündən birdəfəlik azad olmaq istəyir, buna görə də bicliyə qarşı 
biclik işlətdi. 

— Yaxşı, Atlas, mən razıyaml — Herakl cavab verdi. — Amma imkan 
ver, mən özümə bir yasdıqca düzəldim, göy qübbəsinin ağırlığı çox in- 
citməsin deyə çiynimə qoyum. 

Atlas yenidən öz yerinə keçdi və çiyinlərini göy qübbəsinin ağır- 
lığının altına verdi. Herakl isə yay-oxunu, toppuzunu və qızıl almaları 
götürdü və dedi: 

— Əlvida, Atlasl Sən Hesperid almalarının dalınca gedənə kimi 
mən göy qübbəsini çiynimdə saxlamışam, amma göyün bütün ağırlı- 
ğını çiyinlərimdə əbədi saxlamaq istəmirəm. 

Herakl sözünü bitirib titandan ayrıldı. Atlas əvvəlki kimi göy qüb- 
bəsini çiynində saxlamalı oldu. Herakl geri qayıtdı və almaları Evris- 
feyə verdi. Evrisfey almaları Herakla, Herakl isə öz hamisi, Zevsin qızı 
Afina-Palladaya bağışladı. Afina almaları Hesperidlərə qaytardı ki, 
almalar əbədi onlarda qalsın. 

On ikinci qəhrəmanlığından sonra Herakl Evrisfeyin qulluğundan 
azad oldu. O, yeddi darvazalı Fivə qayıda bilərdi. Amma Fivdə Herakl 
çox qalmadı. Onu yeni qəhrəmanlıqlar gözləyirdi. O, arvadı Meqeranı 
dostu İolaya ərə verdi, özü isə yenidən Tirinfə yollandı. 

Onu təkcə qələbələr gözləmirdi. Heraklın ağır müsibətləri də olur- 
du, çünki ilahə onu əvvəlki kimi təqib edirdi. 

AFİNA-PALLADA 


İlahə Afina-Palladanı Zevsin özü doğubdu. İldırımsaçan Zevs bil- 
dirdi ki, ağıl ilahəsi Metisin iki uşağı olacaq, qızı Afina və qeyri-adi 
dərəcədə ağıllı, güclü oğlu. Tale ilahələri Moyrlar Zevsə dedilər ki, 
ilahə Metisin oğlu səni taxtdan salacaq və dünya ağalığını əlindən ala- 
caq. Zevs qorxuya düşdü. Moyrların dedikləri qorxunc taledən qaçmaq 
üçün Zevs ilahə Metisi şirin dillə yuxuya verdi, qızı Afina doğulma- 
mışdan qabaq onu uddu. Bir müddətdən sonra Zevsin dəhşətli baş ağ- 
rıları başladı. Oğlu Hefesti çağırdı, başındakı dözülməz ağrılarından və 
səs-küydən can qurtarmaq üçün başını parçalamağı tapşırdı. Hefest 
baltanı yellədi, güclü zərbə ilə Zevsin kəlləsini dağıtdı. İldırımsaçanın 
başından qüdrətli cəngavər ilahə Afina-Pallada çıxdı. Yaraqlı-yasaqlı, 
par-par parıldayan dəbilqədə, nizədə və qalxanda gəlib heyrətə düş- 
müş tanrıların qarşısında dayandı. Afina parlaq nizəsini müdhiş şəkildə 
fırlatdı. Onun nərəsinin səsi göylərə çatdı və Olimpi lərzəyə saldı. 
Gözəl, əzəmətli, ilahə tanrıların qarşısında dayanmışdı. Afinanın mavi 
gözlərindən müdriklik yağırdı, bu cəngavər qızdan ilahi bir gözəllik 
saçırdı. Tanrılar atası Zevsin başından doğulmuş sevimli qızını, şəhər- 
lərin hamisini, müdriklik və ağıl ilahəsini, yenilməz cəngavər Afina- 
Palladanı vəsf elədilər. 

Afina yunan qəhrəmanlarına himayəçilik göstərir, onlara müdrik 
məsləhətlər verir və onları təhlükədən xilas edirdi. O, şəhərləri, qala- 
ları, qala divarlarını qoruyur, müdriklik və ağıl verir, adamlara incəsə- 
nət və peşə öyrədirdi. Yunan qızları əl işləri öyrətdiyinə görə Afinaya 
hərəkət edirdilər. Adamlar və tanrılar toxuculuq sənətində Afina ilə 
yarışa bilmirdi. Bu işdə onunla yarışa girməyin təhlükəli olduğu hamı- 
ya bəllidi, toxuculuq peşəsində Afinanı kölgədə qoymaq istəyən İd- 
monanın qızı Araxnanın aqibətini hamı yaxşı bilirdi. 


ARAXNA 


Araxna öz sənəti ilə bütün Lidiyada şöhrət qazanmışdı. Tmola ya- 
maclarından və Paktola sahillərindən tez-tez pərilər yığışıb gəlir, onun 
işinin tamaşasına dururdular. Araxna saplardan dumana oxşar, hava ki- 
mi şəffaf parça toxudu. Toxuculuq işində işıqlı dünyada tayı-bərabə- 
rinin olmadığından fəxr edirdi. Günlərin bir günü Araxna səsləndi: 

— Mənimlə yarışmağa qoy Afina-Palladanın özü gəlsinl Məni yenə 
bilməz, onunla yarışmaqdan qorxmuram. 

Budu, Afina çallaşmış, donqar, əsasına söykənən qarı cildində 
gəlib Araxnanın qarşısında dayandı və dedi: 

— Araxna qocalıq özüylə təkcə yamanlığı aparmır, illər həm də 
təcrübəni artırır. Məsləhətimə qulaq as: peşədə ancaq adamları ötmə- 
yə çalış. İlahəni yarışa çağırma. Dikbaşlığına görə, acizanə şəkildə on- 
dan üzr istə. İlahə dua eləyənlərin günahından keçir. 

Araxna nazik ipliyi əlindən saldı, gözləri qeyzlə parladı qorxub- 
çəkinmədən cavab verdi: 

— Sənin dərrakən yoxdu, qarı. Qocalıq səni ağıldan məhrum eləyib. 
Belə öyüd nəsihəti gəlinlərinə və qızlarına ver, mənimlə işin olmasın. 
Mən özüm-özümə məsləhət verməyi bacarıram. Afina niyə gəlmir, 
niyə mənimlə yarışmaq istəmir? 

İlahə həqiqi görkəmini alıb: 

— Mən burdayam, Araxnal — dedi. 

Pərilər və lidiyalı arvadlar Zevsin sevimli qızının qarşısında baş 
əydilər və şəninə təriflər yağdırdılar. Təkcə Araxna dinmirdi. Şəfəq — 
Eros işıldayan qanadlarında səmaya çıxan vaxt ala-toranlıqda üfüq al- 
qırmızı işıqla yanan kimi, Afinanın sifəti də kindən qıpqırmızı qızardı. 
Araxna dediyindən dönmürdü. Afina ilə yarışmaq istəyirdi. Hiss elə- 
mirdi ki, onu ölüm gözləyir. 

Yarış başladı. Afina örtüyündə əzəmətli Afina akropolunu toxudu 
və Attika üzərində ağalığı uğrunda Poseydonla apardığı mübahisənin 
təsvirini çəkdi. Onların mübahisəsini atası Zevs daxil olmaqla on iki 
tanrı yoluna qoyurdu. Poseydon üçdişli silahını qaldırdı, qayaya zərbə 
vurdu və qısır qayadan buz bulağın ağzı açıldı. Dəbilqə geyinmiş, qal- 
xanını əlinə almış Afina nizəsini yellədi və torpağın dərinliklərinə 
sancdı. Nizəsini sancdığı yerdə müqəddəs zeytun ağacı bitdi. Tanrılar 
Attikaya payını daha qiymətli sayaraq qələbəni Afinaya verdilər. İlahə 
örtüyün bir küncündə tanrıların dikbaş adamları cəzalandırmasını təs- 
vir eləmişdi, dörd bir tərəfə isə zeytun ağacının yarpaqlarından hörül- 
müş çələng toxumuşdu. Araxna isə örtüyündə tanrıların həyatından 
səhnə çəkmişdi, bu səhnədə tanrılar zəffdilər, insan ehtiraslarının əsi- 
riydilər. Səhnənin dörd bir yanına isə sarmaşıqdan toxunmuş gül çə- 
ləngi toxumuşdu. Araxnanın işi kamil idi, Afinanın işindən geri qal- 
mırdı, amma onun işində tanrılara hörmətsizlik, hətta nifrət görünürdü. 

Afina cin atına mindi, Araxnanın işini cırdı və onu məkiklə vurdu. 
Bədbəxt Araxna bu biabrçılığa dözmədi, kəndir eşdi, ilgək düzəldib 
özünü asdı. Afina isə Araxnanı ilgəkdən azad edib dedi: 

— Yaşa, dikbaş. Amma sən əbədi olaraq asılı qalacaqsan və toxu- 
maqla məşğul olmayacaqsan, sənin nəsilin də bu cəzaya məruz qalacaq. 

Afina sehrli otun şirəsini Araxnanın üstünə çilədi, həmin andaca 
onun bədəni balacalaşdı, sıx saçları başından töküldü və hörümçəyə 
çevrildi. O vaxtdan hörümçək Araxna torundan asılı qalıb və torunu hör- 
məklə məşğuldu. 


PİQMALİON 


Afrodita ona sadiq qalanlara xoşbəxtlik bəxş edir. O, kiprli rəssam 
Piqmaliona xoşbəxtlik bəxş eləmişdi. Piqmalionun arvadlardan zəhləsi 
gedirdi, evlənməməyin dərdindən tək-tənha yaşayırdı. O, bir dəfə 
ağappaq fil sümüyündən qeyri-adi dərəcədə gözəl bir qız heykəli dü- 
zəltdi. Bu heykəl canlı insan kimi rəssamın emalatxanasında dururdu. 
Elə bil heykəl nəfəs alırdı, elə bil heykəl indicə yeriməyə və danışmağa 
başlayacaqdı. Rəssam saatlarla heyran-heyran öz əsərinə baxırdı, axır- 
da düzəltdiyi heykələ vuruldu. O, heykəl qıza boyunbağı, bilərzik və 
sırğa bağışlayırdı, cah-cəlallı paltar geyindirirdi, başını gül çələngi ilə 
bəzəyirdi. Piqmalion tez-tez pıçıldayırdı: 

— Oh, sən canlı olsaydın, sözlərimə cavab versəydin, bilirsən necə 
xoşbəxt olardıml 

Amma heykəl lal idi. 

Afroditanın şərəfinə keçirilən bayram günləri başladı. Piqmalion 
eşq tanrısına buynuzları zərlə işlənmiş ağ bir düyə qurban gətirdi: əlini 
tanrıya sarı uzadıb yalvara-yalvara dedi: 

— Ey əbədi tanrılar, ey əziz Afrodital Əgər siz həqiqətən sizə ağız 
açanların arzusunu gözündə qoymursunuzsa, mənə özümün düzəltdi- 
yim heykəl qız kimi göyçək bir arvad verin. 

Piqmalion heykəl canlandırmaq üçün tanrılara ağız açmağa ürək 
eləmədi, qorxdu ki, Olimp allahlarının acıqlandırar. Eşq tanrısı Afro- 
ditanın təsvirinin qabağında parlaq qurbanlıq alov dilimləndi, bununla 
tanrılar Piqmaliona başa saldılar ki, yalvarışını eşidiblər. 

Rəssam evinə qayıtdı. Heykələ yaxınlaşdı, xoşbəxtliyə bir bax, 
sevincə bir baxl Heykəl cana gəldil Ürəyi döyündü, gözlərində həyat 
işıqlandı. Tanrı Afrodita Piqmaliona gözəl arvadı beləcə verdi. 

NARSİS 


Afroditaya ehtiram göstərməyən, onun sovqatından imtina edəni, 
hakimiyyətinə qarşı duranların eşq tanrısı amansızcasına cəzalandırır. 
O, çay tanrısı Kefisin və ilahə Lavrionanın gözəl, amma soyuq, məğrur 
oğlu Narsisi beləcə cəzalandırmışdı. Narsis özündən başqa heç kimi sev- 
mirdi, ancaq özünü məhəbbətə layiq bilirdi. 

Günlərin bir günü ov vaxtı o, qalın meşəlikdə azdı, onu pəri Əks- 
səda gördü. Pərinin özü danışa bilmirdi. Tanrı Heranın cəzası onu 
üzürdü: pəri susmalıydı, suallara cavab vermək lazım gələndə isə ancaq 
axırıncı sözləri təkrar edirdi. Əks-səda meşənin qalınlığında gizlənib, 
heyranlıqla qamətli qəşəng cavana baxırdı. Narsis yan-yörəsinə göz 
gəzdirdi, hara gedəcəyini kəsdirə bilmədi və bərkdən qışqırdı: 

— Ehey, kim var buralarda? 

— Buralardal — Əks-sədanın bərkdən deyilmiş cavabı eşidildi. 

— Bura gəl! — Narsis qışqırdı. 

— Gəll — Əks-sədanın cavabı eşidildi. 

Gözəl Narsis təəccüb içində ətrafına boylandı. Gözünə dəyən 
olmadı. O, bundan heyrətə düşüb bərkdən qışqırdı: 

— Bura gəl, tez ol, gəl yanımal 

Əks-səda sevincək onun səsinə səs verdi: 

— Gəl yanıma! 

Pəri əllərini irəli uzadıb, meşədən Narsisə sarı tələsir, amma bu 
qəşəng oğlan acıqla onu itələyirdi. O, tələm-tələsik pəridən ayrılıb, qa- 
ranlıq meşədə gizləndi. 

Sevgisi cavabsız qalan pəri də meşənin qalınlığında gizləndi. Nar- 
SİSİ sevməsi onu əzaba salmışdı, heç kimin gözünə görünmürdü və 
bədbəxt Əks-səda təkcə haraylara qəmgin-qəmgin cavab verirdi. 

Narsis isə hələ də məğrur, özünəvurğun bir cavan idi. O, hamının 
sevgisindən imtina elədi və bir çox pərilərə bədbəxtlik gətirdi. Bir 
dəfə sevgisi cavabsız qalmış pərilərdən biri qışqırdı: 

— Narsis, görüm səni də məhəbbət bəlasına düçar olasanl Qoy 
sevgilin də sənin eşqinə biganə qalsınl 

Pərilərin arzusu yerinə yetdi. Eşq tanrısı Afroditanın sovqatından 
imtina elədiyinə görə Narsisə acığı tutdu və onu cəzalandırdı, bumbuz 
suyla yanğısını yatırtmaq üçün çaya yaxınlaşdı. Hələ indiyə kimi bu 
çayın sularına və çoban, nə dağ keçiləri toxunmamışdı. Hələ indiyə 
kimi bu çayın sularına ağac qırıntısı düşməmişdi, hətta külək də çiçək 

ləçəklərini gətirib bu çayın sularına tökməmişdi. Çayın suyu təmiz və 
dumduru idi. Çay elə bil iri bir güzgüydü, aləm sularında əksini tapırdı: 
sahildəki kol-koslar da qamətli sərvlər də, mavi səma da. Narsis əllə- 
rini sahilə dirəyib çaya sarı əyildi və onun bütün gözəlliyi sularda əks 
olundu. Elə burdaca Afroditanın cəzası onu haqladı. O, heyrət içində 
özünün sulardakı əksinə baxırdı, güclü məhəbbət duyğusu onun var- 
lığına hakim kəsildi. Məhəbbət odu ilə alışıb yanan gözləriylə sular- 
dakı əksinə baxırdı, onu tovlamağa çalışırdı, əllərini irəli uzadırdı, onu 
səsləyirdi. Narsis əksini öpmək üçün suların güzgüsünə sarı əyildi, 
amma dodaqları çayın bumbuz, dupduru sularına toxunurdu. Aləm Nar- 
sisin yadından çıxdı, o, çaydan uzaqlaşmırdı, heyran-heyran sulardakı 
əksinə tamaşa edirdi. Nə yeyirdi, nə içirdi, nə də yatırdı. Nəhayət, Narsis 
əllərini öz əksinə sarı uzadıb, ümidsizlik içində qışqırdı: 

— Of, kim mənim kimi amansızcasına əzab çəkibl Bizi dağlar, 
dənizlər ayırmır, bizi suların nazik dalğaları ayırır, amma biz birləşə 
bilmirik. Sudan çıx! 

Narsis sulardakı əksinə baxa-baxa fikrə getdi. Qəflətən ağlına 
dəhşətli bir fikir gəldi, suya əyilib, sakitcə öz əksinə pıçıldadı: 

— Aman allahl Mən qorxuram ki, özüm özümə vurulmuş olaml 

Axı sən mən özüməml Mən özüm özümü sevirəm. Ürəyimə damıb 
ki, yaşamağıma az qalıbdı. Çiçəklənmədən solacam və kölgələrin zülmət 
məmləkətinə gedəcəm. Ölüm məni qorxutmur, ölüm eşqin əzablarına 
son qoyacaq. 

Narsis heydən düşürdü, bənizi ağarırdı və ölümünün yaxınlaşdığını 
hiss edirdi, amma özünün əksindən heç cür ayrıla bilmirdi. Narsis ağla- 
yırdı. Onun göz yaşları çayın dumduru sularına tökülürdü. Sularda dairə- 
ciklər yarandı və onun əksi yoxa çıxdı. Narsis qorxu içində qışqırdı: 

— Ey, hardasanl Geri qayıtl Getmə, dayanl Məni tərk eləmə, axı bu 
qəddarlıqdı. Heç olmasa aman ver, sənə baxım! 

Budu, sular sakitləşdilər, budu, əks yenidən göründü. Narsis 
yenidən gözlərini ona zillədi. O, isti günəşin şüaları altında çiçək- 
lərdəki şeh əriyən kimi əriyirdi. Bədbəxt pəri Əks-səda Narsisin əzab 
çəkməsini görürdü. Əks-səda onu əvvəlki kimi sevirdi, Narsisin 
əzabları onun qəlbini sıxırdı. 

Narsis qışqırırdı: 

— Aman allah, belə də dərd olar? 

Əks-səda cavab verir: 

— Dərd olar? 

Nəhayət, üzgün Narsis öz əksinə baxıb, zəifləşən bir səslə qışqırdı: 

— Əlvidal 

Pəri Əks-sədanın cavabı daha astadan, zorla eşidildi: 

— Əlvidal 

Narsisin başı sahildəki göy otların üstünə əyildi və ölüm zülməti 
onun gözlərini qapadı. Narsis öldü. Meşədəki cavan pərilər və Əks-səda 
ağladı. Pərilər cavan Narsisə qəbir qazdılar, cənazəni aparmağa gələndə 
meyiti tapmadılar. Narsisin başının otların üstünə sarı əyildiyi yerdə 
ətirli ağ bir çiçək — ölüm çiçəyi bitmişdi, həmin çiçəyə narsis deyirlər. 


ADONİS 


Narsisi amansızcasına cəzalandıran eşq ilahəsinin özü də məhəb- 
bət əzabından dadmışdı, sevdiyi Adonisə yas saxlamalı olmuşdu. 
Afrodita Kipr şahının oğlu Adonisi sevirdi. Gözəllikdə öləri adamlar 
arasında onun tayı-bərabəri yox idi. Olimp allahlarından da qəşəng idi. 
Sevgilisinə görə, Afrodita Patmosu və çiçəklənən Kiferi də unut- 
muşdu. Ondan ötrü Adonis işıqlı Olimpdən də sevimliydi. Eşq ilahəsi 
bütün gününü cavan Adonislə keçirirdi. Artemida kimi Afrodita da 
Kiprin meşələrində və dağlarında sevgilisi ilə ov ovlayırdı, quş quşla- 
yırdı. Qızıl bəzək-düzəkləri, gözəlliyi Afroditanın yadından çıxmışdı. 
Afrodita günəş yandırıb yaxanda da yağmur havada da dovşan, hürkək 
maral ovuna çıxırdı, qorxunc şirlərin və qabanların ovundan qaçırdı. 
Adonisə yalvarırdı ki, şir, ayı və qaban ovlamasın, yoxsa başına bir iş 
gələr. İlahə padşahın oğlunu az-az tərk edirdi, amma hər dəfə tərk 
edəndə yalvarırdı ki, sözüm yadından çıxmasın. 

Günlərin bir günü Adonisin köpəkləri ov vaxtı nəhəng bir qabanın 
izinə düşdülər. Köpəklər heyvanı hürkütdülər və qeyzli-qeyzli 
hürüşə-hürüşə onu qovmağa başladılar. Adonis şikarın bolluğundan 
yaman sevindi, amma ağlına gəlmədi ki, bu onun axırıncı ovudu. İt- 
lərin hürüşməsi lap yaxından eşidilirdi, budu, nəhəng qaban kolluğun 
arasındadı. Adonis qızışmış heyvanı nizəsi ilə vurmağa hazırlaşırdı, 
qəflətən qaban onun üstünə atıldı və qılınc kimi iti dişləriylə Afrodi- 
tanın sevgilisini ölümcül yaraladı. Adonis dəhşətli yaralardan öldü. 

Adonisin ölüm xəbəri Afroditaya çatdı, dərdli Afrodita sevdiyi ca- 
vanın meyitini axtarıb tapmaq üçün Kipr dağlarına yollandı. Eşq ilahəsi 
dağ sıldırımlarından, qorxunc dərələrdən, dərin uçurumlardan keçib 

gedirdi. İtimil daşlar və göyəmtikanları onun zərif ayaqlarını yaraladı. 

İlahənin keçdiyi yerlərə onun qanı damcılayıb tökülürdü. Nəhayət, 

Afrodita Adonisin meyitini tapdı. İlahə vaxtından əvvəl ölmüş cavanın 

üzərində acı-acı ağladı. Onun xatirəsini əbədiləşdirmək üçün əmr elədi 
ki, Adonisin qanından zərif anemon bitsin. Eşq ilahəsinin yaralı aya- 

ğından qan damcısı düşən yerlərdə isə Afroditanın qanı kimi al-qırmızı 
qızılgüllər bitdi. İldırımsaçan Zevsin eşq ilahəsinə yazığı gəldi. O, qar- 

daşı Aidə və onun arvadı Persefonaya tapşırdı ki, hər il Adonisi kədərli 

ölülər kölgəsi məkanından işıqlı dünyaya buraxsınlar. O vaxtdan Adonis 

yarım il Aidin şahlığında qalır, yarım il isə Afrodita ilə birlikdə işıqlı 

dünyada yaşayır. Afroditanın sevgilisi cavan, gözəl Adonis Yer üzünə 

qayıdanda bütün təbiət sevinir. 


DİONİS 


İldırımsaçan Zevs Fiv şahı Kadmanın göyçək qızı Semelanı sevirdi. 
Günlərin bir günü Zevs söz verdi ki, onun istənilən arzusunu yerinə 
yetirəcək və tanrıların sarsılmaz and yerinə, yeraltı Stiks çayının mü- 
qəddəs sularına and içdi. Hera Semelaya nifrət edirdi və onu məhv 
eləmək fikrinə düşdü. Semelaya dedi: 

— Zevsdən xahiş elə ki, sənin yanına tanrı — İldırımsaçan, Olimp 
şahı əzəmətində gəlsin. Əgər səni doğrudan da sevirsə, sözünü yerə 
salmayacaq. 

Hera Semelanı inandırdı və Semela Zevsdən xahiş elədi ki, bu 
arzusunu yerinə yetirsin. Zevs imtina eləyə bilmədi. İldırımsaçan bütün 
əzəməti ilə, şöhrətinin bütün parlaqlığı ilə onun yanına gəldi. Zevsin 
əlində parlaq şimşək bərq vururdu, ildırımın zərbəsi Kadmanın sara- 
yını dəhşətə gətirdi. Zevsin şimşəyindən ətraf od tutub alışdı. Alov 
saraya keçdi, dörd bir tərəf titrədi və saray uçub dağıldı. Semela dəh- 
şət içində torpağa yıxıldı, alov onu yandırırdı. O, baxıb gördü ki, xilas 
yolu yoxdu, bildi ki, onu Heranın təlqin elədiyi xahiş məhv elədi. Canı 
çıxmamışdan əvvəl Semelanın Dionis adlı bir oğlu oldu, zəif uşaq idi, 
yaşaya bilməyəcəkdi. Adama elə gəlirdi ki, uşaq da odda yanmağa 
məhkumdu. Məgər Zevsin oğlu ölə bilərdimi? Bir andaca torpaqdan, 
sanki sehrli əsanın işarəsi ilə sıx yaşıl sarmaşıq bitdi. Sarmaşıq uşağı 
yaşıllığında gizlədi və onu ölümdən xilas elədi. 

Zevs xilas edilmiş oğluna sahib durdu, amma körpə balaca və zəif 
olduğundan onu buduna tikdi. Dionis Zevsin bədənində möhkəmlə- 
nəndən sonra İldırımsaçanın budundan yenidən doğuldu. Zevs Hermesi 
hüzuruna çağırdı və ona tapşırdı ki, balaca Dionisi Semelanın bacısı 
İonun və onun əri Orhomenanın hökmdarı Atamantanın yanına apar- 
sın, uşağı onlar böyütməliydilər. 

İonun və Atamantanın uşağı götürüb tərbiyə eləmələri ilahə Heranı 
acıqlandırdı və onları cəzalandırmaq qərarına gəldi. O, Atamantanın 
ağlını əlindən aldı. Tutması tutan vaxtı Atamanta öz oğlu Learı öldürdü. 
İno digər oğlu Melikertlə ölümdən zorla qaçıb qurtardı. Kişi onları təqib 
edirdi, çatmağa lap az qalmışdı. Qabaq sıldırım dəniz sahili, aşağıda 
dəniz guruldayır, arxada isə ağılsız ər çathaçatda idi — İnoun xilas yolu 
yox idi. Oğlu ilə birlikdə sahildəki qayalıqdan dənizə atıldı. İnonu və 
Melikerti dənizdə su pəriləri qarşıladılar. Dionisin dayəsi və onun oğlu 
dəniz tanrılarına çevrildilər. Həmin vaxtdan onlar dənizin dibində ya- 
şayırlar. 

Dionisi dəli Atamantanın əlindən Hermes xilas elədi. Hermes göz 
qırpımında uşağı Nisey vadisinə çatdırdı və onun tərbiyəsini pərilərə 
tapşırdı. 

Dionis gözəl, qüdrətli, insanlara güc və sevinc, məhsuldarlıq bəxş 
edən tanrı kimi böyüdü. Zevs Dionisi tərbiyə edən pəriləri göyə apardı 
və onlar qaranlıq gecədə başqa bürclərin arasında Qiad adı ilə işıq sa- 
çırlar. 


SİZİF 


Küləklər hökmdarı Eolun oğlu Sizif qədim vaxtlarda Efir adlanan 
Korif şəhərinin bünövrəsini qoymuşdu. Bütün Yunanıstanı axtarsay- 
dın xainlikdə, hiyləgərlikdə və diribaşlıqda Sizifə tay ikinci bir adam 
tapmaq olmazdı. Hiyləgərliyi sayəsində Sizif Kornifdə saysız-hesabsız 
var-dövlət topladı, onun xəzinəsinin şöhrəti bütün aləmə yayıldı. 

Ölüm tanrısı Tanat yanına gəlib, onu Aidin yeraltı padşahlığına 
aparmaq istədi. Sizif isə ölüm tanrısının gəlişini qabaqcadan duyub, 
onu xaincəsinə aldatdı və zəncirə salıb qandalladı. Ölüm adamlardan 
gen gəzdi. Heç yerdə təmtəraqlı dəfn keçirilmirdi, yeraltı padşahlığın 
tanrılarına qurban kəsilmirdi. Zevsin yer üzündəki qayda-qanunu po- 
zulmuşdu. İldırımsaçan Zevs işi belə görüb, müharibə tanrısı qüdrətli 

Aresi Sizifin üstünə göndərdi. Ares Tanatı qandaldan azad elədi. Tanat 
isə Sizifin ruhunu çəkib çıxartdı və ölülər padşahlığına apardı. 

Sizif tanrıları yenidən aldatdı. O, arvadına tapşırdı ki, cənazəni tor- 
pağa basdırmasın və yeraltı tanrılara qurban kəsməsin. Sizifn arvadı 
ərinin sözünə əməl elədi. Aid və Persefona dəfn qurbanlığını çox göz- 
lədilər. Gözləməkdən gözlərinin kökü saraldı. Nəhayət, Sizif Aidin 
taxt-tacına yaxınlaşıb dedi: 

— Ey ölü ruhların hökmdarı, qüdrətdə Zevsə bərabər ulu Aid, məni 
işıqlı dünyaya buraxl Gedim arvada tapşırım ki, sənə qurbanlar kəssin, 
sonra da ruhlar padşahlığına qayıdaram. 

Aid Sizifə inandı və onu işıqlı dünyaya buraxdı. Sizif isə Aidin pad- 
şahlığına qayıtmadı. O, özünün cah-cəlallı sarayında yaşayır, sevinc için- 
də kef çəkir və ruhların zülmət padşahlığından geri qayıtdığına sevinirdi. 

Aid acıqlandı. Tanatı yenidən Sizifin ruhunu gətirməyə göndərdi. 
Tanat ölərilərin ən hiyləgərinin sarayına gəldi və gördü ki, Sizif kef 
məclisində oturub. Tanrıların və adamların nifrət elədikləri ölüm tan- 
rısı Sizifin ruhunu çəkib çıxartdı. 

Sizifin ruhu həmişəlik ruhlar padşahlığına uçub getdi. 

Yer üzündəki hiyləgərliyinə və yalanlarına görə, Sizif o dünyada 
ağır cəza çəkir. Sizif iri bir daşı hündür, dik dağa çıxarmağa məhkum 
olunubdu. O, var gücüylə gecə-gündüz işləyir. Ağır işdən sel kimi qan- 
tər axıdır. Budur, zirvəyə az qalıb, bir az da güc lazımdı, bununla da 
Sizif işini qurtaracaq, amma daş onun əlindən çıxır, gurultu salaraq, toz 
qopararaq diyirlənə-diyirlənə aşağı yuvarlanır. Sizif yenidən işə başlayır. 

Daş daim Sizifin əlindən çıxıb diyirlənir və heç vaxt dağın zirvə- 
sinə gedib çıxa bilmir. 


DEDAL VƏ İKAR 


Erexteya nəslinin övladı Dedal Afinanın görkəmli rəssamı, heykəl- 
təraşı və memarı idi. Deyilənə görə, o, ağappaq mərmərdən canlılardan 
seçilməyən heykəllər düzəldirmiş: sanki Dedalın heykəlləri görürlər- 
miş və hərəkət edirlərmiş. Dedal işindən ötrü çox alətlər ixtira eləmişdi: 
balta və burğu onun ixtirasıdı. Dedalın şöhrəti uzaqlara yayılmışdı. 

Dedalın Tal adlı bir qohumu vardı. Tal onun bacısı Perdikanın oğlu 
idi. O dayısının yanında şagirdlik edirdi. İstedadı və ixtiraçılığı ilə o, er- 
kən yaşlarından hamını heyrətə salmışdı. Tal ustadını ötüb keçəcək 

qədər istedadlı idi. Dedalın qohumuna paxıllığı tuturdu və onu öldürmək 
fikrinə düşdü. Günlərin bir günü Dedal qohumu ilə qayalığın uc tərəfin- 
dəki bir akropolda dayanmışdı. Ətrafda ins-cins gözə dəymirdi. Dedal 
tək olduqlarını görüb, qohumunu qayalıqdan itələdi. Rəsam ümidvar idi 
ki, günahı cəzasız qalacaq. Qayalıqdan yıxılan Tal ölümcül yaralandı. 
Dedal tələsik akropoldan aşağı düşdü. Talın cənazəsini götürdü və giz- 
licə torpağa basdırmaq istədi, amma afinalılar onu qəbir qazarkən yaxa- 
ladılar. Dedalın cinayəti gizli qalmadı. Areopaq ona ölüm cəzası kəsdi. 

Ölümdən can qurtarmağa çalışan Dedal Zevsin və Avropanın oğlu 
Minos padşahın məmləkəti Kritə qaçdı. Minos məmnuniyyətlə onu 
himayəsi altına aldı. Dedal Kritin padşahı üçün çoxlu ecazkar incəsə- 
nət əsərləri yaratdı. O, padşah üçün məşhur Labirint sarayını tikdi. 
Sarayın yolları elə qatma-qarışıq idi ki, ora girən çıxış yolunu tapa bil- 
mirdi. Minos arvadı Pasifainin oğlu qorxunc Minotavrı bu saraya 
salmışdı. Onun bədəni adam bədəni, başı isə öküz başı idi. 

Dedal uzun illər Minosun yanında yaşadı. Padşah onu Kritdən burax- 
maq istəmirdi: görkəmli rəssamın sənətindən ancaq özü istifadə elə- 
mək qəsdindəydi. Minos, Dedalı Kritdə əsir kimi saxlayırdı. Detal 
qaçmaq haqqında çox düşünüb-daşındı, nəhayət, Krit əsirliyindən azad 
olmağın yolunu tapdı. 

Dedal sevincək qışqırdı: 

— Əgər Minosun əlindən quru yolla, dənizlə qaçıb qurtara bilmi- 
rəmsə, səmadan niyə istifadə eləməyim, axı səma açıqdı! Mənim yolum 
budu! Hər şey Minosun əlindədi, təkcə hava onun ixtiyarında deyil! 

Dedal işə girişdi. O, lələklər yığdı, kətan saplarla, mumla onları bir- 
birinə bənd elədi və onlardan dörd fri qanad düzəltdi. Dedal işlədiyi vaxt 
oğlu İkar onun yanında oynayırdı, gah küləyin havaya qaldırdığı tiftik- 
ləri tuturdu, gah da əlində mum yumşaldırdı. Nəhayət, Dedal işini qur- 
tardı: qanadlar hazır idi. Dedal qanadları belinə bərkitdi, əlini qanadlar- 
dakı ilməyə keçirdi, qanad çaldı və havaya qalxdı. İkar təəccüblə iri quş 
kimi havada süzən atasına baxdı. Dedal yerə endi və oğluna dedi: 

— Qulaq as, İkar, biz indi uçub Kritdən gedəcəyik. Uçuş vaxtı eh- 
tiyatlı ol. Dalğaların duzlu damcıları qanadlarını islatmasın deyə, dənizə 
çox yaxınlaşma. Günəşə də çox yaxınlaşma: isti mumu əridə bilər və 
qanadlarının hərəsi bir tərəfə dağılar. Dalımca uç, məndən geridə qalma. 

Ata-bala qanadları əllərinə taxdılar və asanlıqla havaya qalxdılar. 
Onların yerdən çox-çox uzaqlarda uçduqlarını görənlər fikirləşirdilər 
ki, bunlar göydə qanad çalan iki tanrıdı. Dedal tez-tez qanrılır, oğlunun 


61 


uçmağına diqqət yetirirdi. Onlar Delos, Paros adalarını ötüb keçdilər 
və uça-uça yollarına davam elədilər. 

Sürətlə uçmaq İkara ləzzət verirdi, qanadlarını daha cəsarətlə yel- 
ləyirdi. İkar atasının göstərişini unutmuşdu, atasının arxasınca uçmurdu. 
Qanadlarını bərk-bərk yellədən İkar göyün təkinə yüksəldi, şəfəq saçan 
günəşə yaxınlaşdı. Günəşin yandırıcı şüası lələkləri bir-birinə bənd 
edən mumu əritdi, lələklər yerə töküldülər, külək onları havaya qaldı- 
rıb uzaqlara apardı. İkar əllərini yellətdi, amma artıq qanadları yox idi. 
O, dəhşətli hündürlükdən bir göz qırpımında dənizə düşdü və dalğaların 
qoynunda həlak oldu. 

Dedal qanrıldı, yan-yörəsinə baxdı. İkar gözə dəymirdi. O, bərkdən 
oğlunu çağırmağa başladı: 

— İkarl İkarl Hardasan? Hay verl 

Hay eşidilmədi. Dedal İkarın qanadlarının lələklərini dənizin qoy- 
nunda gördü və nə baş verdiyini anladı. Öz sənətinə qarşı Dedalda bir 
nifrət oyandı. Kritdən uçmaqla azad olmaq fikrinə düşdüyü günə elə 
nifrət elədi ki, gəl görəsənl 

İkarın cənazəsi bir müddət dalğalar qoynunda qaldı, həmin dəniz 
ölünün adı ilə İkariy adlandırıldı. Nəhayət, dalğalar İkarın cənazəsini 
adanın sahilinə çıxartdılar. Herakl sahildə meyitə rast gəldi, o, meyiti 
torpağa tapşırdı. Dedal isə uçmağındaydı, nəhayət, gəlib Siciliyaya 
yetişdi, Kokal padşahın sarayında məskən saldı. Minos onun gizləndi- 
yi yeri öyrəndi, böyük bir qoşunla Siciliyaya gəldi və Kokaldan tələb 
elədi ki, Dedalı versin. 

Kokalın qızları Dedal kimi rəssamı itirmək istəmirdilər. Onlar 
Kokalı Minosun tələblərini qəbul eləməyə və onu saraya qonaq çağır- 
mağa razı saldılar. Minos hamamlananda Kokalın qızları onun başına 
qaynar su tökdülər. Minos dəhşətli əzablar içində öldü. Dedal uzun 
müddət Siciliyada yaşadı. O, ömrünün son illərini doğma vətəni Afi- 
nada keçirdi. O, Afinada şanlı Afina rəssamları Dedalidlər nəslinin 
əsasını qoydu. 

ERAMIZDAN ƏVVƏL XI-VHI ƏSRLƏRDƏ 
YUNAN ƏDƏBİYYATI 


HOMER 


Qədim Yunan ədəbiyyatının ilk böyük bədii nümunələri olan 
“İliada” və “Odisseya” dastanları, antik ənənələrə görə, şair 
Homerin adı ilə bağlı olmuşdur. 

Lakin o vaxt belə bu əfsanəvi şairin həyatı, şəxsiyyəti haqqında heç 
bir məlumat yox imiş. Əsatiri sevən qədim yunanlar Homer haqqında da 
çoxlu rəvayətlər uydurmuşlar. Guya, onun atası çay allahı Melet, anası 
pəri Kreteidadır, mürəbbisi yenə əfsanəvi ozan Femindir. O kor olmuş 
(yunanca Homer sözünün mənası kor, korlar deməkdir), saray-saray 
gəzmiş: “İliada” əsərində təsvir edilən əsatiri qəhrəmanlarla şəxsən 
tanış imiş: onların da sarayında əziz qonaq kimi yaşayırmış və sairə. 

Bir şair kimi də o əsatirləşdirilmişdir. Belə ki, antik dövrdə yara- 
dılan bütün əsərləri Homerin adına çıxmışlar. 

Ümumiyyətlə, Homerin varlığı, həyatı və şəxsiyyəti haqqında 
dəqiq məlumat, hətta əsərlərin özündə müəllifin şəxsiyyətinə aid bir 
işarə olmadığı üçün, qədim təzkirəçilər onun tərcümeyi-halını süni, 
mübahisəli və uydurma-xəyali rəvayətlərlə doldurmuşlar. 

Sonra gələn yunan alimləri (Herodot, Aristotel, Aristrax, Ksenon, 
Hellavik) Homerin həqiqətən tarixi bir şəxsiyyət olduğunu təsdiq 
etmişlər. Ancaq həyatı haqqında heç bir şey deməmişlər. Onların əsas 
işi, dastanların mətni üzərində çalışmaqdan ibarət olmuşdur. Dastan- 
ları bir sıra artırmalardan, yamaqlardan, yersiz əlavələrdən təmizlə- 
mişlər. Əsərləri hissələrə bölmüşlər. Bu bölgü indi də qalmışdır (das- 
tanların hərəsi 24 nəğmədən ibarətdir). Dastanların üslubu haqqında 
tədqiqat apararkən, müxtəlif fərziyyələr meydana çıxmışdır. 

Bəziləri hər iki dastanın üslubu arasında fərq görərək belə qərara 
gəlmişlər ki, Homer ancaq “İliada”nın müəllifidir, “Odisseya”nı başqa 
şair yazmışdır. Bəziləri hər iki dastanın üslubu arasında kəskin bir fərq 
görmədikləri üçün, belə qərara gəlmişlər ki, “İliada”nı Homer gəncli- 
yində, “Odisseya”nı isə qocalığında yaratmışdır. 

Hər iki əsərdə çoxlu uydurmalar, nağıllar, əfsanələr, mübaliğəli təs- 
virlər var. Lakin buna baxmayaraq, “İliada” və “Odisseya”da o dövrün 
yunan cəmiyyəti, cəmiyyətdəki sinfi tərkib qəbilə quruluşunun əsas 

yayları, Yunan iqtisadiyyatı, maddi mədəniyyət, adət-ənənə öz həqiqi 
əksini tapmışdır. 

Hər iki dastanda həyata nikbin baxış, həyat sevgisi, insanpərvərlik 
əsas yer tutur. İbtidai cəmiyyətlərə xas olan sehrbazlıq, təbiətə əsirlik, 
ölülərə pərəstiş bu əsərlərdə yoxdur. Əksinə burada həyatı sevmək, 
təbiətə bağlılıq, həyatı ölümdən yüksək tutmaq ideyaları təbliğ olunur. 
Odisseya əsərində belə bir yer var: yeraltı dünyada ölmüş Axillesin ruhu 
Odisseya əsərində deyir ki: “Hökmdar olub ölməkdənsə, cütçü olub 
yaşamaq daha yaxşıdır”. 

Hər iki poema, həqiqi mənada xalq dastanıdır. Bu dastanlarda qədim 
yunanların adət-ənənələri, dünyagörüşü və dünya duyğuları, mərasimlə- 
ri, ailə və məişət işləri, mədəniyyət nümunələri, dövlət idarə işləri öz real 
əksini tapmışdır. 


TROYA MÜHARİBƏSİ HAQQINDA ƏSATİR 


Troya əsatiri Zevsin Fetida ilə evlənmək istəməsi ilə başlayır. 
Zevs Fetidanı almaq istəyir. Lakin Prometey bunun böyük bir bəd- 
bəxtlik ilə bitəcəyini xəbər verir. Bunu bilən Zevs Fetidanı Peley adlı 
Yunan qəhrəmanına ərə verir. Onların toyu Ölimpdə təşkil olunur. Ni- 
faq allahı Eridadan başqa bütün allahlar həmin toya çağırılır. Ona görə 
Erida gizlincə məclisə daxil olur və Hera, Afina, Afrodita arasında 
nifaq salmaq üçün onların qabağına bir alma atır. Almanın üstündə ya- 
zılmışdır: “Ən gözələl” Onlar bu barədə Zevsə müraciət edirlər. Zevs 
almanı onlardan heç birisinə verə bilmir. Onları Troya hökmdarı Pria- 
mın gözəl oğlu Parisin yanına göndərir. Paris Afroditanın vədinə uya- 
raq almanı ona verir. Demək ki, Afrodita onların ən gözəli imiş. Afro- 
dita isə Parisə ən gözəl bir qadın vəd etmişdi. O öz vədinə əməl edir 
və Parisə Menelayın arvadı Yelenanı göstərir. Bu münasibətlə Paris 
Menelayın sarayına qonaq gəlir, lakin Menelay evdə olmadığı vaxt 
Yelenanı götürüb qaçır. Şərt üzrə bütün yunan bazilevsləri (qəbilə 
başçıları) Menelayın çağırışı ilə onun başına toplanırlar və Troyaya mü- 
haribə elan edirlər. Həmin Troya əsatirlər silsiləsində də müharibənin 
başlanğıcı, Troyanın on il mühasirəsi, Troyanın alınıb darmadağın edil- 
məsi, müharibədən sonra evlərinə qayıdan qəhrəmanların başma gələn 
macəralar təsvir olunur. 

Bu əsatir bir çox əsərlərin mövzu mənbəyi olmuşdur. “İliada” və 
“Odisseya” dastanlarının da mövzusu buradan alnımışdır. 

“İLİADA”NIN QISA MƏZMUNU 


“İliada” İlion nəğmələri deməkdir. Bu əsərdə on il sürən Troya 
müharibəsinin yalnız son günləri təsvir olunur. 

I nəğmə. On ildir ki, yunan orduları İlion şəhərini mühasirə etmiş- 
lər. Lakin troyalılar düşməni şəhərə buraxmırlar. Yunanlar bütün ətraf 
vilayətləri qarət etmişlər, şeyləri öz aralarında bölüşdürmüşlər, şəhər- 
lərdən birini alarkən kahin Xrisin qızı Xreseidanı əsir edərək ordunun 
sərkərdəsi Aqamemnona vermişdilər. Qızın atası Xris Apollona yalvarır, 
öz qızını geri istəyir. Apollon isə buna icazə verir. Xris özü ilə çoxlu hə- 
diyyələr götürür və Aqamemnona müraciət edir. Aqamemnon qızı ata- 
sına vermir. Buna görə də Apollonun yunanlara acığı tutur, yunan 
ordularını oxlamağa başlayır, onların içərisinə xəstəlik göndərir. Əsə- 
rin birinci nəğməsi bununla başlayır. 

Ordunun böyük qəhrəmanı Peley oğlu Axilles xalq məclisi çağırır 
və bu bəlanın səbəbini bilmək istəyir. Falçı Kolxas bəlanın səbəbini 
izah edir. Aqamemnon falçıya acıqlandığı vaxt, Axilles Kolxası müda- 
fiə edir. Beləliklə, ordunun baş sərkərdəsi ilə böyük qəhrəmanı ara- 
sında ziddiyyət başlayır. Aqamemnon Breseidanı geri qaytarıb Axillesi 
hədələyir və Axillesin əsiri Breseidanı onun əlindən alır. Buna görə 
Axilles qəzəblənib küsür, öz çadırına çəkilir. Müharibədə iştirak etmir. 

H nəğmə. Aqamemnonun yuxuda Zevs tərəfindən aldadılması ilə 
başlayır. Yuxuda Zevs Aqamemnonu müharibəyə təhrik edir və o tro- 
yalılar ilə Axillessiz vuruşmağa qərar verir. Ancaq bundan əvvəl ordunu 
yoxlamaq üçün onlara evlərinə qayıtmağı təklif edir. Bu təklifi müstəqim 
mənada başa düşən əsgərlər gəmilərə doğru hərəkət edirlər. Aqa- 
memnonun səhvini başa düşən qəbilə başçıları bir güc ilə ordunun qa- 
bağına keçib, geri qaytarırlar. Burada, xüsusilə, Tersit səhnəsi çox ma- 
raqlıdır. Qul Tersit orduya müraciət edərək sərkərdə Aqamemnonun 
tamahkarlığını, qarətçiliyini, məişət pozğunluğunu ifşa edir. Lakin 
Odissey yaxınlaşıb onu vurur və susdurur. 

HI nəğmədən başlayaraq vuruş səhnələri təsvir olunur. Troyalılar 
Priamın qəhrəman oğlu Hektorun sərkərdəliyi ilə yunanlara hücuma 
keçirlər. Paris təkbətək vuruşa çağırır. Onun çağırışını Yelenanın əri 
Menelay qəbul edir. Onlar vuruşurlar. Müvəqqəti barışıq elan olunur. 
Troya ağsaqqalları qaladan tamaşa edirlər. Qaçırılmış Yelena da bura- 
dadır. Yelena bütün yunan qəhrəmanlarını bir-bir göstərib onlara tanı- 

dır. Menelay Parisi yerə sərir, Hamisi Afrodita onu buludlarda gizlə- 
dərək meydandan qaçırır. Menelay bunu başa düşmür, meydan boyu 
düşmənini axtarır. 

IV nəğmə. Zevs allahların iclasında müharibənin bitirilməsini təklif 
edir. O, təklif edir ki, Yelena Menelyaya qaytarılsın, bununla məsələ 
bitsin. Yunanların hamisi Afina troyalıların müttəfiqi Pandarı məcbur 
edir ki, barışığı pozsun. Menelayın qəflətən yaralanması ilə təzədən 
vuruş qızışır. 

V nəğmə. Başdan-başa yunan qəhrəmanı Diomedin vuruşlarına 
həsr edilmişdir. Diomed Pandarı öldürür. Eneyi yaralayır. Eneyin anası 
Afrodita ona köməyə gəlir. Diomed Afroditanı qolundan yaralayır. O, 
hətta müharibə allahı Aresin özünü də yaralayır. 

VI nəğmə. Troyalı qəhrəman Qlavk ilə Diomedin üz-üzə gəlməsi 
təsvir olunur. Ancaq rəcəzlərdən” məlum olur ki, keçmişdə onların 
ataları bir-birilə dost imişlər, ona görə vuruşmurlar. Hektor Troya qa- 
dınlarını dua eləməyə çağırır. Qardaşı Parisi vuruşa təhrik edir, onu 
utandırır. Öz arvadı Andromaxa ilə görüşür. 

VH nəğmə. Troyalıların yunanlara üstün gəldiyi məlum olur. Hektor 
yunan qəhrəmanlarını təkbətək vuruşa çağırır. O, Telamon oğlu Ayaks 
ilə vuruşur. Axşam vuruşu yarımçıq kəsilir. Müvəqqəti barışıq bağlanır. 

VIII nəğmə. Troyalıların hücumu verilmişdir. Diomed, Tevkr və 
başqa yunan qəhrəmanları troyalıların hücumunu saxlaya bilmirlər. 

IX nəğmə. Göstərilir ki, Aqamemnon öz səhvini başa düşür və dost- 
larının məsləhətilə Axillesin yanına minnətçilər göndərir. Ancaq Axilles 
Aqamemnonun təklifini qəbul etmir, minnətçilər əliboş geri qayıdırlar. 

X nəğmə. Yunan qəhrəmanlarının kəşfiyyat işlərindən danışılır. 
Gecə qaranlıqda Diomed ilə Odissey kəşfiyyata çıxırlar və Troya kəş- 
fiyyatçısı Dolonu ələ keçirirlər. Beləliklə, Troya ordusunun vəziyyə- 
tini öyrənirlər. Eyni zamanda məlum olur ki, Frakiya hökmdarı Ress 
troyalılara köməyə gəlmişdir. Dolonu öldürdükdən sonra Diomed ilə 
Odissey troyalıların qərargahına daxil olur. Ressi və onun adamların- 
dan on ikisini öldürüb, atlarını da götürüb geri qayıdırlar. 

XI nəğmə. Aqamemnonun qəhrəmanlıqları təsvir olunmuşdur. 
Lakin troyalılar durmadan hücuma keçirlər. Yunan qəhrəmanlarının 
çoxu, o cümlədən Aqamemnon, Diomed, Odissey və başqaları yarala- 
nırlar, meydandan çıxırlar. Bu vaxt Axilles dostu Patroklu göndərir ki, 


“ Döyüş və ya güləşmədən əvvəl pəhləvanların üz-üzə durub oxuduğu şeir 

vəziyyəti öyrənsin. Yunanlar müdafiəyə məcbur olmuşlar, troyalılar 
hər tərəfdən hücum edirlər. 

ХН nəğmə. Hektor qərargahın qapısını sındırır, qərargaha daxil olur. 

XIII nəğmə. Vuruş yunan qərargahında gedir. Zevs troyalılara 
kömək edir. 

XIV nəğmə. Yunan qəhrəmanları ağır vəziyyəti müzakirə edirlər. 
Hera Zevsi yatırdır. Poseydon yunanlara ürək-dirək verir, özü Kalxa- 
sın simasında meydana gəlir. Ayaks Hektoru daş ilə yaralayır. Onu 
meydandan götürüb aparırlar. 

XV nəğmə. Zevs yuxudan ayılır. Vəziyyəti görüncə Heranın hiy- 
ləsini başa düşür. Allahlara əmr edir ki, yunanlara kömək etməsinlər. 
Troyalılara imkan yaradır ki, təzədən hücuma keçsinlər. Hektor qərar- 
gaha yaxınlaşır. Bir yunan gəmisini yandırır. Ayaks güclə hücumun 
qabağını alır. 

XVI nəğmə. Patrokl gözü yaşlı vəziyyəti Axillesə danışır. Onu 
ürəksizlikdə təqsirləndirir. Xahiş edir ki, silahlarını ona versin. Axilles 
razı olur. Öz silahlarını əmisi oğlu və dostu Patrokla verir. Bir şərt ilə 
ki, gəmiləri müdafiə etsin və geri qayıtsın. Troyalılar onu bu hərbi ge- 
yimdə görərkən elə bilirlər Axilles gəlir. Qızğın vuruş başlayır. Mü- 
vəffəqiyyətindən hissiyata qapılan Patrokl, Axillesin tapşırığını yadından 
çıxarır və troyalıların qərargahına yaxınlaşır. Appollonun köməyilə 
troyalılar Patroklu mühasirəyə alırlar və onu yaralayırlar. Ən nəhayət 
Hektor gəlir, təkbətək vuruşurlar. Hektor Patroklu öldürür. 

XVII nəğmə. Hektor Patroklun silahlarını, hərbi geyimini çıxarır. 
Cəsədini aparmaq istərkən Menelay vuruşa girir. Menelay güclə Pat- 
roklun cəsədini müdafiə edir. Ayaks və başqaları onun köməyinə gəlir. 
Qoca Nestorun oğlu Antilox Patroklun ölüm xəbərini Axillesə gətirir. 

XVIII nəğmə. Axilles dostu üçün matəm tutur, acı-acı ağlayır. Özü- 
nü mənasız qəzəb üçün təqsirləndirir. Ona anası Fetida təsəlli verir. İndi 
Axilles ancaq dostunun intiqamı haqqında düşünür. Müharibə meydanı- 
na atılmaq istəyir, ancaq silahı yoxdur. Silahsız bayıra çıxır, elə bağırır ki, 
troyalılar qorxub qaçırlar. Patroklun cəsədini yunanlar geri alırlar. 

Fetida dəmirçi allah Hefestin yanına gəlir, xahiş edir ki, Axilles 
üçün silahlar qayırsın. Hefest xahişi qəbul edir və Axillesə yaxşı, nəqşli, 
möhkəm silahlar qayırır. 

XIX nəğmə. Sabah tezdən silahlar hazır olur. Fetida onları öz oğ- 
luna təqdim edir. Axilles Aqamemnon ilə barışır. Onun hədiyyələrini 
qəbul edir. Silahlanıb meydana giri. Gərdunəsinin atlarından biri Axil- 


67 


lesə onun ölümünün yaxınlaşdığını xəbər verir. Lakin bu xəbər Axil- 
lesi intiqam niyyətindən çəkindirmir. 

XX nəğmə. Zevs allahlarla müharibədə iştirak etməyə icazə verir. 
Hera, Afina, Poseydon, Hermes, Hefest yunanlara, Arey, Apollon, Ksanf, 
Artemida, Letya, Kiprida troyalılara köməyə gedirlər. Axilles bir çox 
Troya qəhrəmanlarını öldürür, lakin o hər yerdə Hektoru axtarır. Troya- 
lılar qaçışırlar. Axilles onları Ksanf çayının sahilinə sıxışdırır. Hektor öl- 
dürülmüş qardaşı Polidorun intiqamını almaq üçün Axillesin qarşısına 
gəlir. Ancaq Apollon onu buluda bürüyərək meydandan qaçırır. 

XXI nəğmə. Axilles Ksanf çayı sahilinə sığınmış troyalıları qırıb 
tökür. Çay öz məcrasından şişib çıxır, ətrafı basmaq istərkən, dəmirçi 
allah Hefest onu yatırır. Allahlar arasında mübarizə başlayır. Apollon 
Axillesi aldadır, onu şəhərdən uzaqlaşdırır. 

XXII nəğmə. Troyalılar qalaya qaçırlar. Müharibə meydanında 
Hektor tək qalmışdır. Atası Priam, anası Hekubə ona yalvarırlar ki, qa- 
laya qayıtsın, Hektor onlara qulaq asmır. Qəhrəmanlıq namusu onu 
boğur. Lakin Axillesi ona yaxınlaşdığı vaxt qorxur və qaçmağa başla- 
yır. Axilles onu qovur. Onlar üç dəfə İlion qalasını dolanırlar. Axırda 
Afinanın hiyləsilə Hektor vuruşmalı olur. Onların vuruşları təsvir olu- 
nur, Hektor ağır yaralanır. O, Axillesdən xahiş edir ki, onun ölüsünü 
atasına versin. Axilles qəbul etmir. Hektor onun Paris tərəfindən öldü- 
rüləcəyini xəbər verib ölür. Axilles onun cəsədini bütün meydan boyu 
sürüyür. Priam, Hekubə və başqaları, bu vəziyyəti görüncə ağlaşırlar. 
Onların ağlaşmasını eşidən Andromaxa qala hasarına gəlir, ürəyi gedir. 

XXHI nəğmə. Axilles intiqamını aldıqdan sonra bir qədər soyu- 
muşdur. Petroklun dəfn mərasimi təşkil olunur. Ona insan qurbanları 
kəsilir. Bütün yunan qəhrəmanları bu mərasimdə iştirak edirlər. 

XXIV nəğmə. Qoca Priam Hermesin müşayiətilə Axillesin yanına 
gəlir. Yalvarıb oğlunun meyitini istəyir. Priam Axillesin atasını onun ya- 
dına salıb öz vəziyyətini ona anlatmaq istəyir. İki düşmən qarşı-qarşıya 
dayanmışdır. Ən axır Axilles razı olur. Gətirilən hədiyyələri qəbul edir. 
Hektorun meyitini atasına verir. On iki günlük barışıq elan edir ki, Priam 
öz oğlunu dəfn etdirsin. Əsər də Hektorun dəfn mərasimi ilə bitir. 

“ODİSSEYA”NIN QISA MƏZMUNU 


İlion şəhəri alındıqdan sonra sağ qalmış bütün qəhrəmanlar öz qə- 
nimətlərilə geri dönürlər. Geri dönərkən qəhrəmanların başına gələn 
macəralar, Troya silsiləsinin qayıdış hissəsini təşkil edir. “Odisseya” 
dastanının ad məzmunu həmin bu hissədən götürülmüşdür. On il mü- 
haribədə olan İtaki hökmdarı Odissey on il Aralıq dənizində azır. Bu 
dastanda həmin on ilin son qırx günü təsvir edilmişdir. 

I nəğmə. Allahların iclasıdır. Onlar belə qərara gəlirlər ki, 
Poseydon tərəfindən təqib olunan və Okigin adasında pəri Kalipso tə- 
rəfindən zorla saxlanılan Odissey öz vətəni İtaki adasına qayıtmalıdır. 
Afina öz sifətini dəyişdirərək İtaki adasında Odisseyin oğlu Telemaxın 
gözünə görünür. Ona məsləhət görür ki, Pilosa və Spartaya getsin, 
anası Penelopanı istəyən gəncləri saraydan qovsun. Telemax birinci 
dəfə anası və gənclər ilə ciddi surətdə danışır. 

II nəğmə. İkinci gün Telemax carçılara əmr edir ki, İtaki əhalisini 
meydanda iclasa çağırsınlar və tələb edir ki, gənclər onun evini tərk 
edib getsinlər. Həmin gənclərdən Antinoy ona qaba cavab verir. Tele- 
max Pilosa getmək üçün gəmi tələb edir. Gənclər iclasa şuluq salırlar. 
Afina ona gizlicə gəmi verir. Telemax anası ilə görüşmədən yola düşür. 

HI nəğmə. Telemax Pilosa gəlir. Ölkənin hakimi qoca Nestor sa- 
hildə Poseydona qurban kəsdirirdi. 

Telemax Nestordan xahiş edir ki, geri dönən yunan qəhrəmanları- 

nın başma gələn əhvalatları danışsın. Lakin Nestor ona məsləhət görür 
ki, Menelayın yanına getsin, çünki o bu işləri daha yaxşı bilir. Telemax 
Nestorun oğlu Psistrat ilə Lakedomona yola düşür. 
IV nəğmə. Telemax ilə Psistrat Lakedomona yetişdikləri vaxt, 
Menelay oğluna və qızrna toy edirdi. O, qonaqları da hörmətlə toya ça- 
girir. Sonralar Menelay və arvadı Elena Telemaxı tanıyırlar. Onlar 
Odisseyin qəhrəmanlıqları haqqında məlumat verirlər. İkinci gün 
Menelay falçı Proteyin Odissey haqqında dediklərini ona xəbər verir. 
Məlum olur ki, Odissey sağdır və pəri Kalipsonun əsiridir. 

Bu zaman İtaki adasında gənclər Telemaxın getdiyini bilirlər və 
istəyirlər ki, qayıdarkən onu öldürsünlər. Penelopa bunu bilib çox 
dərdlənir. Gənclər isə Telemaxı dənizdə pusurlar. 

V nəğmə. Allahların iclasıdır. Onlar Hermesi Kalipsonun yanına 
göndərirlər və tələb edirlər ki, Odisseyi azad etsin. Odissey özü üçün 
gəmi qayırır, beşinci gün yola düşür. On yeddi gün sağ-salamat üzür. 





69 


On səkkizinci gün Poseydon onu dənizdə tanıyır, fırtına qaldırır, gəmi 
batır, üç gün onu dalğalar atıb-tutur, dördüncü gün sahilə atır. 

VI nəğmə. Afina Feaki hökmdarı Alkinoyun qızı Navsikayanın 
yuxusuna girir və onu təhrik edir ki, öz rəfiqələri və kənizlərilə dəniz 
kənarına paltar yumağa getsin. Onlar sahilə gəlirlər. Odissey bərk yat- 
mışdır. Odissey onların səsinə ayılır. Navsikayaya yaxınlaşır və xahiş 
edir ki, ona paltar və yer versin. Navsikaya onu öz saraylarına çağırır. 
Odissey onu təqib edir. 

VII nəğmə. Odissey şəhərin qapılarına çatdığı vaxt Afina onu qar- 
şılayır. Heç kəsin gözünə görünmədən, Odissey Alkinoyun sarayına 
daxil olur. Alkinoyun evində qonaqlıqdır. Ona paltar verirlər. Odissey 
xahiş edir ki, vətəninə dönməkdə ona kömək etsinlər. Qonaqlıq qurta- 
rır. Odissey Alkinoydan və arvadı Aretadan yenə kömək istəyir. Onlar 
Odisseyə kömək vəd edirlər. 

VHI nəğmə. Alkinoy vətəndaşlara müraciət edir ki, Odisseyə 
kömək etsinlər, onların böyüklərini öz sarayına toplayır. Burada ozan 
Demodok nəğmələr oxuyur. Sonra oyunlar başlayır. Odissey də oyun 
müsabiqələrində iştirak edir. Saraya dönürlər. Axşam yeməyində 
Demodok Odisseyin taxta atı haqqında nəğmə oxuyur. Bunu eşidən 
Odissey ağlayır. Alkinoy ağlamağın səbəbini soruşur və xahiş edir ki, ba- 
şına gələnləri danışsın. 

IX nəğmə. Odissey başına gələnləri danışır. 

Troyadan ayrılırlar. İsmar şəhəri dağılarkən, Odisseyin bir çox 
adamları ölür. Fırtınada Sikloplar adasına gəlib çıxırlar. O gəmiləri Keçi 
adasında saxlatdırır, özü on iki adamla bir gəmiyə minərək sikloplar 
adasına gəlir. Polifemin mağarasına girirlər. Siklop onun altı adamını 
yeyir. Odissey onu kefləndirir, tez gözünü çıxarır. Hiylə ilə mağaradan 
çıxıb qaçırlar. Onlar siklopun sürüsünü də özləri ilə aparırdılar. Poli- 
fem öz atası Poseydondan xahiş edir ki, onun intiqamını alsm. 

X nəğmə. Odissey Eolio adasına gəlir. Eol küləklər hakimidir. 
O, Odisseyə külək dolu körük verir. 

Gəmiləri İtaki adasına çatdığı zaman Odissey yatmış olur. Gəmi 
əhli körüyü açır, küləklər əsməyə başlayır və gəmiləri təzədən Eolio 
adasına qaytarır. Hirslənmiş Eol Odisseyi qovur. Odisseyin on bir gəmisi 
batırılır. Odissey Sirseyin adasına gəlib çıxır. Sehrbaz Sirsey onun 
adamlarını donuza döndərir. Lakin Odissey Hermesin köməyilə onun 
sehrini puça çıxarır. 

Sirsey Odisseyin adamlarına təzədən adam sifəti verir və Odissey 
bir il burada qalmalı olur. 

Sirsey ona məsləhət görür ki, yeraltı dünyaya ensin və burada 
ölənlərin ruhu ilə danışsın. Qapıda dayanan Tirsenden isə öz gələcə- 
yini soruşsun. 

XI nəğmə. Odissey yeraltı dünyaya enir. Anasının kölgəsilə 
danışır. Aqamemnonun, Axillesin, Patroklun, Antiloxun, Ayaksın köl- 
gələri görünür. Odissey onlarla danışır. O, Tantalın, Sizifin əzablarını 
görür. Qorxudan dayana bilmir və geri qayıdır. 

XII nəğmə. Sirsey Odisseyin gələcək çətinliklərindən danışır. 
Buna baxmayaraq, Odissey yola düşür. Burada Odissey bir çox xəyali tə- 
sadüflərdən danışır. Günəş allahının öküzlərini öldürdüyü üçün, Zevs ona 
hirslənir, gəmilərini batırır. Tək Odissey Kalipsonun adasına gəlib çıxır. 

XHI nəğmə. Alkinoy bu hekayəni eşitdikdən sonra ona qiymətli 
hədiyyələr verir, onu yola salır. 

İtaki adasına yaxınlaşdıqları vaxt gəmi əhli onu gizlicə sahilə çı- 
xarır, şeylərini də özünə təhvil verirlər. Odissey öz vətənini tanıya bil- 
mir, çünki Afina buranı duman ilə örtmüşdü. Afina ona məsləhətlər 
verir, düşmənlərlə mübarizə yolunu göstərir. Afina onu qoca dilənçi 
halına salır və tapşırır ki, çobanı Evmeyin yanına getsin. Özü isə Lake- 
domona Telemaxın yanına uçur. 

XIV nəğmə. Odissey Evmeyin yanına gəlir. Evmey ilə yemək ye- 
dikdən sonra onu inandırır ki, ağası Odissey bu yaxında gələcək. Evmey 
ona inanmır. Odissey özü haqqında uydurma nağıllar söyləyir. Axşam 
olur. Yeyirlər və yatırlar. 

XV nəğmə. Afina Telemaxın yuxusuna girir və ona geri qayıtmağı 
məsləhət görür. Menelay və Yelena ona qiymətli hədiyyələr verib yola 
salırlar. 

Həmin bu vaxt Odissey Evmeyə deyir ki, o şəhərə dilənməyə 
getmək istəyir, ola bilsin ki, Penelopanı istəyən gənclərə nökər oldu. 
Evmey onu getməyə qoymur. Telemax sahilə çıxır və birbaş Evmeyin 
yanına gəlir. 

XVI nəğmə. Evmey Telemaxı sevinclə qarşılayır. Telemax Evmeyi 
evlərinə göndərir ki, gəldiyini anasına xəbər versin. Afinanın göstəri- 
şilə Odissey özünü oğluna nişan verir. Onlar bir yerdə düşmənləri 
məhv etmək üçün plan hazırlayırlar. Sarayda isə gənclər Telemaxı 
öldürmək üçün yol axtarırlar. Onların içərisində Antinoy daha çox 
cəhd göstərir. Penelopa onu məzəmmət edir. Evmey geri dönür. 

XVII nəğmə. Telemax saraya gəlir. Anası və adamları onu yaxşı 
qarşılayırlar. Evmey ilə Odissey gəlirlər. Həyətə girdikləri vaxt 
Odisseyin qoca iti onu görür və sevincindən ölür. O, içəri girir, gənc- 
lərdən sədəqə istəyir. Antinoy onu söyür, üzərinə kətil atır. Penelopa 
onu yanına çağırır və Odissey haqqında məlumat almaq istəyir. O, gecə 
gələcəyinə söz verir. 

XVIII nəğmə. Gənclər Penelopadan tələb edirlər ki, ərə getməyə 
razılıq versin. O söz verir, gənclər ona qiymətli hədiyyələr gətirirlər. 
Melanto Odisseyi təhqir edir. Evrimax onun üzərinə kətil atır. Gənc- 
lər öz evlərinə gedirlər. 

XIX nəğmə. Odissey Telemax ilə silahları hazırlayırlar. O, Pene- 
lopaya Odissey haqqında uydurma nağıllar söyləyir və inandırır ki, 
Odissey bu yaxınlarda dönəcəkdir. Qoca dayə onun ayağını yuduğu 
vaxt ayağındakı çapıqdan Odisseyi tanıyır. Odissey onu susmağa məcbur 
edir. Penelopa yuxusunu danışır. Məlum edir ki, kim Odisseyin yayın- 
dan ox atıb hədəflərin hamısını vursa, ona ərə gedəcək. 

XX nəğmə. Odissey ot üstündə yatır. Penelopanın şikayətləri onu 
oyadır. Qonaqlıq başlayır. Gənclər özlərini pis aparırlar. Telemaxın 
dostu Feoklimen onların bəlaya düşəcəklərini xəbər verir. 

XXI nəğmə. Penelopa Odisseyin yayını və oxlarını gətirir. Buna 
görə Evmey və sadiq qul Filoti ağlayırlar. Antinoy onlara istehza ilə 
gülür. Gənclər Odisseyin yayından ox ata bilmirlər. Odissey özünü 
Evmeyə və Filotiyə tanıdır. Onlar vuruşa hazırlaşırlar. Gənclər müsa- 
biqəni təxirə salmağı təklif edirlər. Odissey qabağa yeriyir və xahiş 
edir ki, ona da izin versinlər müsabiqədə iştirak etsin. Gənclər buna 
etiraz edirlər. Telemaxın əmrilə yayı Odisseyə verirlər. O, yayı döşü- 
nə qoyur və bir-bir hədəfləri vurur. 

XXII nəğmə. Odissey yayı gənclərə tərəf çevirir. Birinci olaraq 
Antinoyu öldürür. Vuruş başlayır. Gənclər öldürülürlər. Odissey əmr 
edir, meyitləri yeməkxanadan çıxarırlar. Odissey Evrikleyanı göndərir 
ki, Penelopanı çağırsın. 

XXIII nəğmə. Dayə Evrikleya Penelopaya xoş xəbər gətirir. 
Penelopa onunla bərabər yeməkxanaya gəlir. Penelopa Odisseyi tanı- 
ya bilmir. İstəyir ki, onu ətraflı yoxlasın. Vətəndaşları aldatmaq üçün 
Odissey sarayda gurultulu rəqs məclisi düzəldir. Çimdikdən sonra 
Penelopanın yanına gəlir. O, ancaq ikisinə məlum olan çarpayı haq- 
qındakı sirri açdığı üçün Penelopa onu tanıyır. Odissey və Penelopa öz 

macəralarını bir-birlərinə danışırlar. Səhər Odissey atası qoca Laertin 
yanına gedir. 

XXIV nəğmə. Ölən gənclərin ruhları yeraltı dünyada Axilles və 
Aqamemnona rast gəlirlər. Amfimedon Aqamemnona əhvalatı danışır. 
O, Odisseyin mərdliyinə və Penelopanın sədaqətinə pərəstiş etdiyini 
bildirir. Bu zaman Odissey özünü atasına nişan verir. Gənclərin ölüm 
xəbəri şəhərə yayılır. Vətəndaşlar həyəcana gəlirlər, üsyan başlayır. 
Üsyançılar Evpeytin rəhbərliyilə Odisseyə qarşı mübarizəyə başlayırlar. 
Odissey qalib gəlir. Afinanın köməyilə sülh bağlanır. İtaki adasında 
təzədən əmin-amanlıq olur. 

ERAMIZDAN ƏVVƏL VHI-VI ƏSRLƏRDƏ 
YUNAN ƏDƏBIYYATI 


HESİOD 


E.ə. VII əsrin sonu 


Homerdən fərqli olaraq, Hesiod özü haqqında qısa da olsa mə- 
lumat vermişdir. Məlum olur ki, Hesiod Kiçik Asiyada Kim şəhərində 
anadan olmuşdur. Atası Din gəmiçilik edirmiş. “Kasıblıq və bədbəxt- 
lik” üzündən ailə buranı tərk edərək, Yunanıstana, Askraya gəlmişdir. 
Hesiodun da gəncliyi Askrada keçmişdir. Ataları öldükdən sonra He- 
siod ilə qardaşı Perses arasında miras üstündə mübahisə olmuş, məsələ 
məhkəməyə verilmiş, məhkəmə işi Persesin xeyrinə kəsmişdir. He- 
siod həyatını çobanlıqda keçirmişdir. Öz şeirlərinin çoxunu da qardaşı 
Persesə nəsihət şəklində yazmışdır. Onun “Zəhmətlər və günlər” adlı 
didaktik poeması həmin şeirlərin bir məcmuəsidir (bu əsər cəmi sək- 
kiz yüz misradan ibarətdir). 

İmperator Adrian dövründən qalma bir əsərdə Homer ilə Hesiodun 
əbədi müsabiqəsindən danışırlar. Guya Evbey adasında Xalkid şəhə- 
rində qədim Yunanıstanın iki şairi ədəbi müsabiqədə üz-üzə gəlmişlər. 
Şairlər öz əsərlərini oxumuşlar. Homerə aludə olan dinləyicilər qali- 
biyyət çələngini ona vermək istərkən, müsabiqənin sədri Panid buna 
etiraz etmiş və “qalibiyyət çələngini müharibələr, qanlı səhnələr təs- 
vir edən şairin başına deyil, əmin-amanlıq, sülh və azad zəhmət həya- 
tını təsvir edən şairin başına qoymaq lazımdır”, deyərək çələngi alıb 
Hesiodun başına qoymuşdur. Əlbət ki, bu rəvayətin doğru olub- 
olmadığını söyləmək çətindir. Lakin diqqəti cəlb edən budur ki, qədim 
zamanda belə bu iki şairi dünyagörüşü və yaradıcılıqları etibarilə bir- 
birindən ayrrırlarmış. 

Doğrudan da, Hesiod zəhməti, əkinçiliyi tərənnüm edən bir şair- 
dir. Onun əsərlərində yüksək cismani qüvvəyə malik olan pəhləvan- 
lar lüzumsuz adamlar kimi, əkinçilər, əliqabarlı adamlar cəmiyyətin 
ən faydalı üzvləri kimi təsvir edilirlər. 

Hesiod yaxşı müşahidə qabiliyyətinə malikdi. O, içində yaşadığı 
cəmiyyəti dərindən öyrənmiş və həyatdan bədbin nəticələr çıxarmış- 
dır. Belə qərara gəlmişdir ki, içində yaşadığı cəmiyyətdə ədalət, haqq 
yoxdur. O öz dövrünü “dəmir dövrü” adlandırır, hətta ah çəkərək deyir 
ki “kaş, mən bu vaxt anadan olmayaydım, bu vaxt yaşamayaydım”. 

Öz dövrünün haqsızlıqlarını can yanğısı ilə təsvir edən Hesiod, 
xoşbəxtliyi ancaq zəhmətdə görür. Ona görə “Zəhmətlər və günlər” 
əsərində qardaşına öyüd verən, həyat, tarix haqqında fəlsəfi nəticələr 
çıxaran Hesiodun xoş sifətlə, ürəklə müraciət etdiyi adamlar əkinçi- 
lərdir, bilavasitə təsərrüfatda işləyən əməkçilərdir. Hesiod onlara iş- 
ləri ətrafında məsləhətlər verir. İli fəsillərə ayırır. Hər fəsildə kəndlinin 
görəcəyi işi bir-bir sadalayır. Gözəl təbiət təsvirləri yaradır. O, zəh- 
mətkeşi, zəhmətə həvəsləndirir. Hesiod təsərrüfatın başqa sahələrinə 
aid də bir çox məsləhətlər vermişdir. Belə görünür ki, Hesiod bütün bu 
sahələri yaxından öyrənmiş və özü də sarayda sarayın kef, eyş-işrət 
şəraitində deyil, bəlkə zəhmət aləmində dönüb dolaşırmış. 

O həyat müəllimidir: Əsərində verdiyi hekayələrdən, əsatirlərdən və 
ancaq həyat üçün əxlaqi nəticə çıxarmaq məqsədilə istifadə edir. Onun 
qısa və aforizm şəklində söylənmiş bir çox öyüdləri zərbi-məsəl kimi 
uzun zaman yunanlar arasında yaşamışdır. 

Bir şair olaraq Hesiod, realistdir. Həyatı yaxşı müşahidə etdiyi 
üçün, real həyat və məişət səhnələri yaratmışdır. Onun əsərləri o dövr 
yunan həyatı haqqında bizə çox məlumat verə bilər. 

Aşağıda “Zəhmətlər və günlər” əsərindən bir neçə parça verilir. 


ZƏHMƏTLƏR VƏ GÜNLƏR 
Parçalar 


Nəsillərin tədricən bir-birini əvəz etmələri lövhələri. Hesiod 
“Dəmir nəsli” ən pis bir nəsil kimi təsvir edir. 


Olimpdəki məskənlərdə olan ölməz pak allahlar, 
Xəlq etdilər ən əvvəlcə insanlardan qızıl nəsli. 
O zamanlar səmalara hakim Kron hökm edərdi, 
O insanlar kədər, zəhmət tanımadan, allahlar tək 
Könlü açıq, şən, asudə, qayğısızca yaşadılar: 
Bilməzdilər əsla nədir qəm-qüssəli ixtiyarlıq, 

Daim sağlam, qüvvətliydi əllərilə ayaqları. 
Ömürləri ziyafətdə şən keçərdi. Öləndə də 
Yuxulayan tək ölərdilər. Heç ehtiyac bilməzdilər. 
Bərəkətli torpaqları özbaşına bol məhsullar 
Yetirərdi. Könülləri istədikcə zəhmət çəkib 
Bərəkətli məhsulları rahat-rahat yığardılar. 
Qəlbə fərəh verən bol-bol sürülərə sahibdilər. 
Həmin nəsli qara torpaq ağuşuna alan zaman, 
Böyük Zevsin qüdərtilə, onlar xeyrə xidmət edən 
Mələklərə çevrildilər: yer üzündə bizim bütün 
Haqlı-haqsız işimizə göz yetirib, insanları 
Qoruyurlar. Qaranlıq bir duman kimi görünərək, 
Bu dünyada insanlara bol var-dövlət verir onlar. 
Allahların qüdrətilə bu şərəfə yetişmişlər. 


127-173-cü misralarda “gümüş nəsil”, “mis nəsil” 
Troya müharibələri dövrünə aid “qəhrəmanlar nəsli” təsvir edilir. 
Nəhayət, “dəmir nəsli” gəlir. 


Ax, gərək mən beşinci əsr nəsli içrə olmayaydıml 
Ya ondan tez ölmüş olub, ya da sonra doğulaydım... 
Bu dünyada indi dəmir nəsli yaşar... gecə-gündüz, 
Zəhmət, kədər, fəlakətdən onlar bir gün görməyəcək. 
Pak allahlar ağır qayğı verəcək bu insanlara, 

Ancaq bu dərd-məşəqqətə həm də ki, xof qarışacaq, 
Bu insanlar saçları ağ doğulmağa başlayandan, 

Zevs dil bilən insanları yox edəcək yer üzündən. 
Ata, oğul bir-birilə yola gedə bilməyəcək, 

Dost dostuna, qonaqsa ev yiyəsinə yad olacaq: 
Qardaşların olmayacaq bir-birinə məhəbbəti, 

Qoca ata-analara kimsə hörmət etməyəcək, 
Allahlardan qorxmayaraq, şərafətsiz övladları 

Qoca ata-anaları söyüb təhqir edəcəklər. 

Heç kəs qoca valideynə yemək-içmək verməyəcək, 
Heç kəs anda sadiq olan haqqı sevən və xeyirxah 
İnsanlara əsla hörmət etməyəcək... həyasızlar, 
Bədəfkarlar daha artıq hörmət-izzət qazanacaq. 

Hər kim qolu güclü isə, haqq onunku sayılacaq. 
Ar və həya qalmayacaq... Əsl yaxşı adamlara 
Pis adamlar yalandan and içmək ilə, böhtan atıb, 
Zərər-ziyan vuracaqlar... Şərafətsiz hər insanın 
Arxasınca bəd sifətli, bəd tinətli, acı dilli 
Mənfur həsəd ayrılmadan, kölgə kimi sürünəcək. 
Gözəl, zərif vücudunu qar kimi ağ bir ridaya 
Bürüyərək, geniş yollu bu dünyadan qəmgin, məyus 
Bir hal ilə, dik zirvəli Olimpdəki o əbədi 
Allahların hüzuruna yüksələcək... İnsanlara 

Bu həyatda yalnız ağır fəlakətlər qalacaqdır, 
Şərdən heç kəs öz canını xilas edə bilməyəcək... 


BÜLBÜL VƏ ÇALAĞAN TƏMSİLİ 


Şahlar ağıllı isə də onlara bir təmsil deyim: 

Bir gün güclü bir çalağan parlaq gözlü bir bülbülü 
Caynağına alıb uca buludlara qaldırmışdı. 

Bədəninə caynaq batan yazıq bülbül civildədi. 
Çalağansa, amiranə bir səs ilə ona dedi: 

“Civildəmə, sən ey bədbəxtl Mən ki, səndən çox güclüyəml 
Sən hey oxu... Kefim hara desə, səni apararam, 
Həm yeyərəm, həm də, əgər arzu etsəm, buraxaram, 
Zorlularla bəhsə girən düşüncəsiz olanlardır, 

Çünki ona bata bilməz, öz dərdinə dərd artırar”. 
Belə dedi şığıyıcı, uzunqanad o çalağan. 

Ey Pers, haqqı dinlə, daim lovğalıqdan həzər eləl 
Lovğalanmaq, insanlarçın təhlükədir. Böyüklərə 
Lovğalanmaq heç yaraşmaz: Bu onlarçın ağır yükdür, 
Yalnız fəlakət gətirir... İnamlı bir başqa yol var: 
Haqsevən oll Ən nəhayət haqsevənlər lovğalara 
Qalib gəlir. Axmaqlarsa, bunu yalnız çox gec anlar. 
Çünki hər bir haqsız işi Ork diqqətlə təqib edir. 
Müftəxorlar, haqsızlıqla azdırmağa hər nə qədər 
Cəhd etsələr, haqqın yolu daim düzgün, dəyişməzdir... 
Hər kim qəddar, lovğa olsa, binamusca işlər görə, 
Uzaqgörən pak Kronid ona layiq cəza verər... 

ƏKİNÇİNİN İŞLƏRİ 


Yer altdakı Zevsə, bir qədər müqəddəs pak Demetraya 
Hərarətlə dua et ki, Demetranın o müqəddəs toxumları 
Yaxşı bitsin... Əkini lap əvvəlində, kotanına 

Əl atanda, boyunduruq altındakı öküzləri 
Bizləyəndə, allahlara dua elə... Daldan gəlib 
Toxum səpən əsir oğlan quşlar üçün bir mancə 
Törətsin ki, toxumları yeməsinlər... İnsanlarçın 
Bu həyatda səliqəli olmaq xeyli faydalıdır. 
Səliqəsiz olmaq isə, zərərlidir... Əgər Olimp 
Hökmdarı xoş səmərə verər isə, sünbüllərin 

Dənə dolub başlarını yerə qədər əyəcəkdir. 

Şux lalələr, gül açanda, bülbül qonub budaqlara, 
Cəh-cəh ilə oxuyanda, keçilərin kök çağıdır: 

Bu vaxt şərab ləzzət verir arvadlar çox ehtiraslı, 
Kişilərsə, son dərəcə zəif olar... Parlaq Sirius 
Kişilərin dizlərini, başlarını qurudaraq, hərarətdən 
Bədənləri qızar, yanar... Bu zaman, bir qaya altda 
Bir kölgəyə çəkil, götür bolca şərab, yağlı çörək, 
Əmilməmiş keçi südü, bir parça da, meşələrdə 

Ot otlamış dana, ya da körpə-sütül keçi əti... 
Sərin kölgə yerdə otur, qayğısızca şərabdan iç, 
Doyunca ye, sərin Zefir küləyinə ver üzünü, 
Şırıltıyla axan şəffaf bulağı da seyr edərək, 

Bircə hissə şərabdan tök, üç hissə də sudan qat, içl 

LİRİKA 


ARXİLOX 
E.ə. VII əsr 


Arxilox qədim yunan şeirinin ən görkəmli nümayəndələrindən 
biridir. Bizim eradan əvvəl VII əsrin ortalarında Paros adasında anadan 
olmuşdur. Atası zadəgan, anası qul idi. Onun qeyri-qanuni dünyaya 
gəlməsi həmişə düşmənlərinin istehzasına səbəb olmuşdur. Hərcayi 
bir həyat keçirən Arxilox daima ehtiyac içində yaşamışdır. Fasos ada- 
sında və Frakiyada müharibədə olmuş, hətta bir vuruşda öz qalxanını 
qoyub qaçmışdır. Aşağıda verdiyimiz bir şeirində də düşmən qabağından 
qaçmağına bəraət qazandırır. Haksos adasında müharibədə ölmüşdür. 

Arxilox nəğmələr, qəsidələr yazmışdır: lakin onu məşhur edən 
həcvləri idi. Bir qayda olaraq, Arxiloxu qədim yunan şeirində həcvin 
banisi hesab edirlər. Rəvayətə görə o, Fasos adasına getməzdən əvvəl, 
Neobula adlı bir qız ilə nişanlanmış, lakin bir az sonra qızın atası Likamb 
öz sözünü geri götürərək qızını ona vermək istəməmişdir. Görünür, 
varlı ata, daima ehtiyac içində yaşayan şairlə qohum olmaqdan vaz keç- 
mişdir. Bu münasibətlə Arxilox həmin ailəyə o qədər kəskin həcvlər 
yazmışdır ki, hətta ailədən bir neçə nəfər rüsvayçılıqdan qurtarmaq üçün 
özünü öldürmüşdür. Adı bizə bəlli olmayan bir yunan şairi, bu hadisə ilə 
əlaqədar olaraq bir epiqram yazmışdır. O yazır: “Burada dəniz sahilində 
Arxilox yatır. O öz şeirinin acı göz yaşlarını ilan zəhəri ilə qarışdıraraq 
Gelikon dağının yüksəkliklərini qana boyamışdır. Bu həqiqəti, üç qızı- 
nın qəbri üzərində göz yaşı tökən Likamb çox yaxşı bilir. Yolçu, sakit 
gəl, sakit keçl Ehtiyatlı oll Bu qəbirdə yatan qəzəbli arıları oyatmal” 

Bu rəvayətin düz olub-olmadığı bizə məlum deyil. Ancaq rəvayət, 
Arxilox həcvlərinin kəskinliyi haqqında o dövrün hakim rəyini göstər- 
mək üçün maraqlıdır. 

Onun şeirlərinin mövzusu çox rəngarəngdir. Öz şeirlərində həya- 
tına aid hadisələri, öz eşqinin tarixini, müharibə səhnələrini təsvir edir. 
Onda əxlaqiliyə xüsusi meyl var. Hər nədən yazsa, ondan əxlaqi bir 
nəticə çıxarmağa çalışır. O, insanları şad yaşamağa çağırır. İnsan bu 
dünyaya bir dəfə gəlir, ölüm mühəqqəqdir. İnsan taleyi dəyişkəndir. 

Xoşbəxt olmaq üçün allahlardan da bir ümid gözləmək mənasızdır. 
Çünki allahlar insanlara fəlakət göndərməkdən zövq alırlar. 

Qədim yunanlar Arxiloxu çox istedadlı, hətta dahi şair kimi tanı- 
mışlar. Lakin biz bu barədə heç bir şey deyə bilmirik. Hətta şeirlərin 
məzmun və ideyasını təhlil etməyə imkanımız yoxdur. Çünki Arxilox- 
dan bizə gəlib çatan ədəbi irs içində bütöv bir şeir yoxdur. Ondan bizə 
cəmi 200-250 misra şeir gəlib çıxmışdır ki, dediyimiz kimi, onların 
heç biri bütöv deyil. Aşağıda verdiyimiz şeirlər ayrı-ayrı natamam 
parçalardır. 


kkk 
Aman qəlbim! Durmuş qorxunc fəlakətlər önündə: 


Mərd ol, sinə gər onlara, düşməni məhv edək bil ki, dalğa 
Kimi keçər dünyada yaxşı-yaman! 


kkk 


İnsan qayğı və zəhmətlə fanilərə Haqq bir şeyi yaradar bu dünyada. 


kkk 


Bil ki, Perikl, insanlara hər şey verən təsadüflə taledir. 


kkk 


Hərb bəzəyi qalxanımı kolluqlara atdım mən, 

İndi yəqin frakiyalı əyləncə etmiş onu. 

Mən ölümdən qaçdım ancaq... əlvida, ey qalxanıml 
Bu yaxında daha gözəl təzə qalxan alaram. 


MƏNİ İNCİK SALANA 


...Coşqun sular aparsın. 

Görüm qaranlıq gecə Salamidessa? yanında 
Kəkilli frakiyalı 

Tutsun, aparsın onu — qul xörəyi yeyərək, 

Çəksin ağır iztirabl 

Görüm tapsınlar onu çılpaq, dönüb key olmuş, 
Sahildə zığ içindən: 

Dişləri bir-birinə dəysin, it kimi əssin, 
qum üstə üzüqoylu. 

Yıxılsın coşub daşan dalğaların altına... 
Bu gündə görsəm əgər 

O and pozan alçağı, o keçmiş dostumu mən 
Sevinərəm ürəkdən? 


Yas içində boğuluruq, nə bir insan, nə də şəhər, 

İnan, Perikl, arzulamır nə qonaqlıq, nə bir səfa. 

Ən dəyərli insanları uddu coşqun, dəli dəniz, 
Fəryadlardan, göz yaşından şişdi bizim ürəyimiz. 

Ancaq çarə göndərmişdir fəlakətçin bizə allah. 

Mərd ürəkli, möhkəm olmaq, — budur çarə, budur pənahl 
Tale hərdən birisinə qənim olur, nə etməlil 

Bu gün bizim növbəmizdir, yas tutmuşuq fəlakətə. 
Sabah başqa birisinə dəyər zərbə... Ancaq əsla 

Qadın kimi zarımayın, dözün, keçər-gedər bəlal 


TİRTEY 
E.ə. VII əsrin ikinci yarısı 


Əgər Arixilox kəskin həcv ustadı isə, Tirtey qədim yunan şeirində 
hərbi şeirlər, marşlar şairi kimi məşhur olmuşdur. Onun şəxsiyyəti və 
adı əfsanələrlə bağlıdır. Rəvayətə görə spartalılar messenslər ilə mü- 
haribə apardıqları vaxt məğlub olduqlarını görərək afinalılara kömək 
üçün müraciət edirlər. Müqavilə üzrə afinalılar onlara kömək verməli 
idilər. Ancaq afinalılar kömək əvəzinə iztehza üçün çolaq müəllim 
Tirteyi göndərmişlər. Tirtey öz hərbi nəğmələri, vətənpərvər şeirləri ilə 
spartalıları hərəkətə gətirmiş və onlar düşmənə qalib gəlmişlər. Tir- 
teydən də bizə az şeir gəlib çıxmışdır. Lakin onlar nisbətən bütöv 

şəkildədir. O, vəsiyyətlər, başdaşı şeirləri, hərbi marşlar, vətənpərvər 
nəğmələr yazmışdır. Bu şeirlərində Tirtey qəhrəmanlığı, vətən yolunda 
şəhid olmağın müqəddəsliyini tərənnüm edir. Qorxaqlığı, cəbhədən 
qaçmağı pisləyir. Qəhrəman ölsə də onun adı yaşayır. Arvadı, uşaqları 
onun qəbri üstündə alnı açıq dayanar. Onlar vətənin ən hörmətli vətən- 
daşları olarlar. Qorxaq, cəbhədən qaçan diri qalsa da, onun həyatından 
nə faydal Heysiyyətsiz yaşamaqdansa, şərəflə ölmək yaxşıdır. İnsan 
üçün ən yüksək mükafat vətən üçün cəbhədə ölməkdir. Belə adamlar 
üçün qoca da, cavan da, arvad da, kişi də, uşaq da böyük də ağlar. Onun 
şeirləri ədalətli müharibə aparan ordu üçün bir nizamnamə, hərbi qanun- 
qayda kitabçasıdır. 

Bəzi şeirləri sırf komanda təsiri bağışlayır. Ümumiyyətlə, onun 
şeirlərində Sparta intizamı və birtərəfli hərbi dövlət əxlaqı öz əksini 
tapmışdır. Müharibədən sonra, yoxsullaşmış əhalinin, hakim dairələrə 
qarşı çıxışı zamanı, mühafizəkar görüşlü Tirtey zadəganlar cəbhəsin- 
dən əhalini sakit olmağa, ağalara itaət etməyə çağırmışdır. Onun bu 
şeirləri “Eviomiya” adlanır. 

Aşağıda verdiyimiz şeirlər onun hərbi şeirlərindəndir. 


DÖYÜŞ ELEGİYASI 


Döyüşdə ilk səflərdə vuruşmaq bir şərəfdir, 
Mərd igidə vətənçin xoşdur döyüşdə ölməkl 
Ən alçaq bir qismətdir qaçıb doğma vətəndən, 
Bərəkətli zəmindən, dünyada sürünəsən: 


Yanında qoca atan, əziz, mehriban anan, 
Xırdaca balaların, sevimli gənc arvadın... 
Ehtiyaca baş əyib kimə pənah aparsan, 

Yad, məğrur baxışlarla qarşılar səni inan. 
Nəslini, gəncliyini ləkələr belə insan, 

İzlər onu bədnamlıq, namussuzluq hər zaman... 


Doğrudan da qaçqına yoxdur əsla mərhəmət, 
Ona nə şəfəqqət var, nə şərəf, nə məhəbbət. 
Övladımız və doğma yurdumuz üçün gərək 
Biz mərdliklə döyüşüb düşmənə sinə gərək!.. 

EMBA TERİY? 


Siz, ey igidlərilə tanınmış olan 
Sparta oğulları, qoşun irəli! 
Parlasın əzəmətlə, sol əldə qalxan, 
Süngüləri silkəyin, coşun, irəlil 
Canı əsirgəməyin, haydı, cəsarət. 
Sparta övladında yoxdur o adətl 


ALKEY 


E.ə. VII əsrin sonu VI əsrin əvvəli 


Alkey Lebos adasının mərkəzi olan Mitilen şəhərində anadan ol- 
muşdur. Özü zadəgandır və öz dövrünün siyasi mübarizələrində fəal 
surətdə iştirak etmişdir. Bu zaman Lesbos adasında tiran seçkisində 
şəhər əhalisi qalib gəlmişdir. Ona görə də zadəganlıq xalq hakimiyyə- 
tinə qarşı mübarizə aparırdı. Alkey də həmin cəbhədən Mirsil və Pittak 
əleyhinə əldə silah mübarizə aparmaqla bərabər, öz şeirlərində də onlar 
əleyhinə həcvlər yazırdı. Zadəganların məğlubiyyətindən sonra, zadə- 
gan başçıları Lesbosdan qaçırlar. Lakin Pittak Alkeyi bağışlayır. Bun- 
dan sonra Alkey məğlub olmuş zadəganlığın məyus əhvali-ruhiyyəsini, 
həyatdan bədbinliyini öz şeirlərində tərənnüm etmişdir. 

Onun mübariz şeirləri “Mübarizə nəğmələri” adı ilə məşhurdur. 
Aşağıda verdiyimiz “Fırtına” şeiri həmin nəğmələrdəndir. 

Lakin Alkey aşiqanə şeirlər ustadıdır. Bu lirik şeirlərdə Alkey gö- 
zəl sevgilini təsvir edərkən, siyasi mübarizələrdən ayrılıb, sevgi pər- 
dəsi altında öz ümidsizliyini və həyatdan bədbinliyini ifadə etmişdir. 
Onun öz müasiri şairə Sapfoya ithaf etdiyi şeirlər də vardır. Alkeyin bir 
çox şeirləri, Roma şairlərinin tərcüməsində bizə gəlib çatmışdır. Al- 
key şeirlərinin gözəlliyi, təbiiliyi, şeiriyyəti ilə öz müasirlərindən ay- 
rılırdı. O, “Monodin” lirik şeirinin ən bariz nümayəndələrindəndir. 
Aşağıda verdiyimiz dörd parça şeir Alkey şeri üçün səciyyəvidir. 

Parlaq, tunc silahlarla 
Aresin? şərəfinə 
Bəzənmiş otaq. 
Sərpuşlar par-par yanır, 
Üstündə dalğalanır 
Quyruqlar dümağ. 
Tunc tiyələr asılmış 
Bütün divar uzunu 
Orda hər yandan: 
Möhkəm qumaş geyimlər 
Gipgirdə, qalın ağır 
Parlaq tunc qalxan, 
Xalkidiya” silahları, 
Tunc kəmər qayış-qurşaq, 
Hər nə desən var: 
Yaddan çıxmamış heç şey, 
— Biz də yadda saxlayaq 
Borcu, a dostlar! 


FIRTINA 


Bilən desin rüzgarın qızğın üsyanlarından, 
Dalğalar coşur-daşır hər tərəfdən, hər yandan. 
Bu tüğyanın içinə qapılıb gedirik biz, 

Çırpınır dalğalarda bu qatranlı gəmimiz 
Dalğanın zərbəsinə güclə gətirir davam, 
Göyərtəni başa-baş sular bürüdü tamam. 
Didildi, parçalandı, artıq dözmədi yelkən, 
Boşaldı gəmimizin bəndləri yerbəyerdən. 
Ancaq budur, ən qorxunc düşmən baş qaldıraraq, 
Dağ kimi qalxıb gəlir, qaralan dalğaya bax: 
Gətirir üstümüzə min əzab, min əziyyət, 
Allahlar, barigaha çatmağa varmı fürsətl.. 

Zevs ata endirir yağmuru göydən, 

Əsir şimaldan da soyuq bir külək. 
Dondurur yağmuru yerə düşmədən, 
Çaylar buz kəsilir, — titrəyir ürək... 
Qışda neyləməli? — hey ocaq qala, 
Doldur qədəhləri, bol-bol şərab ver. 
Şərab iç, vermə sən ömrü zavala, 

Gir isti yatağa qulağa qədərl.. 

Neçin fikr eyləyib çəkək biz əzab? 
Qədərin hökmündən mümkünmü qaçmaq? 
Bütün dərmanların başıdır şərab, 

O dərd-qəm dağıdır, — içək, məst olaq!.. 


ŞAİRƏ SAPFOYA ETİRAF 


Sapfo, ey bənövşə saçlı saf mələk, 
Könül pərvaz edir qımışanda sənl 
Sənə bir sirr açmaq dilərdi ürək, 
Ancaq həya qoymur, gəlmir əlimdənl.. 


SAPFO 
E.ə. VI əsrin başlanğıcı 


Şair Alkeyin müasiri olan Sapfo, görkəmli yunan şairəsidir. O da 
Lesbos adasında zadəgan ailəsində anadan olmuşdur. 

Lesbosda gedən mübarizələrdə Sapfo da başqa zadəganlar kimi 
vətəni tərk etmiş, Siciliyaya getmiş, lakin sonralar təzədən Lesbosa 
dönmüşdür. O, qoca yaşlarına qədər yaşamışdır. Onun həyatı haqqın- 
da çoxlu uydurmalar var. Belə görünür ki, şairənin hər bir azad hərə- 
kəti, öz işlərində qayğısızlığı, həmin əsassız uydurmaların mənbəyi 
olmuşdur. Bu uydurmalardan biri də şairənin ölümü haqqındadır. Guya 

Sapfo sevdiyi gənc qayıqçı Faondan razılıq cavabı almadığı üçün özü- 
nü Levkad qayasından dənizə atmış və boğulmuşdur. 

Sapfo öz evində qızlar üçün məktəb açmış və burada şeir, yaradıcı- 
liq, vəzn haqqında onlara dərs demişdir. Bunların içərisindən şairələr də 
çıxmışdır (Erina, Damofila). Bura hər yerdən oxumağa gələn olmuşdur. 

Sapfo şeirinin əsas mövzusu — məhəbbətdir. O, daima öz vətəni- 
nin siyasi mübarizələrindən uzaqlaşmağa çalışmışdır. Onun şeirlərin- 
də qısqanclıq əzabları, hicran iztirabları, vəfasızlıqdan şikayət hissləri 
əsas yer tutur. Şairə bu insani hissləri bütün reallığı ilə təsvir etməyi 
bacarır, hətta bu sahədə Sapfo qədim yunan şeirində bərabəri olmayan 
bir sənətkardır. 

Sapfodan bizə bir çox yarımçıq şeirlərdən başqa iki-üç bütöv şeir 
gəlib çıxmışdır ki, ən başlıcalarını aşağıda veririk. 


AFRODİTAYASf 


Ey bəzəkli taxtilə şöhrətli Afrodita, 
Ey Zevsin hiylə toru qurmaqda mahir qızı, 
Yalvarıram sənə mən, ey nəcib qız, amandır 
Gəl qəlbimə toxunma. 
Gəl yanıma necə ki, bir zamanlar gəlirdin, 
Uzaqdan dəvətimə səs verirdin mənim sən, 
Atanın sarayından o qızıl агабап1а? 
Sən gələrdin yanıma... 
Səni göydən endirib süzərdi yer üzündə, 
Dəstə-dəstə uçuşan o xırda sərçələr də 
Çırpınardı quşların balaca qanadları 
Fəzalarda, dərində. 
Durardın qarşımda sən daim gülər üzünlə, 
Sorardın, ey nəcib qız, ürəyimin dərdini, 
Bilmək istərdim neçin dəvət etdin göylərdən 
İlahəmi bu gün də 
Könlümün arzusunu bilmək istər, deyərdin: 
“Söylə, kimin qəlbində Peyto” eşqin odunu 
Yandırsın sənin üçün? Söylə, ey Sapfom mənim 


* İnam allahı 


86 


Kimdir sənə kəc baxan? 
Kimdir səndən həm qaçan həm də dalınca düşən, 
Hədiyyəni almayan, hədiyyələr gətirən, 
Sənə aşiq olmayan, gah da eşqinlə yanan 

Gah sevən, gah sevməyən?” 
Ah, gəl mənim yanma, bu acı iztirabdan 
Qurtar mənim könlümü, bu qədər ehtirasla 
İstədiyim şeyi sən yerinə yetir barı, 

İlahəm, dostum ol sənl.. 


ƏLVİDA 


Allah kimi xoşbəxtdir məncə sənin həmdəmin, 
O kəs ki, dinlər sənin yaxından xoş səsini, 
Gülüşünün o dadlı, ilahi nəğməsini 
Duyar səni yaxındanl 
Mən olsaydım, ürəyim çarpmazdı, dayanardı... 
Səni gördüyüm zaman, nitqim kəsilir mənim, 
Taqət qalmır canımda, titrəyir bu bədənim, 
İnan, mələyim, inanl 
Bir hərarət rəşəsi dolaşır vücudumu, 
Qulağım cingildəyir əsla bir an durmadan 
Qaralır gözlərimdə bütün işıqlı cahan, 
Baxır gözüm görmədən. 
Tər basır bədənimi, qan kimi isti bir tər, 
Bütün əzam titrəyir, rəngimdən qalmır əsər. 
Otdan da yaşıl bir rəng çökür üzümə bəzən, 
Can verirəm sanki mənl.. 


ALKEYƏ CAVAB 


Əgər saf və gözəl olsaydı qəsdin, 
Sözün olmasaydı ədəbdən kənar, - 
Üzümə baxmağa ar eyləməzdin, 
Açıq söyləyərdin qəlbində nə var. 

ANAKREONT 
E.ə. 570-478-ci illər 


A nakr e ont Teos adasında anadan olmuşdur. İranlıların hücu- 
mu altında qaçanlarla bərabər öz vətənini tərk edərək Frakiyadan, Ab- 
deroya köçmüşdür. Uzun zaman Samos adasında yaşamış, sonralar 
Psistiratların dəvəti ilə Afinaya gəlmiş və saray-saray gəzmişdir. 

Anakreont şeirinin məzmununa və ideyasına istiqamət verən və 
onu şərtləndirən sarayın təntənəli həyatı, bayramlar, mərasimlər, saray 
ziyafətləri və aşiqanə macəralardır. 

Bu poeziya, bir qayda olaraq, köhnə ədəbiyyatşünaslıqda “Ana- 
kreont poeziyası” adlanır. Eşq, şərab və qadın Anakreont şerinin əsas 
mövzusudur. Hətta qoca yaşlarında, şair, öz gənclik motivlərinə sadiq 
qalmış, gənclərə məxsus macəralı həyat keçirmişdir. Sapfonun dərin 
aşiqanə və lirik hisslərinə rəğmən, Anakreont daha səthi, daha yüngül 
hissləri tərənnüm edir. Ondan da bizə az şeir gəlib çıxmışdır. Lakin 
yunan ədəbiyyatında ona çoxlu təqlidlər və nəzirələr var ki, “Anak- 
reontika” adı ilə ədəbiyyata daxil olmuşdur. Aşağıda onun xarakter 
şeirlərini veririk. 

Hey Frakiya madyanı, sən 

Nə var, məndən yan gəzirsən? 
Gözündəki nə şübhədir? 

Xam görmüsən məni nədir? 
Bircə dayan, ağzına mən 

Vurum sənin polad, yüyən, 
Heç görməzsən sağı, solu, 

Düz gedərsən onda yolul.. 
Bu gün nazlan, vüqarla dur, 

Önün çəmən, könlün məğrur. 
Dadmamışsan hələ yəqin 

Zorun usta minicinin. 


88 


Gicgahlarım çallaşdı 
Qar tək ağardı başım, 
Dişlərim düşdü, gücdən, 
Hardasan, ey gənc yaşım? 
İçəcək şey qalmadı 
Həyat piyaləsindən, 
Gözüm ağlar Tartarın” 
Çağıran nəhs səsindən. 
Aid? zülməti qorxunc, 
Çətindir yeraltı yol 
O dəhşətli yollara 
Gedən gəlməz, əmin oll 

Əlvan almasını tulladı mənə, 

Qızıl saçlı Erot!? dəvət eylədi, 

Gəl əylən, ləzzət al, səfa sür, — dedi, 
Saldı yar həvəsinə. 

Dilbər ağ saçıma saldıqda nəzər, 

Üzündə mənalı gülüşlər gəzər, 

Mənə gülürsə də, ancaq o dilbər 
Göz vurur özgəsinə. 

FACİƏ 


QƏDİM YUNAN FACİƏSİ 
HAQQINDA BƏZİ QEYDLƏR 


Qədim Yunan faciəsi ilk şəklini şərab allahı Dionisin şərəfinə təş- 
kil olunan mərasim bayramlarında almışdır. 

Dionis (Vakx, Bakx, Baxus) üzüm, meyvə, şərab, təbiətin cücərən 
qüvvələri və məstlik allahıdır. Onun atası Zevs, anası Fiv şəhərini tə- 
sis edən Kadmın qızı Semeladır. Əsatirə görə o, göylərdən yerə yeni 
məzhəb gətirib ki, ona Bakxanaliya (eyş-işrət) deyilir. Göydən yerə 
gələrkən özü gərdunəyə minmiş, satirlər isə çala-çala, oynaya-oynaya 
onu müşayiət etmişlər. Qədim yunanların təsəvvüründə satirlər adam 
bədənli, at quyruqlu, keçi ayaqlı, keçibuynuz varlıqlardır. İldə üç dəfə 
təşkil olunan bayramlarda Dionisin yerə gəlməsi və onun başma gələn 
macəralar təsvir olunurdu. Adət üzrə keçi qurbanları kəsilirdi. Xor 
üzvləri keçi dərisini başlarına salar, başqa sözlə, satirlər rolunda çıxış 
edirdilər. Tragediya sözü də burdan doğmuşdur. Traqos yunanca keçi, 
oda isə nəğmə deməkdir. Traqosoda, yəni keçi nəğməsi. Antik dövrün 
alimləri bu sözə başqa izahatlar da vermişlər. Lakin tragediya sözünün 
lüğəti mənası keçi nəğməsi deməkdir. İlk dəfə 534-cü ildə öz xoru ilə 
Dionis şərəfinə bu nəğmələri oxuyan Tespis olmuşdur. Ondan sonra 
gələn korifeylər Pratin, Frinix traqosodanı inkişaf etdirmişdir. Frinixin 
xidməti ondan ibarət olmuşdur ki, o, ilk dəfə traqosodaya yeni məz- 
mun vermiş və Miletin iranlılar tərəfindən alınmasını faciə şəklində 
tərtib etmişdir. Bundan sonra ta Psistratlar sülaləsindən başlayaraq bü- 
tün Yunan dövlət başçıları traqosodanı və onun təşkilini öz himayələri 
altına almış, inkişafına imkan yaratmışlar. Faciənin son şəklini müəy- 
yənləşdirən isə Fsxildir. 

Yunan faciəsi pərdə sistemində deyildi. Bir neçə əsr o, mərasimlə 
bağlı şəkli xüsusiyyətlərini mühafizə etmişdir. 

Adət üzrə yunan faciələri bir proloq ilə başlayırdı. Proloq əsərin 
ekspozisiyası idi. Burada gələcək hadisələrə işarə edilirdi. Proloq bit- 
dikdən sonra xor amfiteatr ilə səhnənin arasındakı keçiddən orxestrə 

daxil olurdu. Bu hissəyə parod (yəni keçid) deyilirdi. Xor söhbətə baş- 
layıb, işin gedişinə müdaxilə edirdi. Xor 12-15 nəfərdən ibarət idi. O, iki 
dəstəyə bölünürdü: bir dəstə strof oxuyub sağa dönür, ikinci dəstə an- 
tistrof oxuyub əks tərəfə dönürdü. Bunlarla bərabər xorun korifeyi, 
ağsaqqalı söhbətə qarışırdı. Bəzən xor nəfərləri bir-bir ümumi müka- 
liməyə qoşulurdular. İlk zamanlar qədim yunan dramaturgiyasında xo- 
run rolu mühüm olmuşdur. Xor, dramaturqun əxlaqi görüşlərini, hadi- 
sələrə baxışlarını ifadə edirdi. 

Bundan sonra faciənin əsas hissəsi gəlirdi ki, buna episodi deyilir. 
Hər bir faciədə bir neçə episodi ola bilərdi. Ona görə onlar nömrələ- 
nirlər. Episodidə aktyorlar səhnəyə çıxır, hadisələr başlayırdı. Hər iki 
episodi arasında stasim (durğun nəğmə) olurdu. Stasim vaxtı xor hərə- 
kət etmədən nəğmə oxuyurdu. Episodidən asılı olaraq bir neçə stasim 
ola bilərdi, ona görə stasim də nömrələnir. 

Episodidə mükalimənin kəskin şəkil aldığı yerlərdə hər personaj 
ancaq tək misra ilə danışır ki, buna stixomitiya deyilir. Sonda xor səh- 
nədən çıxırdı ki, buna eksodi (çıxış) deyilir. Eksodidə faciənin bütün 
hadisələri yekunlaşırdı. 

Bunlardan başqa faciədə kommos olurdu. Kommos xorun lirik tərz- 
də faciəvi bir hadisəyə ağlaması və yaxud qəmgin nəğmə oxuması idi. 

Bu qədim yunan faciəsinin ümumi quruluşudur. Lakin ayrı-ayrı faci- 
ələrin quruluşunda bəzi fərqlər də olurdu. 


ESXİL 
E.ə. 525-456 


Esxil ilk yunan faciə yazarıdır. O, təxminən e. ə. 525-ci ildə 
Afinanın yaxınlığında Elevsin qəsəbəsində zadəgan ailəsində anadan 
olmuşdur. Esxilin həyatı Afina tarixinin ən mühüm dövrünə təsadüf 
edir. e.ə. 510-cu ildə Psistratlar tiranlığı yıxılmış, Afinada demokrati- 
ya uğrunda mübarizə genişlənmişdir. 500-cü ildə Kiçik Asiyada İran 
himayəsində olan yunan şəhərləri üsyan qaldırmış, İran hökuməti isə 
üsyanı amansızcasına yatıraraq Milet şəhərini yerlə yeksan etmişdi. 
Bundan sonra da İran və yunan müharibələri başlamışdı. İran şahı Dara 
e.ə. 492-ci ildə ilk hücuma keçmiş və bunun ardınca müharibə qızış- 
mışdı. 480-ci ildə Salamin adasında, 479-cu ildə isə Plateydə və Mi- 
kalda yunanlar iranlıları məğlub etmişlər, bununla da həmin müharibə 
yunanların qələbəsi ilə bitmişdir. 

Esxilin ailəsi İran-yunan müharibələrində fəal iştirak etmişdir. 
Qardaşı Kinger Marafon meydanında aldığı ağır yaradan ölmüşdür, 
ikinci qardaşı Amini Salamin yaxınlığında vuruşlar başladığı vaxt hərbi 
gəmi komandanı idi. Esxilin özü isə Marafonda, Salamində, Plateyada 
vuruşmuş və bir neçə dəfə yaralanmışdı. 

Müharibə bitdikdən sonra Esxil bütün həyatını teatra və yaradıcı- 
lığa həsr etmişdir. Rəvayətə görə 72 və ya 90 əsər yazmışdır. On üç də- 
fə dram müsabiqələrində qalib gəlmişdir. İlk dəfə e.ə. 458-ci ildə Afi- 
nanı tərk etməyə məcbur olan Esxil, 456-cı ildə burada Gele şəhərində 
ölmüşdür. 

Onun çox zəngin ədəbi irsindən bizə ancaq yeddi faciə gəlib çıxmış- 
dır: 1. “Xahiş edənlər”, 2. “İranlılar” (e.ə. 472), 3. “Fiv əleyhinə yeddi 
adam” (e.ə. 467), 4. “Prometey” (yazılış tarixi məlum deyil), 5. Oreste- 
ya üçlüyü (“Aqamemnon”, “Xoeforlar”, “Evmenidlər”). Bu üçlük e.ə. 
458-ci ildə səhnəyə qoyulmuşdur. 

Esxil yunan faciəsinin banisidir. Esxilə qədər yunan dramı sadəcə 
dini bir mərasim olub, hələ lirikadan ayrılmamışdı, onda dramatik ün- 
sürlər olduqca zəif idi. Bütün hadisələr birinci aktyor hesab edilən xor 
başçısı vasitəsilə verilirdi, buna görə də mükalimə yox idi. Esxil, bir 

gəlişdə ikinci aktyoru səhnəyə gətirməklə canlı mükalimə yaratmış, 
bir neçə əsr yunan dramaturgiyasında davam edən faciə quruluşunu 
müəyyənləşdirmişdir. 

“İranlılar” əsəri öz azadlıqları uğrunda ədalətli müharibə aparan 
yunanların vətənpərvərlik hisslərini tərənnüm edirdi. Esxil qalan əsər- 
lərin mövzularını yunan dastanlarından, müxtəlif əsatir silsiləsindən alsa 
da, onlar müasir ictimai-siyasi məsələlər ilə sıx bağlı idi. Başqa sözlə, 
həmin mövzular da Esxilin ictimai, siyasi, əxlaqi, fəlsəfi fikirlərinin 
ifadəsinə xidmət edirdi. Onun əsərlərində e.ə. V əsrin başlanğıcında 
Afina demokratiyasının ilk məfkurəvi cəhdləri öz əksini tapmışdır. 
Esxil faciələrindən qəbilə quruluşunun məfkurə qalıqlarının tənqidi, 
ata və ana haqqı, Areopaq” Qədim Afinada ali mühakimə və nəzarət 
orqanı ətrafında gedən kəskin mübarizələr və sairə kimi ciddi məsə- 
lələrə toxunur. “Xahiş edənlər” əsərində o, qəbilə quruluşu ilə əlaqə- 
dar evlənmək qanun-qaydaları əleyhinə çıxış edir. Faciənin məzmunu 
o qədər də mürəkkəb deyil, Danayın qaçmış əlli qızı Arqos hakiminə 
müraciət edir ki, onları təqib edən nişanlılardan xilas edib öz himayəsi 
altına alsın. Hökmdar bu məsələni şəxsən həll etməyə ixtiyarlı olma- 
dığı üçün tərəddüd göstərir. O, xalq məclisi çağırır. Məclisində qızla- 
rın xahişi qəbul olunur. Misirdən gələn vəkilin təhdidlərinə rəğmən 
hökmdar qızları himayə edir. Əsərdə əsas rolu oynayan qızların (da- 
naidlər) xorudur. Bütün hadisələr də onların taleyi ətrafında mərkəz- 
ləşir. Burada Yunanıstanın azad demokratik quruluşu, şərq istibdadına 
qarşı qoyulmuşdur. Arqos hökmdarı xalqın iradəsi olmadan məsələ 
həll edə bilmir. Dramatik cəhətdən də əsər çox sadədir. Burada mü- 
kalimə zəif, lirik ünsürlər qüvvətlidir. Surətlər aydınlaşmamışdır. 

“İranlılar” əsərində Daranın oğlu Kserksin Yunanıstana hücumu 
verilmişdir. Əsər iki nöqteyi-nəzərdən diqqəti cəlb edir. 1. Üçlüyün bu 
hissəsi müstəqil mövzu və müstəqil problem həll edir. 2. Əsərin möv- 
zusu əsatirdən deyil, müasir həyatdan alınmışdır. 

Əsər xor ilə başlayır. Ağsaqqallardan təşkil olunmuş xor Kserksin 
hücumunu yada salıb, nə isə, bu müharibənin iranlılar üçün xeyirli nə- 
ticə ilə bitəcəyinə şübhə edirdilər. Onlar İran ordusunun taleyindən na- 
rahatdırlar. Kserksin anası Atossa da pis yuxular görmüşdür. Xorun 
şübhələri ilə Atossanın pis yuxusu birləşərək əsərin əvvəlində 

müztərib bir əhval-ruhiyyə oyadır. Doğurdan da bir az sonra qasid gə- 
lib İran hərbi gəmilərinin uğradığı hərbi pərişanlığı təsvir edir. Atos- 
sanın xor başçısı ilə söhbəti və qasidin xəbəri, yunan demokratiyası- 
nın mədhinə həsr edilib. Burada öz vətənlərini xarici işğalçılardan 
müdafiə edən yunan qəhrəmanları tərifləndiyi kimi, işğalçılığın əxlaqi 
mənası da verilmişdir. “Ölüm sünbülü, məğrurluqdan doğur ki, bura- 
dan ancaq göz yaşları biçmək olar” fikri işğalçılığı pisləyir. 

Sonra Kserksin özü pərişan bir halda içəri girir. Burada da şahın xor 
ilə birlikdə ağlaması, daha doğrusu, ağı səhnəsi verilmişdir. 

Artıq bu əsərdə mükalimə qüvvətlənmişdir. Hadisələr üzvü surət- 
də bir-birinə bağlı olmasa da, vahid ideya ətrafında inkişaf edir. 

Rəvayətə görə, təzəcə müharibədən qayıtmış yunan gəncləri, əsəri 
böyük ruh yüksəkliyi ilə qarşılamışlar. 

“Fiv əleyhinə yeddi adam” Edipin iki oğlu arasında hakimiyyət 
uğrunda gedən mübarizəni təsvir edir. Mövzu, Fivaida əsatirlər silsi- 
ləsindən alınmışdır ki, Sofokl onu daha dərin işləmişdir. 

Bu əsərdə Esxil dövlət və bir mərkəziyyət təşkili ehtiyacını, eyni 
zamanda vətəni yadellilərdən müdafiəni tərənnüm etmişdir. 

“Prometey” əsərini Esxil üçlük şəklində yazmışdır. Birinci əsər 
“Od gətirən Prometey”, ikinci əsər “Zəncirlənmiş Prometey”, üçüncü 
əsər isə “Xilas olmuş Prometey”dir. 

Bizə gəlib çatan ancaq üçlüyün ikinci hissəsidir. 

Bu əsər, Esxilin şah əsəridir. Əsərdə insanın yaratdığı və yarat- 
maqda olduğu mədəniyyət, Zevsin yaratdığı cəhalət və varlıq üzərin- 
də qələbə çalır. Zevsin simasında dramaturq, istibdadı, zülmü, cəhaləti 
pisləmişdir. 

Əsər dramatik cəhətdən mükəmməl qurulduğu kimi, surətləri də çox 
aydındır. Hər bir əsatiri surət canlı insan səciyyəsini verir. 

Esxilin son əsəri “Oresteya” üçlüyüdür. Əsərin mövzusu Troya 
əsatirlər silsiləsinin qayıdış hissəsindən götürülmüşdür. Mövzu mürək- 
kəb olmaqla bərabər, dramatik cəhətdən də qüvvətlidir. Artıq burada bir 
gəlişdə üçüncü aktyor iştirak edir. Bununla mükalimələr zənginləşmiş, 
lirik ünsürlər azalmışdır. Əsərdə Esxil analıq haqqının məhvi və atalıq 
haqqımın qələbəsini təsvir edir. 

Bu kitabda Esxilin “Evmenidlər” faciəsi verilir. 

EVMENİDLƏR 


İŞTİRAK EDƏNLƏR: 
Orest Klitemnestranın kölgəsi 
Apollon – аПаһ Pifiya - falçı qarı 
Afina – ilahə Erini — Evmenidlərin xoru 
PROLOQ 


Delfada Apollon məbədinin qabağı. Falçı qarı Pifiya 
əl ağacına söykənərək orxestrə daxil olur. 


Pifiya. İlk duamda birinci falçı ən qoca allah Geyanı təqdis edi- 
rəm. Ondan sonra Femidanı alqışlayıram. Anasından sonra, o, ikinci 
falçı oldu. O, zorla deyil, könüllü olaraq öz taxtını yerin digər qızı Ti- 
tandan törəmiş Febə güzəştə getdi. Feb də təvəllüd günü hədiyyəsi kimi 
bu vergini, bu istedadı Febaya təqdim etdi və nəvəsinə öz adını qoydu. 
Özü isə, Delos qayalıqlarının sakit sularını tərk edərək mehmannəvaz 
Attika sahillərinə yan aldı, bura, Parnasa doğru hərəkət etdi. Hefestin 
oğulları onu ehtiramla yola saldılar, onun üçün yol açdılar: meşələri 
qırdılar, yırtıcı heyvanları qovdular. O gəldi, xalq onu təqdis etdi və öl- 
kənin qoca hakimi Delf onun istiqbalına çıxdı və Zevs öz oğluna ilahi bir 
huşyarlıq bəxş etdi. O, dördüncü olaraq qeybdən xəbər verənlərin tax- 
tına oturdu. Feb-Loksi Zevsin öz atasının falçısı oldu. Allahlara etdi- 
yim dualarım budur. Sonra Palladaya eşq olsun, nimfalara eşq olsun. 
Quşlar yuva tikən allahlar evi — Qoriki mağaraları onların məskənidir. 
Bu dağ ətəklərinin şəhriyarı Bromiyi də unutmamışam. O sərkərdə 
allah, mübariz vakxları döyüşə apardı və Penfeyi bir dovşan kimi həlak 
etdi. Poseydonun qüdrətini də Plist çeşmələrini də alqışlayıram. Sonra 
isə, ey böyük və qadir Zevs, yenə səni təqdis edirəm. Bütün bu duala- 
rımdan sonra bir falçı kimi məbədə qədəm basıram. Qoy bu günüm 
bütün digər ötən günlərimdən xoşbəxt olsunl Əgər ellinlər qismətlə- 
rini yoxlamaq üçün bura toplanmışsa (qanun belədir), qoy yaxın gəl- 
sinlər. Allah nə cür buyurmuşsa, ona əməl edəcəyəm, fal açıb qeyb- 
dən xəbər verəcəyəm. 

Məbədin qapısından içəri girir və dərhal dəhşət 
içərisində qaçıb dışarı çıxır. 


Ah, nə dəhşət! Dilim söz tutmur! Gözlərim qaranlıq gətirir! Məni 
Loksiyanın evindən qovdular. Ayaq üstündə dura bilmirəm. Yıxılıram. 
Dizlərim bükülür. Əllərim üstündə sürünürəm. Qoca bir qarı olsam da, 
körpə bir uşaq kimi titrəyirəm.Öküz buduyla bəzənmiş məbədə girən- 
də tən ortada allahlar tərəfindən lənətlə damğalanmış bir adam oturdu- 
šunu gördüm. Onun titrəyən əllərindən qan damcılayırdı. Əlində yalın 
qılınc və ağ yuna bükülmüş zeytun şaxəsi tutmuşdu. Ətrafa nəzər sal- 
dı. Hər tərəfdə, müqəddəs və qədim kürsülərdə oturmuş dəstə-dəstə 
qadınlar mürgüləyirdilər. Yox, onlar qadın deyildilər, Horqona kimi 
bədheybət məxluqlar idi. Hətta Horqonadan da dəhşətli idilər, şəkillə- 
rini gördüyüm, Fineyin əlindən yeməyini qapan Qarpi kimi idilər. La- 
kin bunlar qanadsızdırlar, qapqara, iyrənc və murdar məxluqdular. 
Mürgü döyərək xoruldayırlar. Onlara yaxın düşmək mümkün deyildir, 
nəfəslərinin iyindən baş çatlayır, gözlərindən murdar və bulanıq yaş 
axır. Geyimləri elə bir haldadır ki, o paltarla nə allah məbədinə, nə də 
insan evinə ayaq basmaq mümkün deyildir. Bu müdhiş məxluqlar hansı 
nəsildən, hansı tayfadan törəmişlər, hansı ölkədə, hansı diyarda böyü- 
müşlər? Vay olsun o ölkəyə yəqin sonra peşman olub fəryad etmək- 
dədir. Artıq susuram. Qalan nə varsa qoy bu müqəddəs yerlərin sahibi 
allahımız Loksi qeydinə qalsın. O, şəfa verən bir peyğəmbərdir, işarə 
və əlamətləri təbir etmək onun əlindədir, murdarlanmış hər bir evi pak 
edən odur. 


Pifiya gedir. Məbədin içərisi açılır. Yuxulamış erinilər arasında Orest görünür. 


Apollon, Hermesin müşayiətilə daxil olur. 


Apollon. Yox, allahın səni ələ verməyəcəkdir. Səni hifz edirəm, 
uzaqlarda da olsam, hər zaman səninləyəm. (Orestə) Sənin düşmənlə- 
rinə qarşı mərhəmətli və rəhmdil olmayacağam. Görürsənmi, bu murdar 
məxluqlar əsir edilmişlər. Gecənin qoca tayfası olan bu iyrənc bəd- 
heybətlər dərin yuxuya getmişlər. Nə allah, nə insan övladı, nə yırtıcı 
heyvanlar onlara yaxın düşmür. Onlar fənalıq üçün toplanırlar. Gecə 
yarı qaranlığı, yeraltı Tartarın zülməti onların məskənidir. Həm insan- 
lar, həm Olimp sakinləri onlardan ikrah edir. Artıq dur qaç: ruhdan 
düşmə, onlar izini alıb dalınca gələcəklər, durmadan səni qovacaqlar. 
Sən qitəni kəsib gedəcəksən, quruda yolunu itirəcəksən. Dənizdə belə 

səni təqib edəcəklər. Sən sahil kənarı şəhərlərin yanından ötüb keçə- 

cəksən. Lakin yorulmal Bu məşəqqətli təqibə təhəmmül etl Pallada- 

nın! şəhərinə çatarkən dayan! Orada qədim bütü qucaqlayıb dua etl 

Orada hakimlərə rast gələcəyik. Orada şəfalı sözlər eşidəcəyik. Səni 
həmişəlik olaraq bu iztirabdan qurtarmaq üçün, orada bir xilas yolu ta- 

parıq. Sənə öz doğma ananı öldür deyə əmr edən axı mənəm. 

Orest. Ey Apollonl Vicdan və həqiqət sənə nə əmr edirsə, sən 
özün bilirsən. Hamısı xatirindədir. Mərhəmətli oll Qət elədiyin hər bir 
şeyi etməyə sən qadirsən. 

Apollon. Hamısı xatirimdədir. Qoy qorxu sənə qalib gəlməsinl 
(Hermesə) Atamdan törəmiş doğma qardaşım Hermes, o mənə pənah 
gətirmişdir. Onu hifz etl Ona qeydkeş bir rəhbər və etibarlı bir çoban oll 
Bədbəxtləri xilas yoluna salan carçı — Zevsin qarşısında pak, müqəd- 
dəs və toxunulmazdır. 


Hermes Oresti aparır. Apollon məbədə daxil olur. 


Klitemnestranın qanlı kölgəsi zahir olur. 


Klitemnestranın kölgəsi. Siz yatmısınız. Yuxuya getmisi- 
niz. Ah, yatanlar mənim nəyimə gərəkdir?! Sizin yanınızda mən başqa 
ölülərə nisbətən daha artıq həqirəm. Həlak etdiklərimin acı sözləri yu- 
xuya getmiş ruhlar səltənətində mənə rahatlıq vermir. Mən rüsvay ol- 
muşam, avara və sərgərdan dolanıram. Bilin ki, onlara qarşı mənim 
özümün ağır və qanlı bir iddiam vardır. Əziz və yaxınlarımdan başım 
nə bəlalar çəkmədi? Lakin allahlardan heç kəs mənə qəhmər çıxıb qə- 
zəblənmədi. Budur ana qatili tərəfindən həlak edilmişəm. Baxın, ürə- 
yimdə dərin yara vardır: bu, oğlumun vurduğu zərbənin yeridir. Yuxu- 
nun zülmətində ruhun gözləri açıqdır, o hər şeyi görür, lakin günorta 
işığı onu korluq dumanına qərq edir. Mənim verdiyim nəzirləri siz bol- 
luca tıxmışsınız, gecə yarı ocağı başında məst etmədən axıdılan şərab, 
zahid olduğunuz o qorxunc saatlarda qurulan ziyafət, başqa allahlardan 
əlahiddə sizə həsr olunmuşdur. Lakin indi görürəm ki, hamısı nankor- 
casına tapdanmışdır, unudulmuşdur. Qatil isə cavan bir maral kimi sıç- 
rayıb aradan çıxdı, kəmənd həlqəsini qırıb uzaqlara qaçdı. O sizə güldü, 
sizə istehza edib getdi. Dediklərimi eşidirsinizmi? Ruhum fəğan elə- 
yir. Anlayırsınızmı? Siz ey tabut kimi lal gecənin allahları, mən — 
Klitemnestrayam, yuxulu bir kölgəyəm, sizi haraylayıram. 

Xor inildəyir. 


Klitemnestranın kölgəsi. Siz inildəyirsiniz. O isə çıxıb getdi. 
İndi baş alıb qaçır. Onun dostları mənimki kimi deyillər, onun dostları 
daha etibarlıdır. 


Xor inildəyir. 


Klitemnestranın kölgəsi. Siz çox bərk yuxuya getmişsiniz. 
Sizin mənə yazığınız gəlmir. Orest qaçdı, anasını öldürən qatil qaçıb 
uzaqlaşdı. 


Xor inildəyir. 


Klitemnestranın kölgəsi. Ulayırsınız? Yatmısınız? Yuxudan 
ayıla bilmirsiniz? Əzabla incitmək, ağrı ilə əziyyət vermək — məgər sizin və- 
zifəniz deyilmi? 


Xor fəğan edir. 


Klitemnestranın kölgəsi. Quduz ilanların kin və zəhərini 
məhv etmək üçün, yorğunluq və yuxu iki sui-qəsdçi kimi əlbir olmuşlar. 


Xor sürəkli və kəskin inilti ilə çığırır. 


Xor. Tutl Tutl Tutl Qaçdı, qoyma, tutl 

Klitemnestranın kölgəsi. Yuxu içərisində şikarı qovursu- 
nuz? Qəzəbli və narahat tazılar kimi hürüb zingildəyirsiniz? Bundan 
nə çıxar? Oyanınl Qoy ayaqlarınızı iflic vurub qurutmasın, gözlərinizi 
yuxu kor etməsinl Ağır vəzifəniz yadınızdan çıxmasınl Haqlı məzəm- 
mətlərim qoy ürəyinizi alovlandırsın, kimdə vicdan varsa, şikayətlə- 
rim iti bir qamçı zərbəsi kimi onu yandıracaqdır. 

Qalxın! Qovun! Zəhərli tüpürcəyfnizlə onu yandırın! Qara nəfəsi- 
nizlə onu boğub qurudun, ciyərini odlayıb qaraldınl Tez izini tutub yü- 
yürün, üstünü alıb tapdayın, əzinl 


Klitemnestranın kölgəsi yox olur. 


Xor ağbirçəyi. Oyanınl Oyanınl Sən onu oyat, mən də sənil 
Ey, hələ yatmamısan? Qalxl Yuxudan oyanl Tezl Cəld olun görək, çənə 
döyüb bizi haqlı məzəmmət edirdimi? 


Erinilər bir-birinin ardınca qalxıb məbəddən qaçırlar. 

PAROD 
Xor 
BİRİNCİ STROF 


Ah, ah, eyvahl 

Bacılar, bu nə müsibət, bu nə bəladır. Çəkdiyimiz zəhmət, qayğı və 
məşəqqət boşa getmişdir. Vay olsun bizəl Ağlayın, fəryad edinl Ah, bu 
nə fəlakətdir, ar olsun bizəl Şikarımız atdığımız tordan çıxıb qaçmış- 
dır. Bizi yuxu aparmışdır. Ar olsun bizəl Şikarımız qaçmışdır. 


BİRİNCİ ANTİSTROF 


Ah, ey Zevs oğlul Sən oğrusan. Sən həyasız bir dələduzsan. Qoca 
ilahələrdən qabağa düşüb, qatilə sığınacaq verdin, məlun bir adama 
havadar oldun. O öz valideyninin cəlladıdır. Doğma anasını öldürmüş- 
dür. Sən isə qatili oğurlayıb aradan çıxardın. İndi kim deyə bilər ki, sən, 
Feb, ədalətlisən? 


İKİNCİ STROF 
Tənə bizi məhv etdi, məzəmmət qamçısı röyamızı dağıtdı. Sürücü 
öz atlarını qamçılayan kimi, zərbə, zərbə arxasınca dəydi, ürəyimiz 
yandı, ciyərimizə dağ çəkildi. Vuran, cəllad kimi rəhmsiz idi, qamçı- 
nın ağrısı qanımıza işlədi, beynimizə, iliyimizə işlədi. Nə qədər müdhiş, 
nə qədər amansız bir əzabl 


İKİNCİ ANTİSTROF 


Bu kiçik allahlar nizam-intizamı pozub, qayda-qanunu tapdalayır- 
lar. Həqiqətin taxtını yıxıb torpağa salırlar. O taxt artıq qara qan için- 
dədir. Üstü də qandır, altı da qandır. Baxın yerin göbəyi belə qana 
bulaşmışdır, günaha batmışdır. Ağır cinayətlərlə ləkələnmişdir. 


ÜÇÜNCÜ STROF 


Müdhiş bir günahla öz peyğəmbərlik ocağını sən özün murdarladın, 
ey allahl Özün öz arzunla günaha batdın. Allahların ziddinə olaraq sən 
insan tayfasına qahmar çıxırsan və Moyranın əzəli hakimiyyətini təmə- 
lindən sarsıdırsan. 

ÜÇÜNCÜ ANTİSTROF 


Lakin günahkar mənimdir, mənim. Onu heç kəs xilas edə bilməz. 
Yeraltı zülmətdə gizlənsə belə, torpaqda da ona rahatlıq yoxdur. O lə- 
nətlə damğalanmışdır, o məhv olmuşdur. O öldürmüşdür. Onu da öldü- 
rəcəklər. Axıtdığı qan ondan intiqam alacaqdır. 


BİRİNCİ EPİSODİ 


Apollon (əlində ox və kaman məbəddən çıxır). Haydı, rədd olun! 
Əmr edirəm, tez bu evi tərk edinl Rədd olub uzaqlaşın buradanl Bu 
peyğəmbərlik məbədini tez tərk edin! Əks təqdirdə qızıl qövslü kama- 
nımdan qopan sivri, parlaq oxlarım bir ilan kimi sizə sancılacaq. O za- 
man canınızın ağrısından ulayarsınız, qara qan qusarsınız. Axı siz bol 
qan içməyə vərdiş etmişsiniz. Rədd olun, çəkilib gedinl Bu məbəd altı- 
na sığınmaq bizə yasaqdır. Harada baş kəsilirsə, göz çıxarılırsa, müha- 
kimə gedirsə edamlar olursa uşaqlar öldürülürsə, can çəkənlərin xırıl- 
tısı eşidilirsə, adamları çarxa dolayıb sümüklərini sındırılarsa, payalara 
taxılanların fəryadı göyə yüksəlirsə, — sizin yeriniz oradadır. Ey, mə- 
gər eşitmirsiniz? Sizin bayramınız, sizin əyləncəniz bunlardır və buna 
görə də allahlar sizdən ikrah edirlər. Sizin görkəminiz belə iyrəncdir. 
Sizin kimi murdar məxluqların məskəni, hər tərəfi laxta-laxta qana 
boyanmış şir mağaraları olmalıdır. Mənim müqəddəs məbədimi öz mur- 
dar varlığınızla ləkələməyinl Rədd olub gedinl Vəhşilər kimi avara və 
sərgərdan dolanınl allahlardan heç kəs sizə çoban olmayacaqdır. 

Xor ağbirçəyi. Ey Apollonl İndi də mənə qulaq asl Mən sənə 
baş verən günahın iştirakçısı belə deyə bilmərəm. Yox, hamısını edən 
yalnız sənsən, hamısının günahı tək səndədir. 

Apollon. Necə? İzah et görüml Bunun üçün sənə vaxt verirəm. 

Xor ağbirçəyi. Sən yadellini öz anasını öldürməyə göndərmisən. 

Apollon. Mən ona atasının intiqamını almağı əmr etmişəm. Bəs 
necə? 

Xor ağbirçəyi. Və anasını öldürən qatili himayən altına almısan. 

Apollon. Günahdan təmizlənib pak olması üçün, mənim evimə 
pənah gətirməsini əmr etmişəm. 

Xor ağbirçəyi Biz isə onu müşayiət etmişik. Nə üçün bizi rüs- 
vay edirsən? 

Xor ağbirçəyi. Sizə, mənim mehrablarıma yaxın düşmək olmaz. 
Xor ağbirçəyi. Bizim boynumuza belə bir vəzifə qoyulmuşdur. 
Apollon. Nə gözəl vəzifədir? Bir fəxr də edirsiniz. 

Xor ağbirçəyi. Biz anasını öldürən qatili evindən qovuruq. 

Apollon. Həmin qadın isə ərini öldürmüşdür, bunu nə üçün unu- 
dursunuz? 

Xor ağbirçəyi. Ər qadın üçün doğma deyildir. O doğma qan 
axıtmamışdır. 

Apollon. Demək, böyük Heranın Zevs ilə bağladığı nikah andının 
sənin üçün heç bir qiyməti yoxdur, bu sənin üçün boş bir şeydir? Hələ 
məhəbbət allahı Kipridanı? da söyüb təhqir edirsən? Halbuki insanlara 
sevinc verən odur. Tale isə kişi ilə qadın arasındakı nikahı anddan, qə- 
səmdən daha yüksək və müqəddəs tutmaqdadır. Həqiqət bu müqəd- 
dəs ittifaqı hifz etməkdədir. Sən isə ərini öldürən qatil qadını Əfv edir- 
sən, onu edam etməyə can atmırsan, arxasınca düşüb onu təqib etmir- 
sən. Elə isə bil ki, Oresti təqib etməyə sənin haqqın yoxdur. Tökülən 
bir qan üçün sən qəzəblənib coşursan. Digər qan üçünsə həddindən 
artıq laqeydsən. Kimin haqlı olduğunu qoy Pallada müəyyən etsinl 

Xor ağbirçəyi, Qatildən əl çəkməyəcəyəm. Onu qovmaqdan 
yorulmayacağam. 

Apollon. Qov! Qov! İstəyirsən lap dəridən, qabıqdan çıx! 

Xor ağbirçəyi. Sən tənə edirsən, allah! Sən mənim hörməti- 
mi, şərəfimi alçaltmaq istəyirsən. 

Apollon. Sənin o şərəfini mənə havayı versələr də qəbul etmərəm. 

Xor ağbirçəyi. Görünür, sən Zevsin səltənətində böyüksən. 
Lakin mən şikarımı əlimdən buraxmayacağam. Tökülən ana qanı onu tə- 
qib etməyimi əmr edir. Bir ov köpəyi kimi izini alıb dalınca gedəcəyəm. 


Xor sürətlə orxestri tərk edir. 


Apollon. Mən isə gedib, dua edən o insafı hifz edəcəyəm. Kö- 
mək üçün əl açandan üz döndərənə qarşı allahların və insanların qə- 
zəbi böyük olur. Onu ələ verməyəcəyəm. 


Apollon gedir. 
101 


İKİNCİ EPİSODİ 
Orxestr boşalır. Əhvalat Afinada vaqe olur. Palladanın məbədinin qabağı. Orest daxil 
olub allahın bütü yanında oturur. 


Orest. Ey hökmdar allah, Afina. Loksiya mənə bura gəlməyi əmr 
etdi. Günahkar bəndəni qəbul etl Əllərim artıq qandan təmizlənmişdir. 
Mənə edilən lənət köhnəlmişdir. Lənət zəhəri zəifləyib öz acısını 
qeyb etmişdir. Quruda sərsəri dolaşmışam, dənizlər aşıb bura gəlmişəm. 
Febin müdrik kəlamına itaət edib, sənin məbədinə pənah gətirmişəm. 
Ey allah, budur, sənin bütünü qucaqlamışam və burada qalıram. Qoy 
mühakimə olsun, qoy hökm çıxarılsın! 


Erinilərin xoru orxestrə daxil olur. 


Xor ağbirçəyi İrəlil İrəlil Qatil burada təzə izlər buraxmış- 
dır. Hiss edirəm, lal bir casus kimi qan bizi çağırır, qan bizi cəzb edir. 
Yaralı maralı qovan bir köpək sürüsü kimi biz də qan və tər iyini alıb 
şikar dalınca cumuruq. Artıq şikarın başının üstünü almışıq. Yorğun- 
lİuqdan bağrımız qaralıb, nəfəsimiz kəsilib. Bütün qitəni çapıb keçmi- 
şik, qanadsız bir uçuşla uzaq dəniz üzərindən aşmışıq. Gəmilər bizimlə 
ayaqlaşa bilməyib arxada qalmışdır. İndi düşmən yəqin burada hara- 
dasa gizlənmişdir. 


KİÇİK PAROD 
Erinilər bir-birinin arxasınca orxestri dolaşırlar. 


Birinci Хогдап. Axtar! Axtar! Yaxşı bax! Hər tərəfi yoxla! 
Ana qatilini aradan çıxıb qaçmağa qoymal 

İkinci Xordan. Odur, oğru yenə özünə əmin bir iltica tapıb. 
Oğru ilahənin bütünü ağuşuna alıb. Gör necə ona sarılmışdır, necə ona 
sığınmışdır. Ağılsız səfeh mühakimə axtarır, bəraət qazanacağına ümid 
edir. 

Üçüncü Xordan. Bu heç vaxt baş tutmayacaqdır. Ana qanı axı- 
dılmışdır, qan torpağa tökülmüşdür. Atılan oxu geri qaytarmaq olmaz. 
Qan hopmuşdur, torpaq qanı sormuşdur. 

Dördüncü X ordan. Günahını qanınla yuyacaqsan. Diri-diri 
vücudundan isti və qızıl qanını sorub içəcəyəm. Damarlarımdan qanın 
sorub, məst oluncaya qədər içəcəyəm. 

Beşinci Xordalhn. Səni diri-diri yandıracağam, səni qupquru 
qurudacağam. Səni torpağa basdıracağam. Anasını öldürmüş oğul, sən 
əzaba əzabla cavab verəcəksən. 

Altıncı Xordan. Sən allahları təhqir edən, qonağını və yaxud 
mehriban valideynini rəncidə salan günahkarların nə cür əzab çəkdik- 
lərini görəcəksən. Hər kəs öz etdiyinin cəzasını alacaqdır, kim öldür- 
müşsə, öldürüləcəkdir. 

Yeddinci Хогдап. Ad insanların riya bilməz müddəlisidir. 
O, yeraltı dünyada hafizəsinin lövhəsində hər şeyin hesabını aparmaq- 
dadır. 

Orest. Bədbəxtliklər mənə dərs oldu, artıq günahlardan təmizlən- 
mək çarəsini, pak olmaq ayinlərini bilirəm. Harada danışmaq harada 
susmaq lazım gəldiyini anlayıram. Zəkalı mürəbbim özünü müdafiə 
etmək üçün nə demək lazım gəldiyini mənə öyrətmişlər. Əllərimin 
batdığı o qan soyumuşdur, ana qatili günahını yumaq artıq mümkün- 
dür. Axıtdığım qanı Febin məbədi qarşısında kəsdiyim qurbanlıq do- 
nuzun qanı ilə üzərimdən silib təmizləmişəm. Fənalıq etmədən mənə 
ünsiyyət göstərənləri sayıb-sadalamaq üçün çox danışmaq lazım gə- 
lərdi. Qoca zamanın axını hər şeyi silib aparır. Hər şeyi pak edir. Budur, 
artıq pak bir lisan və ehtiram ilə bu diyarın hökmdar ilahəsi Afinanı 
çağırıram. Qoy imdadıma yetişsin, qoy köməyimə gəlsinl Qılınc çək- 
mədən silah qaldırmadan o əbədi olaraq məni, doğma şəhərimi və bütün 
Arqos xalqını özünə müttəfiq edəcəkdir. O indi haradadır, isti Liviya- 
nın səhralarındadırmı, yoxsa şahanə yerişi ilə Tritonida çayının sahil- 
lərində gəzərək, dostlarına kömək əlini uzatmaqdadır və yaxud Fliq- 
rey düzlərində cəsur bir sərkərdə kimi qoşunları nizama düzməkdədir 
— haradadırsa qoy gəlsin. O allahdır, lap uzaqlarda, harada olursa olsun 
mənim imdada çağıran səsimi eşidəcəkdir, o mənə rəhm edəcəkdir. 

Xor ağbirçəyi. Nə Apollon, nə Afinanın hakimiyyəti səni mə- 
nim amansız çəngəlimdən xilas edə bilməyəcəkdir. Durmadan səni 
diyarbadiyar qovacağıq. Sən artıq qansız bir sümüksən, cansız həyula- 
san, ruhsuz bir qəfəs, boş bir cəsədsən, nə üçün cavab vermirsən? Yox- 
sa sözlərimə tüpürüb mənə etina etmirsən? Sən mənim qurbanımsan, 
mənim üçün bəslənib böyüdülmüsən. Öldürmədən sənə diri-diri əzab 
verib əylənəcəyəm. Əlini, ayağını bağlayan mahnılarımıza, dəhşətli 
lənətlərimizə qulaq asl Ey, eyl Sıraya düzülünl Rəqsə və mahnıya baş- 
layınl Artıq zaman çatmışdır, vaxt yetişmişdir. İnsanların miskin aqi- 
bətinə hökm edən qədim hakimiyyətimizi, ehtiram və rəşadətimizi 

tərənnüm edərək, müdhiş mahnılarımıza başlayaql Biz ədalətli və 
amansız intiqam bacılarıyıq. Kim günahsızdırsa, kim təmizdirsə, kim 
qüdsiyyəti pozub ləkələməmişdirsə, qəzəbimiz onun dalınca sürünmə- 
yəcəkdir, onu təqib etməyəcəkdir. O qəmsiz və qayğısız bu həyat için- 
dən keçib gedəcəkdir. Lakin əgər qatil başını götürüb qaçan bu sərsəri 
kimi, qanlı əllərini gizlətmək istərsə, o zaman biz bir şahid kimi tabut- 
da yatanların haqqını tələb edəcəyik. Biz ölülərin qan və iztirablarının id- 
diaçısıyıq. Biz onların əvəzinə tələb edirik və biz qatilə cəza verəcəyik. 


BİRİNCİ STASİM 
Erinilərin xoru Orestin ətrafında dövrə vurur. 
Xor 
BİRİNCİ STROF 


Anamız gecəl Ah, ey gecəl Sən bizi korlara da, görənlərə də cəza 
vermək üçün doğub bu dünyaya gətirdin. Eşidirsənmi, ana? Letonun 
oğlu bizi rüsvay etmək istəyir, o, şikarımızı əlimizdən alır. Lakin ana 
öldürülmüşdür, cinayətkar tutulmuşdur, o bizim qurbanımızdır, o, qana 
qanla cavab verəcəkdir. Dinlə oxuduğumuz mahnınıl Sən cəzadan boyun 
qaçıra bilməyəcəksən. Oxuduğumuz mahnı, erinilərin müdhiş mahnısı 
ağlını qaraldacaq, qəlbini didəcək, beynini sarsıdacaqdır. Hər kəs bu se- 
vincsiz mahnını eşitdisə, solub saralacaqdır, donub hərəkətsiz qalacaqdır. 


BİRİNCİ ANTİSTROF 


Amansız Moyrlar mənə qara bir tale hörüb əyirmişdir. Qismətim — 
qatilləri edam etməkdir, ölüm davalarını idarə etməkdir. O hara qaçsa, 
arxasınca gedəcəyəm. Ailə düşsə, mən də orada olacağam, öləndən 
sonra belə o mənim olacaqdır. Dinlə oxuduğumuz mahnınıl Sən cəza- 
dan boyun qaçıra bilməyəcəksən. Oxuduğumuz mahnı, Erinilərin müd- 
hiş mahnısı, ağlını qaraldacaq, qəlbini didəcək, beynini sarsıdacaqdır. 
Hər kəs bu sevincsiz mahnını eşitdisə, solub saralacaqdır, donub hərə- 
kətsiz qalacaqdır. 


İKİNCİ STROF 
Doğulduğum gündən qismətim ağır bir vəzifə oldu. Yalnız təkcə al- 
lahlara əl qaldırmaq mənim üçün mümkün deyildir. Mənim ziyafətlə- 

rimdə qonaq olmur. Şən rəqslər, ağ atlaz libaslar məndə nifrət doğu- 
rur. Sənətim ocaqları söndürmək, evləri viran qoymaqdır. Hər evdə bir 
nifaq ruhu bəslənmişdir. Yaxın yaxına, dost dosta əl qaldıracaqdır. Qan 
düşəcək, qan axacaqdır. Biz isə tökülən qanın bahasını almaq üçün qa- 
tili dabanbasma izləyəcəyik. O bir pəhləvan belə olsa, həyatı pəncə- 
mizdə sönüb tükənəcəkdir. 


İKİNCİ ANTİSTROF 


İşıqlı və parlaq evləri, fəzalarda olanları isə biz təqib etmirik, onları 
biz qovmuruq, onlarla şərəf və hakimiyyət uğrunda çəkişmirik, Yaraş- 
mırıq. Üzərində qan damcılayan bizim köçümüzü, nifrətlər doğuran 
bizim dəstəmizi Zevs öz qapısından kənar elədi. Hər evdə bir nifaq ruhu 
bəsləmişdir. Yaxın yaxına, dost dosta əl qaldıracaqdır. Qan düşəcək, 
qan axacaqdır. Biz isə tökülən qanın bahasını almaq üçün qatili daban- 
basma izləyəcəyik. O bir pəhləvan belə olsa, həyatı pəncəmizdə sö- 
nüb tükənəcəkdir. 


ÜÇÜNCÜ STROF 


İnsan şöhrəti bəzən göylərə şəfəq salır, lakin biz qara cır-cındırlar 
içində kimin qapısından içəri girsək, ulaşıb səs-səsə versək, o şöhrət 
bir an içində sönür, toza-torpağa qarışır. Qovub tələyə salacağam. Qu- 
duz kimi arxasınca çapacağam. Ağır pəncəmlə yeri tapdayacağam. 
Heç kəs əlimdən qaça bilməyəcəkdir. Heç kəs canını qurtara bilmə- 
yəcəkdir. Qədəmlərim itidir. Addımlarım möhkəmdir. Atanın yerişi 
ağırdır. 


ÜÇÜNCÜ ANTİSTROF 


Məğrur insan yıxıldığından bixəbərdir. O, gözü bağlı bir kordur. 
Etdiyi cinayətlər günahkarın başı üzərində tüstü dumanı kimi qaynaşır. 
Adamlar bunu duyurlar, adamlar bunu görürlər. Onlar pıçıldaşırlar: 
“Bu evin başında bir bəla vardır”. Qovub tələyə salacağam. Quduz kimi 
arxasınca çapacağam. Ağır pəncəmlə yeri tapdayacağam. Heç kəs 
əlimdən qaça bilməyəcəkdir. Heç kəs canını qurtara bilməyəcəkdir. 
Qədəmlərim itidir. Addımlarım möhkəmdir, atanın yerişi ağırdır. 

DÖRDÜNCÜ STROF 


Belə olmuşdur və daima belə olacaqdır. Yol bizim üçün aydındır. 
Məqsəd bizə məlumdur. Şər, fənalıq əbədiyyən xatirimzdə qalır, biz heç 
kəsi əfv etmirik biz müqəddəsik. Nə adamlar içərisində, nə allahlar 
içərisində bizim yerimiz yoxdur, hörmətimiz yoxdur, şərəfimiz yox- 
dur. Günəşdən məhrum, qaranlıq, kifli bucaqlarda yuva salırıq. Nə gözü 
açıq olanların, nə korların bizə yaxın düşməsi üçün heç bir cığır, heç 
bir yol yoxdur. 


DÖRDÜNCÜ ANTİSTROF 


Titrətmədən, dəhşətə gəlmədən kim bizim nəğmələrimizi, qədim 
həqiqətlərin səsini və qədim Moyranın əzəli qanunlarını dinləyə bilər? 
Səltənətimiz, əsrlərdən bəri dağ allahlarının möhkəm andı üzərində 
qərar tutmuşdur. Günəşsiz qaranlıqlarda, yeraltı zülmətdə, müzlüm ta- 
butlarda yuva salsaq da, şanımız-şöhrətimiz daim ucadır. 


ÜÇÜNCÜ EPİSODİ 


Afina əlində nizə və qalxan, təpədən-dırnağa 
qədər silahlanmış halda zahir olur. 


A fin a. Çox uzaqlarda, Skamandr çəmənlərində sizin çağırışınızı 
eşitdim. Orada mən torpaq qəbul edirdim. Axey başçıları və rəisləri 
hərbi qənimətdən Fesey oğullarına yaxşı bir pay fəxri bir hədiyyə ola- 
raq məhsuldar torpaqlar ayırıb verdilər. Oradan birbaş durmadan bura 
gəldim. Qalxanım yelkən kimi havanı yarırdı, mən qanadsız uçurdum. 
Sanki qüvvətli atlar qoşulmuş bir araba dördnala göydə çapırdı. İndi bu- 
rada, şəhərdə yeni qonaqlar görürəm. Görkəminiz məni qorxutmur, 
lakin gözlərim heyrətlə baxır. Siz kimsiniz? Haradansınız? Mənim bü- 
tümü qucaqlamış o qərib qonaq və onu əhatə edən sizlər — hamınızdan 
soruşuram: kimsiniz? Siz nə canlı məxluğa bənzəyirsiniz, nə allahla- 
rın məclisinə gələn allahlara oxşayırsınız. İnsan tayfasına da sizin ox- 
şarınız yoxdur. Lakin bu idbar görkəminiz üçün sizi məzəmmət etmək 
ədalətsizlikdir, təki ürəyiniz təmiz, əməlləriniz saleh olsun. 

Xor ağbirçəyi. Zevs qızı, qısa cavabımızla kim olduğumuzu 
sənə söyləyə bilərik. Biz gecənin zülmətindən törəmiş məxluqlarıq. Ye- 
raltı dünyada bizə lənət allahları deyirlər. 

A fina. Nəsliniz məlumdur, adınız da tanışdır. 

Xor ağbirçəyi. Elə isə bizim hakimiyyət və vəzifəmizdən də 
xəbərdar oll 

A fin a. Dinləməyə hazıram. Hamısını aydın bir lisanla nağıl etl 

Xor ağbirçəyi. Yaxın adamının qanını tökənləri biz evindən 
qovub təqib edirik. 

A fin a. Öldürən üçün bü təqibin sonu harada qurtarır? 

Xor ağbirçəyi. О yerdə ki, onun üçün artıq nə şadlıq, nə se- 
vinc vardır. 

A fin a. Bunu da belə bir aqibətləmi təhdid edirsən? 

Xor ağbirçəyi Bəli. O öz doğma anasını öldürməyə cəsarət 
etmişdir. 

A fin a. Başqa bir borcun, başqa bir vəzifənin qəzəbi onu təhdid et- 
mirdi ki? 

Xor ağbirçəyi. Doğma ananı öldürməyə təhrik edən bir şey tə- 
səvvür etmək olarmı? 

A fin a. Burada iki tərəf vardır. Mən yalnız birisini dinlədim. 

Xor ağbirçəyi. O and içməyəcəkdir, anda müraciət etməyə- 
cəkdir. 

A fin a. Ədalətli olmaq istəyirsənsə, bu cür yaramaz. 

Xor ağbirçəyi Necə? Sən ağıldan kasıb deyilsən axı bizə də 
bir anlatl 

A fin a. Haqlı olmayan and içsə də haqlı ola bilməz. 

Xor ağbirçəyi Elə isə özün danışdır, özün də hökm ver! 

A fin a. Mühakiməni və qərarı mənə tapşırırsınızmı? 

Xor ağbirçəyi Bəli. Layiq olanlara biz ləyaqətinə görə hör- 
mət edirik. 

A fin a. Ey qərib, indi sən de görək, onlara cavabın nədir? Hansı 
nəsildən, hansı şəhərdənsən? Aç söylə, acı taleyindən bizi hali eləl 
Bütün bu ittihamları rədd etl Axı İksion kimi mənim müqəddəs ocağı- 
ma döşənib, mənim bütümü qucaqlarkən, sən yəqin ki, öz həqiqətinə 
inanırdın. Sən pak olmaq üçün dua edirsən. Elə isə cavab ver, hamısını 
aydın-açıq bizə izah etl 

O r est. Ey hökmdar ilahə, ey Afina! Ən əvvəl ürəyimdəki qorxu 
və ehtiyatı dağıtmaq istəyirəm. Mən pak olmaq üçün çalışmıram. Artıq 
əllərim cinayətin murdarlığından təmizlənmişdir. Qurbangahını mən 
qucaqladım. Şəhadətim budur: qanun deyir ki, bir cadugər, südəmər 
bir heyvan balasının qanını töküncəyə qədər, qan tökən qatil sükut et- 
məli, susmalıdır. Mən dəfələrlə bu cür yad ellərə isti qan və axar su 

ilə paka çıxmışam. Bunu dedim ki, bu barədə təlaş və əndişədən xilas 
olasınız. Haradanam, hansı nəsildənəm, bu dəqiqə nağıl edərəm. Mən 
arqosluyam. Atamı yəqin ki, tanıyırsan: o, gəmi qoşunlarının sərkər- 
dəsi, hökmdar Aqamemnon idi. Siz bərabər, adı dillərdə əzbər olan 
İlion qalasını tar-mar etdiniz. Lakin atam evə qayıdandan sonra fəna 
bir ölümlə həlak oldu. Anam qara bir niyyət, qara bir ürəklə başına tor 
atıb onu öldürdü. Hökmdar hamamda namərdcəsinə doğranıb məhv 
edildi. Mən o vaxt uzaqlarda sürgündəydim. Sonra evimizə qayıtdım və 
anamı öldürdüm. Mən etdiyimi danmaq fikrində deyiləm. Mən sevdi- 
yim atamın qanı üçün qanla intiqam aldım. Loksi isə bu əməlimin işti- 
rakçısı idi. Qatillərə ölümə qarşı ölümlə cavab vermədiyim təqdirdə, 
o məni acı əzab və qamçılarla təhdid edirdi. Mən haqlıyam, ya haqsı- 
zam — sən özün öz ədalətinlə mühakimə etl Özümü sənə təslim edirəm. 
Qərarın nə olarsa, qəbul edərəm. 

A fina. Bu çətin bir mühakimədir. Tək bir adam burada bir iş gö- 
rə bilməz. Bu amansız qan münaqişəsini həll etmək mənə yaraşan bir 
iş deyil. Sən bu şəhərə pak gəlmisən, bizə pənah gətirmisən. Mənim 
müqəddəs məbədim üçün sən müzürr və natəmiz deyilsən. Sən qəba- 
hətli deyilsən. Ona görə səni ölkəmizə qəbul edə bilərik. Lakin onları 
da rədd etmək çox sadə bir məsələ deyil, Bu çəkişmədə məğlub olar- 
larsa, quduza dönəcəklər, ağızlarından aşıb-daşan zəhərli köpük yerə 
düşüb taun, vəba doğuracaqdır. Bunu da intixab etmək təhlükəlidir. 
Onları qovmaq müşküldür. Qovmayıb saxlamaq da ağırdır. Məsələni 
həll edə bilmirəm. Lakin vaxta ki bu çətin mübahisə bizə qədər gəlib 
çıxmışdır, onda mən and nizamnaməsini qorumaq üçün hakimlər təyin 
edib, məhkəmə təsis edirəm. Qoy bundan sonra qan davalarını həmi- 
şə onlar həll etsinlər. Sübut, dəlil toplayın, şahidlər göstərin! Mən isə 
vətəndaşlar içərisindən, bu ağır mübahisəni həll etmək üçün, müqəd- 
dəs andı hifz edərək mühakimə etmək haqqına layiq olanları toplaram. 


Afina gedir. 
İKİNCİ STASİM 
Xor 
BİRİNCİ STROF 
Əgər anasını öldürmüş qatil oğul məhkəmə qarşısında bəraət qaza- 


narsa, bütün qədim qanunlar məhv olacaqdır, qədim həqiqətlər zavala 
uğrayacaqdır. Asan tökülən qan, yüngül və qansız məhkəmə, adamları 

yeni cinayətlərə, təzə qanlar axıtmağa sövq edəcəkdir. Ağlayın, saçı 
ağarmış qocalarl Bundan sonra nəsibiniz öz doğma övladlarınızdan əziy- 
yət və zülm görmək olacaqdır. 


BİRİNCİ ANTİSTROF 


Görünür, artıq qatil arxasınca düşüb izini tuta bilməyəcəyik, qan qo- 
xusu duyub günahlarını dabanbasma təqib edə bilməyəcəyik. Başlar 
kəsiləcək, qanlar töküləcək. Ağlayış və şikayət səsləri göyə yüksələ- 
cək: “Ah dərdimiz böyükdür, müsibətimiz ağırdır. Bu nə ağır zülmdür, 
bu amansız bəladır”. Lakin bütün bu ah-vaylar hədər gedəcəkdir. Qan- 
sız dərmanlar yazıq insanlara şəfa verməyəcəkdir. 


İKİNCİ STROF 


Yaralar açılacaqdır, iztirablar çoxalacaqdır. Qoy artıq heç kəs fəryad 
etməsin, heç kəs ağı çağırıb bizi səsləməsin: “haradasan, ey həqiqət, 
niyə kömək etmirsən, ey erinilərin müqəddəs mehrabıl” Valideynlər 
belə fəryad edəcəkdir, analar bu cür ağı çağıracaqdır. Övlad əlindən 
ata-analar yasa batacaqdır. Artıq həqiqətin taxtı ayaq altında tapdanıb 
məhv olmaqdadır. 


İKİNCİ ANTİSTROF 


Qorxu insanlar üçün bir xilaskardır. Zəif ruhları hifz edən də qor- 
xudur. Qoy daima əbədi olaraq qorxu ürəklərdə bərqərar olsun. Göz 
yaşları, ağrı və iztirab insana çox şey öyrədir. İstər tək bir adam olsun, 
istər bir şəhər, istər bir xalq, kimin ki, ürəyində qorxu yoxdur, kim ki 
xofdan azaddır, onun qəlbi saf və doğruçu ola bilərmi? Xof etməyən hə- 
qiqətə hörmət edə bilərmi? 


ÜÇÜNCÜ STROF 


Sən nə hakimiyyətsizliyi mədh et, nə mütləq hakimiyyəti tərifləl 
Yüksək yaradan orta dərəcəyə hər bir şeydə üstünlük bəxş etmişdir. İf- 
ratçılıq, sabit və möhkəm deyildir. Dediyim bu sözdə möhkəm bir hə- 
qiqət vardır, zinət və cah-cəlal ehtirası mütəkəbbir ürəklərdə qərar tutur. 
Aydın və ləkəsiz vicdan isə, hakim olduğu evlərdə, hər kəsə sevinc və 
şadlıq bəxş edən bolluq doğurur. 

ÜÇÜNCÜ ANTİSTROF 

Dediyim bu sözlər həmişə xatirində qalsın: qədim həqiqətin meh- 
rabına dair hörmətin olsunl Heç vaxt qazanc dalınca düşüb həqiqəti 
ayaq altında tapdamal Əks təqdirdə yaxanı cəzadan qurtara bilməyə- 
cəksən. Əziz valideynlərini ürəkdən sevib, onlara ehtiram bəsləl Qonaq- 
pərəstliyin qədim qanunları, duz-çörək qanunu və ehtiyacı olana bir 
sığınacaq vermək adəti daima sizin üçün müqəddəs olmalıdır. 


DÖRDÜNCÜ STROF 


Kimin ki, ürəyi doğrudur, kim ki məcburiyyətsiz təmiz və pakdır, 
o, həyatda həmişə səadətə rast gələcəkdir. O, yıxılmayacaqdır, uçu- 
rumlara sürüklənməyəcəkdir. Lakin mütəkəbbirin gəmisi sularda qərq 
olacaqdır. Mütəkəbbir öz gəmisini haram mal ilə yükləmişdir. Lakin 
külək onun yelkənlərini cırıb dağıdacaqdır, müdhiş fırtınalar dor ağa- 
cını qoparacaq, sükanını sındırıb parçalayacaqdır. 


DÖRDÜNCÜ ANTİSTROF 


Qasırğa onu ağzına alanda, mütəkəbbir acı fəryad qoparacaqdır. 
Lakin onun səsini heç kəs eşitməyəcəkdir. Allahlar mütəkəbbirə gü- 
ləcəkdir. Əvvəlcə onun bəxti gətirirdi, zirəkdi, diribaşdı, lakin birdən 
düşdüyü girdabda çaşıb qalacaqdır, xilas ola bilməyəcəkdir. Gəmisi 
həqiqətin qayasına dəyib parçalanacaqdır, insanlar rəhm etməyəcəkdir. 


DÖRDÜNCÜ EPİSODİ 


Hakim intixab olunmuş Afina ağsaqqalları təntənəli bir surətdə carçı və 
şeypurçularla bərabər orxestrə daxil olurlar. Afina məbəd içərisindən zahir olur. 


A fin a. Carçı, işə başla, camaatı sakit etl Ordlarını şişirib şeypur 
çall Qoy boruların səsi göyə ucalsın, borular izdihamın başı üzərində 
işıldasın, gurlasınl Əmr et sükut etsinlər. Qoy bütün şəhər mənim ni- 
zamnaməni eşitsinl Onu əbədi olaraq sizin əlinizə verirəml Qoy hamı 
eşitsin, məhkəməmiz ədalətlə iş görəcəkdir. 


Carçı şeypur çalır. Apollon daxil olaraq Orestin yanında dayanır. 


110 


Xor ağbirçəyi. Ey Apollon! Nəyə sahibsən, ona hökm elə! 
Nə üçün bu mübahisəyə qarışırsan? 

Apollon. Mən bura şahid kimi gəlmişəm. Qaydaya görə o mə- 
nim himayəmdədir və mənim evimin qonağıdır. Tökdüyü qandan onu 
mən təmizləmişəm və bu çəkişmədə onu müdafiə etməyə gəlmişəm. 
Onun anası adlanan qadının ölümündə mənim də iştirakım vardır. 

A fin a (erinilərə). Danışın! Yüksək məhkəməni açıq elan edirəm. 
İlk söz müddəinindir. Qoy hamısını açıq və aydın bizə nağıl eləsin. 

Xor ağbirçəyi. Bizim sayımız çoxdur. Lakin sözümüz qısa 
olacaqdır. Qoy günahkar növbə ilə sualımıza cavab versin. 

İkinci erini. Ən əvvəlcə bizə cavab ver: sən ananı öldürmüsənmi? 

Or e s t. Bəli, öldürmüşəm. Etirafdan boyun qaçırmıram. 

Üçüncü erini. Artıq birinci zərbə vuruldu. Torpağa yıxılıb 
məhv olacaqsan. 

Orest. Mən hələ ayaq üstündə möhkəm dayanmışam. Özünü öyməl 

Dördüncü erini. İndi başqa bir sualıma cavab ver: nə cür öl- 
dürmüsən? 

Orest. Əlimdəki bıçağı boğazına saplayıb öldürmüşəm. 

Beşinci erini, Səni bu işə kim təhrik etmişdir, kim yoldan çı- 
xarmışdır? 

O rest. Allah Loksi fal açıb belə əmr etmişdir. Özü bu sözümü 
təsdiq edə bilər. 

Altıncı erini. Gələcəkdən fal açan allah sənə öz doğma ananı 
öldürməyi əmr etmişdi? 

Or e st. Etdiyim işdən mən hələ də peşman deyiləm. 

Yeddinci erini. Sonra başqa bir dillə danışacaqsan. Şiddətli 
cəzadan boyun qaçıra bilməyəcəksən. 

O r e st. Qorxum yoxdur. Atam tabutdan mənə kömək göndərə- 
cəkdir. 

Səkkizinci erini. Anasını öldürmüş oğul, ölülərə bel bağlayırsan? 

Orest. Anam ikiqat murdar cinayətlə özünü ləkələmişdir. 

Doqquzuncu erini. Hansı cinayətlə? Hakimləri başa sal! 

Or e st. Özünün ərini, mənim isə atamı öldürmüşdür. 

Onuncu erini. Lakin sən hələ sağsan. Onu isə ölüm paka çı- 
xarmışdır. 

Orest. Nə qədər ki, sağdı, onu siz heç bir şeydə ittiham etmirdiniz. 

On birinci erini. O özərini öldürmüşdür. Doğma qan axıt- 
mamışdır. 

O re st. Bəs mənim qanım elə bir ananın qanı ilə doğmadırmı? 

On ikinci erini. Anan səni ürəyinin altında gəzdirmişdir, 
quduzl Oğul öz anasının doğma qanından imtina edir. 

Or e st. Apollon allahım, sən özün mənim şahidim ol, sən özün sü- 
but et ki, mənim intiqamım ədalətlidir. Heç bir şeyi danmaq istəmi- 
rəm. Etdiklərimi gizlətməyə çalışmıram. Tökdüyün qan haqdır, ya 
nahaqdır, həll etl Məhkəmə qarşısında mən sənə müraciət edirəm. 

A pollon. Afinanın möhtəşəm məhkəməsi, mən də sizə müra- 
ciət edirəm, bu qətl ədalətlidir. Mən peyğəmbərəm. Yalan danışma- 
yacağam. allahlar atası Zevsin mənə əmr etmədiyi bir şeyi, mən nə şə- 
hərə, nə insanlara, nə bir kişiyə, nə bir qadına təlqin etməmişəm. 
Sözlərimin həqiqətini və onların qüvvətini anlayınl Atamın yüksək 
iradəsinə hörmət etməyi sizə əmr edirəm. Andım müqəddəsliyi qüv- 
vətlidir. Lakin Zevs ondan da qüvvətlidir. 

Xor ağbirçəyi. Demək sən iddia edirsən ki, yüksək Zevs sə- 
nə tapşırmışdır ki, sən Oresti öz atasının qanının intiqamını almağa 
təhrik edəsən? Demək, o da bu təlqinə uyaraq murdar bir cinayət işlə- 
miş, öz doğma anasını öldürmüşdür? 

A pollon. Allah tərəfindən hökmdarlıq tacı almış və şan-şöhrət 
qazanmış bir müharib döyüşlərdə məhv olmadan, amazonkaların oxu 
ilə yaralanmadan, gəlib öz evində bir qadın əlində həlak olursa — bü 
ölüm dəhşətlidir. Pallada — hamısını eşitl Siz də dinləyin, axı siz bu 
mübahisəni həll etməyə vəkil edilmisinizl Ər hərbi səfərdən evə dön- 
müşdür, qəlbi sevinclə doludur, çaldığı qələbə ilə məğrurdur. Zövcə 
onu mehriban sifətlə qarşılayır, ərini hamama aparır. Orada ərinin ba- 
şına örtü atır, hiylə ilə onu tora salır, kəfənə bürüyür. Sonra ölüm zər- 
bəsi endirir. Və qəhrəman bir əsgər, qələbə çalmış gəmilər sərkərdəsi 
bu cür məhv olur. Bunları dedim ki, qəlbiniz qəzəb odu ilə alışıb yan- 
sın! Siz hakimlərsiniz, qərar çıxarmaq və məhkəməni aparmaq sizə tap- 
şırılmışdır. 

Xor ağbirçəyi. Sən Zevsi xatırla, öz atanı yada sall Məgər o 
özü doğma atası qoca Kronu zəncirləyib əsir etməmişdimi? Məgər si 
zin öz aranızda ziddiyyət və çəkişmə yoxdurmu? Dediklərimi eşit- 
dinizl Hamınızı bu işə şahid çağırıram. 

A pollo n. Allahların nifrət etdiyi murdar məxluqlar! Zəncirləri 
açmaq olar. Zəncirlənmiş üçün xilas yolu vardır, ona kömək etmək, 
onu qurtarmaq olar. Lakin qanı torpaqlara hopmuş insan artıq əbədiy- 
yən ölüdür. Onu bir daha diriltmək olmaz. Ölümə çarə yoxdur, bu ba- 

rədə atam belə acizdir. Başqa işlərdə isə Zevs qadirdir, hər bir şeyi alt- 
üst etmək onun iradəsinə bağlıdır. Onun qəzəbi isə ədalətlidir, əbəs 
yerə o cəza verən deyildir. 

Xor ağbirçəyi. Demək, sən elə zənn edirsən ki, öz doğma 
anasının qanını axıtmış oğul bəraət qazanacaqdır? Və Arqosa qayıdıb 
öz ata evində yaşayacaqdır? Bundan sonra o ağzında dua kimin mehra- 
bına yaxın düşə biləcəkdir? Kimlə ünsiyyət bağlaya biləcəkdir, kimlə 
qardaşlıq edəcəkdir? 

Apollon. Cavab verməyə hazıram və bu cavabımda haqlıyam. 
Qulaq asınl Balanı yaradan ana adlanan məxluq deyildir. — O, yalnız 
səpilmiş toxumu bəsləyib böyüdəndir. Yaradan — maya vurandır. Ana 
isə ona təslim edilmiş girovu, allah müxalif deyilsə, hifz edib saxla- 
yandır. Möhkəm dəlil istəyirsinizsə buyurun, anasız da ata yarada bilər. 
Odur, Zevs, Olimpin qızı Pallada, qarşınızda durmuşdur. O, ana bətni- 
nin qaranlığını görməmişdir. Lakin buna baxmayaraq heç bir ilahə on- 
dan gözəl bir qız doğa bilməmişdir. Mən isə, Pallada, sənə and içirəm 
ki, nə qədər imkanım varsa, sənin qoşunlarına şöhrət bəxş edəcəyəm, 
şəhərini yüksəldəcəyəm. Bu gənci Arqosdan sənin himayənə mən 
göndərmişəm, göndərmişəm ki, əbədi olaraq sənin ən sadiq bir bən- 
dən olsun. Pallada, o və onun nəsli sənin müttəfiqindir. Bu ittifaq isə 
əbədi olaraq pozulmayacaqdır və gələcək nəvələr, gələcək nəsillər 
üçün həmişə müqəddəs olacaqdır. 

A fi na. Hakimlərə əmr edirəm, vicdan və mühakimə ilə hər kəs 
öz qürəsini salsın.” Danışıq artıq kifayət edər. 

Xor ağbirçəyi. Biz öz ittiham oxlarımızın hamısını atdıq. 
Gözləyək görək mübahisə nə ilə bitəcək. 

A fin a. Bəs siz? Nə etmək lazımdır ki, sonra siz narazı qalmayasız. 

A pollon. Nə lazımdırsa, siz eşitdiniz, indi siz, ey yadölkəli hakim- 
lər, öz qürələrinizi sala bilərsiniz. Yalnız öz andınızı yaddan çıxarmayın. 

A fin a. Attika xalqı, mənim vəsiyyətimə qulaq asın! Tökülən qa- 
nı mühakimə edən birinci hakimlər sizsinizl Qoy bu yüksək və əda- 
lətli məhkəmə Egey oğulları arasında əbədi olaraq bərqərar olsunl Bir 
zamanlar amazonkalar bu təpə üzərinə hərbi yürüşə hazır dayanmışdılar. 
Onlar Fesey əleyhinə buradan döyüşə atılmışdılar. Bizim yeni qələmiz 
qarşısında bürclü bir şəhər salmışdılar. Onu Areyə ithaf etmişdilər. 
Təpə — Areopaq adlanmışdır. Ona hörmət və pərəstiş olunmuşdur. 


“ Bəxti sınamaq üçün atılan zər, alınan bükülü kağız, püşk 

Qoy indi xof və qorxu da o hörmət və pərəstişə yoldaş olsunl Qoy həm 
gündüz, həm gecə burada həqiqətə riayət olunsunl Qoy vətəndaşlar 
mənim nizamnaməmə yaramaz qatışıq vurub onu xarab etməsinlər. 
Duru çeşmələrin suyuna lil atıb bulandırmaq asandır, lakin bulanıq su 
içmək üçün, artıq kara gəlməyəcəkdir. Xalqa, həm hakimiyyətsizlik- 
dən, həm də mütləq hakimiyyətdən qaçmağı məsləhət görürəm. Lakin 
xilasedici qorxu və xof şəhərdən qovulmamalıdır. Qorxu bilmədən, 
xof duymadan insan övladı vicdanlı ola bilərmi? Müqəddəs həya və 
dindarlığı hifz edinl Bu məhkəmə sizin üçün ölkənin dayağı, şəhərin 
xilaskarı olacaqdır. Nə Skiflər içərisində, nə Pelopov diyarında belə 
bir idarə yoxdur. Mənim məhkəməm müqəddəs, satılmaz və amansız- 
dır. Qoy şəhər yatsın, məhkəmə oyaq durub keşik çəkəcəkdir. Onu bu 
cür, dövlətimin nikahbanı və keşikçisi kimi təsis edirəm. Xalqıma bu 
tapşırığı, bu nəsihətimi, əbədi olaraq gələcək əsrlər üçün vəsiyyət edi- 
rəm. İndi isə, hakimlər, ayağa qalxın, qürələri götürün və anda sadiq 
qalaraq, bu mübahisəni həll edinl Sizə deyiləcək sözüm budur. 


Hakimlər bir-birinin arxasınca əllərində qürə camlara yaxınlaşırlar. 


Xor ağbirçəyi. Şəhərlərin gecə qonaqları olan bizim qara tay- 
fanı təhqir etməməyi sizə məsləhət görürəm. 

A pollon. Mən isə sizə əmr edirəm ki, mənim peyğəmbərlik tax- 
tıma ehtiram göstərəsiniz. Zevs mənim dilimlə danışır. Qorxunl 

Xor ağbirçəyi. Sənözünü aralığa salıb, tökülən qan üstün- 
də münaqişə açdın. İndi, qeybdən xəbər verən allah, sən artıq pak və 
müqəddəs deyilsən. 

A pollon. İlk qatil İksionu təmizə çıxaran atam da, bəlkə sənin 
gözündə günahkardır? 

Xor ağbirçəy/i. Feretin” evində şuluqluq salan sən deyildin- 
mi? Ölülər üçün Moyrlardan ikinci həyatı sən qopardın. 

A pollon. Bizə ehtiram göstərənlərə kömək etmək savab deyil- 
dirmi? Köməyə ehtiyacı olanlara isə ikiqat yardım göstərmək lazımdır. 

Xor ağbirçəyi. Sən qədim adət və qanunları pozdun. Məs- 
tedici şərab içirib qədim ilahələri sərxoş etdin. 

A pollon. Bu yarışda sənin əlin boşa çıxacaqdır. Zəhər tüpürüb, 
zəhər qusacaqsan. Lakin bizim heç bir şeydən qorxumuz yoxdur. 

Xor ağbirçəyi, Boş sözlər danışırsan. Əgər məhkəmə bizim qə- 
ləbəmizə mane olarsa, burada məskən salıb, bu ölkəyə dinclik vermərik. 

Apollon. Nə cavan, kiçik, nə də qədim və qoca allahlar arasında 
sənə hörmət yoxdur. Qalib — mənəm. 

Xor ağbirçəyi. Sən cavansan, allah, amma qoca qarıları al- 
datmaq istəyirsən. Mən gözləyəcəyəm, hirsimi şəhərin üzərinə tök- 
mək, ona qarğış tökmək lazımdır, ya yox — bunu mən məhkəmənin 
qərarını eşidəndən sonra qət edəcəyəm. 


Hakimlər rəy verməni qurtarandan sonra öz yerlərində otururlar. 


Afin a. Artıq rəy verməni tamamlamaq üçün növbə mənə çatmış- 
dır. Öz qürəmi mən Orestin xeyrinə atıram. Məni ana doğmamışdır. 
Kişi varlığı daha qiymətli, daha doğmadır. Mən yalnız izdivacdan 
ikrah edirəm. Lakin həqiqət budur ki, mən öz atamın yaratdığıyam, ata- 
mın balasıyam. Öz ərini öldürmüş qadına rəhm etməyəcəyəm. Evin 
ağası kişidir. Əgər Orestin lehinə və əleyhinə atılan qürələr bərabər 
belə olsa, o, bəraət qazanmalıdır (öz gürəsini atır). Hakimlər, dərhal işə 
başlayınl Ölüm və həyat camlarından qürələri çıxarıb sayınl 


Hakimlər camlardan qürələri çıxarmağa başlayırlar. 


Orest. Feb-Apollonl Məni gözləyən qərar nədir? 

Xor ağbirçəyi. Ey anamız gecə! Sən hamısını görürsən. 

Orest. Cəllad, ölüm, yoxsa həyat və işıq gözləyir məni? 

Xor ağbirçəyi. Rüsvay olub diyarbədiyar gəzəcəyik, yoxsa şan 
və şöhrət içərisində yaşayacağıq? 

Apollon. Dostlar! Qürələri diqqət və ehtiyatla sayın! Yaxşı fikir- 
ləşib ədalətlə hökm verinl Bir qürə çatmasa qan və bədbəxtlik üz ve- 
rəcək, bir daş artıq olsa, qədim bir xanıman xilas olacaqdır. 


Hakimlər qürələri sayırlar. 


A fin a. Orest! Tökdüyün qan üçün sən bəraət qazandın. Hər iki 
camlardakı qürələr bərabərdir. 

O r e s t (yerindən qalxaraq). Pallada! Ey xanimanımı xilas edən 
ilahəl Sən, yurdundan qovulmuş bir qəribi öz hökmdarlıq sarayına qay- 
tarırsan. Bu gündən belə ellinlər hər yerdə deyəcəklər: “Arqoslu yenə 
öz dədə-babalarının irsinə yiyə durdu. Onu, Pallada Loksiya ilə bəra- 
bər xilas elədi. Qadir və xilaskar allah Zevs ona havadar oldu. Qadir 
allah Zevs ataya hörmət edib oğluna nicat verdi. Ana tərəfin müddəi- 
lərini rədd etdi”. 

Mən isə and içib sənin xalqına və sənin ölkənə əbədi sədaqətimi 
vəd edirəm. Doğma evə qayıdarkən bu müqəddəs andımla sənə mü- 
raciət edirəm. Qoy heç bir zaman mənim torpaqlarımın rəislərindən və 
şəhriyarlarından heç kəs, əlində nizə bir düşmən kimi, bu ölkəyə qədəm 
basmasınl Əks təqdirdə mən tabutda belə olsam, müqəddəs andımı 
pozanları müdhiş qarğış və lənətlərimlə fəlakətə düçar edəcəyəm. 
Onlar hərbi səfərə çıxdıqlarından peşman olacaqlar, etdikləri əməllə- 
rindən utanacaqlar. Yox, əgər Palladanın şəhərinə ehtiram göstərər- 
lərsə, mənim verdiyim əhd-peymana sadiq qalıb hərbi ittifaqı hifz 
edərlərsə, o zaman arqoslulara qarşı mərhəmətli və xeyirxah olacağam. 
Əlvida, gözəl Afinal Əlvida, əziz şəhərl Daima düşmənlərin qarşısın- 
da möhkəm və sarsılmaz dayan. Qoy ölkən həmişə xoşbəxt olsun, qı- 
İmem daima qalib gəlsin! 


Orest gedir. Apollon orxestri tərk edir. 
ÜÇÜNCÜ STASİM 
Xor 


BİRİNCİ STROF 


Ah, ey kiçik allahlar, eyvahl Siz qədim həqiqətlərin qanunlarını da- 
gidib tapdadınızl Əlimdən hakimiyyətimi dartıb alırsınız! Rüsvay ol- 
duml Xəcil olduml Qəzəbdən ürəyim od tutub yanır. Ey məlun şəhər, 
ey mənfur şəhərl Üzərinə zəhər və küfr yağdıracağıql Ürəyimizin qara 
zəhəri ilə torpağını suvarıb yandıracağıql Kif, zəhər, sürünüb axın, 
bağları, zəmiləri yandırıb-yaxınl Ah, intiqaml İntiqaml Vəba, taun, azar 
və bezar, aşıb-daşın, çölləri, düzləri gəmirib hər yeri bəhrəsiz qoyunl 
Hönkürüb ağlayıram. Nə etmək? İnsanları edam etməkmi? Vəba, taun 
göndərməkmi? Ölkəni viran qoymaqmı? Siz ey qara gecənin qızları, 
vay olsun bizə, rüsvay və xəcil olmuşuq, dərdə və yasa batmışıq. 

A fi na. Sakit olun! Ağlaşıb ürəkləri xarab etməyin! Sizi heç kəs 
rüsvay etməmişdir. Hökmün qürələri bərabər bölünmüşdür. Sizin şərə- 
finiz ləkələnmişdir. Lakin Zevsin parlaq iradəsi daha üstündür. Əmr ve- 
rən özü vasitəçi oldu, müdafiə etdi və Orest cəzadan xilas edildi. Siz isə 
quduz kin və küdurətinizi bu torpaq üzərinə tökməyinl Qəzəblənməyin, 
təxribat və aclıq ilə bizi hədələməyin. Ağzınızın zəhərli köpüyü ilə ya- 

şıllıq və bərəkətləri məhv etmək fikrinə düşməyin! Mən isə and içib 
SİZƏ Söz verirəm: sizə tənha bir çöl, müqəddəs hicra bir guşə ayırıram. 

Cah-cəlallı iqamətgahlar yüksəldərəm və şəhər sizə ürəkdən ehti- 
ram bəslər. 


Xor 
BİRİNCİ ANTİSTROF 


Ah, ey kiçik allahlar, eyvahl Siz qədim həqiqətlərin qanun-qayda- 
larını dağıdıb tapdadınızl Əlimdən hakimiyyətimi dartıb alırsınızl 
Rüsvay oldum! Xəcil oldum! Qəzəbdən ürəyim od tutub yanır. Ey mə- 
lun şəhər, ey mənfur şəhər! Üzərinə zəhər və küfr yağdıracağıql Ürə- 
yimizin qara zəhəri ilə torpağını suvarıb yandıracağıql Kif, zəhər, sürünüb axın, 
bağları, zəmiləri yandırıb-yaxınl Ah, intiqam! İntiqam! Vəba, taun, azar 
və bezar, aşıb-daşın, çölləri, düzləri gəmirib hər yeri bəhrəsiz qoyunl 
Hönkürüb ağlayıram. Nə etmək? İnsanları edam etməkmi? Vəba, taun 
göndərməkmi? Ölkəni viranə qoymaqmı? Siz ey qara gecənin qızları, 
vay olsun bizə, rüsvay və xəcil olmuşuq dərdə və yasa batmışıq. 

A fi na. Sizi heç kəs rüsvay etməmişdir. İnsanlara qəzəblənməyin, 
ey gecə allahlarıl Ölkəni qarğıyıb, bəla çağırmayınl Mənim də dayağım 
Zevsdir. Yer altında Zevsin ildırımları hifz olunmuş məskənin açarları 
təkcə mənə məlumdur. Lakin bizə düşmənçilik etmək lazım deyildir. 
Mənə qulaq asınl Boş yerə şəhərə qarğıyıb bizi fəlakətlərlə təhdid et- 
məyinl Quduz kin və nifrətinizi sakit edinl Mənimlə qonşu olub şan 
və şərəf içərisində yaşayarsınız. Uşaq diləyənlər və nikah ittifaqı haq- 
qında dua edənlər sizə bol nemətlər ehsan edərlər. O zaman məsləhə- 
timə görə mənə minnətdar olar, dualar edərsiniz. 


Xor 
İKİNCİ STROF 


Ah, rüsvay oldum, ah, saçlarımın ağ vaxtında xəcil oldum. Yer al- 
tında yuva salmalıyam. Murdar üfunət və cəsədlər içərisində yaşama- 
İıyam. Ürəyimi kin didib dağıdır, qəzəb və nifrətimdən ürəyim od tutub 
yanır. Ah, cəhənnəml Cəhənnəml Ürəyimə bıçaq saplanmışdır, bağrım 

qüssədən partlamışdır. Ey gecə, ey anamız gecə, eşit fəryadımızıl 
allahlar qara hiylə gəldilər, qüvvətimi və şöhrətimi, qədim və sarsıl- 
maz şan-şərəfimi ayaqlayıb tapdaladılar. 

Afina. Bu qəzəbini əfv edirəm. Sən məndən yaşlısan və hər cür 
ehtirama layiqsən. Lakin məni Zevs ağıldan kəm doğmamışdır. Əvvəl- 
cədən xəbər verirəm, köçüb başqa ölkələrə gedəndən sonra, mənim 
ölkəmin həsrətini çəkəcəksinizl Zamanın selləri mənim xalqımı sönməz 
şəfəqli bir şöhrətə doğru ucaldacaqdır. Vətəndaşların xoru və dəstə- 
dəstə qarşımızdan keçən qadınlar mahnılar çağırıb şərəfi, namusu və 
Erextey" evinin qonşuları olan sizi mədh edəcəklər. Belə bir cahi-cəlalı 
siz başqa bir ölkədə tapa bilməyəcəksinizl Ağlınızı başınıza yığın, 
mənim şəhərimə qanlı ikitirəlik salmayınl Gənclərə quduz ehtiraslar, 
yaramaz hisslər təlqin etməyinl Vətəndaşları bir-birini didən xoruzlara 
döndərib aralarında qiyam, ixtilaf və nifaq salmayın, bir-birinə düş- 
mən edib vətəndaş hərbi başlamayın. Sərhəd arxasından bizi mühari- 
bə təhdid etməkdədir. Müharibə bizə yaxınlaşmaqdadır. Şücaət və 
şan-şöhrət meydanı orada olmalıdır. Ev quşları arasındakı didişmə isə 
— şərəfli bir döyüş deyildir. Özünə belə bir iqbal intixab etməyi sənə 
məsləhət görürəm. Xeyirxah bir ehtiram içərisində, xoş günlər sürərək, 
hər kəsə xeyir verərək, burada, allahların ən çox sevdiyi bu torpaqda 


yaşayın. 
Xor 


İKİNCİ ANTİSTROF 


Ah, rüsvay oldum, ah, saçlarımın ağ vaxtında xəcil oldum. Yer al- 
tında yuva salmalıyam. Murdar üfunət və cəsədlər içərisində yaşama- 
lyam. Ürəyimi kin didib dağıdır, qəzəb və nifrətdən ürəyim od tutub 
yanır. Ah, cəhənnəml Cəhənnəml Ürəyimə bıçaq saplanmışdır, bağ- 
rım qüssədən partlamışdır. Ey gecə, ey anamız gecə, eşit fəryadımızıl 
allahlar qara hiylə gəldilər, qüvvətimi və şöhrətimi, qədim və sarsıl- 
maz şan-şərəfimi ayaqlayıb tapdadılar. 

A fi na. Sənə xeyirli məsləhətlər verməkdən yorulmayacağam. 
Demə ki, səni, qoca ilahəni mən, cavan ilahə və bu şəhərin adamları 
şərəfsiz bir halda yola saldıq, qonaqpərəstlik göstərməyib qovduq. 
İnandırmaq, qane salmaq — hamı üçün müqəddəs bir qüvvədir. Mənim 
sözlərim isə şirindir, sakit edəndir. Bizimlə bərabər qal! Əgər qalmaq 
istəmirsənsə, şəhəri ədalətsizcəsinə təxribat, dağıntı, qəzəb və quduz 

kin küdurətlə təhdid eləməl Axı sizi xoşbəxt bir ölkədə, böyük şan- 
şöhrət içərisində və daimi bir ehtiram mühitində yaşamağa dəvət edirlər. 

Xor ağbirçəyi. Hökmdar Afinal Yaşamaq üçün bizə harda sı- 
ğmacaq verəcəksən? 

A fin a. Hər bir qeylü-qaldan uzaq, sakit bir guşədə. Orada rahat 
yaşayarsınız. 

Xor ağbirçəyi. Qəbul edirəm. Nə cür hörmət və ehtiram vəd 
edirsən? 

A fi na. Sizsiz heç bir evdə xeyir-dua verilməyəcəkdir. 

Xor ağbirçəyi. Belə bir hakimiyyət və qüvvəti bizim üçün əl- 
də edəcəksənmi? 

A fin a. Sizə ehtiram göstərənləri yüksəldəcəyəm, onlara müvəf- 
fəqiyyət bəxş edəcəyəm. 

Xor ağbirçəyi. Bu barədə əbədi olaraq bizə söz verirsənmi? 

A fina. Mənim ixtiyarım özümdədir. Ürəyim nə istəyirsə, onu da 
vəd edirəm. 

Xor ağbirçəyi. Ürəyimi təskin etdin! Qəzəbimi söndürdünl 

A fin a. Burada məskən salaraq özünə dost və xeyirxah tapacaqsan. 

Xor ağbirçəyi. Şəhərinə necə xeyir-dua verməyi əmr edirsən? 

A fin a. Qoy bütün ölkə xeyir işlər üçün yarışsınl Bərəkətli torpa- 
ğın sinəsi, dənizlərin dalğaları, göylərin çadırı, küləklərin nəfəsi, hə- 
rarəti yumşaldaraq ölkənin başına nemət, bərəkət yağdırsınl Heyvan- 
lar böyüyüb artsın, tarlalar bol məhsul versinl Qoy bolluq getdikcə artsınl 
Nəsil artıran qadınlara xeyir-dua verinl Müzür və imansızları isə rədd 
edinl Qeydkeş və tələbkar bir bağban kimi, mən yaxşı və xoş çiçəklə- 
ri, boy atan pöhrə və rişələri sevirəm. Bütün bunların qayğısı sizin 
boynunuza düşür. Nə qədər ki, şəhərimi qalibiyyətlə şöhrətləndirməmi- 
şəm, hərbi səfərlərdə, döyüşlərdə nizə və qılıncımı yerə qoymayacağam. 


EKSOD 
Xor 


BİRİNCİ STROF 


Burada, Palladanın şəhərində yaşayacağam. Bu ölkənin şan-şöhrə- 
tini ucaldacağam. Ellin yurdunun beşiyi, dəfinəsi və möhkəm qalası, 
allahların isə dayağı olan bu şəhərə, uca və qadir Zevs, davakar və hirsli 
Ares ehtiram bəsləyirlər. Bu ölkəyə xeyir və yaxşılıq diləyirik. Ona 

hər cür səadət və şadlıq bəxş edəcəyik. Günəşin alovlu, torpağın qara si- 
nəsindən bol bəhrə çıxarıb, bol məhsul verəcəkdir. 

A fina. Mən öz xalqımın qeydinə qalmışam. Onun qayğısını çək- 
mişəm. Ağır intiqam alan afaqı qüvvələrə, qüdrətli allahlara doğma 
ölkəmin göyləri altında məskən vermişəm. İnsanlara gələn bəlalar, in 
sanlara gülümsəyən hər xoşbəxtlik — hamısı o yüksək qüvvələrin ira- 
dəsindən doğmaqdadır. O qüvvələrə kim bədnəzərlə baxsa, günahkar 
dərhal məhv olacaqdır, o, bəlanın haradan gəldiyini belə bilməyəcəkdir. 
Dədə-babaların günahı, gizli və örtülü günahlar insanı uçurumlara 
doğru sürükləyəcəkdir, nə qədər özünü öysə, nə qədər çığır-bağır salsa 
belə, sükut dolu bir nəhayət gözdən düşmüş bədbəxti insan içərisində 
dəfn edəcəkdir. 


Xor 
BİRİNCİ ANTİSTROF 


Odlu küləklərl Bağların yaşıllıqlarını yandırıb-yaxmayınl Dua 
oxuyub əmr edirəm: isti və quraqlıql Çiçəklərin gözlərini kor etməl 
Cücərən toxumları qurutmal Qoy sürünən həşərat bol bəhrəni gəmirib 
yeməsinl Qoyunlara kökəlib yağlanmağı, cüt-cüt balalar doğmağı əmr 
edirəml Otlaqlar, sürüləri bəsləyib yemləyin. Dağların sinələri, yerin 
dəfinələr dolu dərinlikləri — qoy bol nemət və hədiyyələr doğsunl 

A fina. Siz, ey şəhər ağsaqqalları! Bu dua və diləkləri eşitdinizmi? 
Erinilər dəstəsi həm göydə, dağ allahları içərisində, həm yer altında, 
zülmət içərisində qüdrətli və böyükdür. Onlar insan taleyini idarə edir- 
lər. Bəzilərinin müvəffəqiyyət və bəxtiyarlığına, digərlərinin isə kor 
iqbalına mahnılar oxuyurlar. 


Xor 
İKİNCİ STROF 


İnsanlara bəla kəsilən, vaxtından tez gələn əcəli — yasaq edirəm. 
Ey böyük Moyralar, şirin kişi ehtirasını qızlara bir sevinc kimi bəxş 
edinl Bacılar, siz, ey gecənin qızları, hakimiyyət sizindir, qüdrət və 
qüvvət sizindir. Hər şeyə siz istiqamət verirsiniz. Hər evdə qonaqsınız, 

hər işdə, hər saatda siz hazır olub kömək edirsiniz, allahlar içərisində 
sizdən qüvvətli olanı yoxdur. 

A fin a. Mərhəmətlə ölkəmiz yüksəlib ucalmışdır. Könül sevinir, 
könül şad olur. Əqidənin və inamın aydın gözlərinə eşq olsunl Qəzəb- 
lənmişləri və inadkarları yola gətirmək üçün, nitqimə qüvvət verən 
ürəyimdəki bu inam oldu. Mahir natiqlərin ustadı Zevs qalib gəldi. Şə- 
hərimizdə həmişə şan-şöhrət meyli qalib gəlməkdədir. 


Xor 
İKİNCİ ANTİSTROF 


Mənhus nifaq, fitnə və qiyam qoy dinc evlərə yol tapmasınl Vətən- 
daşların qardaş qanı qoy doğma torpağa tökülməsin, qana qan tələb 
edərək, qoy qardaş qardaşı məhv etməsin! Qoy sevincə sevinclə əvəz 
verilsin, ümumi işi sevmək və birgə ürəklə nifrət etmək insanlar üçün 
ən əziz bir dərmandır. 

A fina. Anlayan ürəyə ağıllı sözlər həmişə yol açacaqdır. Əvvəl- 
cə müdhiş idilər, ölümlə təhdid edirdilər. İndi isə şəhərimizin onlar- 
dan böyük nemətlər qazanacağını görürəm. Ürəkləri mərhəmətli olan 
xeyirxah allahları əbədi olaraq əziz tutunl Qanunun sarsılmaz hima- 
yəsi altında ölkə və xalq yüksəlib çiçəklənəcəkdir. 


Xor 
ÜÇÜNCÜ STROF 


Bolluq və bərəkət içərisində şad olun. Hamınız sevinib bəxtiyar 
olunl Afina xalqı, xoşbəxt oll Zevsin məbədini xalq hifz edir. Sevimli 
qız xalqı sevir. Xalq həmişə müqəddəs və zəkalıdır. Kim ki, Pallada 
tərəfindən hifz olunmaqdadır, Ata ona xeyir-dua verməkdədir. 

A fin a. Siz də, qadir allahlar, bəxtiyar olunl Mən isə qabaqda ge- 
dərək iqamətgahınıza yol göstərirəm. Ey, ayağa qalxınl Məşəllərin 
işığında allahları yola salın! Qoy atəşlərin şəfəqində bütün əndişə və 
bəlalar torpaq altına getsinl Qoy yerin təkindən yerin üzərinə xalq 
üçün xeyir və bərəkət çıxsınl Siz, ey Kraney əhli” siz, ey ölkənin öv- 
ladları, yeni sakinlərinizə dua edin, onlara hörmət göstərinl Qoy xal- 
qım həmişə pak ürəklərdəki xeyirxahlığı təqdis etsinl 

Xor 


ÜÇÜNCÜ ANTİSTROF 


Yenidən təkrar edirəm: sevinin, sevininl Bütün ölkə — allahlar da, 
insanlar da, hamınız sevininl Palladanın ölkəsi, bütün şəhər — bizi, yeni 
sakinləri əziz tutunl Siz artıq əbədiyyən öz taleyinizdən şikayət etmə- 
yəcəksinizl 


Məşəllər alışır. Mərasim yerindən hərəkət edir. 


Xeyirxah və səxavətli diləklərin üçün təşəkkür edirəm. Şəfəq sa- 
çan məşəllərin işığında, sizi yer altına, yatmış ruhlar səltənətinə mü- 
şayiət edəcəyik. Məbədin xidmətçi qızları da bizimlə gedəcəkdir. Onlar 
mənim bütümü mühafizə edirlər. Siz də, ey Fesey övladlarının ən gü- 
zidələri — qocalar və gənclər, qızlar və qadınlar, hörmətli analar, zi- 
nətli atlaz paltarlarınızı geyib bizi müşayiət edinl Gəlin, qoy məşəllər 
ətrafa şəfəq salsın. Qoy ürəyimiz həmişə dinc və sakit olsunl Qoy yeni 
sakinlərimiz ölkəmizin xeyrinə mərhəmətli və rəhmdil olsunlarl Və 
bundan belə onları Erini deyil, Evmenidlər, qəzəbli allahlar deyil, xeyir- 
xah allahlar deyə çağıraql 


Mərasim hərəkət edir. 


Müşayiət edənlər. Ey gecənin qoca qızları, ey möhtərəm 
və böyük allahlar, sizi evinizə müşayiət edirik. Bayram şənliyidir, 
mahnılar oxunur. Vətəndaşlar, mədh edin, hamınız bir yerdə əhsən de- 
yinl Siz yer altına gedirsiniz, yerin təkində məskən tutacaqsınız. Sizə 
nəzir gətirəcəyik, sizə ehtiram göstərəcəyik, sizə dualar edəcəyik. 
Bayram şənliyidir, mahnılar oxunur. Vətəndaşlar mədh edin, hamı bir 
yerdə əhsən deyinl Ey allahlar, bizə qarşı səxavətli olun, bizə qarşı 
xeyirxah olunl Ey allahlar, buyurun evinizə qədəm basınl Məşəllər, 
alışıb şəfəq saçınl Bu yol bizim üçün müqəddəsdir və sevinclə 
doludur. Səsinizi ucaldın, sevinin, şadlanınl İttifaqımız müqəddəsdir. 
Siz Palladanın xalqı üçün — Evmenidlərsiniz. Hər şeydən yüksək, qa- 
dir Zevs və əbədi Moyralar belə qət etdilər. Səsinizi ucaldın, sevinin, 
şadlanınl 


Aktyorlar və xor orxestri tərk edirlər. 

SOFOKL 
E.ə. 496-406 


Sofokl qədim yunan dramaturgiyasının ikinci böyük simasıdır. 
O, eramızdan əvvəl təxminən 496-cı ildə Afinanın yaxınlığında Kolon 
qəsəbəsində varlı bir ailədə anadan olmuşdur. Atası silah emalatxana- 
sının sahibi idi. Sofokl, dövrünün adəti üzrə gözəl idman və musiqi 
təhsili görmüş, sonralar həmişə bu sahədə təşkil olunan müsabiqələr- 
də birinci mükafat almışdır. Gənc yaşlarından korifeyliyə başlamış, hətta 
479-cu ildə yunanların iranlılar üzərində qalibiyyətini öz xoru ilə 
tərənnüm etmişdir. 

O, dəfələrlə böyük vəzifələrə seçilmiş, hətta dövlət xəzinədarı 
belə olmuşdur. Lakin mürəkkəb, siyasi dövlət məsələlərində o qədər də 
uzaqgörən və gözüaçıq adam deyildi. 

Bütün həyatını teatra həsr etmiş Sofokl, hər il təşkil olunan teatr 
müsabiqələrində iştirak edərək, həmişə birinci mükafat almışdır. 
Onun Esxil üzərində ilk qələbəsi 468-ci ilə aiddir. Son əsəri olan 
“Edip Kolonda” faciəsini ömrünün sonunda yazmışdır. Beləliklə, alt- 
mış iki illik əbədi fəaliyyəti müddətində Sofokl, rəvayətə görə 123 əsər 
yazmışdır ki, bunlardan bizə ancaq yeddi tamamlanmış faciə gəlib çıx- 
mışdır. “Tiran Edip”, “Edip Kolonda”, “Antiqona”, “Elektra”, 
“Filoktet”, “Ayaks”, “Traxiniya qadınları”. 1912-ci ildə onun “İzax- 
taranlar” əsərindən bəzi parçalar tapılmışdır. Yeddi əsərdən üçünün 
tamaşa tarixi bizə məlumdur. “Antiqona” e. ə. 442-441-ci illərdə, 
“Filoktet” e. ə. 409-cu ildə, “Edip Kolonda” isə e. ə. 406-cı ildə yəni 
Sofoklun ölümündən sonra tamaşaya qoyulmuşdur. Bu əsərlərdən 
“Tiran Edip”, “Edip Kolonda” və “Antiqona” Fivaida əsatirlər silsilə- 
sindən, “Elektra”, “Ayaks”, “Filoktet” Troya əsatirlər silsiləsindən, 
“Traxiniya qadınları” isə “Herakliada” silsiləsindən götürülmüşdür. 

Sofoklun yaradıcılığı Afina quldarlıq demokratiyasının ən çiçəkli 
dövrünə təsadüf edir. İlk gəncliyində, mürtəce siyasi sahibkarların 
siyasi başçısı olan Kimon ilə yaxınlaşan və ona pərəstiş edən Sofokl, 
sonralar Afina quldarlıq demokratiyasının başçısı Perikl ilə dost ol- 
muşdur. Bu vaxt o, demokratların mötədil dəstəsinə mənsub idi. Öz əsər- 
lərində bu mötədil demokrat görüşlərini təbliğ edirdi. Ancaq siyasi 
görüşləri möhkəm olmayan və siyasi tərəddüdlərdən canını qurtara 

bilməyən Sofokl, Afina demokratiyasının böhran keçirdiyi zaman ondan 
uzaqlaşmış, hətta 411-ci il antidemokratik üsyanında şəxsən iştirak et- 
mişdir. Bu vaxt Sofokl, köhnə qaydaların, köhnə nizam-intizamın 
təzədən bərpa edilməsi tərəfdarı idi. 

Sofokl əsərlərinin çoxusunda hadisələrin mərkəzində dayanan 
insan və onun taleyidir. Esxildən fərqli olaraq, o, insanın mənəvi alə- 
mini, dərdini, hisslərini böyük ustalıqla verir. Əsərlərindən belə bir 
fikir oyanır ki, Sofoklu düşündürən ancaq insandır. 

Sofoklun yaradıcılığında qədim yunan dramaturgiyası yeni inkişaf 
mərhələsinə çatmışdır. Belə ki, Sofoklun əsərlərində, Esxildən fərqli 
olaraq, artıq, dramaturfi ziddiyyət allahlar arasında deyil, insanlar ara- 
sında gedir. Sofokl, bir gəlişdə üçüncü aktyoru səhnəyə çıxarmaqla, 
dramaturgiyanı lirik və təhkiyə ünsürlərindən qurtarmış, dramatur?i 
mükaliməni qüvvətləndirmişdir. Eyni səhnədə üç aktyorun mükali- 
məsi müəllifə ikinci dərəcəli surətləri də dramaturji söhbətə qarışdır- 
mağa imkan vermişdir. Onun bu yeniliyi Esxilə də təsir etmiş: Esxil də 
“Oresteya” adlı üçlüyündə bir gəlişdə üçüncü aktyordan istifadə 
etmişdir. Xorun qədərini 12-dən 15-ə çatdırmışdır. Xor Sofoklun 
əsərlərində müəyyən ictimai rəy ifadə edən bir vasitə olur. O, əsərlə- 
rinin tamaşası üçün dekorasiyalar yaratmışdır. Səsi yaxşı olmadığı üçün 
əsərlərinin baş rolunu oynamaqdan boyun qaçırmışdır. Bu vaxt artıq 
Yunanıstanda peşəkar aktyorlar yetişməyə başlamışdı. (Minnsk, 
Kallipid, Esxin və sairə). Sofokl tetralogiya sistemindən əl çəkmiş 
müstəqil, bütöv faciələr yaratmışdır ki, Aristotel öz “Poetika” adlı 
əsərində bunu xüsusilə qeyd edir. 

Sofokl, insan psixologiyasını verməyə xüsusi diqqət yetirdiyinə 
görə, hadisələrin inkişaf üsulunu də dəyişdirmişdir. Belə ki, Esxildən 
fərqli olaraq, o, dramaturfi hərəkətin inkişafını xarici hadisələrlə deyil, 
surətlərin daxili ruhi halı ilə əlaqəli şəkildə verir. Sofokl öz əsər- 
lərində qədim yunan dramaturgiyası üçün xas olan “Tanıma” və 
“Peripetiya” üsullarından birinci dəfə çox ustalıqla istifadə etmişdir. 
Buna ən gözəl nümunə “Tiran Edip” faciəsidir. Əsərin kompoziyası 
o qədər sənətkarlıqla qurulmuşdur ki, indi də tamaşaçını heyrətə sala 
bilir və həycanlandırır. 

Sofoklun dramaturgiyaya gətirdiyi bir çox şəkli və sırf dramatik 
sənətkarlıq xüsusiyyətləri sonralar bütün qədim yunan dramaturgiyası 
üçün bir qanun olmuşdur. Aristotel ədəbiyyat və dramaturgiya qanun- 
larını ümumiləşdirib təsbit edərkən həmişə Sofokla müraciət etmişdir. 

TİRAN EDİP 


İŞTİRAK EDƏNLƏR: 
E dip - Fiy tiranı Zevsin kahini 
İo kas ta Edipin arvadı Korinf qasidi 
Antiqona . | С̧орап 
Габа |- Edip və İokastanın qızları Edipin nökəri 
Tire zi— Qeybdən xəbər verən qoca kor Xor ağsaqqalı 
U ş a q - Tirezini gəzdirən Fiv ağsaqqallarının 
K r e o n t İokastanın qardaşı xoru 


Allahın kahinləri, Edipin şəxsi mühafizələri və kölələri, 
İokastanın kənizləri, Kreontun şəxsi mühafizələri, 
mərasimdə iştirak edən o ğlan və qızlar 


Əhvalat Fivdə, Edipin sarayı qarşısında vaqe olur. 


PROLOQ 


Birinci səhnə 


Pontomima. Kahinlər, uşaqlar və gənclər allahların: Zevs, Apollon, Afina və 
Hermesin heykəlləri qarşısındakı məzhəbələrin səkilərində əyləşmişlər. Əllərində 


üzərlərinə yun lentlər sarınmış zeytun budaqları vardır. Edip saraydan çıxır. 
İkinci səhnə 


E d i p. Ey qədim Kadm! xanədanından didərgin düşmüş kiçik 
yavrular. Bütün şəhər həmd-sənaların səsi, fəryadlar və qəndillərin 
tüstüsü ilə dolmuşkən siz nə üçün əllərinizdə müqəddəs budaqlar, bu 
qədər miskin bir halda məzhəbələrin qarşısında büzüşüb qalmısınız? 
Əziz balalar, mən sizin dərdlərinizi özgələrdən soruşmaq istəməyib öy- 
rənmək üçün özüm şəxsən buraya gəldim. Bu yerlərdə mənim adıma 
Edip deyərlər. (Zevsin kahininə) Söylə, qoca, söylə! Onların əvəzinə 
danışmaq sənin boynuna düşür. De görək siz buraya nə üçün gəl- 
mişsiniz: qorxudan, yaxud bir təmənnanız vardır? Hər cür yardıma 
hazıram. Çünki bu yavrulara acımamaq böyük mərhəmətsizlik olardı. 

Zevsin kahini. Edip, ey vətənimizin böyük hökmdarı, özün 
görürsən ki, buraya məzhəbənin qarşısına biz müxtəlif yaşlı adamlar 
yığışmışıq. Burada hələ uçmağa qanad açmayan balaca yavrularla ya- 
naşı olaraq, qocalıq yükü altında yerindən tərpənmək iqtidarını itirən 
ağsaqqal kahinlər də vardır. Mən Zevsin kahiniyəm. Seçmə cavanlar 
da buraya gəlmişlər. Xalq dəstə-dəstə əllərində budaqlar bazarda, 
bakir Palladanın hər iki məbədgahı qabağında və müqəddəs İsmen? 
ocaqları qarşısında yığışmışdır. 

Özün görürsən ki, şəhərimiz quduz tufanların qurbanı olmuşdur. 
Qanlı qasırğa qarşısında gücsüzük, başımızı qaldıra bilmirik. Bərəkətli 
zəmilərdə torpaqdan yenicə cücərən taxıllar quruyur, mal-qara qırılır, 
anaların bətnindəki uşaqlar məhv olur. Mənfur azar, ölüm yayan axıcı 
ruh, ölkəni məhv edir. Kadm xanədanı yenə də boşalır. Hər yer fəryad 
və nalələrlə dolaraq qara cəhənnəmə çevrilir. 

Biz, mən və yavrular elə buna görə də bu müqəddəs mehrabın qar- 
şısında əyləşmişik. Biz sənə allah, — deyə hüzuruna gəlməmişik. Lakin 
istər yerdə törəyən bədbəxtliklərə, istərsə də göydən nazil olan bə- 
lalar tuş olarkən birinci növbədə sənə müraciət edirik. Məgər sən 
vaxtilə, bir dəfə də Kadm şəhərinə gəlib bizi taleyin dözülməz bə- 
lasından xilas etməmisən? Halbuki, bizim heç birimiz o vaxt dərdimizi 
sənə ərz etməmişdik. Sən özün allahın kəramətilə bunu dərk etmiş və 
bizə nicat vermişdin. Biz hamımız buna qailik. 

İndi də, ey Edip, padşahlar arasında öz ağıl və zəkasilə məşhur 
olan hökmdar, sənə müraciət edib yalvarırıq: xilas üçün yol tap. Bu yolu 
istər səma aləminə nüfuz edib allahlardan öyrən, istərsə yer üzündəki 
ağıllı adamlardan soruş. Bəllidir ki, ağıllı adamların məsləhəti həmişə 
xoşbəxtliyə çağırar. 

Ey bəndələrin yaxşırağı, şəhərimizi xilas etl Bununla öz hikmət və 
şöhrətini də qorumuş olarsanl Xalq səni əvvəlki kimi xilaskar görmək 
istəyir. Qoy gələcək nəsillər sənin hökmranlığını xatırlarkən demə- 
sinlər ki, biz onun zamanında həm yüksəldik, həm də məhv olduq. 
Yox, sən o zaman bizim üçün əbədi bir xilaskar ol, Allahın hökmü ilə 
sən o zaman bizi səadətə çatdırdın, indi də bizdən bunu əsirgəmə. 
Əgər sən gələcəkdə yenə hökmranlıq etmək niyyətində isən məmlə- 
kətinin adamlarla dolu olmasının çarəsini düşün. Çünki içərisi boş olan 
qala və ya gəminin heç bir əhəmiyyəti yoxdur. 

E dip. Ah, yazıq balalar! Sizin dərdiniz mənə məlumdur. Hamının 
iztirab içində çırpındığını görür və yaxşıca bilirəm. Lakin inanın ki, 

sizin aranızda mənim qədər iztirab çəkən yoxdur. Çünki sizin hər bi- 
riniz başqasını deyil, ancaq öz dərdinizi çəkirsiniz. Mən isə şəhərin, 
özümün və sənin dərdini çəkirəm. 

Məni oyatmaq lazım deyil. Mən yatmamışam. Bilin ki, mən bu ba- 
rədə çox göz yaşları axıtmışam. Başımdan çoxlu ağır fikirlər gəlib keç- 
mişdir. Xeyli düşünmüşəm, bircə çarə tapmışam: qaynımı, Mangeyin 
oğlu Kreontu, Delfiyə, Febin iqamətgahına göndərmişəm ki, öyrənsin 
görək biz şəhəri hansı ibadət və ya yalvarışlarla xilas edə bilərik. Mən 
günləri sayıram və ondan çox nigaranam. Bilmirəm nə üçün vaxtında 
gəlib çıxmadı. O, çoxdan qayıtmalı idi. Yubanmasının səbəbi mənə 
məlum deyil. O, qayıdandan sonra allahın əmrini yerinə yetirməsəm, 
mən böyük günahkar hesab olunuram. 


Mərasimdə iştirak edənlər Kreontun gəldiyini görüb 
Zevsin kahinini xəbərdar edirlər. 


Üçüncü səhnə 


Zevsin kahini. Sözü lap məqamında dedin: budur bax, yanım- 
dakılar Kreontun gəldiyini mənə göstərirlər. 

E d i p (dönüb baxır). Ey böyük hökmdar, Apollon! Kaş onun 
gətirdiyi xəbər də gözləri qədər parlaq olaydıl 

Zevsin kahini. Görünür ki, şad xəbərlərlə gəlir. Yoxsa başın- 
da şərəf çələngi olmazdı. 

E d i p. İndicə məlum olar. O indi bizim sözlərimizi eşidə bilər. 


Kreont daxil olur. 


Mənim əzizim, hökmdar Mengeyin oğlu, söylə, allahdan bizə nə 
kimi xəbərlər gətirmisən? 

K re ont. Xoş xəbərlər, inan, çıxış yolu göstərilərkən ən ağır bəd- 
bəxtlik belə xoşbəxtliyə çevrilə bilər. 

E dip. Söylə görək, axı gətirdiyin necə xəbərdir? Sözlərin hələ 
ki, məni nə arxayın edir, nə də qorxudur. 

Kreont. Sən məni bunların yanındamı dinləmək istəyirsən? De- 
məyə hazıram, lakin biz evə də girə bilərik. 

Edip. Hamının yanında söylə. Mən onların dərdini öz dərdimdən 
artıq çəkirəm. 

K r e o nt. Musaidənlə, allahdan eşitdiklərimi açıb söyləyə bilə- 
rəm. Ulu Feb çox aydın bir hökm buyurdu: (Üzərində yazısı olan bir 
lövhə çıxarıb oxuyur) 

“Fiv torpağı bəladan təmizlənməli, bir də burada müalicəsi 
mümkün olmayan azarların törəməsinə yol verilməməli”. 

E dip. Hansı yolla təmizlənməli? Bəlanı necə rədd etməli? 

K r e o n t (oxumağa davam edir). “Şəhəri bürüyən azarlara, qana 
qarşı sürgün və ya qan tələb olunur”. 

E d i p Necə qan? Kimin taleyi nəzərdə tutulur? 

K reon t. Böyük hökmdar, səndən əvvəl Lay bu yerlərin hökm- 
darı idi, deyilmi? 

E dip. Bəli, onun barəsində eşitmişəm. Ancaq özünü görməmişəm. 

K r e on t. O, qətlə yetirilmişdir. İndi allah onun qatillərinin, hər 
kim olursa-olsun, qətlə yetirilməsini tələb edir. 

E d i p. Onlar haradadırlar? Kimin torpağındadırlar? Qədim bir 
cinayətin gizlin izlərini indi haradan tapmaq olar? 

K reont. Allah buyurdu ki, öz torpağımızda axtarmalıyıq. (Xazi- 
rəsində oxuyur) “Axtaran tapar. Mənfur cani isə daima gizlənməyə 
səy edəcəkdir”. 

E d ip. Lay evindəmi, yaxud çöldə öldürülmüşdür? Bəlkə onu 
başqa ölkədə qətlə yetirmişlər? 

K reont. Deyirlər ki, allahı ziyarət üçün evdən çıxmış, sonra bir 
də qayıtmamışdır. 

E dip. Məgər işdən xəbərdar olan və yaxud səfər zamanı onunla 
yoldaşlıq edən bir adam tapılmadı ki, sizə qatilin izini göstərsin? 

K reont. Bir nəfərdən başqa hamısı məhv olmuşdur. O isə dəhşətlə 
qaçmış, gördüyünü və bildiyini açıb deyə bilməmişdir. 

E dip. Onun gördüyü nədir? Bir kəlmə belə bizə çox şey kəşf edə 
bilər. Bir zaman işin açılacağına ümid bəsləyə bilərik. 

K reont. Demişdir k, quldurlar — həm də bir nəfər yox, çox adam 
— onun üstünə düşüb öldürmüşlər. 

Edip. Quldur? Yox, qızılla satın alınmayan adam heç vaxt onu öl- 
dürməyə cəsarət edə bilməzdi. 

K reont. Biz də bu fikirdə idik. Lakin Lay öldürüləndən sonra baş 
verən bədbəxtliklər o qədər böyük oldu ki, kimsə onun qanını axtar- 
maqla məşğul olmadı. 

E dip. Hökmdar öldürüləndən sonra sizin axtarışlarınıza mane olan 
o bədbəxtliklər hansıdır? 

K reont. Bizi Sfinks” yoldan çıxartdı. O, bizə belə bir müəmmalı 
mahnı söylədi ki, guya axtarışdan əl çəkməli və ayaqlarımızın altına 
baxmalıyıq. 

E d i p. Mən hər şeyi yenidən müfəssəl öyrənəcəyəm. Feb də, 
Kreont, sən də, mərhum hökmdarın qayğısına qalmaq üçün mənə la- 
zımi qüvvət verdiniz. Bu işdə sizə həqiqi bir müttəfiq olduğumu görə- 
cəksiniz, mən həm yer, həm də göy üçün intiqam alacağam. Çünki 
mən bunu icra edərkən uzaq bir adamın mənafeyi üçün çalışmıram, 
xəta-bəlanı öz başımdan rədd etmiş oluram. Onu qətlə yetirən şəxs 
hər kim olursa-olsun, həmin əlini bir gün mənim də üstümə qaldır- 
mağa cəsarət edər. Laya xidmət etməklə mən özümə də xidmət etmiş 
oluram. (Mərasim iştirakçılarına) Əziz yavrular, artıq bu səkilərdən 
qalxın, bu müqəddəs bulaqları da özünüzlə aparın. (Kreonta) Qoy bir 
nəfər Kadm əhalisini məşvərətə yığsın. Hər hansı bir qərara əməl 
etməyə hazıram. Bilirəm, allahın iradəsilə biz ya səadətə çatacağıq, ya 
da birdəfəlik məhv olacağıq. 


Saraya daxil olur. 


Xor yaxınlaşır. 


Zevsin kahini. Yavrularım, qalxın gedək. Biz nəyin ricasına 
gəlmişdiksə, o işlərin hamısı hökmdar tərəfindən yerinə yetiriləcək- 
dir. Bu hökmü bizə göndərən Feb, bizi xilas edəcək, məmləkəti azar- 
lardan təmizləyəcəkdir. 


PAROD 
Xor 
BİRİNCİ STROF 


Zevsdən gələn xəbərlər, siz nə qədər xoşsunuzl Qızıllı Pifondan 
şanlı Febə nələr gətirirsiniz? Qəlbim dəhşətlər içərisində çırpınır. Ey 
Delfi allahı, ey şəfabəxş olan Peanl Səni dinlərkən nə edəcəyimi bil- 
mirəm. Sən bizdən yeni bir ibadətmi istəyirsən, yaxud unudulmuş 
qədim adətlərin əhyasını tələb edirsən? Ey parlaq ümidin əbədi yav- 
rusu, ey parlaq şöhrət mücəssəməsi, bizi agah etl 

BİRİNCİ ANTİSTROF 


Ey Zevsin qızı müqəddəs Afina, ən əvvəl səni çağırıram. Dairəvi 
meydanda, şanlı taxtda əyləşən bacın Artemidanı və oxu ilə hamını 
vurmaq qüdrətinə malik Febi səsləyirəm, hər üçünüz xilaskarım olun. 
Keçmişdə şəhərimizin üstünü bürüyən alovlu buludlardan bizə nicat 
verdiyiniz kimi indi də bizi bəlalardan qurtarın. 


İKİNCİ STROF 


Heyhatl Dözülməz əzablara tab gətiririk. Xalq həlakedici xəstə- 
liklərə düçar olmuşdur. Düşüncələrimin silahı kütləşmişdir, ölüm 
qarşısında acizdir. Şərəfli münbit torpaq məhsulunu bizdən əsirgəyir. 
Hamilə qadınlar doğum əzabı içərisində qıvrılırlarsa da, doğa bil- 
mirlər. Bizə nəzər sal: adamların ruhu bir-birinin ardınca, iti qanadlı 
quşlar kimi, ildırımdan daha artıq bir sürət ilə, gecə allahının hakim 
olduğu dumanlı sahillərə uçub gedir. 


İKİNCİ ANTİSTROF 


Şəhərdə qurbanların sayı-hesabı yoxdur. Meyitlər hər yerdə tö- 
külüb qalmışdır, onlar üçün göz yaşları axıdan tapılmır. Onlar yeni 
azarlar yayırlar. Arvadlar, ağbirçək analar nicat sahilinə can atanlar 
kimi mehrablara pənah gətirmişlər. Ah-nalələrin səsi hər tərəfi bü- 
rümüşdür, dəhşətli bəlalardan xilas olmaq üçün yalvarırlar. Pean bütün 
varlığı ilə özünü hiss etdirir. Lakin onunla yanaşı hıçqırıq və fəryad 
səsləri ətrafı bürümüşdür. Ey Zevsin gözəl qızı", öz parlaq üzünü 
göstər, dadımıza çat. 


ÜÇÜNCÜ STROF 


Yalvarıram, fəryadları eşit, şəhəri yaxıb-qovuran, bizi qırıb-tökən 
mis qalxansız Aresi məmləkətimizdən rədd et. Amfitiritin nəhəng dərin- 
liklərinə, yaxud coşqun Frakiyanın uzaq sahillərinə at. Bəllidir ki, ge- 
cədən qalan hər bir şey bir qənimət olaraq gündüzə çatır. Ey ulu Zevs, 
yaxıcı ildırımlar sənin ixtiyarındadır. Onu — Aresi öz qəzəbinlə məhv et. 

ÜÇÜNCÜ ANTİSTROF 


Böyük Liki hökmdarı. Yalvarıram, parlaq kamanından düşmənin 
üstünə qasırğa kimi amansız oxlarını yağdır. Sən isə, Artemida, Liki 
dağlarından alovlu məşəllər gətir, düşməni yandırıb məhv et. Adı, məm- 
ləkətin adı olan, xeyirxah nəğmələr tərənnümçüsü, qırmızı yanaqlı 
Bakx, sənə də müraciət edirəm, başında zərli papaq, xorun səsini 
yüksəlt. Yaxıcı və gözqamaşdırıcı qətranınla meydana çıx, ruhların nifrət 
etdiyi ruhu yandırıb məhv et. 


BİRİNCİ EPİSODİ 
Birinci səhnə 


E d i p (Korifeyə). Xahişin nədir? Əgər dediklərimə əməl etsən, 
xahişin əncam tapacaqdır. Sən bununla allahın da hökmünü yerinə 
yetirmiş olarsan, məmləkət nicat tapar, bəladan qurtarar. Mənfur cina- 
yətdən xəbərsiz olduğum kimi, bu barədəki söhbətlərə də biganəyəm. 
Siz mənə yardım etsəydiniz, mən bir o qədər də axtarıb araşdırmadan 
işin izini tapardım. İndi isə mən — vətəndaşlıq borcumu gec ifaya baş- 
lasam da, siz kadmlılara elan edirəm: kim Layın qatilindən xəbərdar- 
dırsa, açıb mənə söyləsin. Bu, mənim əmrimdir. Bunu bizə xəbər 
verənlər onun özündən şübhəyə düşəcəyimizdən qorxmasınlar, bundan 
ona heç bir zərər toxunmayacaq, sağ-salamat çıxıb gedəcəkdir. Kim 
qatilin başqa ölkədən, yad bir adam olduğunu da bilirsə açıb deməlidir, 
qatili edam edərəm, o isə məndən lütf və mərhəmət görər. Bir əmrimi də 
dinləyin: əgər özünüzdən və ya dostunuzdan qorxaraq hökmümü yerinə 
yetirməsəniz, sizinlə, itaətdən boyun qaçıranlar kimi rəftar edəcəyəm. 

Qəti əmrimə qulaq asın, qatil hər kəsdirsə, mənim hakim olduğum 
torpaqda ona yer verilməməlidir. Qoy kimsə onunla danışmasın, o, iba- 
dətgaha, məzbəhəyə yaxın buraxılmasın, müqəddəs sudan məhrum 
edilsin. Onu hamınız evlərinizdən qovun, çünki o bizim üçün murdar 
bir məxluq sayılır. Febin, allahın tərəfindən indicə mənə yetirilən 
hökm belədir. 

Mən bu andan etibarən ulu Febin buyruğunu icraya və mərhum 
hökmdarın müdafiəsinə başlayıram. Naməlum caniyə, istər o tək giz- 
lənmiş olsun, istərsə başqalarıyla birlikdə — lənətlər yağdırıram: qoy acı 
və zavallı bir həyat o məlunun nəsibi olsun. Əgər mən özüm bilə-bilə 


131 


o caninin evimdə yaşayıb ocağımın başında əyləşməsinə yol versəm, 
həmin lənətlər qoy mənə də gəlsin. Siz mənim xatirimə, allahın 
xatirinə. Və allahın qəzəbinə gəlib qısır qalan doğma torpaqlarımızın 
xatirinə əmrimi yerinə yetirməlisiniz. 

Bu, allahın hökmüdür, lakin bu, allahın hökmü olmasa belə, şərəfli 
və qəhrəman hökmdarımızın intiqamını almamaq sizin üçün böyük 
günahdır. Onu axtarmaq borcumuzdur. İndi mən onun varisi olmuşam, 
taxtın sahibi, məlikənin əriyəm. Allah Laya vaxtında övlad kəramət 
etmiş olsaydı, uşaqlarımızı da bir yerdə tərbiyə etməli olacaqdıq. O, 
övladdan məhrum olduğundan mən indi doğma atam kimi onun 
müdafiəsinə qalxıram. Mən Aqenorun kötücəsi, Kadmın nəticəsi, 
Polidorun nəvəsi Labdağın oğlu Layın qatilini ələ keçirmək üçün var 
qüvvəmi sərf edəcəyəm. Üzümü allaha tuturam: əmrimi icra et- 
məyənin əkdiyi torpaq məhsul verməsin, arvadı qısır qalsın, bədəni 
indiki bəlaya və ya daha da dəhşətli bəlalara düçar olub çürüsün. 

Siz isə, ey Kadm övladı, əmrimi yerinə yetirin, qoy həqiqət və 
bütün başqa allahlar da daima köməkçiniz olsunl 

Birinci ağsaqqal. Hökmdar, sən öz lənətlərinlə məni da- 
nışmağa məcbur etdin, açığını deyim: Layı mən öldürməmişəm və öl- 
dürəni də göstərməkdə acizəm. Axtarmağa gəlincə qoy Feb özü qatili 
bizə nişan versin. 

E d ip. Doğru deyirsən. Ancaq heç kəs allahları özlərinin istə- 
mədikləri bir şeyi icraya məcbur edə bilməz. 

İkinci ağsaqqal. Mən isə ağlıma gələn ikinci bir fikri 
söyləmək istəyirəm. 

E dip. Lap istəyirsən üçüncüsünü söylə, ancaq açıq danış. 

İkinci ağsaqqal. Mən bilmirəm Tirezi” qeybdən xəbər 
verməkdə Febdən əskik deyil. Ey hökmdar! Sən ondan işin həqiqətini 
öyrənə bilərsən. 

Edip. Mən bilatəxir, bu işə əncam vermişəm. Kreontun məsləhətilə 
onun dalınca iki qasid göndərmişəm. İndiyə qədər gəlib çıxmaması 
təəccüblüdür. 

Üçüncü ağsaqqal. Daha qədim və dumanlı bir rəvayət də var... 

E dip. O hansı rəvayətdir? Mən hər şeyi bilməliyəm. 

Üçüncü ağsaqqal. Deyirlər ki, guya onu yoldan keçənlər 
öldürüblər. 

E d i p. Bunu mən də eşitmişəm. Lakin bunu görən adamı tanı- 
mıram. 

Üçüncü ağsaqqal. Əgər o qorxaq bir adamdırsa, sənin yağ- 
dırdığın lənətlər qarşısında davam gətirə bilməz. 

E d ip. İşdə qorxmayanlar sözdən qorxmazlar. 

Birinci ağsaqqal. Budur, qatili aşkara çıxara bilən adam gəlir. 
Allahın sirlərinə vaqif olan bir şəxsiyyətdir, insanların içərisində həqi- 
qəti bilmək yalnız ona müyəssərdir. 


Tirezi onu gəzdirən uşaqla daxil olur. 


E dip. Ey, hər kəsdən iti görən, nəzərləri yer üzünün və göy alə- 
minin hər bir açıq, gizlin işlərinə nüfuz edən Tirezil Özün görməsən 
də paytaxtımıza müsəllət olan bəladan xəbərdarsan. Ancaq sən bizi 
xilas edə bilərsən. Ulu Feb bizim sualımıza belə bir cavab göndərmiş- 
dir: biz ancaq Layın qatillərini taparaq onları öldürdükdən və yaxud öz 
torpağımızdan qovduqdan sonra bəladan qurtula bilərik. İndi sən 
gələcəkdən xəbər verən quşlardan soruşmaq və ya fal açmaqla bu işin 
çarəsini göstər, özünü və şəhəri xilas et, məni qurtarl Meyitlərin törət- 
diyi murdarlığı təmizlə. Bizim nicatımız sənin əlindədir. Başqalarına 
əlindən gəldiyi qədər yardım etmək — gözəl və xeyirli bir işdir. 

T ir ezi. Ey bilik! Biliyindən bir fayda olmadığını bilmək çox 
dəhşətlidir. Bu, mənə çox yaxşı məlumdur, ancaq görünür ki, unut- 
muşam, yoxsa buraya gəlməzdim. 

E dip. Nə olmuşdur? Nə üçün bu qədər məyussan? 

Tirezi. Əmr et məni buradan geriyə aparsınlar. Sən öz işinlə 
məşğul ol, mən də öz işimlə. Bu daha yaxşı olar. Qanuna müvafiq 
danışmırsan. 

E d i p. Bildiyini gizlədirsənsə, demək, öz doğma şəhərini 
sevmirsən. 

Tire zi. Yox, deyəcəyim sözlər sənin xeyrinə deyil. Mənim də 
başıma əngəl aça bilər... 

X or (diz çökür). Allah xatirinə, bildiklərini müzayiqə etmə. 
Qarşında diz çökərək yalvarırıq. 

Tirezi, Ağılsızlarl (Еатрә) Söyləməyə məcbur etdiyin sözlər 
sənin fəlakətinə səbəb olur. Mən bunları heç vaxt söyləmərəm. 

E dip. Bu nə deməkdir? Bilirsən, söyləmirsən? Sən bizə xəyanət 
etmək və şəhəri dağıtmaq niyyətindəsən. 

Tirezi. Nə özümü, nə də səni incitmək istəmirəm. Nə üçün 
məcbur edirsən. Bir kəlmə də deməyəcəyəm. 

Edip. Yox, sən pislərin pisisən, sənin hərəkətin daşı da belə qəzəb- 
ləndirə bilər. Sən bildiyini nəhayət deyəcəksənmi? Yaxud həmişə 
inadlı və daşqəlbli olaraq qalmaq istəyirsən? 

Tirezi Sən mənə burada əxlaq dərsi verirsən, halbuki öz eyi- 
binə korsan. 

Edip. Sənin sözlərinə kimin qəzəbi tutmaz? Şəhərimizi bu cür vic- 
dansızcasına biabır etdiyinə kim dözə bilər? 

Tirezi Mən sussam da, sirr açılacaqdır. 

E dip. Elə isə, sən özün açıb mənə söylə. 

Tirezi, Mən bundan artıq heç bir şey söyləməyəcəm. Ən şiddətli 
bir qəzəblə coşsan belə, məndən bir kəlmə də qopara bilməyəcəksən. 

Edip. Bəli, mən şiddətli qəzəblə coşmuşam və buna da səbəb gör- 
düklərimdir. Qulaq as deyim: mənə elə gəlir ki, sən özün qətldə iştirak 
etməsən də, bu işdə barmağın var. Əgər kor olmasaydın, deyərdim ki, 
o qətl tamamilə sənin öz əlinin işidir. 

Tire zi. Doğrudanmı? Mən isə deyirəm: fitvan özünə aiddir. Bun- 
dan sonra nə mənə və nə də bunlara müraciət etmə, çünki doğma tor- 
pağı murdarlayan sən özünsən. 

E dip. Sən bu cür murdar sözləri dilinə gətirdiyin halda, cəzadan 
qorxmursanmı? 

Tire zi. Mən cəzadan qorxmuram, həqiqət mənimlədir. 

E dip. Səni kim öyrətmişdir? Bu, sənin öz məharətin deyil. 

Tirezi. Məni sən öyrətdin. Özün məni cəsarət göstərməyə məcbur 
etdin. 

E dip. Nə dedin? Bir daha təkrar et, yaxşı başa düşüm. 

Tirezi. Hələ də anlamamısan? Yoxsa lap dərindən öyrənmək is- 
təyirsən? 

E dip. O qədər də aydın başa düşməmişəm, bir də söylə. 

Tire zi. Deyirəm eşit, həmin məchul qatil sənsən. 

Edip. Özün üçün bundan daha zərərli bir söz tapıb deyə bilməzdin. 

Tirezi. Yenədəmi danışmağımı istəyirsən? Qəzəbin daha da artar. 

E d ip. Nə qədər istəyirsənsə danış, dediklərin boş və mənasız 
sözlərdir. 

Tirezi. Qulaq as, sən özün də bilmədən ən doğma bir adamla iy- 
rənc əlaqədəsən, öz fəlakətindən xəbərin yoxdur. 

E dip. Bu cür sözlər üçün cəzasız qalacağınımı güman edirsən? 

Tire zi. Bəli, həqiqətdə əgər azacıq da olsa güc varsa, mən cəza 
görməyəcəyəm. 

E dip. Sən həqiqətə biganə olduğun üçün onun gücünə də güvən- 
mə. Çünki sən gözdən, qulaqdan və ağıldan məhrumsan. 

Tirez i. Bədbəxt zavallı! Mənə dediyin sözləri çox çəkməz ki, 
sən özün də hər kəsdən eşidərsən. 

E dip. Sən məşum gecənin yavrususan. Gündüzün işığını görən- 
lərə sən zərər yetirə bilməzsən. Mən də o sırada. 

Tir e zi. Düzdür, tale sənin əcəlini mənim əlimlə yazmamışdır. 
Lakin Apollonun hökmü yerinə yetişəcəkdir. 

E d i p. Bu uydurma fikirlər Kreontunmu başından çıxmışdır, ya 
sənin? 

Tir e zi. Kreontla işin yoxdur, sən özün özünə düşmənsən. 

E d i p. Ah, pul və hökmranlıq! Siz hər sənətkarlıqdan yüksək, 
coşqun bir ehtirasa, bir qüvvətə maliksiniz. Siz dünyada nə qədər 
həsəd doğurursunuz? Mən heç vaxt hökmranlığa can atmamışam. Bu 
hakimiyyət mənə bir hədiyyə olaraq çatmışdır. Məgər bunlar məlum 
deyil? Halbuki köhnə və sadiq dostum Kreont hakimiyyəti ələ keçir- 
mək və məni qovmaq üçün gizlicə tor qurmaq fikrinə düşmüşdür. 
Onun sehrkarlığı, yalançı bir səfili mənim yanıma göndərmişdir, bu 
səfil yalnız hiylə və məkrdə gözlüdür, öz sənətində isə kordur. Deyin, 
o, indiyə qədər hansı bir məsələni düzgün yozmuşdur? 

Söylə, hər şeyə vaqif olan o, qanadlı Sfinks gələndə sən əhalinin 
xilası üçün bir məsləhət gördünmü? Halbuki hər təsadüf edilən kəsin 
ağlı o müəmmanı kəşf edə bilməzdi və sehrkarlıq məharətini gös- 
tərmək üçün o zaman sənin əlində böyük imkan vardı, sən isə nə uçan 
quşlardan bir xəbər gətirdin, nə də allahdan bir şey öyrənib dedin. 
Mən qeybdən xəbər vermək iqtidarına malik olmadığım halda, gə- 
lərək məmləkəti xilas etdim. Bu işi həm də quşların uçuşundan məna 
çıxarmağa çalışmadan öz ağlımla etdim. İndi sən Kreontun taxt-tacına 
yaxın olmaq arzusu ilə məni ölkədən qovmaq istəyirsən. Ancaq əmin 
olun, sən də, sənin müəllimin də, şəhəri bu yol ilə paklığa çıxarmaq niy- 
yətiniz başınıza bəla açacaqdır. Əgər sən qoca olmasaydın, mən ağır 
cəza ilə səni ağıllandırardım. 

Birinci ağsaqqal. Hökmdar! Sözün düzü budur ki, onun 
xəbərləri də qəzəblə doludur, sənin cavabın da. Biz bunları bir kənara 
atmalı, allahın hökmünü necə icra etməyi düşünməliyik. 

Tirezi. Sən hökmdar olsan da, dediyin sözlərə mənim qədər ca- 
vabdehsən. Mənim ixtiyarım özümdədir, mən sənin deyil, Loksinin 

quluyam. Kreontun müdafiəsinə ehtiyacım yoxdur. Sən mənim kor- 
İuğuma həqarətlə baxırsan. Qulaq as, mən də sözlərimi deyim: sən 
gözlü olsan da öz bədbəxtliyini görmürsən, harada olduğundan, kimə 
ərlik etdiyindən xəbərsizsən. Sən öz ata-ananın kimlər olduğunu bilir- 
sənmi? Sən onların qəddar düşmənisən, bundan heç özünün xəbərin 
yoxdur. Bil, sən yerin üstündə də, yerin altında da onların düşmənisən. 
Bir gün dəhşətli yürüşlə gələn lənət allahı həm atanın, həm ananın ha- 
yıfını səndən çıxacaq, ikiqat qəzəblə səni qovacaqdır. İndi gördüyün 
işığa həsrət qalacaqsan, nəsibin əbədi qaranlıq olacaqdır. Heç bir sahil 
səni nalələrdən xilas etməyəcək, fəryadlarına Kiferondan£ cavab eşit- 
məyəcəksən. Sən o zaman həmin nikahın necə bir qəbahət olduğunu 
anlar və bu evə bir nicat limanına üzən kimi üzmədiyini bilərsən. 
Getdikcə daha çoxlu bədbəxtliklərə düçar olarsan, ananla bir yataqda 
yatdığın, övladına qardaş olduğun sənə məlum olar. Ondan sonra 
istəyirsən Kreontun və mənim sözlərimi çamurlarda tapdala. Ancaq 
bunu bil, bütün dünyadakı məxluqat içərisində səndən artıq fəlakətə 
düçar olan tapılmayacaqdır. 

E d i p (birinci ağsaqqala). Biz bunun dözülməz sözlərini hələ 
çoxmu eşidəcəyik? (Zireziyə) Rədd oll İtil cəhənnəmə! Tez! Bəs nə 
üçün durursan? Bu dəqiqə evimi tərk elə, haradan gəlmisənsə, oraya 
da qayıt. 

Tirezi. Mən buraya sənin dəvətinlə gəlmişdim. 

Edip. Belə axmaq sözlər danışacağını bilmirdim. Yoxsa səni qətiy- 
yən buraya çağırmazdım. 

Tir ezi., Sən bizi axmaq sayırsan, halbuki ata-ananın yanında biz 
ən ağıllı kimsələrdən hesab olunurduq. 

E dip. Kimlərin yanında? Dayanl Məni kim doğmuşdur? 

Tirez i. Doğulduğun gündən sənin məhvinə də hökm çıxarıl- 
mışdır. 

E dip. Yenə də müəmmalı və anlaşılmaz sözlər danışırsan. 

Tire zi. Sən ki, hər cür müəmmanın kəşfində usta idin. 

E dip. Hər halda mənim böyüklüyümü etiraf edirsən, deyilmi? 

Tirez i. Boli, ancaq bil ki, qazandığın müvəffəqiyyətlər sənin 
məhvinə səbəb olacaqdır. 

E dip. Şəhəri bəladan xilas etmişəm, bu, mənim üçün kifayətdir. 

Tirezi, Mən gedirəm. (Uşağa) Məni ötür. 

E dip. Qoy ötürsün, sənin burada olmağın məni darıxdırır, getsən 
dərdim azalar. 

Tirezi. Qoy nə üçün gəldiyimi söyləyim. Mən səndən qorxmu- 
ram. Məni məhv etməyə sənin gücün çatmaz. Eşit, bil: sən hədələrlə 
Layın qatilini axtarırsan həmin qatil, bax, buradadır. Onu gəlmə sa- 
yırlar, ancaq onun fivalı olduğu anlaşılacaq, lakin öz vətəninə qovul- 
ması onun üçün bir sevinc olmayacaq. O, gözlü ikən kor, varlı ikən 
dilənçi olacaq, əsasına təkiyə edə-edə qürbət vilayətlərə yola düşə- 
cəkdir. Onun öz uşaqlarının həm atası, həm qardaşı, onu doğan ananın 
isə həm oğlu, həm əri olduğu, anası ilə bir yatağa girdiyi və öz atasını 
qətlə yetirdiyi aydınlaşacaqdır. İndi evə gedib dediklərimi yaxşı-yaxşı 
düşün, sözlərimdə yalan tapsan, qeybdən xəbər vermək iqtidarıma 
şübhə edə bilərsən. 


Uşağın müşayiətilə gedir. 
BİRİNCİ STASİM 
BİRİNCİ STROF 


X or. Allahın işlərindən xəbərdar olan Delfi qayasından o adamın 
bizə göstərdiyi cani kim ola? Qanlı əlləri ilə eşidilməmiş o dəhşətli 
günahı yapan kimdir? Qoy o, yel qanadlı atların sürətilə gedib bizdən 
uzaqlaşsın. Qüdrətli Zevsin qəzəbli oğlu” alovlu ildırımlarla onu təqib 
edir. Onun arxasınca da dəhşətli və amansız Hera çapır. 


BİRİNCİ ANTİSTROF 


Zirvəsi qarlı Parnasdan$ bir az bundan əvvəl belə bir səda 
eşidilmişdir: hamı o naməlum adamı axtarmaqdadır. O, bədbəxt ma- 
garalarda, keçilməz meşələrdə, dağlarda, vəhşi bir öküz kimi tək- 
tənha dolaşır. Yerin mərkəzindən gələn hökmdən qaçınmağa cəhd edir. 
Bu hökmlər isə bir an ayrılmadan onun başının üstündə hərlənirlər. 


İKİNCİ STROF 


Ağıllı peyğəmbər qəlbimdə dəhşətli, bəli, çox dəhşətli fikirlər 
oyatdı. İnanmağa da, rədd etməyə də gücüm çatmır. Nə qərar qəbul et- 
məliyəm? Bilmirəm. 

Nə keçmişə, nə gələcəyə ümid bağlamıram. Bütün ömrüm boyu 
Polib’ nəsili ilə Labdak nəslinin düşmənlik etdiyini görməmişəm, indi 
də belə bir şey qətiyyən nəzərə çarpmır. Əlimizdə elə bir dəlil və 

sübut yoxdur ki, biz xalqın məhəbbətini qazanmış Edipə qarşı çıxaq, 
kimin tərəfindən öldürüldüyü məlum olmayan Labdakın qanını ondan 
tələb edək. 


İKİNCİ ANTİSTROF 


Həqiqət halda: Zevs və Apollon hər şeyə vaqifdirlər, bəndələrin 
işindən xəbərdardırlar. İnsanların əqidəsi sanki sehrkarlığı da ötüb 
keçmiş, ağıla qeyri-müvafiq bir şəkil almışdır. İnsan yalnız öz ağlı ilə 
başqasına üstün gələ bilər. Yox, lazımi sübutlar yox ikən mən onun söz- 
lərinə inanıb Edipə qarşı çıxa bilmərəm. Biz hamımız Edipin qanadlı 
bir qız qarşısında öz kəmalını necə sübuta yetirdiyinin şahidi olmuşuq. 
Hamı onun ağıllı və kamil olduğuna inanmışdır. Buna görə də mən 
birdən-birə onu pis bir işdə müqəssir saya bilmərəm. 


BİRİNCİ EPİSODİ 
Birinci səhnə 


K r e o nt (xora). Həmvətənlərl Edip öz nitqlərində məni dəhşətli 
cinayətlərdə təqsirləndirmişdir. Mənə bunu söylədilər, dözə bilməyib 
gəldim. Biz onsuz da bədbəxtik, əgər hökmdar bu fikirdədirsə ki, mən 
öz sözlərim və ya əməlimlə ona zərər yetirirəm, artıq bu dünyada yaşa- 
maq mənə haramdır. Bu, mənim üçün də yüngül deyil, böyük bir ləkə, 
çox ağır bir töhmətdir. Mən şəhərdə və siz dostların yanında cani 
hesab olunuramsa buna təhəmmül etmək olmaz. 

Birinci ağsaqqal. Düzdür, lakin bu sözlər ancaq sağlam 
bir düşüncədən deyil, qəzəbdən doğmuşdur. 

Kreont. Yox, o söyləmişdir ki, guya falçını mən öyrətmişəm, o da 
gəlib yalandan bu sözləri demişdir. 

Birinci ağsaqqal. Doğrudur, belə dedi, ancaq bu sözləri 
nə məqsədlə söylədiyini bilmədik. 

Kreont. O, vicdan əzabı çəkmədən mənim üzərimə belə bir 
böhtan atmağa cəsarət etmişdir. 

Birinci ağsaq q a l. Bilmirəm. Hökmdarların işindən başım 
çıxmaz. Budur, bax, özü də evdən çıxıb gəlir. 


Edip gəlir. 

İkinci səhnə 


E d ip. Sənsənmil Necə cəsarət edib buraya gəlmişsən? Yoxsa 
sənin üzündə həya-abır qalmamışdır? Çəkinmədən mənim evimə so- 
xulmusan? Məni qətlə yetirmək və hökmdarlığı ələ keçirmək niy- 
yətində olduğun artıq məlumdur. Allah xatirinə, söylə, sən bu fikrə 
düşərkən məni axmaqmı və qorxaqmı saydın? Yaxud güman etdin ki, 
mən bundan xəbər tutmayacağam. Əməllərin o qədər məkrli olacaqdır 
ki, onları kəşf etməyə mənim ağlım çatmayacaq və mən onlara təhəm- 
mül edəcəyəm? Köməksiz və pulsuz hökmranlıq eşqinə düşmək ax- 
maqlıq deyilmi? Məgər sən bilmirsən ki, bunun üçün çoxlu tərəfdar və 
pul lazımdır? 

Kreont. Sən gəl mənə qulaq as: sən öz sözlərini dedin, qoy mən 
də öz sözlərimi deyim, dinlə, sonra qərar ver. 

E d i p. Sən danışmaqda mahirsən, lakin mən səni dinləmək 
istəmirəm, çünki sən mənim qəddar düşmənimsən. 

K re ont. Elə bu barədə danışmaq istəyirəm, qulaq as. 

E dip. Danış, lakin mənə təmiz adam olmadığından dəm vurma. 

K reont. Öz dediyində düşünmədən inad etməyi ağıllı bir əməl 
sayırsan, bil ki, yanılırsan. 

E dip. Sən də yaxın adamına pislik etdiyin halda cəzasız qalaca- 
ğını güman edirsənsə bil ki, yanılırsan. 

K reont. Bu sözlərində haqlısan, etiraf edirəm. Ancaq söylə görək 
sənə nə zərərim toxunub. 

E d i p. Həmin möhtərəm sehrkarın dalınca adam göndərməyi 
mənə məsləhət görən məgər sən deyildin? 

K r e on t. Bu məsləhəti mən indi də görərəm. 

E dip. Lakin başına həmin hadisə gələndən... 

K reon t. Hansı hadisə? Səni anlamıram. 

E dip. O hadisə ki, öldürücü zərbə yeyərək sorğu-soraqsız itmiş- 
dir, o zamandan çox vaxt keçmişdir. 

K reont. Hesabla, bəli o zamandan çox illər keçmişdir. 

E dip. Sənin bu falçın o zaman fəaliyyətdə idimi? 

K reont. Bəli, o zaman da indiki kimi bilik və hörmət sahibi idi. 

E dip. Həmin illərdə o mənim adımı çəkmişdimi? 

K re on t. Mənim yanımda qətiyyən yox. 

E di p. Onun ölümü haqqında siz o zaman istintaq aparmışdınızmı? 

K re ont. Əlbəttə, aparmışdıq. Ancaq heç bir nəticə əldə edə bil- 
məmişdik. 

E d ip. Bəs o ağıllı zat nə üçün bu məsələni o zaman açıb söy- 
ləməmişdi? 

K r e o nt. Bilmirəm. Bilmədiyim şeyi isə danışmaram. 

E dip. Yaxşı, bildiyini necə, dostcasına mənə deyərsənmi? 

K reont. Nəyi? Bildiyim bir şey varsa, qətiyyən inkar etmərəm. 

E dip. Düzünü söylə, əgər siz ikiniz sözü bir etməsəydiniz, o, heç 
cəsarət edib məni Layın qatili adlandırardımı? 

Kreont. Onun nələr dediyini sən daha yaxşı bilirsən. İndi mən 
də səndən bir şey soruşmağa özümü haqlı bilirəm. 

E d ip. Soruş. Ancaq mənim qatil olduğumu sübut edə bilməyə- 
cəksən. 

K r e o nt. Dinlə, sən mənim bacımın ərisən, deyilmi? 

E dip. Bəli, bunu inkar etmək olmaz. 

K re o n t. Hökmranlığa о da səninlə şərikdir, deyilmi? 

E dip. Bəli, hər arzusu yerinə yetirilir. 

K r e o n t. Məgər mən də sizinlə əlbir deyiləm? 

E d i p. Əlbir idin, fəqət xəyanət etdin. 

Kreont. Qətiyyən. Yaxşı-yaxşı düşün, mənim kimi dərindən fi- 
kirləş. Rahatca şirin yuxu yatan və hökmdar qədər ağalıq edən bir adam, 
heç hökmdar olmağı arzu edərmi? Qorxu və həyəcanı əskik olmayan 
hökmdarlıq həyatı məni heç vaxt cəlb etməmişdir. Mən həmişə hökm- 
darın məiyyəti olmağı hökmdar olmaqdan üstün tutmuşam. 

Hər bir əqli-səlim sahibi belə düşünər. İndi sən nə əta etsən mən 
qorxmadan qəbul edə bilərəm. Halbuki hökmdar olsam, çox vaxt öz ar- 
zularımı yerinə yetirməkdən çəkinəcəyəm. Özün söylə, heç bir qayğı 
çəkmədən mən bir hökmran güc və qüdrətində olduğum halda, nə 
üçün dərdi-səri çox olan hökmdarlığı arzulamalıyam? Mən hələ ağlı- 
mı o dərəcədə itirməmişəm ki, başqalarının xeyrini düşünürkən öz zə- 
rərimə çalışam. 

İndi mənə hər yerdə salam verir, hörmətimi saxlayırlar. Səndən bir 
təmənnası olanlar mənə müraciət edirlər. Onların xahişini yerinə ye- 
tirmək isə mənim əlimdədir. Mən nə üçün bu mövqeyi əlimdən buraxıb 
o birini tutmalıyam? Əqli-səlim sahiblərinin düşüncələri heç bir zaman 
onlara xəyanət etməz. Mən heç vaxt xəyanətə mail olmamışam və 
başqasının xəyanətinə də qətiyyən şərik olmaram. 

Məni yoxlamaq istəyirsənsə, özün Pifona gedib qeybdən eşitdiyim 
xəbərləri sənə düzgün yetirib-yetirmədiyimi öyrən. Əgər mənim həmin 
falçı ilə xəyanət əqdi bağladığımı aşkara çıxarsan, mənim üçün sənin 
edam hökmün azdır. 

Mən özüm buna ikiqat hökm imzalaram. Sübutsuz bir şübhə ilə 
məni təqsirləndirmə. Xainləri yaxşı adam adlandırmaq ədalətsizlik ol- 
duğu kimi, yaxşı adamları əbəs yerə xain adlandırmaq da ədalətsizlik- 
dir. Sədaqətli dostu qeyb etmək öz həyatının bəzəyi olan əziz bir şeyi 
itirmək kimi ağırdır. Zaman keçdikcə sən bu həqiqətə inanarsan. Vaxt 
özü kimin namuslu və kimin namussuz olduğunu göstərər. Bir gün sən 
özün pis adamı tanıyırsan. 

Birinci ağsaqqal. O, çox ağıllı sözlər dedi. Dərrakəli 
adamlar bu sözlərdən xeyirli nəticələr çıxararlar. Hökmdar, onu bil ki, 
tələsik verilən hökm doğruluqdan uzaqdır. 

Edip. Bədbəxt xain sürətlə hərəkət edib gizli torlar qurursa, mən də 
qərar qəbulunda tələsməliyəm. Yavaş tərpənsəm, fürsəti fövt edərəm, 
düşmənin əlində məhv olaram. 

K reont. Demək, güzəştə getmirsən və mənə inanmırsan, eləmi? 

E dip. Yox, sən paxıllığın cəzasını çəkməlisən. 

Kreont. Tələbin nədir? Məni ölkədən sürgün etməkmi istəyirsən? 

E dip. Heç də yox, səni sürgün etmək deyil, öldürmək istəyirəm. 

Kreont. Zevs, eşidirsənmi? 

E dip. Əbəs yerə qışqırma. 

Kreont. Sən inadlı və dəlisən. 

E d i p. Öz işlərim haqqında heç də yox. 

K re o nt. Mənim haqqımda da elə olma. 

E dip. Sən xainsən. 

K r e o n t. Bəlkə yanılırsan. 

E d i p. Mono itaət et. 

Kreont. Yox, pis hökmdara itaət etmək yaramaz. 

E dip. Ah, ölkəm, ölkəm! 

K reont. Ölkədə sən tək deyilsən, mən də varam. 

Birinci ağsaqqal. Hökmdarlar, dayanın, kifayətdir, İokasta 
lap vaxtında saraydan çıxıb buraya gəlir. Onun hüzurunda dalaşmaya son 
verib barışın. 

Üçüncü səhnə 
KOMMOS 


İo k asta (daxil olur). Bədbəxtlərl Bu axmaq deyişmə və dalaş- 
maya səbəb nədir? Xalq iztirablar içərisində məhv olur, siz isə bir- 
birinizə şəxsi ədavət bəsləyirsiniz, barı xalqdan utanın. (Edipə) Evə 
getsən daha yaxşı olar. Kreont, sən də evə get. Boş yerə araya ədavət 
salmaq mənasızdır. 

K r e o nt. Bacıml Edip, sənin ərin məni dəhşətli bir şeylə təhdid 
edir. O mənim üçün iki ağır hökm çıxarmışdır: məni ya sürgün etmək 
istəyir, yaxud edam. 

E dip. Bəli, zövcəm, doğrudur. Ancaq onun mənə qarşı sui-qəsd 
hazırladığını aşkara çıxarmışam. 

Kreont. Əgər mən müttəhim etdiyin əməldə müqəssirəmsə, qoy 
bir də səadət üzümə gülməsin, nəsibim lənət olsun, yurdumdan itkin 
düşüm. 

İo kasta. Edip, əbədi allahların xatirinə sən ona inan, onun içdiyi 
andı etibarlı tut, məni və qarşında duran bu qocaları məyus etmə. 

Xor ağsaqqalı. Hökmdar, yalvarıram, yaxşı-yaxşı düşün, bizə nəzər 
sal, qəzəbi bir tərəfə burax. 

E d i p. Yoxsa sən mənim güzəştə getməyimi istəyirsən? 

Xor ağsaqqalı. O, həmişə ağıllı olmuşdur, səadət üçün içdiyi andı 
eşit, onu əfv et. 

E dip. Sən məndən nə rica etdiyini bilirsənmi? 

Xor ağsaqqalı. Bilirəm. 

Edip. Elə isə danış. 

Xor ağsaqqalı. Sənin qardaşın günahsızdır. Sən heç vaxt dostlarını 
şübhəli bir söz üstə əbəs yerə təqsirləndirməzsən. 

E d i p. Bilməlisən ki, belə bir şey rica etməklə, sən mənim üçün 
qətl və sürgün arzulamış olursan. 

Xor ağsaqqalı. Ey ölməz allahların allahı, ulu Qelil Sən mənim söz- 
lərimə şahid əgər mən sənin üçün ölüm arzulayıramsa, qoy özüm al- 
lahsız, dostsuz, üzsüz, hörmətsiz ölüb məhv olum. Yox, ölkənin bu cür 
ağlar vəziyyəti mənim ürəyimi parçalayır. Köhnə bəlalar kifayət de- 
yilmiş kimi indi də yeni bəlalar fövc-fövc onun üzərinə gəlir. 

ANTİEPİRREMA 


E d ip (/okastaya). Yaxşı, qoy getsin, axırda özüm öldürülməli 
olsam və yaxud hörmətsizcəsinə sürgün edilsəm də onu buraxıram. 
O, xain adamın sözləri deyil, sənin yalvarışların məni yumşaltdı. 

Kreont. Sən çox kinli hərəkət etdin. Qəzəbin soyuyandan sonra, 
əlbəttə, peşman olacaqsan. Xasiyyətin öz başına bəladır və nə çəksən 
yerindədir. 

E dip. Bəsdir. Çıxıb gedəcəksənmi? 

Kreont. Gedirəm. Sənin yanında etibarımı itirmiş olsam da, bun- 
ların yanında yenə də möhtərəm sayılıram. 

Xor ağsaqqal"ı. Zövcə, nə üçün dayanıb baxırsan, onu evə apar. 

Го kasta. Mən dalaşmanın necə başladığını bilmək istəyirəm. 

Xor ağsaqqalı. Birdən şübhə doğdu. Məlumdur ki, şübhə 
yalan və iftiradan doğsa belə yenə də bizə əzab verir. 

İo k asta. İkisidəmi bir-birini təhdid edirdilər. 

Xor ağsaqqal"ı. Bəli. 

İo kasta. Axı davaları nə üstə idi? 

Xor ağsaqqalı. Məncə, məmləkətimizin bəlalara məruz qal- 
dığı belə bir anda dava harada başlamışsa, orada da bitməlidir. 

Edip. Sənin bu sözlərin necə bir adam olduğunu mənə aydınlatdı. 
Demək, mənim taleyim səni düşündürmür, mənə canın yanmır? 

Xor ağsaqqalı. Ey hökmdar, sədaqətim barədə mən dəfələrlə 
sənə and içmişəm. Bunu yaxşı bil: mən tərs, axmaq və dəli bir adam ol- 
malıyam ki, səndən üz döndərim. Axı fəlakətə düşmüş vətənimin 
nicatı sənin əlindədir. Sən indi bizim üçün xalqı doğru yola çıxaran şə- 
rəfli bir rəhnümasan. 


Dördüncü səhnə 


Го k asta. Hökmdar, Allah xatirinə, məni də agah et, bu qədər 
dəhşətli bir qəzəb nədən doğdu? 

E d i p. Zövcəm məni dinlə, sən mənim yanımda onlardan daha 
möhtərəmsən. Kreont həyatıma qəsd etmək fikrində idi. 

İo k asta. Söylə, bu iddian üçün əlində tutarlı bir dəlil varmı? 

E dip. O bu fikirdədir ki, Layı mən öldürmüşəm. 

İo kasta. Özümü bunu deyir və ya bunu bir başqasından eşitmişdir? 

E dip. O, məkrli falçını mənim yanıma göndərmişdir. Öz boynuna 
isə heç bir təqsir almır. 

İo kasta. Hökmdar, sən bu düşüncələri burax. Məni dinlə və bil: 
insanların heç biri qeybdən xəbər vermək iqtidarma malik deyil. Bunu 
istəsən lap bu dəqiqə sənə qısaca sübut edə bilərəm. Çox keçmişdə 
Febin kahinləri — bilmirəm bəlkə də özü tərəfindən Laya bir xəbər 
çatdırmışdır ki, guya onun çox məşum bir taleyi vardır. Guya Lay 
mənim ondan doğduğum oğlunun əlilə qətlə yetiriləcəkdir. Halbuki de- 
yilənlərə görə o, üç yolun birləşdiyi yerdə quldurlar tərəfindən öldü- 
rülmüşdür. Uşaq isə üçgünlük ikən atası onun qıçlarının bəndlərindən 
bağlatdırıb keçilməz bir uçuruma atılmasını əmr etmişdi. Beləliklə, 
görürsünüz ki, Apollon uşağın öz atasının qatili olması və Layın öz 
oğlunun əlilə həlak edilməsi haqqındakı hökmünü yerinə yetirməmiş- 
dir. Demək, qeybdən xəbər verilən şeylər düz çıxmamışdır. Edip, sən 
bunlara inanma. Allah lazım bildiyi hər şeyi çox asanlıqla xəbər verir. 

Edip. Zövcəm, səndən indi eşitdiyim sözlər mənim bütün varlığımı 
sarsıtdı, qəlbimi iztirabla doldurdu. 

İo k asta. Söylə, sənə əzab verən nədir? 

Edip. Sən dedin ki, Lay üç yolun birləşdiyi yerdə öldürülmüşdür. 

İo k a sta. Belə dedilər və indiyə qədər də belə deyirlər. 

E dip. Dəhşətli hadisənin baş verdiyi həmin yer haradadır? 

İo k asta. O yerin adı Fokidadır, Delfi və Davliyə gedən yollar 
orada birləşir. 

E dip. Həmin əhvalat çoxmu zaman bundan əvvəl olmuşdur? 

İo kasta. Sən hökmranlığı əlinə almamışdan bir az əvvəl, bu xə- 
bər o zaman məmləkətə yayılmışdır. 

Edip. Ey Zevs! Sən mənim başıma nələr gətirmək niyyətindəsən? 

İo kasta. Nə olmuşdur məgər? Mənim Edipim? Söylə, bu sözlər 
nə üçün sənə bu qədər təsir edir? 

Edip. Yetər, sormal Söylə, Lay zahirən nə sifətdə idi və neçə yaşı olardı? 

İo kasta. Hündür boylu bir adam idi. Qıvırcıq və çallaşmış saç- 
ları var idi. Sənə bənzəri çox idi. 

Edip. Yazıq mən, özüm bilmədən dəhşətli lənətlərə hədəf olmuşam. 

İo kasta. Sənnələr söyləyirsən, Edip? Sənə baxarkən adamı dəh- 
şət alır. 

E dip. Qorxuram ki, qeybdən xəbər verən həmin kor gözlülərdən 
daha iti görən olsun. Yox, dayanl Sən mənə daha bir şey söylə. 

İo k asta. Cavab verməyə qorxuram. Ancaq bildiklərimin hamı- 
sını deyərəm. 

E dip. O, təkmi gedirdi, yaxud, bir hökmdar kimi, yanında çoxlu 
mühafizləri var idi? 

Го k asta. Cəmisi beş nəfər imişlər. Biri carçı imiş. Lay özü tək 
arabada əyləşmişdi. 

E di p. Heyhat! Hər şey tamamilə aydınlaşdı. Zövcəm, bir şeyi də 
söylə. Bu xəbəri sizə kim gətirdi? 

İ o k a sta. Kölələrindən biri ölümdən xilas olaraq təkcə qaçıb 
gəlmişdi. 

E dip. O, indidəmi bizim sarayımızda yaşayır? 

İo k asta. Bura gəlib çıxarkən Laydan sonra hökmranlığın sənin 
əlinə çatdığını görüncə əllərimdən yapışdı, onu paytaxtdan uzaqlara, 
kəndə, çobanların dolandığı düzəngahlara buraxmamı rica etdi. Əgər 
o kölə olmasaydı böyük mərhəmətə layiq ola bilərdi. 

E dip. Onu tez buraya gətirmək olmazımı? 

İo k asta. Əlbəttə olar. Lakin o sənin nəyinə gərəkdir? 

E d i p. Zövcəm, qorxuram ki, onu görmək arzum haqqında çox 
danışmış olam, əvvəlki söhbətimdə də çox demişəm. 

İo kasta. Əmin ol, o gələr. Lakin Edip, sənin nədən əzab çəkdi- 
yini bilməyə mən də özümü layiq sanıram. 

E dip. Layiqsən. Bu cür həyəcanlar içərisində çırpınırkən, əlbət- 
tə, açıb deməliyəm. Belə bir bədbəxtlik üz verdiyi zaman əziz zövcəm, 
mən dərdimi sənə danışmayıb kimə danışacağam. Eşit, mənim atam 
korinfiyalı Polib, anam doriyalı Meropadır. Öz məmləkətimdə, mən, 
bir hadisənin baş verməsinə qədər ən hörmətli adam sayılırdım. O ha- 
disə heyrətə layiq olsa da, mən o zaman ona lazımi əhəmiyyət 
verməmişdim: ziyafətdə çoxlu içib sərxoş olan bir şəxs söyləmişdi ki, 
guya mən öz atamın oğlu deyiləm. Hirs başıma vurdu, lakin gecəni 
birtəhər dözüb səhər açılar, açılmaz həqiqəti öyrənmək üçün atamın 
və anamın yanına getdim. Onların bu sözə çox acıqları tutdu, sözü 
deyən şəxsə ağır cəza verdilər. Mən onların qəzəbinə sevindimsə də 
şübhə vücudumu gəmirirdi: mən şübhəmin getdikcə daha dərinləşdi- 
yini görürdüm. Atamdan və anamdan gizlin mən Pifona getdim, lakin 
Feb iltifat edib mənə cavab vermədi, bir çox dəhşətli və məşum xəbər- 
lər söyləyib geriyə yola saldı. Dedi ki, mən anamla canicəsinə əlaqədə 
olacağam, hamının yanında mənfur olan bir nəsil əmələ gətirəcəyəm. 
Hələ bunlardan başqa, doğma atamı də öz əlimlə qətlə yetirəcəyəm. 

Bu sözləri eşidib qərara gəldim ki, bundan sonra Korinf torpağı 
mənə göydəki ulduzlar qədər uzaq olmalıdır və mən söylənən həmin 

dəhşətlərin yerinə yetməsinə imkan verməmək üçün baş alıb evdən 
qaçdım. Bir qədər getdikdən sonra gəlib hökmdarımızın öldürüldüyünü 
nağıl etdiyim həmin yerə çıxdım. Zövcəm, sənə bütün həqiqəti açıb 
söyləyəcəyəm: mən üç yolun ayrıcına gəlib çatarkən tamamilə sənin 
nağıl etdiyin şəkildə carçı qabaqda, qoca bir kişi isə gözəl atlar qoşul- 
muş arabada oturmuş halda qarşıma çıxdılar. Arabaçı və qoca özü məni 
güclə yoldan kənara qovmağa başladılar. Arabaçıya qəzəbim tutdu. 
Məni itələməsinə qarşı mən də onu vurdum. Qoca isə mənim arabaya 
yaxınlaşdığımı görərək iti uclu və ikibaşlı qamçı ilə vurub başımı 
yardı. Mən də cavab verdim, lakin mükafatı bərabər olmadı: mənim də- 
yənəyimin zərbəsi ilə arabanın otasından dığırlanıb yerə düşdü. 
Qalanların hamısını vurub öldürdüm. 

Əgər məhv olmuş Lay ilə həmin yolçular arasında bir qohumluq 
varsa, söyləyin, məxluqatın içərisində məndən bədbəxt və Allahın ya- 
nında məndən mənfur bir adam varmı? Mən indi o adamlardanam ki, 
nə həmvətəni, nə də başqa yerli onu öz evinə buraxmamalı, salamını 
almamalı və evindən qovmalıdır. Mən özümü lənət üçün hədəf etmiş 
bir kimsəyəm. Qanlı əllərim ölünün yatağına toxunsa, onu murdarlar. 
Mən allahların düşməni deyiləmmi? Mənə tam bədbəxt demək ol- 
mazmı? Qaça bilərdim... 

Lakin qaçmaqla sevdiyim adamlara həsrət qalar, vətənimin doğma 
torpağından uzaq düşərdim. Yoxsa anamla nikah əqd etməli, yaxud 
atamı — məni dünyaya gətirən və tərbiyə edən Polibi qətlə yetir- 
məliydim. Bu bədbəxtliklərin mənə bir üzvi qüdrət tərəfindən gön- 
dərildiyinə şübhə ola bilərmi? Yox! Yox! Ey müqəddəs allahlar! 
Parlaq nur, mənim bu gözlərimə o günləri gətirməyinl O cür şərəfsiz və 
ləkəli yaşamaqdansa, bu dünyada heç bir iz buraxmadan ölüb məhv 
olmaq daha yaxşıdır. 

Xor ağsaqqalı. Hökmdar biz də həyəcan içərisindəyik. Lakin 
hələ şahid ətraflı danışdırılmamışdır. Ümidi itirmək lazım deyil. 

E dip. Ümidlə mənim aramda çox az müddət qalmışdır. Çobanın 
gəlməsini gözləyirəm. 

İo k asta. Onun gəlməsinin sənə nə xeyri ola bilər? 

E dip. Qulaq asl Əgər onun dedikləri sənin dediklərinlə düz gəlsə, 
mən qurtulmuş oluram. 

Го kasta.Sən mənim hansı sözümə bu qədər əhəmiyyət verirsən? 

E d ip. Dedin ki, hökmdarı quldurlar öldürüblər. Quldurların bir 
neçə nəfər olduğunu təkrar etsə, demək ki, öldürən mən deyiləm. Yox, 

əgər o, qətlin bir nəfərin əli ilə edildiyini söyləsə, günah mənim boy- 
numda qalır. 

İo k asta. Əgər belədirsə, əmin ol. Bu sözləri o özü söyləmişdir 
və heç vəchlə indi dəyişdirə bilməz. Bunu yalnız mən deyil, bütün şəhər 
eşitmişdir. O, əgər əvvəlki sözlərini dansa belə, yenə də onun 
dedikləri Layın mənim oğlumun əli ilə öldürüləcəyi haqqında Lok- 
sinin fərmayişini doğrulda bilməz. Çünki mənim bədbəxt oğlum onu 
öldürə bilməzdi. Balacığazım ondan çox qabaq məhv olmuşdu. Bax, 
buna görə də mən allahların qeybdən yetirdikləri nə bu xəbərə və nə 
də bundan sonra yetirəcəkləri xəbərə qətiyyən inanmıram. 

E d i p. Çox ağıllı danışırsan. Bununla belə həmin kəndlinin 
dalınca bir adam göndər. Təxirə salma. 

İo k asta. Lap bu dəqiqə göndərirəm. Gedək evə. Sənə hər cür 
xidmətə hazıram. 


Saraya gedirlər. 


İKİNCİ STASİM 
Xor 
BİRİNCİ STROF 


Ey mənim taleyim, söz və əməlimdə müqəddəsliyin əbədi müha- 
fizə olunmasında mənə kömək et. Yüksək səmalarda həqiqətin özün- 
dən doğan qanunlara riayət etməkdə yardımçı ol. Məni o pak adam- 
lardan et ki, onlar nurani efirdən yaranmışlar. Olimpin öz övladıdırlar. 
Onların, ərz kürəsinin məhvə məhkum insanları doğmamışdır. Allahın 
nəzərindən heç vaxt uzaq deyildirlər. Böyük və qüdrətli allah onların 
daxili aləmində yaşayır. Qocalıq nə olduğunu bilməzlər. 


BİRİNCİ ANTİSTROF 


Hökmranlıq dəli qürur doğurur. Qürur isə heç bir ölçü bilmədən 
həddini aşıb qudurğanlıq şəklini alarkən zərərli olur, sahibini səadət 
zirvəsindən dərin uçurumlara sürükləyir. Məğrur adamın ayaqları 
orada möhkəm dayana bilməz. Ulu allah Loksi, yalvarıram, şəhərdəki 
axtarışları dayandırmal Gələcəkdə də, allah mənim əbədi yardımçım 
olsun. 

İKİNCİ STROF 


Kim sözündə və ya əməlində dikbaşlıq edib həqiqətdən qorxmur 
və allahların hökmranlığına baş əymirsə, qoy bu murdar məğrurluqla- 
rına görə nəhs bir tale onların nəsibi olsun. Qeyri-qanuni bir yolla 
xeyrə çatmaq istəyən, gizli günahlar işləyən, allahsız əməllərdən çə- 
kinməyən adam allahın qəzəb oxundan arxayın ola bilməz. Belə bir 
şəxs öz əməlləri ilə necə fəxr edə bilər? Belə günahların sahibləri şərəf 
qazansa, daha mən allaha öz mahnılarımı necə oxuya bilərəm? 


İKİNCİ ANTİSTROF 


Allahın insanlar haqqında nazil etdiyi hökmlər yerinə yetməyə- 
cəksə, daha mən nə üçün dua-sənalarla müqəddəs torpağın təkinə 
enməliyəm. Abey məbədgahınalf getməliyəm, Olimp təpələrinə qədəm 
basmalıyam? Ey qadir Zevs! Sən həqiqətən qüdrət sahibisənsə, öz 
hökmünü göstər. Günahkar, sənin əbədi hökmranlığından qaçıb gizlə- 
nə bilməz. Loksinin qeybdən verdiyi xəbərlər öz gücünü itirir. Apol- 
lonun şərəfi yer üzündən silinir, allahlar unudulur. 


ÜÇÜNCÜ ЕР18ОО1 


Birinci səhnə 


İokasta daxil olur. Əlində üzərinə yun parçalar sarınmış zeytun budağı və balaca 
mücrüdə ətirli qətran vardır. Kənizlərin dalınca gəlirlər. 


İ o k a sta. Məmləkətimizin hörmətli kübarları, başıma belə bir 
fikir gəlmişdir: çələnglər və buxurlarla allahların məbədlərinə getmək 
istəyirəm. Kədərli fikirlər Edipin ruhunu həddindən artıq həyəcanlan- 
dırmışdır. Düşüncələri keçmişlə məşğuldur. 

Sağlam bir mühakimədən məhrumdur. Gələcək haqqında düşünə 
bilmir. Dəhşətli şeylər söyləyən hər kəsin sözlərinə inanır. Mən də 
onu qane etməkdən acizəm. (Əlini Apollonun heykəlinə sürtür) Sən, ey 
bizə hamıdan yaxın olan Likey Apollonu, ən əziz hədiyyələrlə hü- 
zuruna gəlib yalvarıram: mərhəmətini bizdən əsirgəməl Hamımız 
qorxu içərisindəyik. Tufana düşənlər xilaskar gəmiçiyə, ümidli nəzər- 
lərlə baxdıqları kimi, biz də gözlərimizi ruhi həyəcanlar keçirən hökm- 
darımıza dikmişik. 

Budağı heykəlin ayaqları altına qoyur, sonra qətrandan 
bir qədər götürüb üstünə atır. 


İkinci səhnə 
Korinfdən gəlmiş qasid daxil olur. 


Qasid. Tanımadığım ağalar, müsaidənizlə sizdən Edipin sarayını 
soruşmaq olarmı? Yaxud özünün yerini lütfən mənə söyləyin. 

Xor ağsaqqalı. Sarayı budur, özü isə orada içəridədir. Qonaq, bax, 
bu isə onun arvadı, uşaqlarının anasıdır. 

Q a si d (/okastaya). Hökmdarın nəcib və mükərrəm məlikəsi 
daima xoşbəxt olsun və xoşbəxtlərlə yaşasınl 

İo k asta. Bu cür ehtiramına və şirin dilinə görə, qonaq, mən də 
sənin üçün səadət arzu edirəm. Ancaq söylə, sən buraya nə üçün gəl- 
misən. Bəlkə bir xəbər gətirmisən. 

Qasid. Saray və sənin ərinə xoş xəbər gətirmişəm. 

İo kasta. Söylə, o necə xəbərdir? Səni buraya kim göndərmişdir? 

Qasid. Mən Korinfdən gəlirəm. Sözlərim səni sevindirəcək, 
əlbəttə, belə sözlərə heç sevinməmək olarmı? Ancaq kim bilir, bəlkə 
də kədərlənəcəksiniz? 

Го k a sta. Dediyin nədir? Heç bir sözdə iki məna ola bilərmi? 

Qasid. İstmiylilər!! onu özlərinə hökmdar etmək istəyirlər. Onlar 
belə qərara gəlmişlər. 

İo kasta. Necə, məgər qoca Polib artıq orada hökmran deyil? 

Qasid. Xeyr. Əcəl onu qəbrə gömdü. 

İo kasta. Nə dedin? Polib ölmüşdür? 

Q asid. Bəli, Yalan deyirəmsə, qoy mən də ölüb qəbrə gedim. 

İo k asta (Zənizə). Kəniz, tez evə yüyürüb hökmdarı çağır. Ey 
allahların qeybdən verdikləri xəbərlər, bəs siz necə oldunuz? Edip onu 
öldürməkdən qorxduğu üçün oradan uzaq gəzirdi. İndi isə Polib Edipin 
əli ilə deyil, öz taleyinin hökmü ilə ölmüşdür. 


Üçüncü səhnə 


E dip (daxil olur. İokastaya).İokasta, əziz zövcəm, məni nə üçün 
saraydan bayıra çağırdın. 

İo k a s t a. Buyur dinlə və qeybdən verilən müqəddəs xəbərlərin 
nə qədər doğru olduğunu gör. 

E dip. O kimdir, mənə bir sözümü var? 

Го k a sta. O, Korinfdən gəlmişdir. Sənin atan, hökmdar Polibin 
ölüm xəbərini gətirmişdir. O, artıq həyatı tərk etmişdir. 

E d ip. Öldürülmüşdür? Yaxud təsadüfən azarlayıb ölmüşdür? 

Q a sid. Qoca üçün ölüm çox tez müyəssər olan bir şeydir. 

E dip. Zavallı, görünür xəstəlikdən ölmüşdür. 

Q a sid. Həm də qocalıqdan. 

E dip. Heyhatl Heyhatl Zövcəm, daha bundan sonra Pifey məz- 
bəhəsindən verilən müqəddəs xəbərlərə və ya səmanın altında hər- 
lənən quşların səsinə inanmaq olarmı? Onların hökmünə görə mən öz 
doğma atamı öldürməli idim. İndi isə atam öz əcəli ilə ölüb torpağa 
dəfn olunmuşdur. Halbuki mən oradan uzaqda yaşayırdım və əlimi də 
heç qılınca uzatmamışam. Bəlkə o, mənim ayrılığımın qüssəsinə tab 
gətirməyərək ölmüşdür və “mənim əlimdən ölməlidir” sözünü biz 
belə başa düşməliyik? Demək, Polib qeybdən verilən bütün hökmləri 
də özü ilə götürərək yer altına getmişdir. Hökmlər isə mənasız bir şey 
imişl 

Го k asta. Mən sənə bunları çoxdan demirdimmi? 

E dip. Bəli, deyirdin. Lakin qorxu məni çaşdırmışdı. 

İo k asta. Artıq bundan sonra heç bir şeydən qorxma. 

E dip. Bəs anamla nikahdan necə? Ondandamı qorxmayım? 

Го k a sta. İnsan həyatda qeybdən verilən xəbərlərlə deyil, ha- 
disələrin hökmü ilə yaşadığı halda, nədən qorxmalıdır? Hər kəsin hə- 
yatda nəsibi nədirsə, ona çatacaqdır. Artıq sən ananla nikahdan da 
qorxma. Çoxları yuxuda anaları ilə yatdıqlarını görmüşlər. Bu yuxu- 
ların onlar üçün heç bir əhəmiyyəti yoxdur və belə yuxuları nə qədər 
tez unutsalar, həyat onlar üçün bir o qədər xoş olar. 

Edip. Çox gözəl danışırsan. Lakin hələ anam sağdır. O yaşadıqca 
sənin sözlərin doğru olsa da, mən yenə də qorxumdan xilas ola 
bilməyəcəyəm. 

İo kasta. Atanın məzarı sənə böyük bir təsəlli deyilmi? 

E dip. Böyük təsəllidir. Lakin anam sağdır, qorxuram. 

Q as id. Sizin qorxduğunuz hansı qadındır? 

E dip. Meropa, hökmdar Polibin arvadı. 

Q asid. Onun siz nəyindən qorxursunuz? 

E dip. Allahların verdiyi xəbərlər məni qorxutmuşdur, qonaq... 

Qasid. O xəbəri deyə bilərsənmi? Yoxsa, başqalarına söyləmək 
olmaz? 

E d ip. Qulaq as, deyim. Vaxtilə Loksidən belə xəbər gəldi ki, 
mən guya anamla bir yataqda yatacağam və öz əlimlə atamın qanını 
tökəcəyəm. Buna görə də öz arzumla Korinfdən uzaqda yaşayıram. 
Mən burada xoşbəxt ömür sürsəm də, ata-anamın mehriban nəvaziş- 
lərindən məhrum olmuşam, halbuki bu nəvazişlər insan üçün böyük 
xoşbəxtlikdir. 

Qasid. Sən elə bundanmı qorxaraq didərgin düşübsən? 

E d i p. Bəli, qoca. Ata qatili olmaq istəmədim. 

Qasid. Hökmdar, madam ki, mən buraya xeyir xəbərlə gəlmi- 
şəm, səni qorxudan da xilas edərəm. 

E dip. Buna qarşı məndən layiqli mükafat da alarsan. 

Qasid. Mən elə onun üçün gəlmişəm ki, sən evinə qayıdasan və 
mənə bir şey iltifat edəsən. 

E dip. Xeyr, mən heç vaxt validəmin yanına qayıtmayacağam. 

Qasid. Oğul! Sən o qadının xatirinə evə qayıtmamaqda... 

E d i p. Sən nə barədə danışırsan? Qoca, bütün allahların xatirinə 
mənə söylə. 

Qas id. Özün də nələr etdiyini bilmirsən. 

E dip. Qorxuram ki, Febin buyurduğu düz çıxa. 

Q a sid. Ananın yatağını murdarlamaq istəmirsən, eləmi? 

E dip. Bəli, möhtərəm qoca, həmişə bundan qorxuraml 

Q a s i d. Halbuki, sənin qorxun əbəsdir. 

E dip. Necə yəni? Məgər mən onların doğma övladı deyiləm? 

Q a s i d. Bil ki, Polibin sənə heç bir qohumluğu yoxdur. 

E dip. Sən nə danışırsan? Məgər mən Polibin oğlu deyiləm? 

Q a sid. Mən nə qədər oğluyamsa, sən də bir o qədər. 

E dip. Bəs bu necə işdir? Mən atasızmı dünyaya gəlmişəm? 

Q a sid. Hökmdar, sən hər halda nə mənim, nə də onun oğlu de- 
yilsən. 

E d i p. Bəs nə üçün o məni öz oğlu adlandırırdı? 

Q a s i d. Çünki əvvəllər o, sonsuz idi. 

Edip. Başqalarından aldığı halda o məni bu qədər sevə bilərdimi? 

Q asid. Bil ki, o töhfəni hökmdara təqdim edən mənəm. 

E dip. Sən məni pullamı almışdın, yaxud tapmışdın. 

Q as i d. Kiferon dərələrində, cəngəllikdə tapmışdım. 

E dip. Sən o yerlərdə nə üçün dolanırdın? 

Q a sid. Mən dağlarda sürü otarırdım. 

E dip. Sən, demək, çobanlığı özünə peşə etmişdin, deyilmi? 

Q a sid. Oğul, mən o zaman sənin xilaskarın olmuşam. 

E dip. Məni hansı bəladan qurtarmısan, necə xilas etmisən? 

Q a s i d. Buna sənin qıçlarının bəndləri şahiddir. 

Edip. Keçmiş dərdləri nə üçün yada salırsan? 

Q a sid. Mən sənin yaralı ayaqlarını sağaltmışam. 

Edip. Bəli, mən hələ qundaqda ikən böyük bədbəxtliyə düçar ol- 
muşam. 

Qasid. Sənin adın da bu bədbəxtlikdən doğulmuşdur. 

E d i p. Aman, ya rəbbi, müqəssir kim idi? Anam, atam, söylə. 

Q a sid. Mən bilmirəm, bunu səni mənə verən bilər. 

E di p. Məgər sən məni başqasından almısan? Özün tapmamısan? 

Q asid. Xeyr, səni mənə başqa bir çoban vermişdir. 

Edip. Kimdir o çoban? Sən onun sorağını mənə verə bilərsənmi? 

Q a sid. Özünü Layın qullarından adlandırırdı. 

E dip. Buradakı keçmiş hökmdarımı deyirsən? 

Qasid. Özüdür ki, var. O, hökmdarın naxırçısı idi. 

E d i p. O, indi sağdırmı? Mən onu görmək istərdim. 

Q as i d. Bunu siz daha yaxşı bilərsiniz, buralısınız. 

Edip. Qocalar, sizlərdən bu adamın dediyi naxrrçını tanıyan varmı? 
Hər kəs onu burada və ya kənddə görmüşsə, söyləsin, çünki sirri 
açmaq vaxtı çatmışdır. 

Xor ağsaqqalı. Bəli, bu elə həmin çobandır ki, sən onu görmək 
istəyirdin. Bu suala hər kəsdən artıq İokasta düzgün cavab verə bilər. 

E d i p (okastaya). Zövcəm, bəlkə elə bu adamın dediyi naxırçı, 
ardınca adam göndərdiyimiz həmin çobandır? 

İo k asta. Onun dediyi adam? Canım, sən buna fikir vermə. Boş 
sözlər səni narahat etməsin. 

E dip. Yox, əldə belə bir dəlil varkən mən öz doğuluşumun sirrini 
nə üçün açmayım? 

Го k asta. Edip, allah eşqinə, bu iztirablar bəsdir. Öz canına və 
mənə yazığın gəlsin. 

E dip. Qorxma... Mən kölə nəslindən olsam belə, yenə də üçqat 
bir kölə kimi hüzurunda durmuşam. Sənin həmişəki şan-şöhrətin mü- 
hafizə olunacaqdır. 

İo k asta. Məni dinlə, bu işdən əl çək. 

E dip. Əl çəkim? Yox, hamısını öyrənəcəyəm. 

Го kasta. Mən işdən xəbərdaram və sənin xeyrinə çalışıram. 

Edip. Bu “xeyrin” nədən ibarət olduğunu çoxdan bilmək istərdim. 

İo kasta. Bədbəxt! Sən bütün ömrün boyu kim olduğunu bilmə- 
sən daha yaxşı olardı. 

E dip (mühafizlərə).Bu dəqiqə naxırçını hüzuruma gətirin. Bu isə 
qoy gedib öz kübarlığına sevinsin. 

İo k asta. Heyhatl Heyhatl Bədbəxtl Sənə yalnız bunu söyləyə 
bilərəm. Bundan başqa deyəcək heç bir sözüm yoxdur. 


Gedir. 
Dördüncü səhnə 


Xor ağsaqqalı. Edip, zövcənin nə qədər böyük bir dərdlə çıxıb 
getdiyini gördünmü? Qorxuram onun sükutu dəhşətli bir fəlakətlə 
nəticələnmiş ola. 

Edip. Nə ilə istəyirsən nəticələnsin. Mən isə alçaq ailəyə mənsub 
olduğum aydınlaşsa belə, öz ailəmi tanımaq istəyirəm. Zövcəmi mən 
anlayıram. Bütün qadınlar şöhrət düşgünüdür. Mənim alçaq nəsildən 
doğulduğum onun qüruruna toxunar. Mən səadətin oğluyam. Xoş- 
bəxtlik mənimlə bərabər doğulmuşdur. Heç bir şeyin adımı ləkələyə 
biləcəyindən qorxmuram. 

Mən taleyin oğluyam. Bilin, mən Ayların oğluyam. Kiçikliyimi də, 
böyüklüyümü də onlara borcluyam. Onlar məni böyüdüb yetirmişlər. 
Mən indi başqa yol tuta bilmərəm. Öz doğuluş sirrimi aydınlaşdır- 
malıyam. 


ÜÇÜNCÜ STASİM 
Xor 
STROF 


Mən qeybdən xəbər vermək məharətinə malikəmsə, köksümdə 
çeşmə kimi qaynar müqəddəs bir ruh yaşayırsa, Olimpə qəsəm 
edirəm: Kiferon, bizi dinlə. Sabah bədirlənmiş ay altında sənə mədh 
və səna üçün hamımız ayağa qalxacağıq. Çünki sən Edip üçün doğma 
vətən, ana və mürəbbi olmusan. Sənin şəninə mahnılar oxuyacağıq. 
Çünki sən Fiv hökmdarları xanədanına sevinc gətirmisən. Ey mərhə- 
mətli Feb, sənə ibadət edirik, duamızı qəbul etl 

ANTİSTROF 


Ey yavrum, səni uzun ömür sürən analardan hansı doğmuşdur? 
Dağlara bələd olan Рап atanın yanındamı böyümüsən? Yaxud yüksək 
dağ silsilələrini və dərin uçurumları sevən Loksimi səni ağuşunda bəs- 
ləmişdir? Yoxsa səni Gelikon dağlarının allahı, yüksək dağ zir- 
vələrində Killenin böyük hökmdarına, yaxud Bakxa bir töhfə olaraq 
təqdim etmişdir? 


DÖRDÜNCÜ EPİSODİ 


E dip (xora). Qocalar, bax, o gələn adam həmin çoxdan gözlədi- 
yimiz çoban olmalıdır. Mən onu heç bir yerdə görməsəm də buna əmi- 
nəm. (Korinf qasidini göstərir). O da bu qasid kimi qocadır. Bir yaşda 
olarlar. Yanındakılar isə gərək ki, mənim qullarımdır. Doğrusunu isə 
sən bilərsən. Çünki o çobanı sən yəqin dəfələrlə görmüşsən. 

Xor ağsaqqalı. Yanılmırsan, gələn Layın çobanıdır. Laya o, bir qul 
qədər sədaqətli idi. 

E dip (Korinf qasidinə). Ey korinfli qonaq, birinci olaraq səndən 
soruşuram, sən onun barəsindəmi danışırdın? 

Q as id. Bəli, elədir ki, var. 


Çoban iki qulun müşayiətilə daxil olur. 


E dip (çobana). Ey qoca, gözlərimin içinə baxıb suallarıma cavab 
ver. Sən vaxtilə Layın qulu olmusanmı? 

Ç o b an. Bəli, olmuşam. Lakin satın alınma deyil, evdə böyümüş 
qul idim. 

E dip. Peşən nə idi, nə ilə dolanırdın? 

Ç o b an. Ömrümün çoxunu naxırçılıqda keçirmişəm. 

E dip. Haralarda daha çox yaşamısan? 

Ç o b an. Kiferonda və ətrafında. 

E dip (Zorinfli qasidi göstərir). Bu adamı tanıyırsanmı? Vaxtı ilə 
o sənin tanışın olmuşdurmu? 

Ç o ban. O nə etmişdir ki? Sən məndən kimin haqqında soruşursan? 

E d i p. Qarşında duran bu adam haqqında. Sən ona heç rast 
gəlmisənmi? 

Ç o b an. Birdən xatırlamıram. Görünür az təsadüf etmişəm. 

Q a sid. Burada heç bir təəccüblü şey yoxdur. Mən onu hər kəs- 
dən daha aydın xatırlamağa məcbur edərəm. Kiferonda necə dolan- 
dığımız inanın ki, onun yaxşıca yadında olmalıdır. O, iki sürü otarırdı, 
mən birini. Biz üç il dalbadal Arkturaya qədər”? bütün yazı və yayı bir 
yerdə olmuşuq. Qışda mən sürümü dağlardan pəyəyə sürüb gətirər- 
dim. O isə Layın həyətinə sürüb aparardı. Düzmü danışıram, belə olub 
ya yox? 

Ç o ban. Bəli, danışdıqların bir həqiqətdir. Ancaq o zamandan çox 
illər keçmişdir. 

Q as id İndi söylə, mənə tərbiyə etmk üçün bir uşaq verdiyin ya- 
dındadırmı? 

Ç o b an. Nə olmuşdur ki, Bunu nə üçün soruşursan? 

Q a sid (Edipi göstərir). Bax, dostum, həmin uşaq budur. 

Ç o b an. Səni görüm yerə keçəsən. Lal ol. 

E di p. Qoca, sən buna acıqlanma, çünki sənin sözlərin daha çox 
qəzəbə layiqdir. 

Ç o b an. Hörmətli ağa, mənim təqsirim nədir? 

E dip. Təqsirin həmin uşaq haqqında bildiyini gizlətmək. 

Ç o ban. Nə deyim? O, heç bir şeyi bilmir. Özünü nahaq zəhmətə 
salır. 

E dip. Könüllü demək istəmirsənsə, şallaq zərbələri altında söy- 
lərsən. 

Ç o ban. Yox, allah xatirinə məni döymə. Qocalığıma rəhmin gəlsin. 

E d i p (mühafizlərə). Bu dəqiqə qolları arxasında bağlansın. 

Ç o b an. Ah, mən bədbəxt, sən axı nəyi bilmək istəyirsən? 

E d i p. Həmin uşağı sən ona vermisənmi? 

Ç o b an. Vermişəm, kaş həmin gün ölüb yerə girəydim 

E dip. Sözün düzünü deməsən, elə indi də ölüm nəsibin olacaqdır. 

Ç o b an. Yox, sözün düzünü desəm, ölümdən yaxamı heç qurtara 
bilmərəm. 

E d i p (mühafizlərə). Görürəm ki, o yenə də bizə kələk gəlmək 
istəyir. 

Ç o b an. Xeyr, əsla. Dedim ki, vaxtilə vermişəm. 

E dip. Sənə haradan çatmışdır? Özününkü idi və ya özgədən al- 
mışdın? 

Ç ob an. Özümünkü deyildi... Mən onu başqasından almışdım. 

E d i p. Hansı evdən? Bunların hansından? 

Ç o b an. Hökmdar, allah xatirinə sorğu-sual kifayətdir. 

E d i p. Sualımı təkrara məcbur etsən, özünü ölmüş bil. 

Ç o b an. Bil, o, Layın adamlarından biri idi. 

E dip. Qullardan idi, yaxud hökmdar nəslindən. 

Ç o b an. Təəssüf ki, mən bütün dəhşəti açıb danışmalıyam... 

Edip. Və mən də onları dinləməliyəm... Nə olursa-olsun, danış, 
qulaq asıram. 

Ç o b an. O, hökmdarın oğlu idi. Əhvalatın qalanını arvadın daha 
yaxşı nağıl edər. 

E dip. Demək, uşağı sənə arvad özü vermişdi? 

Ç o b an. Bəli, hökmdar. 

E dip. Nə üçün? 

Ç o ban. Öldürməyi əmr etmişdi. 

E dip. Bədbəxtl Ana öz oğlunul 

Ç o b an. Qeybdən söylənən bəd xəbərlərdən qorxduqları üçün. 

E dip. Hansı bəd xəbərlərdən? 

Ç o b an. Belə demişdilər ki, uşaq böyüsə atasını öldürəcək. 

E dip. Bəs sən nə üçün məni bu qocaya verdin? 

Ç o b an. Yazığım gəldiyi üçün, hökmdar! Düşündüm ki, uzaq öl- 
kələrə aparar. Daha demə həmin uşağı mən böyük bədbəxtliklər üçün 
mühafizə etmişəm. Sən əgər həmin uşaq isən, bil ki, bədbəxtliklər 
üçün doğulmusan. 

Edip. Heyhatl Heyhatl Artıq hər şey sona yetdi... Əlvida, ey işıq, 
mən səni sonuncu dəfə görürəml Mən şərəfsiz bir doğuluşla dünyaya 
gəlmişəm. Nikahı haram olan adamla yaşamışam. Qətli günah olan bir 
adamı öldürmüşəm. 


Plaşı başına çəkib gedir. 
DÖRDÜNCÜ STASİM 
Xor 
BİRİNCİ STROF 
Heyhatl Siz ey insan nəsili, ölümə məhkum bəndələrl Sizin həya- 
tınız qiymətsiz, yaşayışınız müvəqqətidir. Kim insanlardan, söyləyin, 


kim daimi səadətə nail olmuşdur? İnsan özünü xoşbəxt hesab edib 
parlayır və parlayınca sönüb əbədi məhv olur. Sən özün də buna canlı 

bir timsalsan. Edip, sənin taleyinin məşumluğu artıq məlumdur. Sənə 
yalnız bircə ad vermək olar: bədbəxtl Bu dünyada özün üçün səadət 
aramaq əbəsdir. 


BİRİNCİ ANTİSTROF 


Ey Zevsl O tam hədəfə nişan almağı bacarmış, bütün səadəti ələ 
keçirmiş, iti pəncəli Sfinksin qeybdən xəbər verən qızını məhv et- 
məyə müvəffəq olmuşdu. Sən doğma vətənin üçün sarsılmaz bir qala 
idin. Sən ey ulu Feb hökmdarı, o zamandan bizim hökmdarımız olmu- 
san və sənə hamıdan artıq hörmət edilir. 


İKİNCİ STROF 


İndi isə məxluqatın arasında səndən bədbəxti varmı? Kimin həyatı 
sənin kimi kəskin dəyişilmiş, kim sənin qədər əzici, dəhşətli əzablara 
dözməli olmuşdur? Ey bizim ali şan Edipimizl Ey hökmdarl Bir ehti- 
rasın qurbanı olaraq oğul atanın ardınca nikahı qəbul etmiş və məhvə 
məhkum olmuşdur. Ey zavallı, yazıql Atanın tarlası bu qədər uzun illər 
müddətində səsini çıxarmadan belə bir dəhşətə necə dözmüşdür. 


İKİNCİ ANTİSTROF 


Hər bir şeydən xəbərdar olan zəmanə bu haram nikah üçün sənə 
divan tutar, sən eyni zamanda həm ata, həm də oğul oldun, bunun 
cəzasını çəkərsən. Eyvahl Ey Layın yavrusul Mən səni əbədi və ömür- 
lük olaraq görməsəm, daha yaxşıdır. Çünki kədər qəlbimi doldurmuş, 
nalə və fəryadım göylərə yüksəlmişdir. Görünür ki, belə olmalı imiş: 
sənin varlığınla mən asudə yaşayırdım, sənin səbəbinə də dünya mənə 
zülmət oldu. 


EKSOD 
Birinci səhnə 


Edipin nökəri, Ey ölkəmizin möhtərəm şəxsiyyətləri, nələr 
eşitməli və nələr görməli olcaqsınızl Əgər qəlblərinizdə qədim Labdak 
xanədanına məhəbbət mühafizə olunursa, çox böyük dərd və qüssə 
çəkməli olacaqsınız. İstr!4 və Еаз1512 sularını bir-birinə qatıb böyük bir 
sel əmələ gətirilsə belə, bu evdə gizlənən sonsuz, bilərək edilən və bil- 
mədən edilən murdarlıqları yuyub təmizləyə bilməz. İndi isə yeni bir 

fəlakət xəbəri eşidəcəksiniz. Adamın bilə-bilə özünü bədbəxt etməsi 
qəlbləri daha artıq yandırar. 

Xor ağsaqqalı. Bizə artıq məlum olan bədbəxtliklərdən daha ağır 
bir bədbəxtlik təsəvvür etmək olmaz. Sən bunun üzərinə daha bir şeyi 
əlavə edəcəksən? 

Edipin nö kəri. Bu xəbəri təxir etmədən söyləmək və eşitmək 
olar: böyük məlikə İokasta vəfat etdi. 

Xor ağsaqqalı. Ah, zavallı! Ölümünə səbəb nə oldu? 

Edipin nökəri. Səbəb özü oldu. Ancaq sənin kədərin o qədər 
ağır ola bilməz, çünki faciəni sən özün gözünlə görməmisən. Mən isə 
hamını görmüşəm, hamısı da hafizəmdə əbədi həkk olunmuşdur. 
Bədbəxt yazığın necə əzab çəkdiyini eşit: iztirablar içərisində çırpı- 
naraq saraya daxil olar-olmaz dərhal öz nikah yatağıma sərildi. Əlləri 
ilə saçlarını yolmağa başladı. İçəriyə girən kimi qapını bağladı. Qadın 
çoxdan bəri ölmüş ərini çağırdı. Layı öldürən, doğma anasına ərlik edən, 
murdar nəsil törəməsinə səbəb olan məlun oğlunu yad etdi. Yazıq 
qoşa çapayının üstündə qıvrılıb çabaladı. Bu, həmin çarpayı idi ki, 
onun üstündə əri ərindən və oğlu oğlundan doğulmuş idi. O, belə bir 
vəziyyətdə məhv oldu. Ancaq necə öldüyündən xəbər tuta bilmədi. 
Çünki bu zaman Edip ah-fəryadla içəri daxil oldu. Mən artıq İokasta- 
nın nə kimi əzablar çəkdiyini görə bilmədim. Ancaq Edipin necə çır- 
pındığını yaxşıca gördüm. Səndələyərək öz qılıncını istədi və özünü 
təlaşla zövcəsinin, bilmirəm zövcəsimi deyim, anasımı deyim, ikiqat 
məhsul verən, həm öz anası, həm də uşaqlarının anası olan həmin qa- 
dının yanına yetirdi. Şaşqın idi. Çırpınırdı. Orada olanlardan heç 
kəsdən soruşmadı, allah özü ona yol göstərdi. Vəhşicəsinə bağıraraq 
xariqüladə bir qüvvətlə və işdən xəbərdarmış kimi, özünü ikitaylı 
qapıya vurdu. Qapının oxu yerindən çıxıb düşdü və o, içəriyə soxuldu. 
Biz orada onun arvadını asılmış gördük, məlikə həlqə boynunda yır- 
galanırdı. Bəli, o, zövcəsini bu vəziyyətdə gördü. Bədbəxt, qışqıraraq 
eşilmiş kəndiri açdı. Zavallı qadın yerə düşdü. Daha dəhşətli səhnə isə 
sonra başladı. Qadının əynindəki donun üzərindən şahanə zinətləri çı- 
xartdı və qızıl bir sancaq qapıb öz gözlərinə batırdı. O, qışqıraraq 
deyirdi: “Ey mənim gözlərim, nəsibim olan dəhşətləri və əlimlə icra 
olunan fəlakəti görməmək üçün əbədi kor olun. Ömrümün son gününə 
qədər zülmətdən qurtulmayın, görünməsi lazım olmayanları görün, 
görmək istədiyinizə isə həsrət qalın. O, belə sözlər söyləyərək bir 
dəfə deyil, dəfələrlə sancağı gözlərinə batırdı. Gözlərindən qan qəliz 

qətrələrlə deyil, qara bir sel kimi axıb saqqalını islatdı. İki fəlakət 
birdən üz verərək ər və arvadın faciəvi məhvinə səbəb oldu. Onlar 
keçmişdə xoşbəxt idilər. Həqiqətən həsəd aparmalı bir səadətləri var 
idi. İndi isə fəryad, ölüm, fəlakət, biabırçılıqdan və hər cür bədbəxt- 
likdən başqa bir şeyləri yoxdur. Dünyadakı bütün bəlaların hamısı bir 
yerə yığılmışdır. 

Xor ağsaqqalı. İndi o bədbəxt nə haldadır? Özünə gəlmişdirmi? 

Edipin nökəri. Qışqırır ki, qapını açın, qoy bütün kadmlılar 
öz atasını qətlə yetirəni və anasını... pis söz deməyə dilim gəlmir... 
görsünlər. Deyir ki, özüm özümü ölkədən sürgün edəcəyəm, evdə ya- 
şamayacağam, özümə lənətlər yağdıracağam. Söz yox ki, o, mü- 
şayiətçinin yardımına möhtacdır. O, təhəmmüledilməz bir iztirab çəkir. 
İndi onu sənə göstərərlər. Budur, qapıların sürmələrini dartırlar. İndi 
elə bir mənzərə görəcəksən ki, onu düşmən də görsə ürəyi yanar. 


İkinci səhnə 
KOMMOS 
Öz gözlərini çıxarmış Edip saraydan gəlir. 


Xor ağsaqqalı. İnsanların iztirabına baxmaq dəhşətlidir... Sənin 
iztirabların isə ömrümdə gördüyüm fəlakətlərin hamısından ağırdır. 
Zavallı, sən belə bir dəliliyi nə üçün etdin? Cəhənnəmin dərinliklərin- 
dən hansı amansız ruh quduz bir sıçrayışla sənin taleyinə bu cür qəsd 
etdi? Bədbəxt, yazıq, səndən çox şey sormaq, çox şey öyrənmək, sə- 
ninlə dərdləşmək istərdim. Lakin sənin üzünə baxa bilmirəm. Halına 
tab gətirə bilmirəm. 

Edip. Vay! Vay! Vay! Vay! Yazıq, bədbəxt canım! Bu başı bəlalı 
bəndəni hara aparırlar? Mənim səsim haralarda eşidiləcək. Şeytan, sən 
məni hara gətirib çıxartdın? 

Xor ağsaqqalı. Görünməz, eşidilməz və təhəmmül edilməz bir hall 

E dip. Bu nə duman və zülmət... Eyvahl Mənim dəhşətli halımı 
dillə ifadə etmək olmazl Sonsuz dərin bir zülmətl Yazıq canım, ikiqat 
bədbəxt canıml Bu yaraların dözülməz ağrısı bir tərəfdən, xatirimdə 
yaşayan fəlakətlər ikinci tərəfdən məni əzib məhv edir. 

Xor ağsaqqal"ı. Bu cür iztirablar içərisində ikiqat yanmağın, ba- 
şına gələn fəlakət haqqında ikiqat fəryad etməyin heç də təəccüblü deyil. 

Edip. Vayl Vayl Dostum, qullarımın arasında yalnız sən mənə 
sədaqətli çıxdın. Yalnız sənin ürəyin korun vəziyyətinə yandı. Vayl 
Vayl Sən məndən qaçıb gizlənməmisən. Qaranlıq olsa da səsini tanıdım. 

Xor ağsaqqalı. Sən bu cür bir dəhşətin yaranmasına necə səbəb 
oldun? Sən öz bəbəklərini söndürməyə necə cürət etdin? Sənə bunları 
allahmı təlqin etdi? 

E dip. Apollon, bəli, dostlar, Apollon özü belə əmr etdi. Mənim 
fəlakətimi o yeni bir bədbəxtliklə tamamladı. Mənim gözlərimi heç 
kəs çıxarmamışdır. Bunu mən bədbəxt öz əlimlə etmişəm. Dünyada 
sevindirici bir şey görməyəcəyəmsə, göz mənim nəyimə gərəkdir? 

Xor ağsaqqalı. Düz deyirsən, hər şey söylədiyin kimidir. 

E dip. Axı mən nəyə baxmalı idim? Mən nəyi sevməli, kiminlə 
şirin-şirin danışmalı idim? Dostlar, söyləyin, mən kimi sevinclə dinlə- 
məli idim? Siz məni tez buradan uzaqlara, daha uzaqlara aparın. 
Dostlar, siz məni, allahın və bəndələrin yanında mənfur və məlun 
sayılan bu murdar məxluqu uzaqlara aparın. 

Xor ağsaqqalı. Ah, ağıllı və eyni dərəcədə bədbəxt zavallı! 
Kaş mən səni əvvəldən heç tanımaya idim. 

E dip. Otlaqda ayaqlarımdan buxovu açan adamı görüm əbədi çü- 
rüsünl O, məni əzablardan qurtarıb xilas etdi, fəqət heyhat, o, mənim 
xoşbəxtliyimə səbəb olmadı. O zaman ölsəydim, nə ata-anamı, nə də 
özümü bu qədər bəlaya salmazdım. 

Xor ağsaqqalı. Mən də bu qədər əzab çəkməzdim. 

E dip. Atam mənim əlimlə öldürülməzdi. Mən özümü doğan qa- 
dının kişisi olmazdım. İndi isə allah məndən üz döndərmişdir. Mən 
cani bir oğulam. Öz anamla bir yataqda yatmışam. Dünyada olan ən 
ağır müsibət və bəlalar Edipin payı olmuşdur. 

Xor ağsaqqalı. Bilmirəm sənin bu əməlini tərifmi edim? Yox, 
kor yaşamaqdansa, doğulmamaq daha yaxşıdır. 


Üçüncü səhnə 


E d i p (Xor ağsaqqalına). Sən mənim pis iş tutduğumu söyləmə. 
Məsləhət görməyi burax. Bilmirəm mən cəhənnəm əzabları içərisində 
qıvrılarkən atamın və ya bədbəxt anamın üzünə hansı gözlərlə bax- 
mağa cəsarət edərdim? Mən ata-anamın qarşısında o qədər günahka- 
ram ki, dar ağacından asılsam belə təqsirimi yuya bilməzdim. Bəlkə de- 

yəcəksən ki, mən uşaqlara baxıb həzz ala bilərdim, — onun doğduğu 
uşaqlara, eləmi? Əlbəttə, mənim gözlərim buna dözməzdi. Bəlkə 
deyəcəksən ki, sən paytaxtımıza, qüllələrə, müqəddəs allahların abi- 
dələrinə baxardım — xeyr, mən, Fivdə ən məşhur adam sayılan mən 
bədbəxt özümü hər şeydən məhrum etdim. Özüm əmr etdim ki, hamı 
mürtəd və murdar bir məxluq kimi məni hər yerdən qovsun. Özümü 
bu qədər ləkəli bildiyim halda, mən onların gözünün içinə necə baxa 
bilərdim? Yox, yox, qulaqlarımı eşitməkdən məhrum edə bilsəydim, 
bundan geri durmaz, səslərin belə bir murdar vücuda gəlib çatmasına 
imkan verməzdim. Kor olduğum kimi, kar da olardım. Bədbəxtliyi 
dərk etmədən yaşamaq daha xoşdur. Ey Kiferon, sən nə üçün məni 
qəbul etdin və yaxud qəbul edərkən məni nə üçün dərhal öldürmədin ki, 
mən öz həyatımı borclu olduğum adamların yanına gəlib çıxmaya idim? 

Ey Polibl Ey Korinf, ey ata yurduml Mən düşüncələrimdə nə qədər 
yanılmışdım? Siz məni nə qədər zahiri gözəlliklər içərisində böyüt- 
müşdünüz, halbuki bu gözəlliklərin arxasında irinli yaralar gizlənmiş 
imiş. İndi bu cür bəlaya düşməyimə səbəb həyatımın o cür bir fəlakət- 
lə başlaması olmuşdur. 

Ey üç yolayrıcı, qalın meşə ilə örtülmüş qaranlıq dərəl Mənim qa- 
nımı içdiyiniz yadınızdadırmı? O qanı mən özüm tökdüm. Mənim ora- 
dakı əməlim və ondan sonrakı cinayətlərim xatirinizdədirmi? Ey ikiqat 
nikahl Məni sən doğdun və doğandan sonra eyni tumu qəbul etdin. Bu 
tumdan eyni zamanda ata, oğul, qardaşlar törədi. Bir adam həm gəlin, 
həm arvad, həm ana oldu. Məxluqat arasında daha bundan da biabırçı 
hal baş verə bilərmi? 

Artıq yetərl Ayıblı işlər haqqında danışmaq kifayətdir. Allahların 
xatirinə sizə yalvarıram. Məni yubanmadan öldürün və əbədi olaraq 
dənizlərin arxasına sürgün edin ki, heç kəsin gözü məni görməsin. 
Yaxın gəlin. Mən bədbəxtə əlinizi vurmaqdan qorxmayın. Mənim fə- 
lakətim ancaq özümə məxsusdur. Başqalarına bundan zərər toxunmaz. 

Xor ağsaqqalı. Budur, lap vaxtında Kreont buraya gəlir. Sənin 
xahişini yerinə yetirər və nə etmək lazım gəldiyini söylər. Ölkənin 
indi yeganə hakimi odur. 


Kreont hökmdar paltarında daxil olur. 

Dördüncü səhnə 


E dip. Heyhat, mən hansı üzlə onunla danışım? Kreontla o qədər 
qaba rəftar etdiyim halda indi ondan mən etibar və ədalətli bir hərəkət 
gözləyə bilərəmmi? 

Kreont. Edip, mən buraya sənə istehza etməyə və ya bir az əv- 
vəlki acığı çıxarmağa gəlməmişəm. (Xora) Siz isə əgər bəndələrdən 
utanmırsınızsa barı həyata hərarət bəxş edən böyük günəşdən həya 
edin və söyləyin bu cür günahı açıqdan-açığa göstərmək olarmı? Elə 
bir günah ki, nə torpaq, nə müqəddəs yağış, nə də nur onu qəbul etməz. 
Siz tez onu evə aparın. Çünki müsibətzədə insanların dərdlərinə ancaq 
onların doğma qohumları dözə bilər. 

E dip. Madam ki, sən mənim kimi bir günahkarın yanına belə xoş 
sifətlə gəldin, artıq mənim qorxum yoxdur. Allah xatirinə bir ricamı 
qəbul et və bil ki, mən bunu yalnız özümü düşünərək deyil, səni də dü- 
şünərək xahiş edirəm. 


Dayə Antiqona və İsmenanı gətirir. 


Kreont. Söylə, bu qədər israrla etdiyin xahiş nədir? 

E d i p. Bir an da təxir etmədən məni elə bir yerə göndər ki, mən 
orada insan üzü görməyim. 

K r e ont. Ricanı yerinə yetirməyə hazıram. Lakin əvvəl allahla- 
rın sənin haqqındakı hökmünü bilmək istərdim. 

Edip. Allahm hökmü məlumdur: “atasını qətlə yetirən caninin cə- 
zası ölümdür”. 

K re ont. Düzdür, allahın hökmü belədir. Lakin hər dəfə çətinliyə 
düşərkən allahın rəyini soruşmaq vəzifəmizdir. 

E dip. Belə bir bədbəxt haqqında allahdan rəy soruşmaq? 

Kreont. Əminəm ki, sən özün də allahın hökmünü dinləməyə 
hazırsan. 

E dip. Sənə tapşırıb yalvarıram: evdəki cənazəni istədiyin kimi 
dəfn et. Bununla öz qohumluq vəzifəni yerinə yetirmiş olarsan. Mənim 
isə bundan sonra burada yaşamaqla doğma torpaqlarımızı murdarla- 
mağıma razı olma. Müsaidə et, gedib Kiferonda yaşayım. Ata-anam 
oranı mənə diri-diri məzar qərar vermişdilər. Onlar məni həmin çöldə 
məhv etmək istəyirdilər. Qoy mən gedib orada da ölüm. Lakin bilirəm 

ki, heç bir bəla məni öldürə bilməz. Mən daha dəhşətli bəlalar çəkmək 
üçün ölümdən xilas edilmişəm. Qoy tale necə istəyirsə, elə də olsun. 

Kreont, mənim böyük uşaqlarımın, oğlanlarımın dərdinə qalma. 
Onlar yaşa dolmuşlar. Özləri hər yerdə ehtiyaclarını rəf edə bilirlər. 
Yazıq və bədbəxt qızlarımın isə hallarına acıyıram. Onlar heç vaxt ata- 
larından ayrı süfrədə əyləşməzdilər. Mənə çatan hər bir şeydə onların 
da payı var idi. Mənim xatirimə onların dərdinə qal. Onları oxşamağıma 
və onlar üçün göz yaşları axıtmağıma müsaidə et. Ey alicənab hökm- 
darl Onlara əlim dəysə, elə bilərəm ki, yenə əvvəlki kimi gözlərim kor 
deyil, onları yenə də görürəm, onlar yenə də mənimkidir. Nə deyirəm? 
allaha and olsun, elədir ki, var. Məgər eşitmirəm, budur, mənim əziz 
balalarım, ağlayırlar. Kreont, mənə acıyıb bu iki sevimli uşaqcığazı 
yanıma gətirmisən. Düz deyilmi? 

K re on t. Düzdür, onları görməkdən sənin son dərəcə sevinəcəyini 
bilərək, onları sənin yanına gətirmişəm. 


Dayə Antiqona və İsmena ilə Edipə yaxınlaşır. 


E d ip. Allah səni xoşbəxt etsinl Həyatını məni mühafizə edən 
ruhlardan daha yaxşı ruhlar mühafizə etsinlərl Əziz balalar, haradasınız? 
Yaxın gəlin, bax belə, qardaşınızın əlləri sizi oxşasın. Doğrudur, bu əllər 
sizi dünyaya gətirən atanın vaxtilə parlayan işıqlı gözlərini indi gör- 
düyünüz şəklə salmışdır. Atanız özü görmədən və bilmədən doğulduğu 
qadından sizi doğurmuşdur. Sizin halınıza ağlayıram. Gözlərim sizi 
görməsə də, insanlar arasında keçirəcəyiniz ağır günləri təsəvvür edirəm. 
Siz hansı həmvətənlərlə bir məclisdə əyləşə biləcəksiniz? Hansı toy- 
bayramdan siz şadlıq əvəzinə kədərlə qayıtmayacaqsınız? Siz ərə getmək 
yaşına çatarkən sizi kim alacaq? Sizə, bizim nəslimiz kimi mənfur bir 
nəslə kim yaxın düşər? Başınıza hansı bəla gəlməmişdir. Atanız öz atasını 
öldürmüş, özünü doğan ana ilə evlənmiş, sizi isə özünü doğan anadan 
əmələ gətirmişdir. Sizi bu cür ləkəli sayacaqlar. Kim sizin nişanlınız 
olmaq istər? Belə adamlar heç vaxt tapılmayacaq və siz yetimlər şübhəsiz 
ki, evdə qız qalıb solacaqsınız. 

Ey Kreont! İndi onların atası yalnız sənsən. Çünki onları dünyaya 
gətirilənlərin hər ikisi artıq məhv olmuşdur. Onların səfil-sərgərdan 
çöllərə düşmələrinə, ərsiz-evsiz qalmalarına, mənim kimi bədbəxt ol- 
malarına razı olmal Onların, bu kiçik yavruların, yeganə pənahısan. Heç 
bir kəsləri yoxdur. Ey alicənab insan, and iç və əlinlə mənə toxun. 

(Kreont ona əl verir. Antiqona və İsmenaya) Sizə isə, uşaqlar, əgər 
ağlınız kamilləşmiş olsaydı, çoxlu vəsiyyət edərdim. Taleyin hökmü 
necədirsə, elə də yaşayın. Atanızın həyatından daha yaxşı bir həyat nə- 
sibiniz olsunl 


Qızlarını qucaqlayır, Kreont və xor ağsaqqalı ilə vidalaşır. Çoban ona əsa verir. 
Edip əlini onun çiyninə qoyur və əsanı yerə sürtə-sürtə saraya tərəf gedir. 


K r e ont. Göz yaşları axıtdın, bəsdir. Get saraya. 

E dip. Nə qədər ağır olsa da itaət edirəm. 

E dip. Mənim şərtimi bilirsənmi? 

Kreont. Söylə, eşidib bilərəm. 

E dip. Məni ölkədən qov. 

K r e o nt. Buna allahın hökmü lazımdır. 

E dip. Allahların yanında mən mənfur bir bəndəyəm. 

K reont. Elə buna görə də hökm tez sadir olar. 

E dip. Elə isə əmr et, məni yola salsınlar. 

K r e o n t (Antiqona və İsmenanı göstərir). Sən get, onlar qalsınlar. 

E d i p. Onları mənim əlimdən alma. 

Kreont. Hər şeyə sahib olmaq arzusundan düş. Sahib olduğun 
şeylər sən gedərkən heç vaxt ardınca gəlməz. 

X or. Ey doğma Fiv torpağının sakinləril Budur, Edip qarşınızda 
dayanmışdır. O, hikmət və şöhrət sahibi bir hökmdar idi. Çoxları onun 
taleyinə həsədlə baxırdılar. Görün indi nə qədər dəhşətli bir fəlakət 
girdabına yuvarlanmışdır. Biz bəndələr öz son günlərimizi daima göz 
önündə tutmalıyıq. Həyatda bütün bədbəxtliklərin üstündən atlamayan 
və qədəmini son pilləyə basmayan heç kəsə xoşbəxt demək olmaz. 


Faciənin sonu 

“EDİP KALONDA” FACİƏSİNİN QISA MƏZMUNU 


Bu əsərdə “Tiran Edip”dən sonrakı hadisələr təsvir edilir. Öz göz- 
lərini çıxarmış Edip, qızı Antiqona vasitəsilə Fivdən ayrılır və Kalona 
tərəf yola düşür. Kalon sərhədində gözətçilər onu Kalona buraxmırlar. 
Onun qəbulu üçün ölkənin hökmdarı məclis çağırmalı və müzakirə 
etməlidir. Edipin ikinci qızı İsmena gəlib çıxır. İsmena Fiv sarayında 
baş verən hadisəni danışır. Məlum olur ki, əvvəl qardaşlar (Eteokl və 
Polinik) hakimiyyəti dayıları Kreonta vermək istəmişlər, lakin sonra 
hakimiyyət üstündə vuruşmağa başlamışlar. 

Kiçik qardaş Eteokl dayısının köməyi ilə Poliniki Fivdən qovmuş, 
özü hakimiyyəti ələ almışdır. Polinik isə Arqosa getmiş, orada evlən- 
miş, başına ordu yığaraq Fivə hücuma hazırlaşır. Hatifin qərarı ilə 
Edipi Kalona qəbul edir. 

Edip haqqında qərardan xəbər tutan Kreont Edipin dalınca gəlir. 
Onu ilk əvvəl xoşluqla Fivə dəvət edir. Edip razı olmur. Öz oğluna 
lənət oxuyur. Kreont onu zor ilə aparmaq istəyir. Tezeyin gözətçiləri 
və xalq mane olur. Kreont əliboş geri qayıdır. Sonra Edipin böyük oğlu 
Polinik gəlir. Atasını öz tərəfinə çəkmək istəyir. Edip ona da rədd cavabı 
verir. Antiqona qardaşını bu vuruşmadan çəkindirmək üçün ona çox 
yalvarır. Çünki məlum idi ki, qardaşlar bir-birilərini öldürəcəklər. 

Elə də olur. Vuruşmada Eteokl ilə Polinik qarşı-qarşıya çıxırlar, bir- 
birlərini ağır surətdə yaralayırlar. Ağır yaradan sonra ölürlər. Bu xəbər 
gəldikdən sonra Edip ölümün yaxınlaşdığını hiss edir, bu barədə 
Tezeyə xəbər verir. Tezey ilə bir yerdə evmenidlərin (şəfqət allahları) 
müqəddəs meşəsinə gedir, torpaqların altında özünə rahatlıq tapır. 

Antiqona ilə İsmena isə qardaşlarının taleyini yerində görmək üçün 
Fivə qayıdırlar. 

Bundan sonrakı hadisələr “Antiqona” əsərində verilmişdir. 

ANTİQONA 


İŞTİRAK EDƏNLƏR 
K reon t-Fiy hökmdäri U ş a q - Tirezinin köməkçisi 
Evridi k a- onun zövcəsi Keşikçi 
He m o n — onların oğlu Birinci qasid 
Antiqona PR i İkinci qasid 
: - sabiq tiran Edipin qızları | | 
Ismena Xor korifeyi, 
Tire zi- kor falçı Ağsaqqallar xoru 


Hadisə Boetiy Fivində, sarayın önündə vaqe olur. 
Antiqona 


İsmena, ey mənim mehriban bacıml 
Bilirsənmi yazıq Edip nəslini 

Zevs fəlakətə məhkum eləmiş? 
Qəm, kədər, fəlakət, biabırçılıq 
Bizə nəsib olmuş. Bilirəm özüm 
Nələr danışılır indi şəhərdə. 
Hökmdar Kreont verdiyi fərman 
Sənə də məlumdur, bizim düşmənin 
Qardaşımız üçün böyük fəlakət 
Olacaq qəsdindən xəbərin varmı? 


İsmena 


Yoxdur, Antiqonal Bilirsən özün, 
Heyf... Bir-birinin qıyan əlilə 

İki qardaşımız öldü bir gündə 

Nə qəmli, nə də şad xəbər dəyməmiş. 
Mənim qulağıma o gündən bəri, 

Bir onu bilirəm: Həmin bu gecə 
Arqiv qoşunları birdən çəkilmiş. 
Vəssalaml Bundan da məlum ki, bizə 
Nə bir zərrə xeyir, nə də zərər varl 

Antiqona 


Onsuz da bilirdim sən bixəbərsən... 
Saraydan buraya çağırmaqda da 
Məqsədim odur ki, kimsə bilməsin 
Xəlvətcə danışım bu bəd xəbəri. 


İsmena 
Nə olmuş, görürəm çox həyəcanlısan? 
Antiqona 


Belədir, Kreont bizim qardaşın 
Birini dəfn etmiş şərəflə, şanla. 
Digəri şərəfsiz edilmiş əfsus... 
Deyirlər Kreont adətlə, dəblə, 
Eteoklu dəfn edib, o da Aidin 
Müqəddəs adına layiq olmuşdur. 
Lakin bədbəxt, mərhum Polinikinsə 
Dəfn edilməsini tez carçılarla 
Bütün əhaliyə yasaq eləmiş: 
“Quşlara ləzzətli yem olsun deyə, 
Üstü açıq qalsın onunçün kimsə 
Ağlayıb ah-fəryad etməsin gərəkl” 
Deyirlər mərhəmət sahibi Kreont, 
Bu haqda sənə də, mənə də bəlli... 
Mənim özümə də tapşırıq vermiş... 
Budur, özü gəlir, bilməyənlərə 
Əmrini, hökmünü bildirmək üçün, 
O bu işə böyük əhəmiyyət verir. 
Bu əmrə itaət etməyənləri, 
Daş-qalaq etdirib öldürə bilər. 
Oxşayacaqsanmı görüm əslinə, 
Yoxsa ki, namuslu, adlı adamdan. 
Alçaqmı, rəzilmi doğulmuş bacım? 

İsmena 


Mən bədbəxt, söylə bir nə edim indi, 
Kömək, maneçilik məndən aslımı? 


Antiqona 
Bax, görüm arxamda duracaqsanmı? 
İsmena 
O çətin iş nədir, de, fikrin nədir? 
Antiqona 
Mənimlə tabutu götürərmisən? 
İsmena 


Yoxsa dəfn etməyi qərara aldın? 
Bu ki, bizə qəti yasaq edilmişl 


Antiqona 
Lakin ölən bizim qardaşımızdır. 
Yəqin bil, bu işdən sən çəkilsən də, 
Mən ona xəyanət edə bilmərəm. 


İsmena 


Heç qorxun yoxmudur? Bu hökmdarın 
Məgər zidd deyilmi iradəsinə? 


Antiqona 


Bilirəm Kreont malik deyildir, 
Mənə sədd olacaq gücə, qüdrətəl 

İsmena 


Bacı, çox əfsus ki, bizim atamız 
Çıxarıb gözünü öz əllərilə 

Faş edib özünün xəyanətini, 
Hamının gözündə düşdü hörmətdən, 
Atam arvad edib öz anasını, 
Eşilmiş ilməkdən asıb özünü 
Biabır bir halda öldü anamız. 

İki qardaşımız, iki bəxti kəm 

Bir gündə öldürüb bir-birlərini 
Eyni bir taleyə sahib oldular. 

İndi sən bir düşün qalıb kimsəsiz, 
Fəlakət içində məhv oluruq biz. 
Əgər asi olsaq biz hökmdara, 
Tapdamış olarıq qanun-qaydanı, 
Qadın doğulmuşuq bir də, unutmal 
Bizim kişilərlə toqquşmağa heç 
Haqqımız da yoxdur, zira erkəklər 
Daima hakimdir üzərimizdə. 

Onlar itaət vəzifəmizdir. 

Üzümü tuturam ona görə də 
Yeraltı aləmin allahlarına. 

Mən hakim olana müti oluram. 
Madam ki, bir daşa gücün çatmayır, 
Ondan yapışmağın mənası yoxdur? 


Antiqona 


Daha istəsən də təklif etmərəm 
Kömək eləsən də bil ki, xoş gəlməz 
Necə olursan — ol, qaçan deyiləm. 
Borcumu yerinə yetirib, sonra 
Şərəflə ölərəm, günah eləyib 
Qanunu pozaram, lakin yanaşı 
Yataram qəbirdə əzizimlə mənl 

Xoşdur ölənlərin xoşuna getmək, 

Xoşuna gəlməkdən yaşayanların. 

Əbədi məskənim çünki məzardır. 

Bacıml İstəyirsən sən allahlara 

Xoş gələnləri sev, ya da ki, sevmə. 
İsmena 


Hər zaman sevmişəm mən allahları, 
Fəqət xalqıma zidd gedə bilmərəm. 


Antiqona 


Yayına bilərsən... Yalnız mən özüm 
Gedib əzizimi dəfn eləyərəm. 


İsmena 
Dəhşət! Mən əsirəm sənin yerinəl.. 
Antiqona 
Mənim dərdimi yox, öz dərdini çəkl 
İsmena 


Barı heç olmasa bu sirri özün 
Kimsəyə söyləmə, mən də açmaraml 


Antiqona 


Təəssüfl.. Hamıya açıb deməsən, 
Ömrüm boyu sənə nifrət edərəml 


İsmena 


Ölüm qorxusu var, lakin odlusan... 

Antiqona 


Kimlərin xoşuna getməliyəmsə, 
Mənim onlara da hörmətim vardır. 


İsmena 
Əlimdən gəlməyir... Mümkün olsaydı... 
Antiqona 
Yoxl Geri durmaram haldan düşməmişl 
İsmena 
Əbəsdir yapışmaq düzəlməz işdən 
Antiqona 


Narazı qalıram, bax, bu nitqindən 
Mərhumun ruhu da inciyər səndən! 
Eyibi yox, ağılsız desəniz də mən 
Şərəfsiz ölümə dözə bilmərəm 
Duymaq istəyirəm bu dəhşətləri. 


(Gedir) 
İ smena 


Eybi yox, sən necə istəyirsən etl 
Görürəm çılğınsan, başı odlusan 
Lakin sədaqətə sadiqsən yenə... 


(Gedir) 
PAPOD 
Xor 
BİRİNCİ STROF 


Ey yeddi darvazalı 

Bu gözəl Fiv şəhərini, 
Yüz dəfə gözəl edən 

Həmişə olduğundan 

Parlaq günəş ziyasıl 

Gündüzlərin bəbəyi, 
Nuru olan şamını 

Yandırdımı nəhayət?! 
Sən bu Dirka çayının 

Dalğası üzərində, 
Gələn kimi bizlərə 

Təpədən dırnağadək 
Silahlanmış cəngavər 

Ağ qalxanlı ağ Arqos 
Qoşununu, bir də ki, 

Onlara bələd olan 
Poloniki — xaini 

Qovdun vətənimizdənl 
O gələndə özüylə 

Qoşunlar gətirmişdi. 
Onun müharibləri 

Başlarında qabağı 
At yalmanlı, at yallı 

Parlayan dəbilqələr, 
Ağ qanadlı quzğuntək 

Cumdular üstümüzə! 


BİRİNCİ ANTİSTROF 


Bu yeddi darvazalı 

Fivi qamarladılar. 
Mühasirə olunmuş 

Şəhərin üzərində 
Cərgələndi nizələr. 

Açıb ağızlarını 
Quduz canavar kimi 

Tezcə hazırlaşdılar 
Qanımızı içməyə. 

Lakin Hefest qətranla 
Yanan məşəllərini 

Hələ işə salmamış, 
Qələnin əklilləri 

Alovlanmamış hələ, 
Pozğun düşdü qoşuna, 

Arxadan Arey belə 
Nərə çəkdi ucadan 

Düşmən qoşunlarına. 
Həmlə etdi Drakon. 

Zira ki, ta əzəldən 
Zevsin bu cür lovğalar 

Heç xoşuna gəlməmiş 
Nifrət etmiş onlara. 

Zirehli, dəbilqəli 
Gümüş kimi parlayan 

Düşmən döyüşçüləri 
“Mənəm-mənəm” deyərək, 

Gurlayaraq çöllərlə 
Üstümüzə gələndə, 

Düşmənin sərkərdəsi 
Hamının qabağında 

“Müzəffər çıxdıq” deyə 
Lovğalanmaq istərkən 

Onu sərdi torpağa 
Zevsin ildırımları. 

O Bakxdan mülhəm olmuş 
Sürətli küləklərin 

Zəhmini duyan kimi 
Dəhşətli səs-küy ilə 

Ağzı üstə sərildi 
Düz bu qara torpağa 

Lakin böyük mərhəmət 
Sahibi olan Arey 

Seçdi dostu, düşməni 
Verdi layiqilə o 

Hər kəsin öz payını. 
Bu yeddi darvazanın 

Hər birinin önündə 

Bir sərkərdə dayandı. 

Qalib çıxan başçılar, 
Bu dünyaya gələnlər, 

Faciəli ölümlə 
Bir zamanda ölənlər 

İki düşmən, iki dost - 
İki qalib nizədən 

Başqa hamı dayandı, 
Hamı qoydu meydana 

Aldığı qəniməti. 


İKİNCİ ANTİSTROF 


Sonra şanlı, şərəfli 

Qələbə ilahəsi 
Nika gəldi oraya. 

Fiv şəhərinə özüylə 
Hədiyyələr gətirdin 

Döyüş arabaları. 
İndi o cəngavərlər 

Yoxdur daha dünyada 
Biz onları unutduq: 

İndi hamı bu gecə 
Xor oxuya-oxuya 

Üz qoysun məbədlərəl, 
Qoy indi Fiv şəhrini 

Vurub ayaqlarını 
Vəcd ilə oynayaraq 

Bakx bəyəndiyi tək 
Özü idarə etsinl 

Lakin göz qoyun yenə 
Menekeylər nəslindən 

Olan hökmdar — Kreont 
Allahların əmrilə 

Yeni bir fəlakətin 
Qarşısında dayanmışl 

Görünür ki, müəyyən 

Bir fərmanla, qərarla 

Yanımıza gəlməyə 
Xeyli vaxtdır tələsir 

Odur ki, car çəkdirib, 
Bütün başbilənləri 

Buraya toplayaraq 
Yığıncaq düzəldəcək. 


Kreont daxil olur. 
BİRİNCİ EPİSODİ 
Kreont 
(xora) 


Ey Fivin başbilənləril 

Bizim müqəddəs allahlar 
Mərhəmətlə şən etdilər 

Bərbad olmuş şəhərləri. 
Buyurmuşdum carçılara 

Car çəksinlər, hamı gəlsin 
Bizim bütün başbilənlər, 

Şəhərin ağsaqqallarıl 
Mən bilirəm Lay nəslini 

Hörmətlə yad edirsiniz. 
Edip bizim ölkəmizi 

Abad etdi, güşad etdi, 
Siz onu da sevirsiniz 

O zaman ki, Edip öldü, 
Həlak oldu uşaqları. 

Yadımdadır, siz hünərlə 
Mənim arxamda durdunuz 

Bilirsiniz iki qardaş 
Bir-birini həlak etdi, 

Bilirsiniz öz qanları 
O dost-doğma qardaşların 

Əllərini ləkələdi. 
Bilirsiniz hamınızdan 

Mən yaxınam ölənlərə, 
Xanədanlıq mənə çatır 

Mən də qəbul etməliyəm. 
Lakin dövlət işlərində 

Özlərini göstərməmiş 
Adamları tez tanımaq 

Mümkündürmü? Əlbəttə, yoxl 
Məni bilmək istəsəniz 

Fikrim budur: Yaxşı sözə, 
Məsləhətə kəmetina, 

Qorxusundan bir qul kimi 
Əli-qolu bağlı olan, 

Öz ağzına qıfıl vuran 
Hakimləri sevməyirəml 

Kim dostunu vətənindən 
Əziz tutsa bilin ki, siz 

O burada qalmayacaq. 
Hər bir gücə qadir olan 

Zevs özü də yaxşı bilir, 
Hər bir vətən əhlinə mən 

Yaxşı günlər diləmişəm. 
Lakin onlar fəlakətə 

Doğru azca meyl edərkən 
Bir an belə susmamışam. 

Bu ölkəyə düşmən olan 
Mənim dostum ola bilməzl 

Əgər düzgün yolla getsən 
Dostlar özü rast gələcək 

Hər bir şeyi tapmaq olar, 
Lakin vətən misilsizdir. 

Onun qəlbi səadətin, 
Xoş günlərin məskənidir. 

Bu düzgün məsləhətlərlə 
Tanıdaram məmləkəti. 

İndi vətəndaşlarımı 
Agah edim, iki qardaş 

Edip şahın oğlanları: 
Mərd Eteokl vətənimiz 

Uğurunda rəşadətlə 
Vuruşaraq həlak olmuş, 

Biz şərəfli ölənləri 
Ləyaqətlə dəfn edirik. 

Mərd Eteoklun cənazəsi 
Şan-şərəflə götürüldü. 

Qaldı ki, o — Eteoklun 
Dost-doğmaca qan qardaşı - 

Polinik öz ölkəsini 
Allahları, çox müqəddəs 

Ocaqları istədi ki, 
Kül eləsin, bölük-bölük 

Əsir alsın insanları 
Qolu bağlı qul eləsin. 

İndi onun haqqında mən 
Bütün elə bildirirəm: 

Gərək onun murdar leşi 
Torpağa dəfn edilməsinl 

Üzərində ağlanmasın, 
Bir gilə yaş tökülməsin 

Onun leşi qurda-quşa, 
Ac itlərə yem edilsinl 

Mənim hökmüm budur, bilinl 
Cani, fədakarla mənim 

Gözümdə bir ola bilməz. 
Kim vətənə sadiq olmuş - 

İstər ölü, istər diri - 
Daim hörmət görər məndən. 


Korifey 


Ey Menekin oğlu Kreont 

Vətənin dostu, düşməni 
Onun öləni, qalanı 

Haqqında qərar verməyə 
Tamam külli-ixtiyarsan. 

Kreont 


Lakin belə bir hökmü sən 
Tətbiq edə bilərmisən? 


Korifey 


Kim ki, nisbətən cavandır 
Ona tapşır bu hökmünü. 


Kreont 


Ancaq meyitin yanına 
Keşikçilər qoyulmuşdur. 


Korifey 


Belə olan bir surətdə 
Özgəyə buyruğun nədir? 


Kreont 


Hər kim müti olmayırsa 
Qanunlara, qaydalara 
Heç bir güzəştə getmədən 
Ona cəza verməliyəm!!! 


Korifey 
Hansı axmaq ölüm dilər? 
Kreont 
Bu doğrudur, günahkarlar 
Özləri də yaxşı bilir. 
Lakin təmə — kor xəyanət 


Onu çəkir fəlakətə. 


Keşikçi yüyürüb gəlir. 

Keşikçi 


Hökmdar zənn etməsin ki, 

Tez, çaparaq gəlmişəm mən 
“Gedim, yoxsa geri dönüm” 

Fikri məni düşündürdü. 
Öz-özümə deyirəm ki, 

“Bədbəxtl Nəyə tələsirsən? 
Oradakı ölüm sənin 

Yollarına müntəzirdir. 
Geri dönmək?.. Mənasızdır. 

Onsuz da bu bəd xəbəri 
Hökmdar tez birisindən 

Eşidəcək, onda sənin 
Harayına kim çatacaq?” 

Bu dolaşıq fikirlərlə 
Ağır-ağır gəlib çıxdım. 

Ey hökmdar, hər nə olmuş 
Açıb sənə deyəcəyəm. 

Mənim bircə ümidim var. 
Tale bizə nə yazmışsa, 

Ona əsla pozu yoxdur. 
Mən taleyin necə olsa 

Dözəcəyəm bu hökmünəl 


Kreont 
Nə var, nədən qorxmuşsan? 
Keşikçi 


Öncə demək lazımdır 

O işi mən etməmişəm. 
Edəni də görməmişəm. 
Cəza çəksəm nahaq yerə 
Düz olarmı? Əlbəttə, yox! 

Kreont 


Oxunu çox düz atırsan, 
Yayını tez gizlədirsən, 
Səndə mühüm bir xəbər var. 


Keşikçi 

Qorxulu iş özü, qorxu yaradır... 
Kreont 

Müşərrəf eləm, de, itil burdanl 
Keşikçi 


Bu saat deyirəm: yaxın günlərdə 
Birisi meyiti dəfn eləmişdir. 
Bizim adətlərə uyğun olaraq 
Torpaq də tökmüşdür onun üstünə. 


Kreont 


Nə deyirsən? Bizim vətəndaşlardan 
Kim cürət edərdi? 


Keşikçi 


Nə deyim, düzü, 

Baltadan, kürəkdən əsla bir nişan 
Görmədik, yer də ki, tamam qupquru. 
Nə bir təkər izi, nə qazıntı var 

İzi də qalmamış heç müqəssirin 
Birinci növbənin keşikçisindən 
Heyrətli bir xəbər eşitdik əfsusl 
Doğrudur, heç bir yer qazılmamışdı 
Yəqin meyit murdar olmasın deyə 
Torpaq səpmişdilər onun üstünə 
Bir canlı görmədik oralarda biz 
İt-pişik meyitə toxunmamışdı. 
Lakin aramızda qilü-qal düşdü. 

Getdikcə böyüdü sevinc, mərəkə 
Az qaldı ki, böyük fəlakət ola. 

Bir adam yox idi aralaşdıra. 

Bu işdə hamımız müqəssir idik. 
Lakin heç bir kəsi, düzü müqəssir 
Etmək olmayırdı, hamı and içir - 
Hamı bir qızarmış dəmir əlində, 
Hazırdır odların keçsin içindən 
Düşünüb-daşındıq elə bu zaman 
Biri bir söz dedi keşikçilərdən 
Heyrətdən qanımız dondu bədəndə, 
Böyük xəcalətdir... Lakin biz bunu 
Sənə bildirməyi qərara aldıq... 
Kim desin? Çöp atdıq istər-istəməz 
Mən oldum qasidi o bəd xəbərin 
Könüllü-könülsüz yanına gəldim. 


Korifey 


Hökmdar, başma bir fikir gəlir! 
Bəlkə buyruğudur bu allahların? 


Kreont 


Susl Mənim qəzəbim aşıb-daşmamışl 
Ağılsız danışma ixtiyar çağıl 

Nədir danışdığın? Guya allahdır 
Bizim məbədləri odlara yaxmaq, 
Talamaq istəyən xəzinəmizi, 

Bütün qanunları ayaqlayaraq 

İflasa çalışan bu yurdumuzu - 
Mənfur meyitini bir ziyankarın 
Günahsız ölənin cənazəsilə 

Bir tutub, ona da hörmət eləyir? 
Belə şey olmuşdu? Yox, ziyankarlar 
Əsla bu hörməti görməyəcəklər!!! 
Mənim qərarımı eşidən zaman 
Bütün qiyamçılar narazı qalıb - 
Dartınıb xəlvəti boğazlarını 

Çıxarmaq istəmiş boyunduruqdan 
Satqın keşikçilər susamış pula, 
Qanunu-qaydanı ayaqlamışlar. 
Fəlakətə salır pul insanları, 
Qaçırır onları eldən, obadan. 
Böyük şəhərləri bərbad eləyir, 
Təmiz ürəkləri ləkələyir pul, 


(Keşikçiyə) 


Lakin əkdiyini biçəcək hər kəs, 
Müqəssir alacaq cəzasını tez. 
Hörmət bəslədiyim müqəddəs Zevsə 
Hamının yanında and içirəm ki, 

Onu basdıranı, kim olur-olsun 

Tapıb tez yanıma gətirməsəniz 
Müqəssirdən qabaq sizin özünüz 
Çox ağır cəzalar çəkəcəksinizl 
Hərgah min işgəncə, min əzab versəm 
Məcbur olarsınız açıb deməyə 

Onda qanarsınız mayasız qazanc 
Sizə xeyirdən çox zərər gətirir. 


Keşikçi 

İcazə olarmı, yoxsa qayıdım? 
Kreont 

Dilin çox acıdır, bilirsənmi sən? 
Keşikçi 


Nə cəhətdən dedin? Nitqim qəlbinə, 
Yoxsa qulağına toxundu sənin? 


Kreont 


Cəhətini düzgün bilməyin neçin? 

Keşikçi 


Müqəssir qəlbini incitmiş sənin, 
Mən də qulağına toxundum yəqin. 


Kreont 


Təəssüf... Anadan görünür ki, sən 
Boşboğaz doğuldun, elə deyilmi? 


Keşikçi 
Hər halda bu işdən yoxdur xəbərim 
Kreont 


Yaxşı var, bilirəm, hətta pul üçün 
Namusu, vicdanı yaxşı satmısanl 


Keşikçi 
Təəssüfl.. 
(Kənara) 


Belə bir yanlış qənaət 
Haradan doğmuşdur, bu hiddətlidir?.. 


Kreont 
Nə istəyirsən de; lakin əgər siz 
Tapıb günahkarı gətirməsəniz. 
Murdar qazancınız qana dönəcəkl 
(Gedir) 
Keşikçi 


Yaxşı olardı ki, onu axtaraq 
Fəqət tapılacaq, tapılmayacaq - 

Asılıdır, şübhəsiz, bir təsadüfdən. 
Yoxl Bir də buraya dönən deyiləml 
Şükür allahların kəramətinə 
Ölümdən sivişdim, gözlənilmədən. 


(Gedir) 
BİRİNCİ STASİM 
Xor 


BİRİNCİ STROF 


Bu dünyada qüvvətli 

Canlılar az deyildir. 
Lakin insan dünyada 

Hər şeydən qüdrətlidir. 
O qışda tufanları, 

Azğın qasırğaları 
Yararaq, dənizlərin 

Ağ saçlı dalğaları 
Üzərinə cürətlə, 

Cəsarətlə atılır. 
O sevdiyi dostunu - 

İş atını qoşaraq, 
Kotanla bu torpağın 

Sinəsini yararaq, 
Açır dərin şırımlar, 

Beləliklə də insan 
Ölməz, yorulmaz Geya 

Sıxışdırır torpaqdan. 


BİRİNCİ ANTİSTROF 


O məharət sahibi 

Cələ qurur, tor qurur 
Bölük-bölük quşları, 

Heyvan sürülərini: 
Girdabların içində 

Dəniz heyvanlarını 
Tezcə ələ gətirir. 

Min fəndlə, əməllə 
Dağları məskən edən 

Yırtıcı heyvanları 
Xam atları, dəlisov 

Yabanı öküzləri 
Ram eləyir özünə. 


İKİNCİ STROF 


O yaratdı dilləri, 

Qanadlı fikirləri 
Ox kimi dəlib keçən, 

Şiddətli soyuqlardan 
Göydən sel kimi axan 

Ağ yağmurdan, yağışdan 
Hifz olunum — deyə o 

Ev tikdi, məskən etdi. 
O, məğlub eləsə də 

Bütün xəstəlikləri 
Ancaq bircə Aiddən 

Yaxa qurtara bilmir. 


İKİNCİ ANTİSTROF 


Lakin ümidli olub 

O bəzən öz əqlinə 
Sonsuz məharətinə 

Seçə bilməyir pisi 
Uzun müddət yaxşıdan, 

Gah pisliyə meyl edir 
O gah da yaxşılığa. 

Qəvi hökmdar olan 
Bizim doğma ölkədə 

Qanuna, məhkəməyə, 
Müqəddəs allahlara 

Daima hörmət edir. 
Kimlər ki, bu ölkədə 

Cinayətə meyl edir 
Pis günə düşür onlar. 

Qoy gözümün önündə 
Bir daha durmasınlar. 

Nə o sayaq adamlar, 
Nə də ki, o pislərlə 

Yaxın dostluq edənlər. 


Korifey 


Çox təəccüblü möcüzə 

Görüb şübhələrimlə 
Mübarizə edirik... 

Təəssüf, özgənin yox, 
Qızın — Antiqonanın 

Müqəssir olduğunu 
Bildiyim halda bunu 

Necə dana bilərəm? 
Sən, ey bədbəxt hakimin 

Bədbəxt olan övladıl 
Sənin başın bəlaya 

Ona görə düşdü ki, 
Çılğın oldun əzəldən 

Hökmdarın əmrinə 
İtaət eləmədin. 


İKİNCİ EPİSODİ 
Birinci səhnə 
Keşikçi 
(Antiqona ilə daxil olaraq) 


Budur, axtarılan müqəssir haman 
Bunu biz meyiti dəfn edən zaman 
Tutmuşuq. Kreont özü haradadır? 


Korifey 


O, qəsrdən çıxmış, bu saat gələr. 

(Kreont daxil olur.) 
Kreont 
Nə olub, məni kim çağırmış, deyin? 
Keşikçi 


Ey hökmdar, gərək insan qabaqdan 
Bir işə hökm edib heç and içməsinl 
Elə ki, dönürsən sonra fikrindən 
Qabaqkı qərarın yalan görünür. 
Qorxumdan deyirdim bir də buraya 
Gəlmərəm, doğrusu, gözlənilməyən 
Sevinc güclü olur əyləncələrdən 
And-aman etmişdim, olmadı yenə 
Gəldim, fəqət daha çöplə gəlmədim, 
Buyurun! Gətirdim qızın özünü! 
Tutulmuş, meyiti yandıran zaman 
Bunu özgəsi yox, özüm tapmışam, 
İndi, ey hökmdar, buyur təhvil al, 
Lazım gəlsə faş et, mühakimə et! 
Haqqım var cəzadan azad olmağa. 
Kreont 


Lakin doğru söylə, de görüm bunu 
Haradan və necə tutub gətirdin? 


Keşikçi 


Özün bilirsən ki, həmin meyiti 
Dəfn edən bu qızdır 


Kreont 


De görüm sənin 
Əqlin başındamı, düzmü deyirsən?! 

Keşikçi 


Bəli, düz deyirəm: yasaq edilmiş 
Leşi basdırarkən gözümlə gördüm 
Fikrimi mən aydın demirəm məgər? 


Kreont 
Söylə, onu necə tuta bildiniz? 
Keşikçi 


Əhvalat belədir: elə ki, sənin 
Eşitdim qorxulu təhdidlərini 

Gecə dönər-dönməz leşin üstünə 
Yuxaca səpilmiş tozu, torpağı 
Süpürdüm, fəqət o getdikcə artıq 
Pozulmaq üzrəydi: əsdikcə külək 
Durmaq olmayırdı üfunətindən. 

İyi burnumuza dəyməsin deyə 
Balaca təpənin başına çıxdıq 

Gecə durmaq üçün keşikdə möhkəm 
And içdik, söz qoyduq: söhbət uzandı — 
Gün çıxana kimi sevinc, qiyamət... 
Göylərin qəzəbi tutdu yerləri 
Birdən boran qopdu, tufan başladı, 
Bürüdü dünyanı bir anda sel-su 
Töküldü yarpağı göy ağacların 
Çökdü yer üzünə qara toz, duman 
Yumub gözümüzü xeyli gözlədik 
Göylərin qəzəbi dayansın deyə 
Külək dinər-dinməz öz yuvasını 
Balasız, peşiman görən quş kimi 
Bu qız da oldu ağlar, mükəddər... 
O, leşi çıl-çılpaq görən kimi tez 
Fəryada başladı, onu bu hala 
Salana lənət və nifrət oxudu 

Dərhal gətirdiyi iri mis qabdan. 
Meyitin üstünə torpaq tökərək 
Xeyir-dua verdi ona yenidən 
Bunu görən kimi yüyürüb, dərhal 
Cinayət yerində tutduq qızı biz 
Mən buna həm qəmgin, həm də şad oldum. 
Nə qədər xoşdursa xilas eləmək 
Özünü çox ağır bir fəlakətdən, 

O qədər ağırdır yaxın dostunu 
Ağır fəlakətə düçar eləməkl 
Lakin necə olsa məndən ötrü 
Əzizdir, şirindir öz səadətim 
Özgənin ən ağır fəlakətindən. 


Kreont 
(Antiqonaya) 


Başını aşağı tutmusan indi... 
Təqsiri boynuna alırsan, ya yox?! 


Antiqona 
Mən inkar etmirəm etdiklərimi. 
Kreont 
(keşikçiyə) 


İndi sən haraya gedirsənsə getl 
Ağır ittihamdan azad edildin 


(Antiqonaya) 


De görüm bu haqda olan buyruğu 
Bilirdinmi? 


Antiqona 


Bəlil Yaxşı bilirdim. 

Kreont 


Demək, bilə-bilə cürət eləyib 
Qanunu-qaydanı ayaqlamışsan? 


Antiqona 


Bu qanun nə Zevsin, nə də Dikanın 
Xalqa tapşırığı, hökmü deyildir. 
Mən zənn etmədim ki, sənin buyruğun 
Nə qədər güclüdür, hətta allahın 
Müqəddəs, yenilməz qanunlarını 
Ayaqlaya bilər, tapdaya bilər. 
Dünəndən, bu gündən deyil ki, bilək 
Nə zamandan bəri onlar dünyada 
Yaşayır, kimsəyə məlum deyildir... 
Bircə allahların hüzurunda mən 
Çalışdım düz olam, yoxsa ki, sənin 
Əsla çəkinmədim qərarlarından. 

Sən ölümlə təhdid etdin, etmədin 
Bilirdim onsuz da öləcəyimi. 
Mənim kimi yazıq, bədbəxt olana 
Ölmək çox yaxşıdır, diri qalmaqdan 
Bu ağır kədərin, qəmin yanında 
Ölümə nə var ki, kaş tez öləydim... 
Borcumu verməyib ölsəydim əgər 
Bu mənə ölümdən ağır olardı. 
Axmaqlıq zənn etsən əgər bunu sən 
Demək mən axmağın hüzurundayam. 


Korifey 
(öz-özünə) 


Qız da atası tək sərtdir, ötkəmdir 
Heç bir fəlakətə boyun əyməyir. 

Kreont 


Unutma, sərt ağac daha tez sınır, 
Çox zaman tez sınar polad dəmirdən. 
Bilirsən, ram edir dəli atları 
Boynuna keçəndə nazik bir kəmənd. 
Hər kim dustaq olsa qohumlarına 
Qoy heç güvənməsin o, qohumluğa. 


(Korifeyə) 


Qanuna-qaydaya əvvəla bu qız 
Həyasızlıq edib nifrətlə baxdı. 

Sonra utanmayıb öz əməlindən 
Güldü mənə acı kinayələrlə 
Əvəzində ağır cəza almasa 

Onda kişi mən yox, qoy bu qız olsunl 
Bu mənim dost-doğma bacım qızıdır. 
Əgər ailələr hamisi olan 

Zevs onu daha da yaxın etsəydi, 

And içirəm, inan, yenə cəzasız 
Qalmayacaq idi. Onunla hələ 

Ayrı bir müqəssir onun bacısı 

İsmena özü də cəzalanacaq. 


(Xidmətçilərə) 


Onu da çağırınl Oğurluq dərhal 
Özünü bildirir. İndicə gördüm 
Tamam sərsəm idi, demək dərdi var... 


(Antiqonaya) 


Mən nifrət edirəm, cinayətlərdə 
Müttəhim edilən zamanda hər kim 
Çirkin işlərini pərdələyirsə - 

O mənim gözümdə alçaq adamdır. 

Antiqona 


Hökmdar, sən məndən nə istəyirsən - 
Ölümdən artıq da bir cəzan varmı? 


Kreont 
Sən ölsən çataram öz məqsədimə. 


Antiqona 


Niyə məəttəlsənl Öldürl Onsuz da 
Xoşuma gəlməyir sözlərin sənin 
Məndən də yaxşı söz görməyəcəksənl 
Mənə nə var? Daha borcumu verdim - 
Ölümü dəfn etdim, bilirəm hərgah 
Qorxu kəsməsəydi xalqın dilini 

Mənə haqq verərdi bütün camaat 
Bircə müstəbidlər sərbəstdir ancaq 
Onlar hər şey deyir, hər şey edirlər. 





Kreont 


Nə oldu bu boyda Kadm nəslindən 
Düzgün başa düşən bircə sən oldun? 


Antiqona 


Bu ağsaqqallar da mən fikirdədir, 
Dinə bilməyirlər qorxularından. 


Kreont 


Görürsən heç dinib-danışan yoxdur. 
Mənə ağ olmağım pis iş deyilmi? 


Antiqona 


Heç də pis iş deyil qardaşlarımın 
Daim əziz tutmaq xatirəsini 

Kreont 


Yoxsa ki, onunla qabaq-qabağa 
Vuruşaraq ölən qardaşın deyil? 


Antiqona 
Doğma qardaşımdır, danmıram onu. 
Kreont 


Bəs niyə asiyə hörmət eləyib 
Şərəflə öləni təhqir edirsən? 


Antiqona 
Mərhum bu sözlərə layiq deyildir. 


Kreont 


Ya mömin, ya da ki tamam allahsız - 
Sən üçün yəqin ki, hamısı birdir... 


Antiqona 
Ölən qardaşımdır, adi qul deyill 
Kreont 


Lakin unudursan, onlardan biri 
Fəth etmək istərkən əziz vətəni 
Vətən keşiyində öldü digəri. 

"n 


Antiqona 
El üçün bir qanun istəyir Aid! 
Kreont 


Satqınla, sadiqin taleyi birmi? 

Antiqona 
(əlini aşağı uzadaraq) 


Nə bilmək indidən biz o dünyada 
Kim sadiq, kim satqın sayılacaqdır? 


Kreont 


Harda olur-olsun ölüm, düşməni 
Hamı nifrət ilə qarşılayacaql 


Antiqona 


Dosta nifrət üçün deyil yəqin bil 
Onu sevmək üçün yaranmışam mənl 


Kreont 
(veri göstərərək) 
Daha o dünyada gedib sevərsən. 
Lakin bu dünyada nə qədər sağam 
Qadınlar ağalıq etməyəcəkdirl 
İsmena daxil olur. 

İkinci səhnə 

Korifey 
Bax, budur, İsmena gəlir saraydan 
Onu qardaşının dərdi alıbdır. 
Qara bulud kimi tutqundur üzü 


Qoşa çaylar kimi axan göz yaşı 
Sulayır qızarmış yanaqlarını. 

Kreont 
(İsmenaya) 


Təəssüf ki, mənim öz sarayımda 

İki əfi ilan, iki üsyankar 

Düşmən olduğunu indi bilmişəm 

İştirak etdinmi, söylə dəfndə? 

Yoxsa ki, and içib — Yoxl — deyəcəksən? 


İsmena 


Əgər Antiqona məqbul sanırsa 
İştirak etmişəm, günahım vardır. 


Antiqona 


Mənim günahıma nahaqdan şərik 
Olmağın düz deyil, Dikaf” da bunu 
Düzgün hesab etməz, zira mən sənin 
Doğrudan görmədim bir köməyini 


İsmena 


Çəkdiyin min əzab, min əziyyətə 
Ölüm-dirim günü bu fəlakətə 
Şərik olmağıma utanmayıram. 


Antiqona 


Hər kim can qoymuşsa bu işə başdan 
Onu Aid bilir. Lakin quru söz - 
Dildə olan sevgi kimə gərəkdir? 


İsmena 


Tabutun paklığı uğrunda mənim 
Ölüm şərəfinə nail olmama 
Güman sən narazı qalmayacaqsan? 

Antiqona 


Mən tək öləcəyəm, sənin mənimlə 
Bərabər ölməyə layiqin yoxdur. 


İsmena 
Yaşaya bilmərəm sənsiz, əziziml 
Antiqona 


Kreontdan sor bunu, daima onun 
İtaət edirdin qanunlarına. 


İsmena 


Bundan özünə də bir xeyir yoxdur, 
Nəyə əzab verir, əzab çəkirsən? 


Antiqona 


Acı gülüşlərlə sənə güləndə 
Bilirsən nə qədər əzab çəkirəm?.. 


İsmena 


De görüm o işdə mən nə cəhətdən 
Səninçin faydalı ola bilərdim? 


Antiqona 


Özünü xilas etl Sağ qalmağına 
İnan ki, heç qibtə etməyəcəyəm. 


İsmena 


UT... Yazıq canım, sənin taleyinə 
De, necə layiqdi, biganə qalım? 

Antiqona 


Mən ölüm yolunu seçdim o gündən 
Sən də bu dünyada qalmaq, yaşamaq, 


İsmena 


Mənim susmağımın səbəbi lakin 
Heç də bu deyildi. 


Antiqona 
Məlum olur ki, 
Əgər bir cəhətdən mən haqlıyamsa 
O biri cəhətdən sən haqlısanmış, 
Hər kəs haqlı imiş qənaətində. 
İsmena 
Hər halda bir çıxar günahlarımız. 
Antiqona 
Bacım, cürətli oll Sən yaşayırsan 
Lakin mən ayrı bir aləmə getdim - 
Artıq ölülərin arasındayam. 
Kreont 
(xora) 
Bunlardan birinin yaxın zamanda, 
Lakin digərinin anadan doğma 
Dəli olduğuna inandım, artıq. 


İsmena 


Ancaq ey hökmdar, dərdə düşənin 
Heç qala bilərmi ağlı başında? 

Kreont 


Görünür ağlını sənin qəm, kədər 
Başından almışdır, odur ki, gəlib 
Tez şərik olursan bu cinayətə. 


İsmena 

Necə yaşayaram, söylə, onsuz mən? 
Kreont 

“Onsuz” deyib durma, o daha yoxdurl 
İsmena 


Hökmdar, doğrudan öldürərmisən 
Öz əziz oğlunun nişanlısını? 


Kreont 


Eybi yox, tapılar hər necə olsa 
Kişilərə qadın, qızlara da ər. 


İsmena 


Nə qıza elə bir oğlan tapılar, 
Nə də ki, oğluna elə gözəl qızl 


Kreont 


Mənim pis gəlinə nifrətim vardır. 


Antiqona 


Əziz Hemonum, sən əgər bilsəydin 
Atan səni necə təhqir elədi?! 


Kreont 


Məni utandırdın sən öz toyunla. 

Korifey 


Hökmdar, çətindir, məgər bu qızdan 
Məhrum edərsənmi öz oğlunu sənl 


Kreont 


Evlənmələrinə Aid onların 
Mənim əqidəmcə son qoymuş artıq. 


Korifey 


Belə görünür ki, tale bu qızın 
Ölümünü yazıb... 


Kreont 


Bizdən ötəri 
Məlumdur ki, tale hər ikisinin 


(Xidmətçilərə) 


Xidmətçilərl Tezcə qəsrə aparın 
Nəzarət altında qoyun bunlarıl 
Dustaq eləyin ki, ölüm qorxusu 
Hiss edər, hiss etməz hətta cəsurlar 
Qaçıb qurtarmağa fürsət axtarar. 


Keşikçi qullar İsmenanı və Antiqonanı aparırlar. 
İKİNCİ STASİM 
Xor 
BİRİNCİ STROF 


Hər kimin ki, həyatı 

Keçmiş qəmsiz, kədərsiz 
O xoşbəxtdir dünyada. 

Fəqət kimin evinə 
Rəxnə salmış allahlar 

Ordan əsla fəlakət, 
Şər uzaq olmayacaq — 

Kəsməyincə nəslini 
Yer üzündən tərtəmiz, 

Frakiya dənizi 
Qasırğalı olanda 

Girdabların dibindən 
Dənizin göy səthinə 

Qara qumlar sovurur 
Şiddətli dalğaların 

Güclü təlatümündən 
Bir gurultu qopur ki, 

Sahil uçub tökülür. 


BİRİNCİ ANTİSTROF 


Labdak xanədanlığı 

Necə uçub dağılır 
Qədim ata-babadan 

Nəvə nəticəsinə 
Necə keçir fəlakət - 

Öz gözümlə görürəm... 
Fəlakət fəlakəti, 

Ölüm də ki, ölümü 
Təqib edir daima. 

Yetən yoxdur imdada 
Bu nəslə allahın da 

Mərhəməti gəlməyir. 
Bu qız Edip nəslinin 

Hifz edilməyən, zərif, 
İncə bir fidanıdır. 

Zülmət qaranlığında 
Kiçik qığılcım kimi 

Heyf sönüb gedəcək. 
Yeraltı, kor dünyanın 

Qanlı təbərzinləri 
“Ah, aman” eşitmədən 

Bu fidanı doğrayır. 
Qurban gedir zavallı 

Dəli, çılğın ruhların 
Qəzəbinə, kininə... 


İKİNCİ STROF 


Zevs, sənin gücünü 

Məgər bu insanların 
Lovğalığı dəf edər? 

Zevsin yer üzündəki 
Caniləri oxşayan 

Onları bihuş edən 
Yuxudan baqi yoxdur. 

O yenilməz qüvvəyə 
Heç yorulmaq bilməyən 

Daim dönüb dolanan 
Aidə güc gəlməyir. 

Nə köhnəlik bilir o, 
Nə də ki, bir qocalıq. 

Sən ey, külli ixtiyarl 
Səhər-səhər Olimpin 

Qərq olaraq nuruna 
Bizə qonaq gəlirsən 

Bu dünyada hər zaman 
İnsanlar üzərinə 

Bir qanun hökmrandır: 
İnsanların həyatı 

Qəmsiz, kədərsiz olmazl 


İKİNCİ ANTİSTROF 


Bəzən xəyal görünən 

Şirin ümid insanı 
Düz yollara çıxarır. 

Bəzən də insanlara 
Boş ehtiraslar üçün 

Mənasız xəyal olur 

Kimin ki, başı hələ 

Daşdan-daşa dəyməmiş, 
Körpə uşaqlar kimi 

Təcrübəsizdir hələ, 
Ümid onun qəlbinə 

Daha tezcə yol tapır. 
Müdrik bir adamındır 

Söylədiyim bu sözlər: 
O zaman ki, pis yola 

Allah özü gətirir, 
Onda qara gün sənə 

Yaxşı bir iş görünür. 
Lakin onu bil ki, sən 

Amansız fəlakətdən 
Əsla uzaq deyilsən. 


ÜÇÜNCÜ ЕР18ОО1 
Birinci səhnə 
Korifey 
Diqqət et o kimdir? Kiçik övladın 
Taleyinə acıyıb nişanlısının 
Evlənib o bədbəxt Antiqonaya, 
Sonra da sarsılıb peşiman olan - 
Hemon deyilmidir gələn buraya? 
Kreont 
Hatiflər hər şeyi müəyyən edir. 
(Hemona) 
Oğul, sən yəqin ki, nişanlın haqda 


Verdiyim hökmdən hali olmusan 
Xeyli qəzəblisən atana qarşı? 

Hemon 


Sən mənim atamsan, mən övladınam, 
Zərərli olmaz ki, məsləhətlərin? 
Mənə göstərdiyin doğru, düzgün yol 
Üstündür, əlbəttə, toydan, nişandan. 


Kreont 


Oğul, heç unutma ürəyində tutl 
Ata iradəsi önündə hər şey 
Təslim olur. Məhz buna görə də 
Düşmənə tək cavab verəcək, 
Lakin dosta ata-babası kimi 
Hörmət edə bilən, çox itaətkar 
Övlad tərbiyəsi üçün daima 
Allaha sidqlə dua edirik 

Xeyirsiz, bəhərsiz övlad yetirən 
Adamlar haqqında nə deyə billik? 
Ata-anasına bu sayaq övlad 

Ağır bir yük olur, qurğuşun yükü 
Düşmənlər üçün də oyuncaq olur. 
Oğlum, qadın üçün hissə qapılıb 
Körpə uşaq kimi şıltaq eləməl 
Balal Yaxşı bil ki, evlənəcəyin 
Evin yaraşığı — evin gəlini 
Yaramaz bir qadın çıxarsa əgər 
Həqiqət deyirəm, inan ki, onun 
Qucağı buz kimi soyuq olacaq. 
Söylə, yaxın dostun bəd olmasından 
Bəd azar, bəd yara varmı dünyada? 
Ola bilməyəcək o sənə munisl 

Əl çəkib yaramaz Antiqonadan 
Aidə təslim et. Qoy o dünyada 
Kimi istəyirsə onunla olsun 

O, böyük pənahı ailələrin 
Müqəddəs Zevsə də minnət eləsə 
Şəhərə yalançı çıxa bilmərəm. 

O qızın yırtıcı müti olmayan 

Çirkin əməlini tamam necə var 
Xalqa deyəcəyəm sonra da haman 
İcra edəcəyəm ölüm hökmünü! 
Sözümə baxmayıb öz qohumlarım 
Əgər ağ olsalar mənim üzümə, 
Onda nə gözləyim özgələrindən? 
Kimin ev işində səriştəsi var - 
Hamıya bir gözlə baxa bilirsə, 
Ona hətta dövlət işlərində də 
Etibar eləyib iş vermək olar. 
İxtiyar, vəzifə sahiblərinə 
Kəmetina olub, saymayanları 
Əsla sevməyirəm, zira hər kimi 
Camaat bir işə seçib qoyubsa 

Ona da itaət olunmalıdır. 

İnanmaq olar ki, yaxşı dövləti 
Həmin adam sevər, həm də bacarar 
İdarə etməyi, belə adamlar 

Ən yaxın, ən güclü silahdaş kimi 
Qızğın vuruşlarda yanında olur 
Dünyada hər şeydən başıpozuqluq 
Pisdir, qorxuludur, o şəhərləri 
Dağıdır, məhv edir, xaraba qoyur. 
Bir də görürsən ki, pozub səfini 
Dağıdır müttəfiq qoşunlarını. 

Bir qanun, bir qayda olarsa işdə 
İtaət edirlər tapşırıqlara, 

Onda tələfat da yəqin çox olmaz 
Qanun mühafizə edilsin gərək 
Güzəşt edilməsin qadın cinsinəl 
Şayəd, işdi buna ehtiyac olsa - 
Yenə kişilərin hakimiyyəti 
Yaxşıdır qadınla hesablaşmaqdan. 


Korifey 


Ey hakim, yaşımın çoxluğu mənə 
Haqq verir bu haqda fikrimi deyim 
Dinlədim, həqiqət, çox düz buyurdun. 

Hemon 


Atacan, allahlar hər şeydən qabaq 
İnsana dəyərli bir nemət verir. 

O nemət şüurdur, vəzifə deyill 
Doğru olmasa da buyurduqların 
Zidd gedə bilmərəm sənin hökmünəl 
Lakin unutma ki, yer qulaqlıdır... 
Camaat içində olan söhbəti 

Sən eşitməsən də mən eşidirəm. 
Yaxşılıq, yamanlıq nə söylənirsə 
Elə bil hamısı qulağımdadır. 

Bir fikir xoşuna getməyən zaman 
Şəhər əhli üçün sərt baxışların 

Nə qədər qorxuncdur. Məhz ona görə 
Çəkinirlər sənə bir söz deməkdən 
Lakin məndən əsla çəkinməyirlər. 
Bütün şəhər əhli qəmgindir, atal 

O qızın dəhşətli müsibətinə - 
Antiqona haqda deyir ki, hamı 
“Qadınlar içində bir məsumədir. 
Başına hər nə iş gətirilərsə 

Onun cəsarətli olmağındadır. 
Yazıq Antiqona, vuruşmalarda 
Ölərkən dəfni yasaq edilmiş 

Əziz qardaşının cənazəsini 

Yırtıcı quşların və ac itlərin 

Didib yeməsinə imkan verməyib 
Dəfn etmək istəmiş. Odur ki, yazıq 
Bu yolda günahsız məhv olacaqdır. 
Qızıl mükafata layiqdir o qızl” 
Belə söz gap gəzir indi hər yanda, 
Lakin sən, atacan, əgər firavan, 
Bəxtəvər yaşasan daha mən artıq 
Nə arzu edərəm, bu mənə bəsdir. 
Məlumdur, atalar övladlarının 

Elə də övladlar atalarının 
Şani-şöhrətilə fəxr eləyirlər. 

Mən sənin xeyrini demək istərdim. 
Sən elə zənn etmə, atacan yəqin 
Bircə sən haqlısan, başqaları yox! 
Hər kim xudpəsənddir, o zənn edir ki, 
Ondan yaxşı natiq, igid, qəhrəman 
Axtarsan tapılmaz bütün dünyanı 
Lakin beləmidir? Təəssüf ki, yoxl.. 
Görərsən heç şeydir diqqət yetirsənl 
Əqli, fəziləti lap çox olsa da 

Kişi öyrənməyi heç eyib sanmazl 
Bilirsən, çovğunda hansı ağac ki, 
Küləyin meylinə görə əyilir, 
Qoruyub borandan budaqlarını. 
Hansı ağaclar ki, heç əyilməyir, 
İnadla dayanır küləyə qarşı 

Şiddətli bir həmlə edəndə boran 

O möhkəm ağaclar kökündən qopur. 
Ata, eləcə də hansı gəmiçi 
Saymazlıq eləyib tufanlı gündə 
Yelkənin ağzını çəkib yığmayır, 
Dəryada qərq olur onun gəmisi. 
Odur ki, qəzəbin soyusun bir az! 
Hökmünü ləğv elə, gənc olsam də mən 
Məsləhət edərdim münasib bilsən, 
Dünyaya gələnlər alim gəlməyir, 
Müdrik doğulmayır anadan hamı 
Madam ki, belədir — onda dinləmək 
Lazımdır ağıllı məsləhətləri. 


Korifey 


Hökmdarl Münasib görülsə əgər 
Deyərdim onu da dinləmək lazım, 
Nitqiniz yaxşıdır ikinizin də... 


Kreont 


Durub mən ixtiyar çağımda indi 
Körpə uşaqdanmı öyrənməliyəm? 

Hemon 
Bari heç olmasa insafın olsun 
Çox da ki, mən gəncəm. Lakin nə olar, 
Yaşa yox, başa da baxmaq lazımdır. 


Kreont 


Söylə, asilərə hörmət eləmək 
Yaxşı olardımı? 


Hemon 


Mən demədim ki, 
Hörmət eləyəsən yaramazlara. 


Kreont 


Həmin o qız özü bu xəstəliyə 
Dikbaş olarmı, tutulmasaydı? 


Hemon 
Bunu təsdiq etmir bizim Fiv əhli. 
Kreont 


Məgər Fiv əhlinin buyruqlarıyla 
Durub oturmalı? 


Hemon 


Ata, uşaq tək 
Danışdığın sözü hiss edirmisən? 


Kreont 


Məgər bu şəhərə məndən başqa bir 
İxtiyar sahibi yenə lazımdır? 

Hemon 


Hansı ölkədə ki, bircə müstəbid 
Hökmranlıq edir — ölkə deyil ol 


Kreont 


Məgər dövlətləri idarə etmək 
Öz işi deyilmi hökmdarların?! 


Hemon 


Bu şəhərin deyil, boş bir səhranın 
Hakimi olsaydın yaxşı olardı... 


Kreont 
(xora) 


Belə görünür ki, qarımış qızın 
Üstündə bizimlə davaya durmuş... 


Hemon 


Qarımış özünsənl.. Mən sənin üçün 
Narahat oluram. 


Kreont 


Yaramaza baxl 
Ağ olur üzünə öz atasının! 


Hemon 


Nə edim, görürəm, çox nahaq yerə 
Haqqı tapdayaraq günah edirsən. 


Kreont 


Mən öz dövlətimə hörmət edirəm 
Bəlkə də sən bunu günah sayırsan? 

Hemon 


Etmədiyin halda allaha hörmət 
Dövlətə haradan hörmət edirsənl 


Kreont 
Aciz təbiətli, qadın düşkünü! 
Hemon 


Əsiri deyiləm alçaq hisslərin 
Bu ittiham üçün dəlilin yoxdurl 


Kreont 
O sənin dilindən düşməyir, bəlil 
Hemon 


Təkcə o deyil ki, sən də, özüm də 
Yeraltı aləmin allahları da... 


Kreont 


Yoxl Qadın əsiri, hiylə ilə sən 
Ələ gətirməyə çalışma mənil 


Hemon 


Özün danışırsan yalnız hər zaman 
Kimsəni dinləmək istəməyirsən. 


Kreont 


Hər halda nə qədər bu dünyadasan 
Onunla evlənə bilməyəcəksənl 

Hemon 


Onun ölümü, bil, başqasının da 
Vaxtsız ölümünə səbəb olacaql 


Kreont 
İgid, demək, məni təhdid edirsən?! 
Hemon 


Çürük fikirləri qəbul etməmək 
Məgər təhdidmidir? 


Kreont 
Ehtiyat et ki, 
Sonra boşluğunu fikirlərinin 
Başa düşməyəsən gözləri yaşlıl 


Hemon 


Nə edim atamsan, əgər özgəsi 
Olsaydın inan ki “axmaql” deyərdim. 


Kreont 


De beləmi oldu? And olsun qüdsi 
Olimpə məni ki, təhqir elədin 
Yəqin bil cəzasız qalmayacaqsanl 


(xidmətçilərə) 


Buraya gətirin cinayətkarıl 
O burda Hemonun gözü önündə 
Öldürülməlidirl 

Hemon 


Yox, yox, o burda 

Məhv edilməyəcək mənim yanımda 
Zira, istəsən də üzün üzümü 

İnan ki, bir daha görməyəcəkdirl 

... Belə vəhşətləri gizlətmək üçün 
Məni yox, özünə dost, tanış axtarl 


(Gedir) 
İkinci səhnə 
Korifey 


Ey hökmdar, o çox qəzəbli getdi. 
Belə cavan yaşda kədərli olmaq 
Xeyli qorxuludur. 


Kreont 


Qoy nə edir etsinl.. Qeybət eləsin 
Ağ olsun üzünə öz atasının 

Lakin heç fərqi yox, bunlar ölümdən 
Xilas etməyəcək günahkarlarıl.. 


Korifey 


Hökmdar, qərarın hər ikisini 
Məhkum etməkmidir yəqin ölümə?! 


Kreont 


Müqəssir olanı, olmayanı yox! 
Qərarım qətidir. 


Korifey 


Ölümə məhkum 
Ediləni necə öldürəcəksən? 

Kreont 


Onu tamamilə insan olmayan 

Bir yerdə, qaranlıq bir zirzəmiyə 
Atarlar, ölərkən onun günahı 
Bizləri tutmasın deyə yanına 

Bir azca çörəkdən, sudan qoyarlar. 
Xeyir-dua etsə orda Aidə 

Yaxası qurtara bəlkə ölümdən. 
Bəlkə də, əksinə, gözüylə görüb 
İnana Aidə olan duanın, 

Hörmətin tamam puç olduğuna. 


(Gedir) 
ÜÇÜNCÜ STASİM 
Xor 
STROF 


Ey şiddətli vuruşlarda 

Mahir ovçu igid Erosl 
Ehtiraslar ilahəsi 

Gecələri şux qızların 
Al və zərif yanaqları 
Üzərində dincəlirsən: 
Sonra da göy dənizlərin 
Üzərindən süzüb keçər, 
Enər vəhşi heyvanların 
Uzaq, xəlvət kahasına, 
Oradaca gizlənərsən. 
Nə allahlar, nə insanlar 
Səndən yaxa qurtarmırlar, 

Onlar səndən vəcdə gəlir, 
Şura gəlib ilhamlanır, 

Sonra da iztirab çəkir. 

ANTİSTROF 


Dərələrlə möminlərin 

Qəlbini tez ələ alıb, 
Onları sən yanlış yola — 

Fəlakətə aparmışsan. 
Budur, can bir, qan bir olan 

İki kişi arasında, 
Barışılmaz nifaq saldın. 

Fəqət bakirə bir qızın 
Gözlərində yanan atəş 

Dəfələrlə qüvvətlidir. 
Allahların yaratdığı 

Pak, müqəddəs qanunlara, 
Ehkamlara əsir olan 

Möminlərin gözlərindən 
Əbədi gənc olan xanım - 

Afrodita rəqs edərkən 
Hamının qəlbini dərhal 

Öz əlinə ala bilir. 


DÖRDÜNCÜ EPİSODİ 
Birinci səhnə 
Korifey 


Budur, mən özüm də bu mənzərəni 
Seyr etdiyim zaman gözümdən axan 
Sel kimi yaşları kəsə bilmirəm - 
Muğayır olsa da ədəb-ərkana 
Təəssüf, belədir, yazıq qızcığaz 

Heç qədəm qoymamış toy gərdəyinə 
Qara sərdabaya girməli oldu... 


Keşikçilər Antiqonanı gətirirlər. 

KOMMOS 
BİRİNCİ STROF 
Antiqona 


Ey doğma şəhərin insanları, siz 
Baxın, mən günəşi sonuncu dəfə 
Görməli oluram. Bu son yolumdur. 
Hamını torpaqda gizlədən Aid, 
Toy-nişan nəğməsi altında məni 
Apardı Axeront sahillərinə. 
Qonaqlar nəğməylə nişanlı qızı 
Gəlin gərdəyinə müşayət etmək 
İstəməyir fəqət mən Axerontla 
Evlənir, ona da vüsul oluram. 


Korifey 


İnsanlar çox zaman xəstələnərək, 
Bəzən də qılıncla vuruşmalarda 
Yaralanıb ölür, lakin sən hələ 

Cavan, sağ-salamat, həm də gəncliyin 
Təbii və təmiz sifətlərini 

Yaşatdığın zaman özündə bütün 

Aidə könüllü əsir olmaqla 

Əbədi şöhrətə nail olursan. 


BİRİNCİ ANTİSTROF 
Antiqona 


Bəli, eşitmişdim, qədim zamanda 
Frikiyalı qonaq Tantalidanın17 
Sipil dağlarının yaxınlığında 
Əzab-əziyyətlə məhv olduğunu. 
Açıb qollarını sıldırım dağlar 

Onu hər tərəfdən bürümüş tamam 
Deyirlər, göylərdən Tantalidanın 
Başının üstündə ildırım çaxar. 
Üstünə aramsız qar, yağış yağar 
Onu isladarmış başdan-ayağa 
Onun göz yaşları qaynar bulaq tək 
Biaram süzülüb kirpiklərindən 
Axarmış dağların ətəklərinə. 
Mənim də taleyim belədir yəqin. 
Allah daş zindana, qara məhbəsə - 
Ölüm yatağına aparır məni. 


Korifey 


Allah övladilə bəhsmi edirsən 
Anadan ilahə doğulmuşdu o? 
Bizlər ki, ölümə məhkum edilmiş 
Adi insanlarıq. Lakin Allahın 
Çox sevdiyi üçün sənin taleyin 
Taleyi kimidir Tantalidanın. 


İKİNCİ STROF 
Antiqona 


Ölüm məqamında mənə gülürsən. 
Hələ diri ikən, hələ günəşin 
Gördüyüm zamanda şəfəqlərini - 
Əzab verirsiniz, ilahi, mənə. 

Ey mənim vətənim, vətəndaşlarıml 
Adlı adamları bu məmləkətinl 
Gözəl Dirka çayı, Fiv çəmənliyil 
Bari şahid olun, bari siz deyin 
Mən hansı qanuna görə günahsız 
Qəbir tək qaranlıq sərdabələrdə 
Qalmalı oluram? Təəssüf ki, heç 
Dalımca ağlayan bir kimsəm yoxdur. 

Səni diri-diri, ey yazıq canım 
Canlıdan, cansızdan, pisdən, yaxşıdan, 
Olmayan kimsəsiz bir qaranlığa 

Atıb gələcəkdir, ağırdır, heyhat... 


Korifey 


Məğrur qız, sən insan əli çatmayan - 
Yüksəlmək istərkən — uca göylərə, 
Günahkar olduğu səbəbdən atan 
Dikanın müəzzəm taxtinə dəyər 
Ağır əzablarla yerə düşərsənl 


İKİNCİ ANTİSTROF 
Antiqona 


Sən mənim yarama toxundun yenə - 
Nə üçün o bədbəxt, yazıq atamı, 
Labdaklar nəslini təqib eləyən, 
Fəlakət törədən qara taleyi, 

Əfsus xatırladın, incidir məni... 
Anamın günahkar ağuşu, heyhatl 

Öz doğma oğlunu qəbul elədi, 

Atam da evləndi bədbəxt anamla. 
Sonra da mən bədbəxt meydana gəldim. 
İndi də hər yandan lənətlənərək, 
Onların yanına gedirəm, Əfsus... 
Təəssüf, qardaşıml Düşüb sevdaya 
Həm özün özünü, həm də ki, məni 
Bir qadın ucundan bədbəxt elədin. 


Korifey 


Ölülərə hörmət elədiyin tək, 
Qanun-qaydanı da saxlamaq gərəkl 
Onu basıb keçmək, tapdamaq olmaz, 
Hakimlər qanunun keşiyindədir, 
Sənin sərbəstliyin evini yıxdı. 

Antiqona 


İndi mən talesiz, dostsuz, aşnasız 
Murada çatmamış, kama yetməmiş 
Gedirəm, son yolum, son səfərimdir. 
Günəşin müqəddəs şəfəqlərini 
Heyf ki, bir daha görməyəcəyəm - 
Mənim taleyimə ağlayan yoxdur. 


İkinci səhnə 
Kreont 


Ölüm məqamında cinayətkara 
Köməyi olsaydı ahın, fəryadın 
Günahkar daima fəğan edərdi. 

Mən belə dedim ki, aparın təkcəl 
Sərdabəyə atınl Lakin qapını 

Elə bağlayın ki, çıxa bilməsinl 

İstər ölsün, istər kimi sevirsə 
Onunla orada izdivac etsinl 

Onda biz günahkar olmarıq, həm də. 
Cani bu işıqlı dünyada qalmazl 


Keşikçilər Antiqonanı aparırlar. 
Antiqona 


Ey qaranlıq məzar, qara sərdabə, 
Gəlinlik gərdəyim sizmi oldunuzl 
Əziz qonaq getmiş Persefonaya, 
Mənim unudulmaz qohumlarım var - 
Onların yanına gedirəm indi. 

Mən böyük bir nəslin son övladıyam. 
Qara tale məni hələ gənc ikən 
Torpağa — Aidə qismət elədi. 

Lakin ürəyimdə bir təsəlli var. 
Bilirəm ki, atam, anam, qardaşım 

Mənim taleyimə xoşnud olarlar. 
Zira ölüm günü qəyyum mən oldum, 
Allaha əyandır, öz əllərimlə 

Onları mən yudum, mən dəfn elədim - 
Allahın xoşuna getsinlər deyə, 
Ədəblə, ərkanla şərab da içdim. 
Polinik, ey mənim əziz qardaşıml 
Ucuz oturmadı mənə cənazən, 
Onu götürərkən haqqımı aldım. 
Lakin qananların nəzərlərində 
Tabutun hörmətlə götürüldü, bill 
Tabut övladımın, ya da ərimin 
Olsaydı güman ki, qanun-qaydanı 
Pozub mən onları dəfn eləməzdim, 
Başqa birisinə ərə gedərdim. 
Ondan bir uşağım olardı yenə, 
Lakin atam, anam başqa aləmə - 
Aid aləminə vasil oldular. 

Onlar daha geri dönməyəcəklər. 
Mənim də qardaşım olmayacaqdır. 
Ey əziz qardaşım, doğrudur, səni 
Hörmətlə basdırdım, lakin Kreont 
Qanunu, qaydanı tapdadın — deyə 
Məni cani kimi qələmə verdi. 

İndi, budur, hələ kama çatmamış, 
Hələ eşitməmiş toy nəğməsini, 
Hələ bəsləməmiş körpə uşaqlar, 
Qəsdən ayrı salıb dostdan-tanışdan 
Məni diri-diri qəbrə atırlar, 

Nə səbəbə görə? Allahın hansı 
Yaxşı işlərinə asi olmuşam? 

İndi yazıq canım, yenə allaha 
Mənası varmıdır hörmət etməyin? 
Namusla yaşadım, ancaq səbəbsiz 
Müttəhim etdilər şərəfsiz deyə. 

De kimi imdada çağırım daha? 
Günahkar sanıldım, mən allahların 


218 


Yolunda ölürəm, dözərəm, ancaq. 
Əgər allahların günahı varsa 

Heç arzu etməzdim yenə ürəkdən 
Onlar mənim kimi əzab çəkələr. 


Korifey 


Həmin küləklərdir başında yenə, 
Yenə həmin dəli, həmin divanəl 


Kreont 


İşlər çox ləngidi. Bax, keşikçilər 
Bezib təntimişlər yazıqlar tamam. 


Antiqona 


Heyhat, anlayıram bu məşum sözlər 
Ölüm xəbərini yetirdi mənə. 


Kreont 


Elədirl Qürurla danışmağını 
Məsləhət bilmirəm, güman, yaxanı 
Ölümdən qurtara bilməyəcəksən! 


(Gedir) 
Antiqona 


Ey Fiv torpağının doğma şəhəril - 
İlahi yurdumuzl Gedirəm daha. 
Təəssüf, gecikə bilməyəcəyəm... 


(xora) 


Ey Fiv allahları, barı siz baxın 
Mənə - son nəslinə xanədanlığın. 
Hörmət etdim deyə mən o kəslərə, 
Bir görün nə qədər əzab çəkirəm. 


Antiqonanı aparırlar. 

DÖRDÜNCÜ STASİM 
Xor 
BİRİNCİ STROF 


Danayal5 da sənin tək 

Mis divarlı məhbəsə 
Düşərək işığına 

Həsrət qaldı göylərin, 
Zülmət qaranlığıyla 

İzdivac elədi o. 
Kübar nəslindən gözəl 

Bir qız idi, Danaya. 
Deyirlər, allahların 

Allahı Zevs özü də 
Sevirmiş o dilbəri, 

Qızıl su damlasına - 
Zərrələrə çevrilib 

Zevs vüsalına çatmış 
Zevsdən qızın hətta 

Övladı da olmuşdur. 
Lakin tale yenilməz 

Qüdrətli bir qüvvədir. 
Nə qalın mis divarlar, 

Nə gur nərəli Arey, 
Nə döşünə dalğalar 

Vuran qara gəmilər, 
Ondan yaxa qurtarar. 


BİRİNCİ ANTİSTROF 


Hökmdar Driantın 

Oğlu çox dəliqanlı, 
Çox da qəzəbli idi. 

Edonlara padşah 
Olduğu zamanda o 

Çox lovğalıq edirdi. 

Hətta Vakx oyunları - 

Ayin mərasimləri 
Ona xoş gəlməz idi. 

O səbəbdən Driyiyans 
Onu qayaların dar, 

Qaranlıq oyuğuna 
Salmış. O da sənin tək 

Qaranlıqda yıxılmış 
Zaman keçmiş, lovğalıq, 

Qudurğanlıq, dikbaşlıq 
Azalmış yavaş-yavaş. 

Hökmdar ayılanda 
Anlamış ki, ağlını 

İtirmiş, boş avara 
Yaramaz sözlərlə o 

Toxunmuşdur allaha 
Qadınların əlindən 

Lovğalıqla alaraq, 
Dionisin müqəddəs 

Məşəlini söndürüb. 
Şirin-şirin nəğmələrə 

Gözəl-gözəl tütəklərə 
Aşiq olan Muzaları 

Təhqir etmiş acı sözlə. 


İKİNCİ ANTİSTROF 


İki yaxın, həmhüdud 

Dənizin arasında, 
Göy qayanın yanında, 

Oradakı Bosforun 
Göy sahili, bir də ki, 

Vəhşi Frakiyanın xoş, 
Əzəmətli şəhəri, 

Şən Salmides görünür. 
Orada kı, gurlayır 

Areyin nərələri 
Finey, lənətə gəlmiş - 


221 


Gözləri çıxarılmış 
İki doğma oğlanın 

Yarasını görəndə, 
Eşidildi onların 

Ahları, fəryadları. 
Onların gözlərini 

Qəddar analıqları 
İti nizələrlə yox, 

Məkiklə çıxarmışdı. 


İKİNCİ ANTİSTROF 


Onlar fəryad etdilər 

Göy yaşları tökərək. 
Qara talelərinə 

Bədbəxt analarını 
Xatirə gətirdilər. 

Onların anaları 
Boreada çox qədim - 

Erexfilər nəslindən 
Gözəl bir qız olmuşdu. 

Həmin allahlar qızı 
Təbiətin qoynunda 

Sıldırım qayalıqda 
Yaşamışdır. Atası 

Onu şirin və əziz 
Nəvazişlə böyütmüş, 

Tərbiyə eləmişdi. 
Boreada qayğıyla 

Pərvəriş tapdığından 
Gözəl, göyçək, qəhrəman 

Erkək at kimi qaçan 
Cəsur bir qız olmuşdu. 

Fəqət yenə bunun da 
Qarşısına əbədi 

Həyat sürən Moyrlar 
Çıxmışlar, ey qızım, bill 

BİRİNCİ EPİSODİ 
Birinci səhnə 
Tirezi 
(onun əlindən tutan uşaqla bərabər daxil olaraq) 


Ey Fiv şəhərinin başbilənləril 
Doğrudur, ikimiz bir yolla gəldik 
Lakin birimizin gözü gətirdi, 
Zira bu belədir bizi — korları 
Hərləyir həmişə gözü olanlar. 


Kreont 


Tirezi, nə olub, təzə xəbər var? 
Tirezi 


Sən qoca hatifi dinləməkdə ol, 
O açıb hər nə var sənə söyləsin. 


Kreont 


Sənin ki, o müdrik məsləhətlərin, 
Rədd edilməmişdir hələ bir kərə. 


Tirezi 


Məhz ona görə də sən ölkəmizi, 
Doğru, düzgün yola gətirə bildin. 


Kreont 


Mənimçin hər zaman xeyirxah oldun. 

Tirezi 


Lakin ey hökmdar, taleyin yenə 
Bir tükdən aslıdır! 


Kreont 


Nə olub məgər? 
Zəhmli sözlərin məni titrədir. 


Tirezi 


Hökmdar, dinləyin, təfsilatilə 
Söyləsəm hər bir şey aydın olacaq. 
Qədim quş kahında oturmuş idim - 
Orada yırtıcı, carçı quşların 

Hər növü, hər cinsi güman ki, vardı. 
Birdən, qanılmayan, lakin heybətli 
Ağır qanadların şaqırtısından 
Aydın qanırdım ki, yırtıcı quşlar 
Didir bir-birini caynaqlarilə. 

Mən qorxu, vahimə içində dərhal 
Nur saçan mehriban işıqlarilə 

Fala baxdım, ancaq nəzir-niyazım, 
Kəsdiyim qurbanlar fayda vermədi. 
Mehrabın ocağı yaxşı yanmadı, 
Əriyib töküldü kök ətin piyi — 
Ətsiz qabırğalar qar tək ağardı. 
Heyf ki, yanmadı piy külə hopdu, 
Ciyərin mehraba ödü dağıldı. 

Uşaq nəql edəndə bunları mənə, 
Bildim, hikmətlərim faydasız olmuş - 
Mən xalqa rəhbərlik etdiyim kimi 
O da bu yollarla hərləyir məni... 
Ey hökmdar, sənə məlum olsun ki, 
Hökmün sayəsində bizim ölkəmiz 
İflasa uğrayır dəfn olunmamış. 

Meyitdən ac itlər, yırtıcı quşlar 
Yemişlər, odur ki, həmin heyvanlar, 
Həm də ki, məbədlər, ziyarətgahlar 
Tamam murdar olmuş. Ona görə də 
Allahlar hirslənib, vətəndaşların 
Qəbul etməyirlər qurbanlarını. 

Xeyir xəbər verən carçı quşların 
Səsləri kəsilmiş çox dəhşətlidir... 
Hökmdarl O quşlar murdar meyitdən 
Yeyib dinməyirlər... Qabırğalardan 
Alov da çıxmayır. Oğul, bu haqda 
Düşünl Hamı günah eləyə bilər. 
Fəqət günahını boynuna alan, 

Pis əməllərinə peşiman olan 

Ən xoşbəxt, ən müdrik insandır, məncəl 
Hər kim öz işinin nöqsanlarını 
Görür, lakin yenə inad edərək 
“Düzgündür” deyirsə axmaqlıq edir. 
Çəkindirmək lazım onu bu yoldanl 
Hökmdar düşmənin olsa da, gərək 
Hörmət eləyəsən tabuta yenəl 

Durub kin bəsləmək ölüb gedənə 
Yararmı? — ölülər üzərində sən 
Şöhrətin artarmı təntənə etsən? 
Hökmdar, qəzəbin gəlməsin mənə, 
Sevməsəm deməzdim. Yaxşı məsləhət 
Bil ki, xoşbəxt edir daim insanı 
Qulaq as faydalı məsləhətlərəl 


Kreont 


İxtiyar, görünür, çox düz atırsan — 
Nişangaha dəyər atdığın oxlarl 
Yəqin ki, sən fala baxdığın zaman, 
Məni nəzərindən qaçırmamışsan. 
Bizim qohumlardan, təəssüf, biri 
Məni düşmənlərə çoxdan satmışdır. 

Siz tamahkar olun, qoyun hər yandan - 
Uzaq Hindistandan çox uzaq Sarddan 
Qiymətli daş-qaşlar, — kəhrəba, qızıl... 
Axıb evinizə tökülsün tamam. 

Lakin fərqi yoxdur. Poliniki siz 

Yəqin ki, dəfn edə bilməyəcəksizl 
Hərgah ki, Zevsin öz boz qartalları, 
Yem üçün meyiti oğurlayaraq, 

Dievin taxtının hüzurunacan 

Aparmış olsalar, yenə də qorxum 
Yoxdur o murdardan o leşi əsla 

İcazə vermərəm dəfn eləsinlər! 

Çünki mənim üçün aydındır, insan 
Allahları murdar eləyə bilməzl 

Ey qoca Tirezi, güclü adamlar 

Öz adamlarına nitq söyləməyi 
Bacarsalar belə, özləri bir gün 

Çirkin bir ölümlə ölüb gedirlər. 


Tirezi 

Heyhatl.. Bilirlərmi, düşünürlərmi? 
Kreont 

Buyur, bəlkə yenə məsləhətin var? 
Tirezi 

Nə qədər üstündür şüur dövlətdənl 
Kreont 

Axmaqlıq nə qədər böyük zərərdir. 
Tirezi 


Təəssüf... anadan doğulanda sən, 
Mübtəla doğuldun o xəstəliyə. 

Kreont 


Mən hatifi təhqir edəcək cavab 
Vermək istəmədim. 


Tirezi 


Onsuz da gözəl, 
Düzgün sözlərimi yalan sayanda 
Mən təhqir olundum. 


Kreont 
Bəli, pulgirdirlər bütün hatiflərl 


Tirezi 

Zalımlar da zülmə çox hərisdirlərl 
Kreont 

Unutdun kiminlə danışdığını? 
Tirezi 


Unutmadım, fəqət mən səbəb oldum 
Ölkəni hifz edib, hökmdar oldunl 


Kreont 


Sən müdrik adamsan, sərvaxt adamsan, 
Lakin həqiqətlə heç aran yoxdurl 


Tirezi 
Bir sirri deməyə məcbur edirsən. 
Kreont 


De, öz nəfin üçün yalan olmasınl 

Tirezi 


Həmişə düz olmuş mənim sözlərim. 


Kreont 


Birdəfəlik bil ki, mənim qəlbimi, 
Əlinə gətirə bilməyəcəksənl 


Tirezi 


Yadında saxla ki, bir azdan göydə - 
Cıdır meydanında günəş allahı 
Helios sürətli cıdır edəcək. 

Sən ki, diri-diri yazıq bir qızı 
Yeraltı aləmə — Aidə verdin, 

Sən ki, bir meyitin layiqsiz edib 
Qoymadın yazığı dəfn olunmağa - 
Buna allahın da haqqı yox idi - 

Bil ki, əvəzində bu günahların 
Yeraltı aləmin allahı — Aid 

Bir də ki, Erini qisas, intiqam 
İlahəsi səni təqib eləyir. 

Məgər belə doğru, düzgün söz deyən 
Satqınmı sayılır? Hökmdar, Kreontl 
Çox çəkməz ki, sənin qəsrini, inan 
İnilti, sızıltı, şivən bürüyər. 

Hansı ölkədə ki itlər, pişiklər 

Ac vəhşi heyvanlar, yırtıcı quşlar, 
Çürümüş meyitdən bütün şəhərə 
Qüdsi allahların ocaqlarına 

Üfunət yayırlar, bu hal, əlbəttə, 
Xoşuna gələrmi heç allahların? 
Gəlməz, ölkəmiz də xaraba qalar 
Təhqir olunmuşam... mahir ovçu tək 
Sənin ürəyinin başına kinlə, 
Qəzəblə alışan bir ox atım ki, 
Onun alovundan külə dönəsən!!! 

(Uşağa müraciətlə) 


Yenə evə qaytar, ey uşaq, bizil 
Töksün qəzəbini, kinini lakin, 
Mənə yox, qoy yaşı az olanlaral 
Həm də ki, ağzının kəmini möhkəm 
Saxlasın... Özü də belə, yox bir az 
Məsləhət eşitsin, ağıllı olsunl 


Tirezi uşaqla gedir. 

İkinci səhnə 

Korifey 
Hökmdar, o qorxunc bir gələcəkdən 
Xəbər verib getdi. Mənim saçlarım 
Qar kimi ağarmış, ancaq ömrümdə 
Bu qoca hatifin hələ bir dəfə 
Yalan dediyini eşitməmişəm. 

Kreont 

Doğrudur. Pis oldu. Xəcalətliyəm. 
Fəqət çox ağırdır güzəştə getmək. 
İnad edənlər də çox vaxt sonradan 
Ağır fəlakətə düçar olurlar. 


Korifey 


Ey Menekey oğlu, inad eləmə, 
Qulaq as ağıllı məsləhətlərəl 


Kreont 


Nə edim, buyur de, qulaq asıram. 

Korifey 


Gedib mağaradan qızı tez çıxarl 
Çöllərdə çürüyən meyiti dəfn etl 


Kreont 


Bunu bəyənərsən? Demək ki, mənə 
Güzəştə getməyi təklif edirsən?! 


Korifey 


Elədir, tələsik, mümkün olduqcal 
Cəza ilahəsi çox sürətlidir. 
Sonra min bəlaya düçar olarsan. 


Kreont 


Təəssüf olsun ki, mən öz — özümün, 

Əksinə hərəkət etməli oldum. 

Başqa çarə yoxdur bu mümkünmüdür, 

Gedim əleyhinə bu zərurətin? 
Korifey 


Hökmdar! Özün gör, get bu işləri 
Əsla başqasına arxayın olma! 


Kreont 
Bu saat gedirəm, 
(xidmətçilərə) 
Siz də tez olun! 
Kim gedir, kim qalır, yola düşənlər 


Baltadan, külüngdən götürüb birbaş 
Uzaqda görünən günbəzə gəlinl 

Tərpəninl O qızın haqqında olan 
Qərarı dəyişdim. Necə ki, dustaq 
Etmişəm, elə də buraxmalıyaml 
Bəlkə də biz qanun qoyanlar üçün 
Öz həyatımızı əmniyyətdə 
Keçirmək daha da faydalı olar?.. 


(Gedir) 
BEŞİNCİ STASİM 
Xor 
BİRİNCİ STROF 


Sən ey Kadm nəslinin 

Min bir adlı övladıl 
Gözəl qızı Semela!’ 

Ey dəhşətli ildırım! 
Elesinli Demetrin?” 

Xəlvət işləri üçün 
Bütün qiblələrin 

Görüş yeri sayılan 
Elevzis, çox məhsuldar 

İtaliya sahilini 
Məskən edən Dionis - 

Bayramlar yaraşığıl.. 
Coşqun kahinələrin 

Vətəni Fiv şəhəri - 
Orada ki, aramla 

Axır İsmena çayı 
Qədim zamanda qəddar 

Әјдаһајаг oraya 
Dişlərini səpmişlər. 


BİRİNCİ ANTİSTROF 


Orada Kariki qızları 

Şaqraq kahinələr tək, 
Çalırlar, oynayırlar. 

Orda döşü çəmənli, 

Dağları yarıb çıxan 

Yanları məxmər kimi 
Yosunlara bürünmüş 

Kastalı çay, axır 
Sən Nisey dağlarının 
Ətəyində yerləşən 

Yaşıl meynəliklərin 
İçində görünürsən. 

Ey Dionis, hər yandan 
Müqəddəs şənlik səsi 

Səni daim bürüyür. 
Ey xalqımın hamisi, 

Şən gözəl Fiv şəhrinin 
Meydanına gəlirsən... 


İKİNCİ STROF 


Ey Dionis, gəl yetişl 

Sən öz ildırım vuran 
Ananı sevən kimi 

Sevirsən Fiv şəhrini. 
İndi bizim bu şəhər 

Çox ağır xəstəliyə 
Düçar olduğu zaman 

Ya sıldırım dağların 
Aşıb ətəklərindən, 

Ya dərin boğazların 
Yarıb dalğalarını, 

Tez özünü yetir, tez! 


İKİNCİ ANTİSTROF 


Ey səmada — ulduzlar 
İşığında yaşayan, 
Orda dövr edən bütün 
Səma canlılarının 
Xoş nəğməli xoruna 

Daim başçılıq edən, 
Gecələrə şölə, nur 

Saçan qadir hökmdarl 
Zevsin nəsli, övladı - 

Mərhəmətli Dionisl 
Öz füsunkar nəğməli, 

Şux gülən, şux oynayan 
Kahinələrinlə gəll 


EKSOD 
Birinci səhnə 
Birinci qasid 
(təcili) 


Amfion?! yurdunun Kadm qəsrinin 
Varisi olanlarl İnsan nə qədər 
Diridir, heç onun gələcəyini 

Bilmək mümkün deyill Tale uşaq tək 
Şıltaqdır. O bəzən bir talesizi 
Murada çatdırır. Bəzən də onu, 
Yenə bədbəxt edir tezcə, yenidən. 
Odur ki, insanlar arasında heç 
Gələcəyi bilən adam tapılmazl 
Qibtə edilməli insandır Kreont, 
Kadm torpağını o, düşmənlərin 
Hücumundan xilas etdi hünərlə, 
Hörmətli, müqtədir hökmdar oldu. 
Şərəfli nəsil də yetirdi, lakin 

İndi hər şey tamam məhv olub getdi. 
İnsan səadəti, sevinci əgər 

İtirsə o artıq diri deyildir - 

Bir cansız meyitdir. Belədir, hərgah 
Xoş günün yox isə, böyük qulluğun 
Sərvətin, dövlətin nə mənası var? 

Korifey 


Hökmdar nə kimi bir fəlakətə 
Tutulmuş, nə kimi qara xəbər var? 


Birinci qasid 


Onlar artıq ölmüş, fəqət bu işdə 
Müqəssir sayılır diri qalanlar. 


Korifey 
De görək öldürən, ölən kimlərdir? 
Birinci qasid 
Hemon öldürülmüş qanlı əllərlə. 
Korifey 


Söylə, özününmü, atasınınmı 
Qanlı əllərilə öldürülmüş o? 


Birinciqasid 


Qızın ölümünə qəzəblənərək, 


Özünü öldürmüş öz əllərilə. 
Korifey 


Sənin dediklərin, ey qoca hatif, 
Həqiqət düz imiş... 


Birinciqasid 


Madam ki, belədir, lazım deyilmi 
O biri haqqında məsləhətləşək? 

Korifey 


Lakin hökmdarın əziz zövcəsi - 
Evridika xanım, odur, gəlir, baxl 
Güman ki, eşidib fəlakətini 
İstəkli oğlunun. Ona görə də 
Saraydan çıxaraq, buraya gəlir. 


Evridika gəlir. 
İkinci səhnə 
Evridika 


Vətəndaşlar, nədir eşitdiklərim? 
Məbədə gedirdim – Afinaya — mən 
İbadət etməyə, dua etməyə 

Qapını açaraq çıxmaq istərkən, 
Bizim ailəyə üz vermiş olan 

Qara xəbər gəldi qulaqlarıma. 

Tez o dəm qorxudan cariyələrin 
Qolları üstünə düşdüm şüursuz. 
Açın, deyin mənə bilim hər nə var! 
Ağır fəlakət də baş vermiş olsa 
Onu soyuqqanlı dinləyəcəyəm. 


Birinci qasid 


Ey qadın hökmdar, öz gözlərimlə 
Görmüşəm, hər nə var olduğu kimi 
Açıb söyləyərəm, danmaq nə üçün? 
Mən sənə yalandan təsəlli versəm, 
Sonra də həqiqət aydın olanda 

Bəs mənə yalançı deməzsən onda? 
Hər hansı hadisə bir həqiqətdir, 
Danmaq mümkünmüdür həqiqətləri? 
Hökmdar yaxından yola düşəndə, 
Düşdüm arxasınca dabanbasma mən. 

Mən də bir xidmətçi olduğum üçün, 
Çıxdıq təpəsinə kiçik bir dağın. 

Nə gördük? Hələ heç basdırılmamış 
Yazıq Polinikin eybəcər halda 

İtlərə yem olan cənazəsini. 
Mərhumun günahı azalsın deyə, 
Yalvarıb Plutona? həm də Heqkaya 
Mərhəmət dilədik. Sonra qüsl edib, 
Qalan sür-sümüyü göy budaqların 
Üstündə yandırdıq. Sonra də həmən, 
Dəfn etdik o doğma torpaqda onu, 
Sonra məskəninə döndük Aidin. 
Qızın yaşadığı sərdabəyə biz, 
Enmək istəyirdik kim isə birdən 

Bir fəryad eşidib yerin altından, 
İşarə elədi tez Kreonta. 

Kreont sərdabəyə tərəf yönəldi, 

O eşidən kimi bu iniltini 

Köksünü ötürdü. Yanar vulkan tək 
Qopdu sinəsindən alovlu sözlər: 
“Yazıq bədbəxt canm, arif olmadın... 
İndi çox çıxılmaz yola düşmüşəm, 
Nədir qulağımı oxşayan, nədir? 
Oğlumun mehriban səsidirmi bu? 
Tez olun qaldırın bu sal daşları, 

O səs Hemonundur. Görün odurmu 
Yoxsa xəyalatdır məni aldadan?” 
Hökmdar həyəcanla belə deyərkən, 
Mən bu mağaranın küncünə qədər 
Getdikdə nə gördüm: incə tul kimi 
Parçadan eşilmiş ilməkli bir ip, 

Bir də meyitini Antiqonanın. 

Meyit tək deyildi, onun yanında 
Hələ gözlərinin qanlı yaşları 
Tamam qurumamış bir meyit vardı. 
Qəmli cöhrəsində biz o cavanın, 
Aydın oxuyurduq kini, qəzəbi. 

Oğlunu bu halda görəndə Kreont, 
Onu qucaqlayıb fəryad elədi: 

“Ey bədbəxt, nə üçün özün özünə 
Belə qəsd elədinl Yalvarıram, durl 
Dur, buradan gedəkl” Doğrudur, Hemon 
Hələ ölməmişdi, fəqət dinmədi. 
Kinli gözlərini zillədi düz bir 
Qəmli gözlərinə öz atasının 
Birdən qılıncını çıxarıb Hemon 
Qəzəblə endirdi. Lakin onacan 
Atası qılıncın önündən qaçdı. 

Bir az da hiddəti artdı Hemonun 
Özünün qarnına soxdu qılıncı... 
Hələ şüurunu itirməmiş o, 

Hələ soyumamış əli, ayağı, 

Basdı öz bağrına Antiqonanı. 
Qızın rəngi qaçmış yanaqlarına 
Çilədi al qanı, yazıq oğlanın - 
Üstünə sərildi meyit meyitin. 
Yeraltı aləmdə — Aid allahın 

Qara dünyasında belə toy oldu - 
Bir kəbin kəsildi, məşum bir kəbin... 
Bir qərara gəlmək lazımdır indi, 
Bizi təhlükələr gözləyir hələ... 


Evridika gedir. 
Üçüncü səhnə 
Korifey 


Nə oldu? O qadın pisdən, yaxşıdan 
Bir kəlmə deməmiş buradan getdi?.. 


Birinci qasid 


Təəccüb edirəm... Bəlkə oğlunun 
Ölümü olduqca onu yandırırl 
Bəlkə, istəmədi bu camaatın, 

Gözü qarşısında haray salmağı, 
Saraya getdi ki, cariyələri 
Toplayıb başına ağlaşma qursun?! 


Korifey 


Mən bir şey bilmirəm. Lakin hər halda 
Uzun müddət susmaq özü də mənə 
Uzun müddət yersiz ağlamaq qədər 
Ağırdır. Xoşuma gəlməz adətən. 


Birinci qasid 


Mən gedib, bilərəm qəsrə dönməkdə 
Məqsədi nə imiş? Bəlkə qəlbində 
Gizli bir sirri var? Doğru buyurdun 
Xeyli qorxuludur susmaq adətənl 


Dördüncü səhnə 


Korifey 


Budur, əllərində əsaslı sübut, 
Zavallı hökmdar gəlir buraya, 
İcazə verilsə demək olar ki, 
Özü törətmişdir bu fəlakəti 
Çəkir cəzasını özü də indi. 


Kreont Hemonun meyiti qolları üzərində daxil olur. 
Onun arxasınca Antiqonanın meyitini gətirirlər. 


KOMMOS 
Kreont 


Ey fəhmsiz ağıl, ey ağır günahl 
Təəssüf edirəm... üç şən həyatın 
Məhz siz oldunuz məhvinə bais... 
Bu qatil, bu məqtul qan qohumları 
İndi bir siz baxınl Təəssüf... mənim 

Bu məşum, bu qara fikirlərimdən 
Fəlakət üz verdi, nəhayət mənə. 
Heyhatl.. əziz oğlum, mehriban oğlum, 
Sən hələ cavankən tərk etdin bizi... 
Yox, özün ölmədin bu daş qəlbimdə 
Səni mən öldürdüm, günahkar mənəm. 


Korifey 


Təəssüf... görünür sən həqiqəti 
Çox gec dərk edirsən, çox gec duyursan... 


Kreont 


Təəssüf... mən bədbəxt indi anladım. 
O zaman allahın kini, qəzəbi 

Elə bil ağlımı aldı başımdan. 

Əyri yola düşdüm. Xoş günlərimiz 
Tezcə külə döndü. Heyf insanın 
Çəkdiyi mənasız, boş zəhmətlərəl 


İkinci qasid daxil olur. 
Beşinci səhnə 
İkinci qasid 
Hökmdar sağ olsun, bu necə işdir, 
Göz aça bilmirsən heç fəlakətdən? 


Burda qurtarmamış birindən hələ, 
Digəri sarayda səni gözləyir. 


Kreont 
Bundan ağır da bir fəlakət varmı? 
İkinci qasid 
Hökmdar, Hemonun anası yazıq 
Ölmüşdür... görünür elə bu saat 


Yenicə qəsd etmiş bədbəxt canına, 
Yarası hələ də istidir onun. 

Kreont 


Uf!.. Dəhşətl.. Uf!.. Dəhşət, amansız ölüm, 
Aid, sən nə üçün məhv etdin bizi?" 


(Qasidə) 


Ey bədxəbərlərin məşum carçısıl 
Dəhşət... bu bəd, qara xəbərlərinləl 
Məni bədbəxt edib pis günə qoydun. 
Söylə, doğrudanmı oğlum Hemonun 
Ölümündən hələ bir gün keçməmiş 
İndi də məhv oldu istəkli zövcəm? 


Korifey 


Buyur, öz gözünlə görə bilərsənl 
Budur, gətirirlər Evridikanı. 


Qəsrin orta qapısı açılır. Evridikanın cənazəsi görünür. 
Kreont 


Ufl.. Mən taleyi kəm budur, yenidən 
Dəhşətli səhnələr görürəm deyə, 
İndi hansı tale gözləyir bizi. 

Hələ qaldırmamış cənazəsini 
Qollarım üstündən əziz oğlumun 
İndi də başqa bir tabut görürəm - 
Ah, qadınl.. Ah, yazıq, zavallı anal 
Ufİ.. Əziz övladım, istəkli balaml.. 


İkinci qasid 


Xanım xatırladı uşaqlarını - 
Qabaqca şöhrətli oğlu Mageri, 
Sonra də Hemonu, ağladı yazıq. 
Lakin çox çəkmədi ordaca birdən, 

Ölüm qaranlığı çökdü gözünə 
Yıxıldı mehrabın yaxınlığına. 
Övlad qatilinə — hökmdar, sənə 
Lənətlər oxuyub yumdu gözünü, 


Kreont 


Qorxudan, heyrətdən titrəyirəm mən, 
Halıma acıyan bir kəs olsaydı 

Qılıncı köksümə saplardı mütləql 
Bilirəm mən yazıq bu müsibətdən, 
Təəssüf olsun ki, qaçan deyiləm. 


İkinci qasid 


Xanım həm özünün, həm də oğlunun 
Fəlakətə düçar olmasında, bil 
Hökmdar, müqəssir sayırdı səni. 


Kreont 


De görüm o bədbəxt qadın özünü 
Necə həlak etdi? 


İkinci qasid 


Xanım elə ki, 
Bildi ölümünü oğlunun, o dəm 
Qılıncı özünün köksünə çaxdı. 


Kreont 


Siz, ey vətəndaşlar! Özgəsi deyil, 
Onu mən öldürdüml Mən əzab çəkənl 
Siz də xidmətçilərl Tez olun məni 
Götürün buradanl Məhv olduq artıq — 
Daha bu dünyada yoxdur Kreont!!! 

Korifey 


Daha bir mənası yoxdur durmağın, 
Zərərdən nə fayda gözləmək olar? 
Canını nə qədər tez bu dünyadan, 
Qurtarsan o qədər faydalı olarl 


Kreont 


Gəl, ey ölümlərdən gözəl ölümüm, 
Gəl yetiş, hardasan? Ayrı bir günü 
Görmək istəmirəm, özünlə mənim 
Gətir son günümü, durma, tez ol, gəll 


Korifey 


Sabahı gələcək özü göstərər, 
Ölümü allahlar düşünsünlər qoy. 
İndini — bu günü düşünmək gərəkl 


Kreont 


Mən bütün arzumu, diləklərimi 
Bu son dualarda ifadə etdim. 


Korifey 


Dua filan etməl Qara taledən 
Xilas olmaq üçün insanlara heç 
Bir yerdən zərrəcə bir imdad yoxdurl 


Kreont 


Aparın buradan sərsərini tez - 
Ağlımı itirdim, məni aparınl.. 
Öldürən mənmiyəm, ey oğul, səni? 
Zövcəm, bəxti qara, talesiz qadın. 

Sənin ölümünə səbəb kim oldu? 
Yox, heç yerdə daha sevməzlər məni, 
Kül oldu dövlətim, hökmranlığım 
Taleyim öz qara hökmünü verdi. 
Əzab çəkməyə də taqətim yoxdur. 


Hemonun tabutu üzərinə əyilir. 
Korifey 
(tamaşaçılara) 
Əgər istəyirsən bədbəxt olmamaq, 
Müdrik ol, sərvaxt ol sən əzəl başdan. 
Kimsə allahları şərəfsizliklə 
Təhqir edə bilməz! Onlara qarşı 
Təkəbbür edənlər, lovğa natiqlər 
Onların zərbinə düçar olanda, 


Çox gec olsa belə, ağıllanırlar... 


Son 

ELEKTRA 


İŞTİRAK EDƏNLƏR: 
E g i s f— Miken hökmdarı P i l a d- Kritsey hakiminin oğlu, Orestin 
Klitemnestra- onun arvadı dostu. 
Elektra- Klitemnestranın T a 1fi b 1— Aqamemnonun köhnə 
Xrisofemida- birinci ərindən YXidmətçisi, Orestin tərbiyəçisi. 
Orest- olan uşaqları. i 
ma m | j 1661. Miken qızları 


Klitemnestranın kənizləri. 


Orestin xidmətçiləri. 


Səhnə Miken qalasının qabağını təsvir edir. Qarşıda Atridlər sarayının zəngin və 
qorxunc fasadı görünür. Ortalıqda, iki sütun arasında tunc rəngli geniş qapılar var. O, ör- 
tülüdür. Qapının yuxarısında, kirəcdən tökülmüş və zaman-zaman qaralmış, iki şir 
şəklini andıran üçbucaq bir sal qoyulmuşdur. Sarayın sağ və sol tərəflərində Apol- 
lonun və Artemidanın üzləri bir-birinə çevrilmiş çox qədim bütləri durur. Apollon 
çılpaqdır. Artemida isə uzun, qırış-qırışlı alt paltarındadır. Hər ikisinin qolları yana 
salınmış, bir ayaqları qabağa atılmış və üzlərində təbəssüm donmuşdur. O yanda, səh- 
nənin hər iki tərəfində, Hermesin və Heranın bütləri durur. Uzaqlarda dağlar görünür. 
Dan yeri ağaran vaxtdır. 


Birinci səhnə 


Qərib adam qiyafəsində qoca Talfibi, onun arxasınca da iki nəfər cavan oğlan — 


Orest və Pilad daxil olurlar. 


Talfibi. Ey Troya ətrafındakı Axey qüvvələri sərkərdəsinin oğlu! 
Ürəkdən arzuladıqlarını indi sən öz gözlərinlə görə bilərsən. Sənin se- 
vimli Arqosun buradadır, buradadır qəzəbli İonun müqəddəs Seyvanı, 
odur, bax, mənim əzizim, qurd qıran allahların Likey meydanı: ondan sol 
tərəfdə şöhrətli ilahə Heranın ibadətgahı durur. 

Budur, düz qabağımızda isə Mikenin qızıl meydanını, al qana qərq 
olmuş Pelopidlər evini görürsən. 

Sənin atan burada həlak edilmişdir. Onun qətlə yetirildiyi gün mən 
səni bacından aldım, buradan qaçırıb, bir qəhrəman olaraq boya-başa 
yetirdim ki, atanın qatillərindən intiqam alasan. 

İndi sən, Orest və sən, möhtərəm qonağımız Pilad, nə edəcəyimiz 
haqqında tezliklə bir qərara gəlin. Artıq günəş doğmaq üzrədir, onu 
qayğısız bülbüllərin nəğmələri səhər salamilə qarşılayır və ulduzlu 
gecənin qatı qaranlığı yer üzünü tərk edib çəkilir. Çox keçməz, adam- 
lar çıxacaqlar. Tez olun — məsləhət görün. Bu vəziyyətdə, biz gecikə 
bilmərik, hərəkət etmək lazımdır. 

Or est. Ey mənim əziz xidmətçim, sən öz sədaqətini nə qədər 
aydın sübut edə bilərsənl Cins at ölüm qarşısında ikən öz başını əymir: 
uzaqda döyüş səsləri eşitdikdə o, qulaqlarını mis kimi şəkləyir və dəh- 
şətə qarşı qorxu bilmədən frəliləyir. Sən də eləsən. Bizə cəsarət ve- 
rirsən, qabaqda gedənlər sırasında, birinci olaraq döyüşə girməyə can 
atırsanl Mən öz fikrimi bu saat sənə deyim. Sən isə onu yaxşı düşün, 
nöqsanlarımı düzəlt. 

Mən, Delfidə Febə müraciət edib, atamı öldürənlərdən necə inti- 
qam almağı soruşmuşdum. O vaxt allah tərəfindən mənə belə bir səda 
gəlmişdi ki, mən öz əlimlə, heç bir kəsə arxalanmadan, hiyləgər oğru 
kimi, qanlı intiqam almaqda qəhrəmanlıq göstərməliyəm. 

İndi biz hamımız allahın rəyini bildik, siz də eşidin və bunun 
ifasına kömək edin. 

Əlinə fürsət düşdükdə sən evə girərsən, orada nələr baş verdiyinin 
şahidi olarsan — və doğru xəbərlə yanıma qayıdarsan. Onlar səni tanıya 
bilməyəcəklər: sən oradan neçə illərdir ki, çıxmısan və o zamandan bəri 
lazımınca qocalmısan: gümüş kimi ağarmış saçlarını görsələr, səndən 
əsla şübhələnməzlər də. Onlara belə bir nitq söylə: guya ki, fokeyli 
Fanotey tərəfindən xəbər gətirmisən (bu adam onların yaxın qonaqla- 
rıdır), çalış onları inandır ki, Orest ölmüşdür (burada and içməkdən də 
çəkinmə.) Onları inandır ki, Orest taleyin pozulmaz rəyilə Pifiya cıdı- 
rında sürətlə gedən gərdunədən yıxılıb əzilmişdir. 

Budur sənin deyəcəyin sözlər. Onları yadında yaxşı saxla. 

Biz allahın itaətkar bəndələri isə, atamın qəbrinə gedək, qəbrinin 
üzərinə müqəddəs hədiyyələr və kəsilmiş saç hörükləri tökməklə, onu 
ziyarət edək. Ondan sonra isə biz də, əlimizdə (mənim əvvəlcədən 
kolda gizlədiyim) mis uma olaraq qayıdıb oraya gələrik, Orestin yan- 
dırılıb kül edilməsi haqqında yalan quraşdıraraq, əvvəlcədən onlara 

deyilmiş yalan xəbəri təsdiq edərik. (Qeyri-ixtiyari olaraq diksinir, 
sonra tez özünü doğruldur). Qorxmaq nə üçün? Mən yalnız danışdıqda 
ölürəm, işdə isə — həyat və şöhrət qazanıram. Faydalı sözdə qorxmalı 
bir şey yoxdur. Ağıllı və çoxbilmiş adamlar haqqında mən az şeylər 
eşitmişəm: eşitmişəm ki, onlar öz ölümləri haqqında əvvəlcə yalan 
xəbər yaymış, sonradan isə qayıdıb gələrək, ikiqat artıq şöhrətlə, yüz 
illərcə yaşamışlar. 

Allah eləsin ki, qorxunc danışıqların zülməti içərisindən mən də 
ulduz kimi parlayaraq, düşmənin üzərinə enə biliml 

Siz də, ey ata-babalarımızın allahları, ey mənim doğma torpağım, 
mənim gəlməyimə xeyir-dua edin, yalvarıram, sən də həmçinin, ey 
mənim ata evim. Mən, allahın iznilə sənə keçmiş parlaqlığını qaytarmaq 
üçün həqiqət deyib gəlmişəm. Sən mənim buradan namussuzcasına qo- 
vulmağıma yol vermə: atamın hökmranlığını mənə qaytar və onun 
nəslini bu hökmranlıqda yenidən əsaslandırmaq üçün imkan yaratl 

İndi kifayətdir. Sən get, qoca, həlledici dəqiqəni itirmə. Biz də ge- 
dirik: yaranmışların bütün müəzzəm işlərini həll edəcək xoş saat bizi 
gözləyir. 


İstəyir getsin, bu anda saraydan səs gəlir. 


Elektranın səsi, Of, yazıq mənim halıma, yazıq! 

T alfi bi. Eşidirsənmi, oğlum? İçəridən kənizin ah-vay səsi gəldi. 

O r e st. Bu, yazıq Elektranın hıçqırıqları deyildimi? Onun nəyə 
kədərləndiyini eşitmək pis olmazdı. 

Talfib i. Olmaz. Heç şeylə yubanmadan, Febin buyruğuna əməl 
etmək — bizim borcumuzdur. Atanın məzarına getmək – bu, birinci 
vəzifədir. Bizim gücümüz və gəlməyimizin qalibiyyəti bundadır. 


O sağ, tərəfə, Orest ilə Pilad isə sol tərəfə gedirlər. 
İkinci səhnə 


Gün çıxmış. Sarayın ağır tunc qapıları yavaş-yavaş açılır. Elektra içəridən çıxır. 
O 20 yaşlı, gözəl üzlü, solğun və ciddi bir qızdır, saçları boynunun dalına kimi 
qırxılmışdır, əynində sadə qara matəm paltarı var. Onun gəlməsinin və bundan 

sonrakı bütün səhnəni həzin yürüş marşı müşayiət edir. 

Elektra. Sən, ey qaralmaq bilməyən günəş, ey yer ilə birləşən 
aydın üfüq, siz acı göz yaşlarının şahidisiniz, siz, dan yeri ağaran vaxtı 
qanlı əllərlə yorğun köks qəfəsinə endirilən ağır zərbələrin şahidisi- 
nizl Gecələr mənim nələr çəkdiyimi, yuxudan necə ləzzət aldığımı 
isə, sarayın nifrətə layiq olmuş yorğan-döşəyi bilir ki, mən onun üçün 
— bədbəxt atam üçün əbədi olaraq göz yaşı tökürəm. Qana yerikləyən 
Ares onu düşmən torpaqlarında öldürüb qoya bilmədi. O, öz doğma 
anamızın və onun xain dostunun əlində, alnına endirilən qanlı qiymə- 
keş altında odun parçası kimi düşərək həlak oldu. Heyf sənə, ata, sənin 
ölməyin nə yaman oldul Bu yetim qalmış qızın Elektradan başqa heç 
kəs sənin üçün ağlamağa belə cəsarət etmir. Ancaq bunun müqabilin- 
də, mənim ah-naləmdən doğan kədərli nəğmələr isə, gecənin almaz ul- 
duzları batmayınca, səhərin parlaq şüaları gözümə görünməyincə 
susmurl Mən, meşələrdə dincəlmək bilmədən cəh-cəh vuran ana quş- 
cuğaz kimi, ata kəşanələrindən eşidilən tutqun əks-sədalar kimi, öz 
igid nəğmələrimi əbədi olaraq təkrar edəcəyəm. 

Sən, ey Persefonlar sarayı”  Aidlər seyvanı, sən, ey yeraltı Hermes 
və lənət ruhları, ey allahların qızları, müqəddəs erinilərl Siz ki, zülmət 
içərisində yurd dağıdanlar yığıncağını görürsünüzl Kömək edin, zahir 
olun, yazıq atamın namussuzcasına öldürülməsinin intiqamını düşmən- 
lərdən alınl Və tezliklə mənim qardaşımı mənə göndərinl Mən artıq 
gücdən düşmüşəm, gündən-günə artan ələm və kədər yükünü tək 
daşıya bilmərəm. 


O, axırıncı duanı diz üstə çökərək oxuyur və müqəddəs qüvvələrin 
diqqətini cəlb etmək məqsədilə, açıq əlini yerə çırpır. Bundan 
sonra o, yorğun halda yerə düşür və ahəstəcə ağlayır. 


PAROD 


Musiqi Elektranın ağlamasını müşayiət edir. Onun xəbəri olmadan səhnəyə Miken 
qızları girir, bunlar Elektranın dostları, faciənin xor dəstəsidir. Elektranın səsi 
gəldikdə qızlar onu əhatə edib, aşağıdakı nəğməni oxuyurlar. Musiqi 
nəğməyə uyğun olaraq münasib yerlərdə dəyişilir. Elektra qalxır. 


Xor 


Ey dostumuz Elektra, 

Sən, ey yazıq, bədbəxt qızl 

Mümkündürmü axşam-səhər ağlayasan aramsız? 
Neçə illər keçir ki, quraraq çirkin hiylə 

Öldürmüşlər atanın-ananın əməlilə. 
Bir qorxağın əlində həlak oldu qəhrəman, 
Lənətə gəlsin onul allah, keç günahımdanl 


Ele ktra. Alicənab ataların uşaqları, görürəm siz kədərlilərə tə- 
səlli vermək üçün gəlmişsiniz: ah, mən sizin cəhdinizi yaxşı anlayı- 
ram, ancaq mən ağlamalıyam, dərdli atamın ölümünə mən mütləq ağ- 
lamalıyam. Əziz rəfiqələrim, hər bir nəzakəti mənim məhəbbətimə 
çevirən sizsiniz, ancaq rica edirəm, mənim kədərli nəğmələrimə mane 
olmayınl 


Xor 


Gücsüzdür ah və fəryad, 

Mümkün deyil sən inan. 

Əbədi yuxusundan atan dönsün Aidin. 
Əbəsdir, əzizim, bunca xiffət edirsən, 
Aramsız dqüssələrlə tələf olub gedirsən. 


Elektra. Doğma valideyninin xəyanətlə həlak olmasını ağılsız- 
lar unudar! Mən qəlbimi, yorulmaq bilmədən kolluqlarda İtiya-İtiya 
deyə, səslənən quşa, Zevsin xəbərçisinə vermişəm. 

Ey daş qəbirdə göz yaşları qurumayan, əbədi əzablara məhkum 
olunmuş ana — Nfobeya, mənim allahım indi sənsən! 


Xor 


Tək sənəmi, rəfiqəm, 

Kədər olmuşdur zindan? 

İbrət götürsənə sən, doğma bacılarındanl 

Bir gör Xrisofemida, yaxud İfianasa 

Necə xoş yaşayırlar, batmadan qəmə-yasal 

Bir də, körpəliyindən alqışlanan bir gənc var: 

Çox keçməz, dönər bu gənc — bizə sevinc qaytarar. 
Tezliklə gələr Orest, kömək etsə Zevs əgər: 

Şəhər doğma oğlunu çiçəklərlə bəzəyər. 


248 


Elektra. Əbəs şeydir ki, illər uzunu onu gözləyərək, mən, evsiz- 
övladsız tələf oluram, təsəllisiz qəm yükünü özümlə çəkərək, aramsız 
göz yaşları tökürəm. O, öz oğulluq borcunu və mənim nəsihətlərimi 
unutmuşdur, yalnız mənə yalan xəbərlər göndərirl Doğrudur, o da 
kədərlənir, ağır qüssə çəkir, bununla belə yenə də dönməyə tələsmir. 


Xor 


Cəsur ol sən, rəfiqəml Zevs eləyər mərhəmət, 
Odur hər şeyi görən, onda var böyük hikmət, 
Tapşır ona kinini, əfv etmədən düşmənə, 
Həddindən artıq bu kin lazım deyildir sənəl 
Zəmanə allahında — əmniyyət var, ümid var, 
Axeront dalğasında kinlidir qara ruhlar - 
Eləcə də, inan sən, unutmamış bu dağı, 
Aqamemnonun oğlu – Parnasların qonağı. 


Ele ktra. Ah, uzun illər ümidimi qırıb aparmışdırl Günlər keçir, 
mübarizə etməyə artıq taqətim yoxdur. Sevimli ərin oxşamasını bil- 
mədən, neçə illərdir ki, yetim — kimsəsiz, köməksiz inləyirəm, öz doğ- 
ma atamın evində ola-ola qara cındır içində, qədir-qiymətsiz bir qul 
kimi səfillik edirəm, gecənin bir aləmində boş dolablardan loxma-tikə 
toplayıraml 


Xor 


Gecənin bağrından qopdu inilti, 
Sızıltı saraya hökmran oldu, 
Qiyməkeş endikdə onun başına, 
İşgəncə otağı qan ilə doldu. 


Üstün gəldi ehtiras, baş tutdu alçaq hiylə, 
Çox dəhşətli bir yaddaş qaldı bütün nəsilə, 
Dilbər olmuş bu xainlərin əlindən, 

Allah da qurtarmazdı bu cinayət felindən. 

Elektra. Ox, o qara gün! Bütün günlərdən artıq mənim qəl- 
bimdə nifrət oyadan o gündür. 

Of, o qanlı gecəl 

Sən, ey dillərə düşməmiş xörək süfrəsi, əbədi kədər yükül 

Onu orada öldürdülər, o, öz ikiqat ölümünü ikilərin əlindən orada 
aldıl Sizi lənətə gələsiniz, əllərl Siz mənim həyatımı məhv etdiniz. 
Sizi görüm göylər hakimi Zevs ikiqat ağır cəzaya məhkum etsin, sizi 
görüm dəhşət zoğlarınızdan sevinc ağacı bitib, qol-qanad açmasınl 


Xor 


Saxla sözünül Bir gör 
Nədən baş verir xətər: 
Qiyam tufanı səni 
Günah işə sürüklər. 


Bədbəxtlik kasasını doldurmusan, qismən, sən, 
Düşmənçilik odunu coşdurmaqla qəlbindən. 
Anla ki, sahibinə yanaşmaq düşmənliklə 
Faydasız igidlikdir, heç şey gətirməz ələ. 


Elektra. Ah, dəhşət! Dəhşət sıxır qəlbimi! Şübhəsiz, mən — ruhən 
inadkaram. Bağışlayın. Dəhşət məngənəsi arasında ikən, mən günah 
etməyə bilərəm, mənim həyatım hələlik bunun üzərində dayanır. Yox, 
yoxl İş-işdən keçmişdir. Mənim ümid çiçəklərim solmuş və əbədi 
olaraq məhv olub getmişdir. 

Kimdir mənə inam sözünü pıçıldayan? Hansınızın qəlbində canlı 
həyat qığılcımı var? 

Əl çəkin, əl çəkin mənə təsəlli verməkdən: mənim qəza və qə- 
dərimin düyünü möhkəm çəkilmişdir, mən amansız kədərdən can qur- 
tara bilməyəcəyəm, göz yaşlarım əbədi olaraq qurumayacaqdırl 


Xor 


Ana məhəbbətilə, 

Dost sözü deyirəm mən 
Bir günahdan, ikinci 
Günahı doğurma sənl 

Elektra. İşıq yolu olmayan qüssənin sonu varmı? Öləndən üz 
döndərmək — namusdandırmı? Əgər mən atama verəcəyim borcu ye- 
rinə yetirmərəmsə, onda qoyun məni həyasız adlandırsınlar, onda 
qoyun mənim qəlbimdəki son xeyirxah çıraq da sönsün və şikayət qa- 
nadlarım yanıma döşənsinl Odur, düşmənlərinin əlilə o, külə döndə- 
rilmiş və bir heç olaraq məzarda yatır, qatillər isə, onun qanı 
müqabilində hələ də öz cəzalarına çatmamışlar. Yazıq insan övladı 
üçün burada qorxmaq və yaxud həya etmək mümkün olan şeydirmi? 


BİRİNCİ EPİSODİ 
Birinci səhnə 


Musiqi dayanır. Getdikcə artan bir təlaş içərisində xora cavab verən Elektra, 
əhayət, əllərilə üzünü örtüb ağlayır. Korifey Miken qızlarından ayrılır və qayğılı halda 
Elektraya yaxınlaşır. 


K orife y. Əziz rəfiqəm, biz ümumi fayda üçün yanına gəlmişik. 
Əgər haqlı deyiliksə — qalib çıx: biz sənin tərəfindəyik. 

E le k tra. Rəfiqələrim, mən əbədi göz yaşımla sizi kədər- 
ləndirdiyim üçün, qarşınızda xəcalət çəkirəm, ancaq mərhəmətli olunl 
Ah, mənim ixtiyarım öz əlimdə deyil, inanın mənə. Alicənab nəsildən 
olan bir qız üçün atasına qarşı eşidilmiş bu qədər ağır bir zülmün təh- 
qirinə dözmək mümkün olan şeydirmi? Mənim üçün isə bu təhqir, 
gündən-günə və gecədən-gecəyə nəinki solub azalır, hətta, əksinə 
olaraq, çiçəklənib açılır və artıb çoxalır. 

Hər yanda yalnız qəm var, qüssə, kədər, ələm var. 

Doğma anamın məni görməyə belə gözü yoxdur. Mən öz sarayım- 
da atamın qatillərilə yaşamalı olmuşam. Onların hər əmrinə kor-koranə 
baş endirməli, ac qalıb onlardan bir tikə çörək ummalı olmuşam. Bir 
düşünün, atamın hökmdar libasını geyinərək, onun taxtında əyləşən 
Egisfi gördükcə, xain, öz cinayət işlərinin şahidi olan ocağa öldürül- 
müş hökmdar kasasından allahlar namına müqəddəs maye tökdükcə, 
mənim üçün necə bir gün doğur? Bütün bu rüsvayçılığa əlavə olaraq, 
alçaq qatilin bədbəxt anamla qucaqlaşdığını və onunla birlikdə, doğma 
atamın yorğan-döşəyinə girdiyini belə mən görməliyəm... Bu, 
kifayətdir! Onun qucağında yuxulayıb yatan adamı mən ana deyə 
çağıra bilərəmmi? 

Yox, görünür sayıq Erinilərin qəzəbini unutmuş bu qadına əclaf ilə 
yaşamaq kimi günah və bədnamlıq dəxi az imiş: — atam onun hiyləsinin 
qurbanı olaraq, həlak edildiyi bir anda, o, öz bədəfkar işlərinə gülürmüş 
kimi, yenidən fürsət tapır, qoyun gətirir, yallı düzəldir və bir aylıq ca- 
maat duası ilə “allahların nicatı” adlandırdığı günün yığıncağını keçirir. 
Bütün bunların hamısını mən görməliyəm, qapı-bacanı arxamca 
basdırıb bağladığım, ahu kimi hönkür-hönkür ağladığım havayı deyil, 
atamın adı ilə dillərə düşmüş o ziyafətə lənətlər oxuyaraq, diz üstə çö- 
kürəm, ağlayıram — dərdimi göz yaşımla tökürəm, ancaq həzin-həzin 
ağlamağa belə onlar məni qoymurlar. O, hər yerdə ləyaqətdən basıb- 
bağlayan qadın, görün mən yazığı necə ağır sözlərlə təhqir eləyir. 

“Ay allahsız heyvanl Dünyada atasız qalan bircə sənsənmi? 
Səndən başqa heç kədərli olan adam yoxdurmu? Səni görüm parça- 
parça olub çürüyəsənl Sənin bu kədərini cəhənnəm allahları da canın- 
dan çıxarmasınlar!” 

Budur onun mənə qarşı nəzakəti. Əgər oğlunun qayıdıb gəlməsi 
haqqında birisi ona işarə belə edərsə, dərhal özündən çıxır, vəhşi kimi 
nərə çəkərək üzərimə yüyürür: “Bütün bu işlərin müqəssiri sən deyil- 
sənmi? Budur sənə deyirəm və yadından çıxarma, səni olduqca ləya- 
qətli bir cəza gözləyirl” 

Bundan sonra çirkin sözlər bir-birinin dalınca yağdırılır, onun de- 
diklərini isə, sayğısız əri — o qorxaq, qadın əlilə döyüş aparan azar 
parçası — tutuquşu kimi təkrar edir. 

İndi gözləyirəm. Görüm Orestin müqəddəs intiqam odu nə vaxt 
çıxacaq — gözləyirəm və gözləməkdən də quruyub tələf oluram. O, 
mütləq gecikir, keçmiş və gələcək ümidlərimin kökünü qurudur. Belə 
bir bədbəxtlikdə, əlbəttə ki, hörmətə və xoş xasiyyətə yer yoxdur, 
əzizlərim, təəccüblü deyildir ki, bədxah taledən bədxah da fikirlər doğur. 

K oriTfe y. Sən mənə bir şeyi de: Egisf yaxındadırmı? Bizim söh- 
bətimizi eşidirmi, yoxsa evdən çıxıb bir yana getmişdir? 

Elektra. Əlbəttə, getmişdir. Əgər o evdə olsaydı, mən sizinlə bir 
yerdə ola bilməzdim. O, uzaqda — tarladadır. 

K orifey. Çox sağ ol. İndi mən cəsarətlə səndən soruşa bilərəm. 

Elektra. Ürəyin hər nə istəyirsə, hamısını soruş. 

K orife y. Məni başa sal görüm: qardaşın haqqında nə kimi danı- 
şıqlar var? O, gəlməyə tələsirmi, yoxsa hələ ləngiyəcəkdirmi? 

Bunları mən bilmək istəyirəml 

Elektra. Gəlməyə hazırdır, — ax, o, çoxdan hazırdır! 

K or1fe y. Allah hər şeyi dərhal yaratmır. 

Elektra. Fəqət mən onun həyatını xilas etmişəm. 

К ori fe y. O, alicənab adamdır. Ümidini kəsmə! 

Elektra. Mənim də həyatım bir ümidə bağlıdır. 

K orife y. Sənin doğma bacın Xrisofemida evdən çıxdı, əlində 
yeraltı allahlara salam vermək üçün ehsan qabı var. 


İkinci səhnə 


Xrisofemida evdən çıxır. Xarici görünüş etibarilə o, Elektradan çox cavandır. 
eyirxah üzündə bir o qədər də dərin ifadə əlamətləri yoxdur. Geyimi hökmdar qızına 
layiqdir. Sol əlində köksünə sıxılmış urna var. Bir müddət qapının ağzında dayanıb, 
diqqətlə Elektraya baxdıqdan sonra, pilləkənləri enir və ona yaxınlaşır. 


Xrisofemidla. Sən yenə də qapının ağzındasan, bacım, və öz 
əski qüssəli nəğmələrini yenə də oxuyursan. Bu coşqunluğa ürək ver- 
məkdən zaman hələ də səni çəkindirmədimi? Məni həyatın bu gedişi 
sıxır, əgər məndə lazımi güc olsaydı — onlara necə mərhəmətsiz bir 
hökm verəcəyimi dərhal görərdilər. Fəqət nə etmək, bizə xoş külək 
əsmir, — və biz də öz yelkənimizi salıb, onlara kar etməyən açıq hücum 
xülyasını başımızdan atmalıyıq. Belə bir qərara gəlməyi sənə də təlqin 
etmək istərdim. Doğrudur, həqiqət mənim sözlərimi deyil, sənin dü- 
şündüklərini təsdiq edir, ancaq azad yaşamağa böyük ehtiyacım var. 
Azadlıq isə — yalnız itaətə bir hədiyyə ola bilər. 


Elektra göz qırpmadan bacısına baxır və öz kəskin nəzərlərilə onu utandırır. 


Elektra. Doğurdanmı sən öz doğma at atanı tamamilə unut- 
musan və bircə ananın qeydinə qalırsan? Aydındır ki, bu sözlərin ha- 
mısı — yalnız onun sənə keçdiyi dərslərdir: özündən isə sən mənə yeni 
bir şey deyə bilmədin. Nə edim, özün bill Hər halda, iki şeydən mütləq 
birini seçməlisən: ya boynuna almalısan ki, bütün bu işləri şüursuz 
olaraq görürsən və yaxud da, təsdiq etməlisən ki, şüurlu olaraq öz təbii 
dostlarından üz döndərirsən. İndicə deyirdin ki, “əgər gücüm olsaydı, on- 
lara öz qəzəbimi bildirərdim”. Bəs nə üçün atamızın namusu uğrunda 
ayıq olaraq mənə kömək etmək istəmirsən? Yox, sən məni də yolum- 
dan azdırmaq, namusunu itirmiş bir arsız eləmək istəyirsən! Nə üçün? 

Söylə, ya da ki, mən ağlamasam, məni hansı hədiyyələr gözlədiyini 
özüm sənə deyə bilərəm. Mən yazıq olmuşam, gözləmirəm, ancaq 
belə yaşaya bilərəm. Nə etmək? Mənimki belə imiş. Fəqət, mən on- 
lara əzab verərəm və bununla da atam üçün sevinc çələngi hörərəm — qoy 
o, qaranlıq dünyada mənim məhəbbətimi duysun. 

Sənin qəzəbin onlar üçün yalnız sözdə qorxuludur. İşdə isə sən, 
onlarla — atamızın qatillərilə əlbirsən. Sənə bunca əziz olan o şeylərin 
hamısını mənə versələr belə, mən onların qarşısında öz başımı əymə- 
yəcəyəm. Dəbdəbəli xörək masalarını, həm də ağzına kimi dolu həyat 
kasalarını sənə bağışlayıram. Qoy mənim xörəyim düşmənlərin işgən- 
cəsi olsun, bu sənin şərəflərindən daha dadlıdır. Əgər sənin ağlın ba- 
şında olsaydı, özün də belə bir qərara gələrdin. Bir düşün: sən, “atası- 
nın hökmdar qızı” adlana bilərdin, ancaq “anasının qızı” adlanmağı 
özünə layiq gördünl Xoş gəldin. Atanı və ümumi qan qohumluğunu 
satmaqla, sən bütün el içərisində özünü bədnam eləmisənl 

K or1fey. Allahların xatirinə, qəzəblənmə! Hər ikinizin sözündə 
həqiqət vardır, siz cəsarətlə bir-birinizdən öyrənə bilərsiniz. 

Xrisofemidla. Ax, əzizlərim, mən onun ağır sözlərinə öyrən- 
mişəm... Bu dəfə də səsimi kəsərdim və danışmazdım. Ancaq görü- 
rəm, onun üçün elə bir fəlakət qorxusu var ki, ah-vay edərək tökdüyü 
göz yaşları öz-özünə quruyacaqdır. 

Elektra. Söyləsənə, necə fəlakət? Onsuz da mənim həyatım 
başdan ayağa fəlakətdir. Əgər bundan pis olacaqdırsa, söylə, səninlə 
razılaşaram. 

XrisoTfemida. Mən bildiklərimin hamısını sən də biləcəksən. 
Onlar belə bir qərara gəlmişlər ki, əgər aramsız şikayətlərindən əl 
çəkməsən səni yeraltı həbsxanaya məhkum etsinlər, orada gün üzü 
görə bilməyəcəksən, doğma vətənin xaricində, məzar divarları ara- 
sında yaşayaraq, qəmli nəğmələrini özün üçün oxuyacaqsan. Özündən 
muğayat ol, bədbəxtlikdə məni təqsirləndirmə, artıq ayrılmaq vaxtıdır. 

Elektra. Mənimlə belə rəftar etməyi onlar qət etmişlərmi? 

Xrisofemidla. Bəli, Egisf qayıdan kimi. 

Elektra. Allah salamat qaytarsın — istəyir lap bu saat gəlsin! 

XrisoTfemidla. Nə danışdığını bir düşün, gör nəyə dua edirsən? 

Elektra. Onun qayıdıb gəlməsinə və öz əmrini yerinə yetirməsinə. 

Xrisofemida. Öz əmrini yerinə yetirməsinə? Nə üçün? Ağlın 
çaşıbdırmı? 

Elektra. Sizdən uzaqlaşmaq, üzünüzdən qurtarmaq üçün! 

Xrisofemidla. Demək, sən öz həyatını puç etmək istəyirsən? 

Ele ktra. Bəh-bəh, əcəb gözəl həyatım varl 

Xrisofemidla. Əgər ağlını başına yığsaydın, gözəl olardı. 

Elektra. Yenə də mənə xainlik öyrədirsən? 

Xrisofemidla. Sənə, amansız qüvvə qarşısında güzəştə get- 
məyi öyrədirəm. 

Elektra. İtaət mənim xasiyyətimə yabançı şeydir. 

XrisoTfe midla. Düşüncəsiz olaraq yıxılmaqdan bizə nə fayda 
var ki? 

Elektra. Atamızın intiqamını alaraq, lazım gələrsə, ölə də 
bilərikl 

Xrisofemida. Mən əminəm ki, atam bizi bağışlar. 

Elektra. Yalnız qorxaqlar özünə belə təsəlli verirlər! 

Xrisofe пт да. Demək, sən məni eşitmək istəmirsən? 

Elektra. Allah eləməsin ki, o dərəcədə ağılsız olam! 

XrisoTfe  midla. Onda bağışla! Məni qulluğa göndərmişlər. 

Elektra. Hara gedirsən? O ehsan payı kimin üçündür? 

Xrisofemida. Anam buyurmuşdur ki, bunları atama ehsan verim. 

Ele ktra. Ola bilməzl Özü ədavət bəsləyərək... 

XrisoTfemidla. Öldürdüyü şəxs üçün - fikrini tamamlayıram. 

Elektra. Bu qərarı ona kim təlqin edə bilər ki? 

Xrisofemidla. Gecə qorxulu yuxular görmüşdür. 

Elektra. Ey allahlar! Heç olmasa indi dadıma yetinl.. 

Xrisofemidla. Onun qorxmasımı səni şücaətləndirir? 

Elektra. Sən yuxunu mənə söylə, sonra deyərəm. 

Xrisofemidla. O barədə mən çox az eşitmişəm. 

Elektra. Barı onu söylə. Biz bəzən bu az sözlərdən ölüm, ya 
həyat qazanırıq. 

Xrisofemida. Danışın belədir. O, yuxusunda görmüşdür ki, atam 
yenidən yaşamaq üçün qayıdıb gəlmiş və indi Egisfin sahib olduğu öz 
hökmdarlıq əsasını alaraq, yerə sancmışdır. Yerə sancılan əsa cücərib — 
zoğ atmış, bu zoğlar isə tez bir zamanda böyümüş, böyümüş və nəhayət 
yamyaşıl bir kölgə olaraq bütün Miken diyarının üstünü almışdır. 

Anam, gördüyü həmin yuxunu, günəşə açırmış, orada olan şahid, 
bu sözləri ondan eşitmişdir, nəhayət onlar mənim də qulağıma çat- 
mışdır. Artıq bir şey bilmirəm. İndi anamın, bu qəbirüstü hədiyyələri 

göndərməsinə səbəb, həmin qorxulu yuxudur. (Elektra bacısını böyük 
bir maraqla dinləyir. Sonra birdən-birə yerə çökür və açıq əlini üç- 
dörd dəfə yerə çırpır. Bu halı görən Xrisofemida qorxuya düşərək, 
Elektranı güclə yerdən qaldırmağa çalışır.) Elektral Səni and verirəm 
doğma allahların adına, məni dinlə, razı olma ki, ağlın səni yıxıb məhv 
etsin. Budur deyirəm əgər indi sən məni özündən rədd edərsənsə, sonra, 
gözü yaşlı olaraq, geriyə çağıracaqsan. 

Elektra. Bacım! Atamın qəbrini bu arvadın hədiyyələrilə mur- 
darlama. Ədalət və möminlik cani arvadından ona pay aparmağına 
dözə bilməz. Səpələ onları, küləklər aparsın: ya da ki, quma basdır, 
ancaq dərin olsun ki, atamın rahatlığını pozmasın və anamızın öləcəyi 
günə qalsın. Əgər o, qadınlar içərisində ən qəddar bir cani olmasaydı, 
bu bir damcı qəbir üstü səpməsi ilə öz ölmüş ərinin qəzəbini satın al- 
mağı ağlına belə gətirə bilməzdil Özün düşün: məzarın dibində yuxu- 
lamış atam onun paylarını mərhəmət iləmi qəbul edər? 

Atamı onun özü öldürmüşdür və təhqir edilmiş düşmən kimi, qol- 
larını çapıb yanına salmışdır, bundan sonra isə, ləkəni öz üstündən yumaq 
niyyətilə, qiyməkeşin qanlı ağzını ölünün başına silmişdirl Budur, indi 
o, sənin xidmətindən istifadə edərək, qatillik damğasını öz üstündən 
təmizləmək istəyir. 

Yox, belə ola bilməzl Bunların hamısını at, atam üçün isə, hö- 
rüyünü kəs, məndən də miskin bir hədiyyə — onun qızının var-yox döv- 
ləti olan — sadə bir kəmər və bir büküm də nəzarətsiz qalmış baş tükü 
əlavə et. Duanı qəbrin üzərinə əyilərək oxuyarsan ki, o yerin qaranlıq 
tərkindən bizə, düşmənlərinin üzərinə getmək üçün kömək göndərsin 
— onun oğlu Orest sağ-salamat gəlsin və od parçası kimi şığıyaraq, 
xəbis düşmənlərin başlarını bədənlərindən salsın. Belə olarsa, biz gə- 
ləcəkdə onu daha səxavətlə yad edə bilərik. Mən inanıram, bəli mən 
inanıram ki, bu arvada sevinc gətirməyən yuxu atamın buyruğundan 
kənar olan bir şey deyildir. Hər halda, bacım, həm mənim, həm də sənin 
faydamıza olaraq mənə qulaq as, öz məhəbbətini yaranmışların ən 
əzizi olan insandan — ruhu cənnətə vasil olmuş atamızdan əsirgəməl 

K orife y (Хубојетгаауа). Ah, qızcığaz mömin kimi danışır. 
Ağıllı ol, ona qulaq as. 

Xrisofem id a (bir az tərəddüddən sonra, qəti). Olsun, qulaq 
asıram. Həqiqət tərsliyi və mübahisəni sevmir — ona iş ilə xidmət 
edirlər. Ancaq siz, əzizlərim, dilinizi dinc qoymaqla məni müdafiə 

edin və bu işdə mənə ürək-dirək verin; belə olmazsa — anam əhvalat- 
dan xəbər tutar və mən ağır cəzalara məhkum edilərəm. 


O, qorxulu nəzərlə ətrafa boylanaraq, əlində urna sol tərəfə gedir. Elektra şadlıqla 
onun arxasınca baxır. Stasim zamanı Elektra Artemidanın bütünə söykənir. 


BİRİNCİ STASİM 
Xor 


Kamildirsə ağlım, deyilsə naqis, 
Uzaqgörəndirsə — düşünmürsə pis, 
Gələr uğrumuza müqəddəs qüvvət - 
O doğru xəbərçi, o pak həqiqət. 
Çox keçməz, çatacaq imdada haman 
Həqiqət, alacaq qan yerinə — qanl 

Dadlı ümidlər ilə, köksümdə var şücaət, 
Görülən yuxularda duyulur ulu qüvvət. 
Demək, unutmamışdır düşmənini doğma ər - 
Ellinlərdə yuxulamış o böyük şanlı rəhbər, 
Köhnə mis qiyməkeş də unutmamış onları - 
Hədsiz ağır günahla, öldürən düşmənləri. 

Eşidirəm zülmətdən gələn misin səsini, 
Görürəm yumruqlarda intiqam həvəsini, 
Gəlirlər Erinilərl 
Həqiqəti sevənlər üçün böyük dəhşət varl 
Cüt cəlladın toyu dönüb olur qanlı yas - 
Başlanır artıq qisasl 
İnanıram: bu yuxu zalım və cəlladlara 
Vuracaq dərin yaral 
Varsa əgər həqiqət 
Qorxulu yuxulardan: 
Keçən gecəki kölgə çıxarır bizi dardan. 
Gülümsər bizə şəfqətl 

Ey, dəniz üstündə 
Atını çapıb gedən - 
Pelop, ey göz yaşıyla 
Yerləri sirab edənl 
Qəmlə adını anar 

Bu diyar, 
Qızıl gərdunə nur saçır 
Dalğaların üstündən: 
Qızıl çərxlindən suya 
Mirtili tulladın sən, 
Dodaqlarında dondu, 
Onun küskün naləsi... 

O gündən 
Günahla dolmuş evdən 
Gəlir ağlaşma səsi. 


İKİNCİ EPİSODİ 
Birinci səhnə 


Sarayın qapısı yenə də açılır, gözəl geyinmiş Klitemnestra səhnəyə çıxır. Bir 
əlində hökmdarlıq əsası, o biri əlində isə maye kasası var. O, 40 yaşlarında, əvvəlki 
gözəllik əlamətlərini saxlamış bir qadındır, təkəbbürlülüyü və rəhmsizliyi üzündən 
bəllidir. Arxasınca gələn kəniz səpmə maye bardağını və içi qurban hədiyyələrilə 
dolu olan səbəti gətirir. İkinci kəniz isə Apollonun məbədinə yaxınlaşır və onun üzə- 
rində ocaq yandırır. Apollonun bütünə yaxınlaşan Klitemnestra, Elektranın kəskin nə- 
zərini gördükdə, istər-istəməz diksinir və yerində dayanır. Qurban vermə zamanı 
Elektranın onu görməsi, Klitemnestraya olduqca pis təsir bağışlayır. Fəqət o, qızını 
buradan rədd etmək iqtidarında deyildir. Öz istehzalı gözlərini bir an belə anasından 
çəkməyən Elektra, kəskin baxışları ilə onu təqib edir və arabir qabağa atdığı hər 
addım ilə Klitemnestranı geriyə çəkilməyə məcbur eləyir. 


Klitemnestra. Görürəm, yenə də sərbəst gəzirsən, nə edim! 
Egisf burada deyil: öz doğma ailəni el içərisində rüsvay etməkdən sənin 
cilovunu o çəkə bilirdi. Fəqət indi o burada deyil, mənə də ki — qulaq 
asmaq istəmirsən... 

Hər halda sən çoxlarının qarşısında məni pisləyirsən. Deyirsən ki, 
səni nahaq yerə danlayıram, sənin kədərini haqsız, səbəbsiz və lovğa- 
lıqdan söyürəm. Lovğalıq mənə yabançıdır, səni söyüb təhqir eləmə- 
yim isə, sənin təhqiredici sözlərinin qarşılığıdır... 

Həmişə dava salmaq üçün, atan sənə bir bəhanə olmuşdur. Deyir- 
sən ki, o mənim əlimlə qətlə yetirildi. Bəli, o, mənim əlimlə ölmüşdürl 
Danmaq istəmirəm: mənim əlimlə onu həqiqət özü yıxdı. Sən dəxi 
ağıllı ol, gərək həqiqətə kömək etməyi sən də özünə lazm biləydin... 

Unutma ki, o, həmişə xatırlayıb ağladığını atan öz rəhmsizliyilə el- 
linlərin hamısını ötüb keçmişdi. O sənin bacını allahlara qurban kəsdi. 
Bəxtəvər atal Körpə uşağımıza can verərkən mənim kimi yanmamışdı, 
Onun beli-buxunu — doğmaq əzabını mənim kimi dadmamışdı... 

Söylə, sən özün söylə, nə üçün, kimin xatiri üçün o mənim balamı 
kəsdi? Deyəcəksən ki, arqivlərin xatiri üçün? Yoxsa öz qardaşı Mene- 
layın xoşuna gəlsin deyə, mənim körpəmi onun xatiri üçün qurban 
verdi? Həqiqətə qalarsa Menelay yalnız öz balalarına ixtiyarlıdırl 
Özün söylə. Menelay ki, iki uşağın atası idil Analarının böyük müha- 
ribəyə səbəb olan günahını yumaq üçün, hər kəsdən qabaq, onlardan 
biri ölməli idil Bəlkə mənim körpəmin cavan qanına kölgələr hökm- 
darı Aid çoxdan susayırmış? 

Bəlkə də, Menelay öz arvadının uşaqlarına can yandırdığı bir za- 
manda, sənin atan öz qızına qarşı nifrət bəsləyirmiş? Görürsənmi, o öz 
daşqəlbliliyini harada göstərmişdirl 

Mənim düşündüyüm belədir, qoy sənə yad olum, bunun əvəzində 
ölən qızım mütləq mənimlə şərikdir. Sənə isə məsləhət görürəm: əgər 
ananı pisləmək istəyirsənsə, heç olmazsa, özün yaxşı oll 

Elektra. İndi, sənin bu sözlərin mənə nəvazişsiz bir təsir ba- 
gişlamır. Bununla belə, əgər razı olsaydın mən həm atam haqqında, 
həm də mərhum bacım haqqında işin həqiqətini deyə bilərdim. 

Klitemnestra. Razıyam, de gəlsin — əgər qabaqlarda da sən 
mənimlə belə hörmətlə danışmağı bacarsaydın, diqqətlə səni həmişə 
dinləyə bilərdim. 

Ele ktra. Mənim deyəcəyim sözlər belədir. Atamı sən öldür- 
müsən, bunu özün dedin. Bundan daha qorxunc bir etiraf ola bilməz. 
Doğrudanmı sən onu haqlı olaraq öldürmüsən, yoxsa yox? Fəqət mən 
gözünün içinə demək istəyirəm ki, sənin gördüyün bu işdə həqiqətin 
əli olmamışdır, sən bu cinayət işi, indi özünə ər edərək yaşadığın xə- 
bisin nəvazişinə uyaraq görmüsənl 

Ov allahı Artemidadan soruş, gör nə üçün o bizə qəzəbləndi, nə 
üçün külək qoşunları Avliddə sıxışdırıb saxladı... Bir də ki, sən onu 
sorğu-suala çağıra bilməzsən: yaxşısı budur ki, mən özüm sənə deyim: 
qulaq asl Mənə deyildiyinə görə, atam Artemidanın meşəsində gəzir- 
miş: ayağının şıqqıltısı ilə xallı maralı ürkütmüş, nişan alaraq vurub 
onu öldürmüş, sonra isə sevindiyindən bir neçə lovğa sözlər də demiş- 
dir. Bunu görən Artemida bərk qəzəblənmiş, heyvanın intiqamı əvə- 
zində, atam ona öz balasını qurban gətirməyincə — arxeyliləri Avliddə 
gözləməyə məcbur etmişdir və qoşuna qırğın azarı salmışdır. Mənim 
bacımın həlak edilməsinə səbəb olan şey də budur: çünki onların yolu 
həm Troya tərəfə getmək, həm də geriyə qayıtmaq üçün Artemida tərə- 
findən bağlanmış imiş. Demək ki, atam Menelayın xatiri üçün deyil, bu 
ağır vəziyyətdən çıxmaq məcburiyyəti altında, bacımın qurban veril- 
məsinə razı olmuşdur. 

Yaxşı, fərz edək ki, sən haqlısan: fərz edək ki, o Menelayı yüksəlt- 
mək istəmişdir. Nə olsun? Ona görə də o, sənin əlinləmi ölməli idi? 
Belə qanunu sən haradan tapıb çıxarmısan? Bir düşünl İnsan övladına 
belə bir ölüm hökmünü icra etdiyin üçün sən özünə həddindən ziyada 
günah və fəlakət toplayırsan. Əgər biz hər öldürəni öldürməli olarıqsa, 
onda doğrudan da növbə sənin özünə çatmışdır və indi, birinci olaraq, 
sən ölməlisən. 

Ancaq yox. Bu mahnıları sən özün üçün düzəltmisən. Əgər mən 
səhv edirəmsə, onda mənə de görüm özünü belə bir rüsvayçılıq çirkabı- 
na batırmağın hansı intiqamın müqabilidir? Nə üçün əlbir olaraq atamı 
öldürdüyün səfil ilə ər-arvadlıq edirsən? Nə üçün ona oğul-uşaq do- 
ğursan, öz qanuni ərindən olanları isə — yad hesab edirsən? Sənin belə 
işlərinə nə ad vermək olar? Bəlkə burada da deyəcəksən ki, bunları 
ölən qızının acığına edirsən? Bunu etiraf etməyə, utanl Əgər bunları 
ölən qızının xeyrinə etmiş olsan belə xəbis düşməni özünə “ər” deyə 
çağırmağın murdar və yuyulmaz bir rüsvayçılıqdırl 

Hələ bu harasıdır kil Sən mənə danışmağa belə imkan vermirsən, 
həmişə səndən: “anana böhtan atırsan” — deyə töhmət eşidirəm. Mən 
də ki, səni öz uşaqlarının nəinki anası, bəlkə ağası hesab etməli olmu- 
şam. Hüzurunda bir qul kimi yaşayıram, həm səndən, həm də sənə 
dost çıxmış adamdan gələn hər incikliyə dözürəm. Əlindən güc ilə 
qaçıb qurtarmış oğlun Orest isə yadların içərisində mühacir olaraq 

yaşayır. Onun haqqında da sən mənə gün-dirilik vermirsən. “Onu, 
məndən intiqam almaq üçün yetişdirirsən” — deyə, məni danlayırsan. 
Bəli, burada sən haqlısan: əgər lazımi qədər gücüm olsaydı, onun inti- 
qamına mən daha böyük bir həvəslə ilham verərdim, bunu bill 

Bu qədər, mənim deyəcəyim bunlardan ibarət idi. İndi, istər məni 
hamının qarşısında axmaq adlandır, istər davakar, istərsə həyasız: bu 
sənin öz işindir. Əgər doğrudan da eləyəmsə, mən nə edim? Sən isə 
anam deyilsən. 

K or if e y. Görürəm, Klitemnestra çox qəzəblidir. Ancaq o, öz 
qəzəbində haqlıdırmı ya yox, budur məsələ. 

Klitemnestra. Belə qızın, hörməti artıq olsun, anasını qəsdi- 
qərəzdən təhqir edir, bu ki hələ ağzından süd iyi gələn uşaqdırl Siz 
özünüz görürsünüz ki, o, hər şeyin ustasıdır, onda həya və utanmaq 
deyən bir şey yoxdur. 

Elektra. Doğru deyil. Mən utanıram, qəlbimin içərisinə qədər 
utanıram. Mən özüm yaxşı bilirəm ki, hərəkətlərim qız hərəkətləri 
deyil, ancaq başqa bir çıxış yolu varmı? Sənin böhtanların qırmızıdır, 
sənin hərəkətlərin məni belə davranmağa məcbur eləmiş. Pis iş, daima 
pis mühitdən doğar. 

Klitemnestra. Bas-bağla, ədəbsiz, mənim sözlərim və rəfta- 
rım səni qorxuya salırl 

Elektra. Təqsirin də budur. Çirkin işləri görürsən, sözün də 
çirkin rəng alır. 

Klitemnestra. Müqəddəs Artemida bilir ki, Egisf gəlsə sənə 
divan tutacaql 

Elektra. Yenə də hədələndim. Mən ki səndən danışmağa söz 
almışdım, özün qulaq asmağı bacarmırsan, korlayırsan. 

Klitemnestra (rişxəndlə). Söz almışdım! Barı indi icazə ve- 
rərsənmi ki, xilaskara bir az dua oxuyum — pərəstiş edim? 

E lek tra. Buyur, oxu. Ümumiyyətlə sən məndən razı qalacaq- 
san: bundan sonra cınqırım belə çıxmayacaqdır. 


Geri çəkilir və Artemida bütünün yanında əvvəlki vəziyyətdə dayanır. Klitem- 
nestra ikinci kəniz ilə, Apollonun üzərində gur ocaq qalanmış mehrabına yaxınlaşır. 
Dua və pərəstiş zamanı o, bir-birinin dalınca ocağa gah çaxır çiləyir, gah duz qatışıqlı 
vələmir, gah da bir sıra quru meyvələr atır. Bütün bu işlər görülərkən Elektra anasına 
elə kəskin bir nifrətlə baxır ki, Klitemnestra arabir duanı dayandırıb ona baxır və qorxur. 

Klitemnestra. Kənizim, meyvə səbətini buraya ver. Sahibim 
Febə dua oxumaq istəyirəm: qoy o gecəki yuxunun əzabını mənim qəl- 
bimdən çıxarıb rədd etsin. (Dua oxumağa başlayır) 


Nəzakətsiz mühit içindəyəm mən, 
Ey himayəkarım, ey Feb, amandır, 
Eşit mənim gizlin iltimasımı - 
Onlar gərək sənə aydın-əyandır. 
Dərdimi söz ilə aça bilmirəm, 
İnadçı qızımın olduğu yerdə: 
O, şadlıqla nərə çəkib, bu sirri, 
Salar dildən-dilə bütün şəhərdə. 
Yox, sən belə eşit — mən deyən kimi: 
Yuxuda gördüyüm əmmalı xəyal 
Dostum isə əgər, ey parlaq allah - 
Bir dost kimi onu himayənə al, 
Düşmən isə əgər rəhm elə mənə, - 
Sən onu bir düşmən surətinə sall 
Və gizlində, məni taci-taxtımdan 
Salmaq üçün qurulursa xəyanət - 
Özün yardıma gəl, qoyma bəxtimdən 
Əlin çıxsın — tarac olsun səltənət, 
Mənə baş endirən dostlar içində, 
Bundan belə dəxi sağ və salamat 
Hökmranlıq edim, əlimdə qalsın 
Bu Atridlər evi — əsai — dövlət. 
Xeyir-dua elə balalarıma - 
O balam ki, mənə yaman baxmayır, 
Düşmənçilik etmir, öz anasına - 
Zəhər olub ürəyimə axmayırl 
Lütf elə Apollon — Likey allahı - 
Duamız səbəbsiz qalmasın barı! 
Və bil ki, içimdən əriyirəm mən: 
Görür bunu Zevsin öz oğullarıl 
O, əlini bükür, buxur ilə doldurub ocağa atır, ocaqdan tüstü bulud kimi qalxır. 
Apollonun bütü və səhnə görünməz olur. Klitemnestra dua oxuyan bir vəziyyətdə 


əllərini yuxarıya qaldırıb dodaqlarını titrədərək, yerində dayanmışdır. Tüstünün 
buludu çəkildikdə, Apollonun bütünün yanında dayanmış Talfibi görünür. 

İkinci səhnə 


Klitemnestranın dua oxuduğunu görən Talfibi, 
yaxındakı qızlardan birinə müraciət edir. 


Ta 1fibi. Vətəndaşlar — qızlar, mən necə bilim, Egisf hökmdar, 
buradamı olur? 

K or1f ey. Burada olur, ey qonaq özüdür ki var. 

Ta lfibi. Səhv etmirəmsə, bu dua oxuyan qadın gərək onun 
zövcəsi olsun: suyumundan hakimlik yağır, görünüşündən — hökmdardır. 

K or1fey. Yenə də sözlərində sən haqlısan. 


Talfibi, hörmətlə Klitemnestranın ibadətdən qalxmasını gözləyir, 
dua bitdikdən sonra, o, Klitemnestraya yaxınlaşır. 


T alfi bi. Gözün aydın olsun, sevin, hökmdar! Doğru bir kişidən 
xoş-xəbərim var. 


Bu söz Elektranın diksindirir. O, qorxulu bir şey duyaraq əlini köksünün üstünə sıxır və 
yavaşca danışanlara yaxınlaşır. Talfibi ilə məşğul olan Klitemnestra onun yaxınlaşdı- 
ğını görmür. 


Klitemnestra (gülümsəyərək). Təşəkkür etməyə boyun oluram, 
hər halda, sənə birinci sualım budur: səni buraya göndərən kimdir? 

Talfib i. Fokeyli Fanotey, mühüm xəbərlə. 

Klitemnestra. Nə xəbər, qonağım? Dostumdan yəqin sən dosta 
layiq sözlər deyəcəksən? 

Talfib i. Orest öldü, budur sözün qısası. 

E le ktr a (nalə çəkib yerə düşür). Bu gündən mənim həyatım 
pozuldul 

Klitemnestra (özünü itirmiş halda). Nə dedin, qonağım? Onu 
dinləməl 

Talfib i. Orest sağ deyildir — təkrar edirəm. 

Elektra. Çırağım qaraldı! Sönüb gedirəm. 

Klitemnestra (Elektraya). Rədd ol buradan! Qonaq, sən dü- 
zünü de, hansı ölüm ilə o həlak oldu? 

Talfibi. Bu saat söyləyim. Məni bunun üçün buraya gön- 
dərmişlər. (Klitemnestra Talfibini səhnənin sol tərəfindəki Artemida 

bütünün yanına çəkir və üzü ona, arxası isə — Elektraya tərəf dayanır. 
Yerə düşmüş Elektra başını qaldırıb Talfibinin nağılını dinləyir və ara- 
bir dərin ah çəkməklə onun sözlərini kəsir. Talfibi davam edir) O, Delfi 
oyunlarında iştirak etmək üçün şanlı Ellin yarış meydanlarına gəl- 
mişdi. Budur, cıdırın nəticəsi haqqında carçının səsi eşidildikdə o, ca- 
maatın qarşısında, hamını heyrətə salan parlaq bir gənc olaraq tanındı 
və təbiətin lütfü cıdırın nəticəsini haqlı olaraq başa vurdu, Parnas cığı- 
rını o, şanlı qələbə çələnglərilə qoyub getdi. 

Mən, az sözümlə çox böyük işləri ifadə etmək istəyirəm: tək bir 
kişinin özünə bu qədər şan-şöhrət qazandığını indiyə kimi görməmiş- 
dim, yalnız bircə şeyi xatırla: oyun nəzarətçiləri hansı bir müsabiqəni 
araya sürmüşlərsə, bunların hamısında qalibiyyət çiçəyini sənin oğlun 
dərmişdir. Hər dəfə carçı: “birinciliyi — şöhrətli qoşun dəstələrini 
bütün Elladalara çəkmiş Aqamemnonun oğlu, Orest adlı arqivli oğlu qa- 
zanmışdır” deyə elan etdikdə, hər tərəfdən şadlıq səsi eşidilirdi. 

Xoşbəxt dəqiqəl 

Ancaq insana allah düşmən olsa — əcəldən nə igid, nə hakim 
qurtarar. 

O günlər keçdi. Günəş yenidən doğdu, yüksəldi və atıcılar gəlib 
oraya çıxmışdı, onun ətrafında isə təcrübədən keçmiş at sürənlər dəxi 
az deyildi. Burada axeyli var idi, spartalı var idi, yanımıza, öz gərdunə- 
ləri və atları ilə, uzaq Liviyadan iki nəfər gəlmişdi, bu adamların ara- 
sında beşinci o idi, öz Fessaliya atları ilə gəlmişdi: sonra — dörd kəhər 
ilə gələn etoliyalı idi, yeddinci adam — maqnetlərin dağlıq vilayətin- 
dən gəlib çıxmışdı, səkkizinci — tünd gümüşü atların sahibi, enian sü- 
rücüsü idi; allahın yaratdığı Afinadan gələn doqquzuncu idi, bütün 
bunların sırasını dolduran onuncu rəqib isə — beotiyalı idi. 

Püşk atdılar. Püşkün göstərməsinə riayət edərək, yarış nəzarətçi- 
lərinin göstərdiyi qayda ilə, sıraya düzüldülər. Budur, boru səsləndi — 
cıdır başlandı. Sürücülər hay-küy salaraq, atları cilov qayışları ilə dəh- 
mərlədilər, gərdunələr xışıltı ilə ötüb, qabağa atıldılar və cıdır 
meydanında toz qaldıraraq, güllə kimi irəli cumdular. Əvvəlcə onların 
hamısı bir topada gedirdi, ancaq hər kəs qabaqlamaq istəyən gərdunə- 
nin böyründən ötmək və kişnəşən atların başlarını arxada buraxıb ke- 
çərək, sərbəstliyə çıxmaq istəyirdi. Bunun üçün onlar öz qamçılarını 
aramsız şaqqıldadır, cərgə ilə qaçan atların yanbızlarını dalayırdılar: 
qamçıların yeri zol-zol dururdu, heyvanların ağızlarından daşlanan ağ 

köpük onların bel-buxunlarını və arabanın təkərlərini batırırdı. Öz cı- 
dırmı çox ustalıqla idarə edən Orest idi: o, sağ cinahdakı ata tam sər- 
bəstlik verir, sol cinahdakı atın cilovunu isə dartaraq, hədəf dairəsini 
həmişə sıx-sıx dolanırdı. Beləliklə, bir müddət onların hamısı bir to- 
pada olaraq qabağa uçurdular. Birdən enianlının atları tərsliyə düşdü, 
onlar cilovu gəmirərək sağ tərəfə burxuldular — bu, altıncımı və yaxud 
yeddinci dönüş idi — enianlının sağa burxulan atları, döngənin tam qur- 
taracağında — təpələri üstə liviyalının gərdunəsinə dəydilər, arxadan 
gələnlər də bir-birinin dalınca onların üzərinə qalandı. Taqqıltı və şaq- 
qıltıdan, dad və haraydan quluq tutulurdu. Göz yumub açan dəqiqədə 
Krisey çölü əzilib parçalanmış at və arabalarla doldu. 

Başqalarının fəlakətini uzaqdan görən və haqq-hesabını yaxşı an- 
layan Afina sürücüsü atlarının başını sağ tərəfə dartdı — qaynayan gir- 
dabın böyründən yel kimi ötüb keçdi. 

Bizim Orest lap axırda gəlirdi. O, son qalibiyyətə ümid bağlayaraq, 
atları qovub yormaq istəmirdi. Bütün rəqiblərdən yalnız birinin sala- 
mat qaldığını gördükdə, o, qamçısını qaldırdı və onu atların qulağının 
dibində elə dəhşətlə şaqqıldatdı ki, atlar tozanaq kimi qabağa atılıb, 
həmin saat özlərini rəqibə çatdırdılar. Budur, onlar yanaşmışlar və ya- 
naşı olaraq qovurlar: rəqiblər — ciddi rəqib idilər. Hərdənbir gah bu 
atın, gah da o birisinin yalnız başı qabaqda görünə bilirdi. Sürətlə gedən 
gərdunənin üzərində ayaq üstündə şax durmuş Orest, demək olar ki, 
bütün döngələrdən müvəffəqiyyətlə keçmişdi. 

Bədbəxtl Hədəfin axır döngəsini burularkən, sol əlindəki cilov yerə 
düşdü, gərdunənin oxu dikdirə dəydi. Çulka dərhal parçalandı: o, gər- 
dunədən yıxılıb, dişlədə qayışlara dolaşdı, atlar isə hürüşərək səhra tə- 
rəfə götürüldülər. Bu hadisəni gördükdə hamının içərisindən bir dəhşət 
naləsi qopdu, bu qədər qəhrəmanlıqlar göstərmiş misilsiz gəncin axırda 
belə bədbəxtliyə düçar olmasına hamı qan-yaş tökərək ağlayırdı. 

Atlar isə onu, quru daş və kəsəklərə çırpa-çırpa sürüyüb daha da 
uzaqlara aparırdılar. O, gah üzü üstə çevrilir, gah da arxası üstündə, boş 
torpaqda sürünərək, çarəsizlikdən dizlərini rəhmsiz göyə doğru qaldı- 
гиф. Süvarilər, dəli kimi qaçmaqda olan atları, nəhayət, böyük bir 
çətinliklə dayandıra bildilər və onu qayışlardan açıb çıxardılar. 
Biçarənin qana qərq olmuş sir-sifəti dostları üçün belə tanınmaz 
olmuşdu. 

Tezliklə qəhrəmanı oda verdilər, külünü xırdaca bir urnaya doldur- 
dular, pəhləvanın, öz qəbrilə, doğma yurdunda xatırlanması üçün, Fokey 

məmləkətinin seçilmiş adamları indi onun miskin külünü yanınıza gəti- 
rəcəklər. 

Orestin ölməsi belə olmuşdur. Bu fəlakət hələ sözdə bu qədər acı- 
nacaqlıdır: biz şahidlər üçün isə bu, həyatda gördüyümüz bütün bəd- 
bəxtliklərin hamısından yamandır. 

K orife y. Of, yazıq bizim halımıza! Əsl sahibimizin evi indi ta- 
mamilə tar-mar oldu. 

Klitemnestra. Ya Zevs! Mən sənin bu qərarını necə adlan- 
dırım? Doğrudanmı bu, xoşbəxtlikdir? Yoxsa bu bədbəxtlik, fəqət xi- 
lasedici bir bədbəxtlikdir? Ey təsəllisiz qürəl Mən, öz kədərimlə — öz 
həyatımı xilas edirəm! 

Та111 bi (imfahanedici tərzlə). Gətirdiyim xəbərmi səni qəmgin 
edir? 

Klitemnestra. Dəhşət burasındadır ki, onu — mən doğmuşaml 
Dünyada elə bir rəncidəlik yoxdur ki, ana öz balasına nifrət etsin. 

T a 1fi bi. Görürəm, mənim gəlişim nahaq imiş. 

Klitemnestra (öz hissini boğaraq). Nahaq imiş? Yox! Sən elə 
sözü deməl Məndən olub, mənim südümdən və mənim məhəbbətim- 
dən kənar çəkilmiş, yad əllərdə və yad adamlar arasında böyümüş 
şəxsin qəzaya uğraması haqda sən mənə xoş xəbər gətirmisən. Doğma 
yurdunu ataraq, o, məni bir dəfə də olsun belə görməmişdir, məni 
atasının qatili adlandırmış və dəhşətli intiqamla təhdid etmişdir, nə ge- 
cələr gözümü şirin bir yuxu ilə yummuşam, nə də gündüzlər sevincli bir 
istirahət görmüşəm, yaşadığım hər yeni saat, mənə ölümdən yalnız 
qısa bir möhlət kimi keçmişdir. 

Fəqət, bu gün mənə azadlıq qaytardı. Bu gündən onun... (Elektra 
ağlayır. Klitemnestra dönüb şad nəzərlə ona baxdıqdan sonra, sözünə 
davam edir). ... Və bunun qorxusu mənim canımdan çıxdı. Bu mənim 
üçün böyük bir azar olmuşdu. Mənimlə yaşayaraq, qanımı ciyərimin 
içərisindən çəkib sorurdu. İndi kifayətdirl Bunun hədələri artıq məni 
qorxutmaz və istirahətimi pozmaz. 

Elektra. Yazıq mənim halıma! İndi sənin ölümünə, Orest, mən 
ikiqat ağlamalıyam. Siz, ey allahlar, doğrudanmı bizimlə ləyaqətli dav- 
randınız? 

K 11temnestra (rişxəndlə). Səninlə yox, ancaq onunla olduqca 
ləyaqətli davranmışlar. 

Elektra (hirs ilə əlini yerə çırpır). Eşit, ey ölənlərin istinadgahı, 
Nemezida!’ 

Klitemnestra. O, haqlı duanı eşitmiş və hər şeyi haqlı olaraq 
həll etmişdir. 

Elektra. İndi sən bizim məzhəbimizi cəsarətlə söyə bilərsən: 
bundan belə hökmranlıq sənin əlindədir. 

Klitemnestra. Mənim hökmranlığımı Orest ilə sən kəsmir- 
sənmi? 

Elektra (Həyəcanlı yerindən sıçrayır və anasının qarşısında elə 
ciddi bir vəziyyətdə dayanır ki, Klitemnestra istər-istəməz geri çəkilir 
və Talfibiyə arxalanır. Qısa fasilədən sonra). Bizim öz ümidimiz əbədi 
olaraq kəsilmişdir: sənin azğınlığını kəsən biz olmayacağıql 

Klitemnestra (Ta/ibiyə). Sənin gəlişin, qonaq, məhz ona 
görə xeyir-dua edilməlidir ki, bu bayquşun səsini əbədi olaraq kəsdinl 

Ta 1fi bi Demək, mən arxayın gedə bilərəm? 

Klitemnestra. Yox. Elə şey yoxdur: bu cürə qayıdıb getsən, 
həm bizim xatirimizə dəyərsən, həm də səni buraya göndərən adamın. 
Yox: gedək evə, onu isə qoy qalsın bu meydanın ortasında ürəyi istə- 
yən qədər həm özünə ağlasın, həm də dostlarına. 


Evə gedir və Talfibini də özü ilə aparır. Elektra, 


onun arxasınca lənət işarəsi göndərir. 


Üçüncü səhnə 


Elektra (xora). Bu da anal Gördünüzmü, yazıq, öz doğma oğlu- 
nun ağır fəlakətlə ölməsini eşidib, kədərindən dəli oldu və ağlını itirmiş 
halda bütün meydan dolusu dad-fəryad qopardı. Elə deyilmi? Əlbəttə, 
yoxl Yalnız qəh-qəh çəkib getdil Yazıq mənim halıma, yazıql Orest, əzi- 
zim, sən öz ölümünlə məni məhv etdin. Mən, sənin bir gün parlaq 
intiqam ildırımı kimi çaxacağını, məzardakı atamızın və mən bədbəxtin 
intiqamını alacağını gözləyirdim, sən mənim qəlbimdəki son ümid çıra- 
ğını da söndürdünl İndi nə edim? İndi mən bu işıqlı dünyada atasız, 
qardaşsız qalmışam. Yenədəmi xain cəlladlara qul olmalıyaml Ey allah- 
lar, siz mənimlə ləyaqətli rəftar etdinizmi? Yox, mənim artıq onlarla bir 
divar arasında yaşamağa taqətim qalmamışdır: nə qədər ki, nəfəsim 
ağzımdan çıxmamışdır, burada, qapı ağzında, ailədən kənar olaraq 
yatmaq istəyirəm. Əgər ev qulluqçularından birisi mənim bu vəziyyə- 
timə tab gətirməzsə, qoy məni öldürsün və canımı qurtarsın. Mən ona 

yalnız sağ ol deyərəm. Həyat mənim üçün artıq dözülməz bir yük ol- 
muşdur: onda arzulanacaq daha heç bir şey qalmamışdırl 


Taqətsiz bir halda Apollon bütünün qabağında yerə yıxılır. Sakitlik. 
İKİNCİ STASİM 
Musiqi çalınır. Xor Elektraya müraciət edir. 
Xor 


Haradasınız, ey günəşin 
Qəzəblənmiş şüaları? 
Sən, ey Zevsin ildırımı, 
Görmürsənmi zülmkarı? 


Elektra. Of, yazıq mənim halıma, yazıq! 

X or. Nə üçün qanlı yaşlar axır? 

Elektra. Fəlakətl 

X or. Dayan sən, ah-zar etməl 

Ele ktra. Rəhm eləl 

X or. Nə dedinl 

Elektra. O, yerin altındadır, bunu özün bilirsən. Əgər qəlbimin 
ümid çırağını sən yenidən yandırarsansa — dərdim daha ağır olacaq — 
qaralmış fəlakətim qaradan rəng alacaq. 

X or. Qulaq as: Amfiaray adında bir hökmdar varmış, o, arvadının 
bəd əməlinə rast olmuş, həlak edilmiş və zülmətlər sarayına göndəri- 
libmiş. 

İndi həmin hökmdar ölülər arasında... 

Elektra. Of, yazıq mənim halıma, yazıq! 

X or. Qüdrətlə hökmranlıq edirl 

Elektra. Fəlakətl 

X or. Bəli, fəlakət. Qatil... 

Elektra. Cəzalandı? 

X or. Bəlil 

Elektra (fasilədən sonra, məyusanə). Bilirəm onu intiqamçı cə- 
zalandırdı: atasının kədərini oğlu söndürdü. Elə bir intiqamçı bizdə də 
var idi, onu allahlar götürdülər! 

X or. Ax, heyf sənin həyatına, heyfl 

Elektra. Mən onun səfasını gördüm. Ay dalınca ay ötən kimi, qara 
günlər bir-birinin dalınca, məyusanə bir silsilə kimi gəlib keçdilərl 

X or. Sənin qüssəni biz bilirik. 

Elektra. Sən də lal olsana, məhəbbət sədası! Görürsənmi orada 
yoxdur... 

X or. Nə yoxdur? 

Elektra. Ümid yeri yoxdur ki, doğma qəhrəman atamın qanına 
qan alınsın. 

X o r. Bütün yaranmışlar üçün müəyyən bir ölüm saatı hökm 
olunmuşdur. 

Elektra. Cıdır meydanında cilovların torundan asılmaq, ümidsiz 
və imdadsız olaraq, quru torpaqda sürünmək və son nəfəsini əzab içə- 
risində buraxmaq dəxi hökm olunmuşdurmu? 

X or. Səndə intihasız böyük kədər varl 

E lek tra. Məndə olmayıb da kimdə olacaq? Mənsiz o ev düş- 
mənlərə qalacaq. 

X or. Əfsusl 

Elektra. Bədbəxt qardaşımı oda verdilər: təsəlli nəğməsinin səsi 
kəsildil 


ÜÇÜNCÜ EPİSODİ 
Birinci səhnə 


Xrisofemida sol tərəfdən tələsik gəlir, ətrafa nəzər salıb 
Elektranı tapır və onu qucaqlayır. 


Xrisofemidla. Bacıcan, sevinclə qanadlanaraq uçub yanına 
gəlmişəm. Ədəb-ərkanı unutdum ki, tezliklə səni xəbərdar edim. Gə- 
tirdiyim xəbər isə — şadlıq və sənin canını bu ağır dərd-qəm əzabların- 
dan qurtaran bir şeydir. 

E le ktr a (tutqun). Mənim dərdim çarəsiz dərddir, sən məni bu 
dərd-qəmdən qurtarmağa qadir deyilsən: sözlərinin mənası nədir? 

Xrisofemida. Xəbərdar oll Bizim Orestimiz buradadır: məni 
öz qarşında gördüyün kimi — onun də burada olduğuna inana bilərsənl 

Elektra. Görünür sən ağlını itirmisən: həm mənim, həm də 
özünün bədbəxtliyini istehzaya qoyursanl 

Xrisofemidla. Atamın ocağına and olsun! Mən bunu istehza 
üçün yox, aydın bir həqiqət olaraq deyirəm: o buradadırl 

Elektra. Vay, yazıq! Sən kimin sayıqlamalarına belə qeyd və 
şərtsiz olaraq inandın? 

Xrisofemida. Mən özgə sözünə yox, öz gözlərimə inanıram: 
bundan mötəbər sübut ola bilməz. 

Elektra Ah, mötəbər sübut olmalıdır! Əl çək! Yalançı ümid 
odilə xəstə ürəyi qızdırmaqdan əl çəkl 

Xrisofemidla. Səni and verirəm allahlara, heç olmazsa dinlə! 
Sonra məni ağıllımı və ya ağılsızmı adlandırmaq lazım gəldiyini özün 
bilərsən. 

Elektra. Nə edim, əgər danışmaq xoşuna gəlirsə, danış. 

XrisoTfemidla. Gözümlə nə görmüşəmsə hamısını sənə söy- 
ləyəcəyəm. 

Mən atamın köhnəlmiş kurqanının yanına gəldim. Bir də nə gördüm, 
gördüm ki, təpəciyin üzərinə yeni tökülmüş ağappaq süd ağzı aşağı 
axır. Onun ətrafı isə, yer üzərində bitən bütün çiçəklərlə, al-əlvan bə- 
zənmişdir. İşdən baş aça bilməyib nəfəsimi dərdim, yaxınlarda adam 
olub-olmamağını bilmək niyyətilə ətrafa göz gəzdirdim. Heç kəsi 
görmədim: hər yanda sakitlik idi. Daha yaxın gəldim. Birdən qəbrin 
üstündəki ocaq yerinin yanında, bıçaq ilə kəsilmiş bir dəstə cavan saç tü- 
künü gördüm. Mən bunu görən kimi elə bil ildırım çaxdı: ruhlar tərə- 
findən bəslənmiş, yaranmışlar içərisində ən sevimli olan Orestimizin 
surəti, dərhal gəlib bütün parlaqlığı ilə gözümün qabağında dayandı: 
bu saç hörüyünü o, qoyub getmişdirl Əlimə götürdüm, sevincimdən çı- 
ğırmaq istədim... Ancaq yaramazdı. Ora müqəddəs yerdir, şadlığım- 
dan yalnız gözlərimi yaş bürüdü. 

Bacım, buna mən, orada olduğum kimi, indi də inanıram. İnanıram 
ki, həmin qəbri belə misilsiz hədiyyələrlə yalnız o bəzəyə bilər. Yoxsa 
belə bir möminlik etməyə kim məcbur olmuş ki? Sən, bir də mən. Ancaq 
mən özünü bilirəm, bilirəm ki, iş sahibi mən deyiləm. Sən olmadığına 
da inanıram. Bilirəm ki, sən hətta dua eləmək üçün belə, evdən bir 
yana çıxa bilməzsən, üzərində dəhşətli tufan ildırımları çaxar. Anam 
haqqında düşünməyə belə dəyməz. O, belə bir ruhun sahibi deyil və 
ağlım kəsmir ki, bu işdə o özünü gizlətsin. Yox, bu Orestin işidir: bu 
şərəfli işi o atam üçün etmişdir. 

Beləliklə, sən özünə təsəlli verə bilərsən, əzizim. İnsanın taleyi 
həmişə işgəncəli olmaz. Xəbis qadın indiyə kimi bizə qaşqabaq edirdi: 
bunun əvəzidir ki, nəhayət, şadlıq günü gəlib yetmişdirl 

Elektra. Yazıq sənin divanə halına! 

Xrisofemida. Yenədəmi məni danlayırsan? Dediklərim səni 
sevindirmirmi? 

Elektra. Sən öz ruhunun hansı torpaqlarda, hansı xəyali köl- 
gələrin arxasında dolaşdığını belə bilmirsən. 

Xrisofemidla. Öz gözümlə gördüyümün nə olduğunu mən 
bilmirəmmi? 

Elektra. Bədbəxt, o artıq bu dünyada deyil! Bizim ümidgahımız 
həlak olmuşdur. Ondan təsəlli gözünü çəkl 

Xrisofe midla. Sən nə danışırsan? Bu xəbəri kim gətirmişdir? 

Elektra. Onun həlak olmasını yaxından görən adam. 

Xrisofe midla. Kül başıma, o adamın özü haradadır ki? 

Elektra. Anamın sevimli qonağı olaraq evə girmişdir. 

XrisoTfemidla. Yazıq bizim halımıza! Bəs onda atamın kur- 
qanını bu qədər namuslu adama məxsus hədiyyələrlə kim bəzəmişdir? 

Ele ktra. Yəqin onları, Orestin ölməsinə xatirə olaraq, onun kənar 
torpaqlardakı dostlarından biri gətirmişdir. 

Xrisofemidla. Ax, yazıq qardaşım! Mən axmaq da, böyük kə- 
dərin bu qədər yaxında olmasını bilməyərək, sevincli xəbərlərlə bu- 
raya, sənin yanına yüyürürdüm. Budur, indi mən buradayam, ancaq?.. 
Əvvəlki qüssəmin üzərinə biri daha əlavə olundu. 


Kədərlə kənara çəkilir və yerə oturub, ahəstəcə ağlayır. Elektra ona 
yaxınlaşır və dostcasına əlini onun çiyninə qoyur. 


Elektra. Bəli, bunların hamısı həqiqətdir. Sən gəl mənim məs- 
ləhətimi qəbul et, onda amansız bədxahlığın ağır yükündən özün də 
xilas ola bilərsən. 

Xrisofemi d a (tutqun). Ölən adama mən həyat qaytara bilə- 
rommi? 

Elektra. Onu demək istəmirəml Mən hələ ağlımı itirməmişəm. 

Xrisofemidla. Bəs nə buyurursan, mənim gücüm çatan işdirmi? 

Elektra. Çatar, ancaq bu şərtlə ki, nəsihətlərimin ifasında möh- 
kəm olasanl 

XrisoTemidla. Faydalı nəsihətdirsə möhkəm olaram. 

Elektra. Sən bilirsən ki, zəhmətsiz bal yemək olmaz. 

XrisoTfemidla. Bilirəm: zəhmətimi də əsirgəməyəcəm. 

Ele ktra. Onda mənim qərarımı dinlə. Sən özün bilirsən ki, dost- 
lardan bizə yardım olmayacaq, çünki bizim artıq dostumuz yoxdur. Ki- 
mimiz vardırsa, hamısını Aid əlimizdən aldı, biz yalnız atılıb qalmışıq. 
Nə qədər ki, qardaşım qolunun qüvvətlənən bir çağında yaşayırdı, 
mən onun simasında öz ümidgahımı görürdüm. Görürdüm ki, o doğma 
qardaşcığazım atamın qanını almaq üçün vəd olunmuş bir intiqamçıdır. 
Artıq o yoxdur, bu gündən gözümü sənə dikmişəm. (Xrisofemida cəld 
qalxır və şaşqın bir halda geriyə çəkilir, Elektra onun arxasınca gedir 
və qolundan tutur). 

Sən bu cürətli qollarınla mənə — doğma bacma Egisfi yıxmaq işin- 
də kömək etməlisən, bizim aramızda artıq heç bir gizli iş olmamalıdırl 

Bir düşünl Sülh qayğısızlığı ilə sən çoxmu gözləmək istəyirsən? 
Bir ümid yeri bilirsənmi? Mən səni gözü yaşlı görürəm: görürəm ki, 
sən atamın bütün mirasını itirmisən, neçə illərdən bəri ərsiz və uşaqsız 
olaraq solub gedirsən. Arxayın ol, bundan belə daha da pis olacaqsan, 
ərsiz və övladsız qalacaqsan: əgər belə olmazsa, demək, sənin, və ya 
mənim nəslimizin davamına yol verməyən Egisf, açıqdan-açığa özünə 
quyu qazmış olar! 

İndi, sən bir qərara gəl: məni cürətlə izləl Bununla də həm ata- 
mızın və qardaşımızın ruhunu şad edərsən, öz namus borcunu vermiş 
olarsan, həm də, anadan doğulduğun vaxtlardakı kimi, yenə də sərbəst 
olaraq tanına bilərsən. Bundan sonra isə, özünə layiq ər taparsan: aydın 
bir şeydir ki, insanlar həmişə alicənablığa doğru can atırlar. Bəs şan, 
bəs şərəfl Əzizim, məgər sən öz hərəkətinlə mənə və özünə necə 
əbədi bir şərəf tacı qazanacağını görmürsən? Hara getsək, adamlar — 
vətəndaşlar və qonaqlar bizi böyük ehtiramla qarşılayacaqlar: “Budur, 
deyəcəklər, dostlar, atalarının tar-mar olmuş evini yenidən quran, öz 
canlarından keçərək, qatil düşmənlərinin döşlərinə, onların qələbə 
saatında intiqam xəncərini soxan bacılarl Alqış və salam olsun onlara 
hörmət və ehtiraml Allahların bayramlarında, camaat yığıncaqlarında, 
cəsurluqlarına görə onlara eşq olsunl 

Ax, əziziml Sən mənim sözlərimə qulaq as. Atamıza yardım 
etmək, qardaşımıza təsəlli vermək sənə və mənə kədərsiz istirahət qa- 
zanmaq xatirinə qərarımı qəbul et”! 

Gözəllik üçün yaranmışa çirkin əzab işgəncələri altında yaşamaq 
qəbahətdirl 

K orife y (Xzrisofemidaya). Belə yerdə dərin düşüncəli olmaq, həm 
məsləhət verən, həm də məsələhət alan üçün faydalı şeydir. 

Xrisofemidla. Ax, rəfiqələrim, əgər onda ağıl olsaydı, ağzını 
açmazdan qabaq qadınlığın vəzifələri haqqında düşünərdi. Fəqət yox, 
o, bunu tamamilə unutmuşdur. Sən o qədər hünəri haradan aldın ki, özün 
xəncərin dəstəsindən yapışırsan və məni də bu işə sövq edirsən? Özü- 
nün kişi yox, qadın doğulduğunu, əllərinin isə düşmən xəncərindən zəif 
olduğunu sən görmürsən? Sən görmürsənmi ki, onları müdafiə edən 
ruh onların tərəfini saxlayır, bizimki isə alçalmış və bizə mərhəmət 
gözü ilə baxmır? Belə bir düşmənlə açıq vuruşmağa başlayaraq, işin 
bizə sevinc gətirəcəyinə ümid bağlamaq olarmı? Əgər onlar bizim bu 
sözlərimizi eşidərlərsə, şübhəsiz, bədbəxtlik yükümüz daha da ağır ola- 
caq və təsəlli gətirməyəcək. Ölüm qorxulu şey deyil, o, bizə çox xoş 
olardı, ancaq namusla ölməyə onlar bizi qoymazlar. 

Yalvarıram sənə, bacım, kökümüzün kəsilməsinə, evimizin boş 
qalmasına yol vermə: qızğınlığından əl çək? Sənin sözlərini unudaq: 
fərz edək ki, onlar mənim qulağıma belə çatmamışlar. Ancaq sən, doğma 
bacım, heç olmazsa indi, gec də olsa ağlını başına yığ: gücsüzsən, güc- 
lünün qarşısında güzəştə getl 

K orife y (Xrisofemidaya). Sən özün güzəştə get! Uzaqgörənlik və 
mərifət allah tərəfindən insana verilmiş ən gözəl bir hədiyyədirl 

Elektra. Sənin sözlərin gözlənilməz deyildi: mən çox yaxşı bi- 
lirdim ki, sən mənim fikrimin əleyhinə çıxacaqsan. İndi ki belə oldu, 
mən işi öz əlimlə, tək olaraq, ifa edəcəyəm: qəlbimin coşqunluğu ha- 
vayı getməyəcəkdir. 

Xrisofemidla.Axl Nə üçün atam öldürülən dəqiqələrdə sən 
belə deyildin? Ona böyük yardım edə bilərdin. 

Elektra. O vaxt mən ruhən yox, əqlən zəif idim. 

Xrisofemidla. Sənin o vaxtkı ağlını allahlar həmişə saxla- 
yaydılar! 

Elektra. Görürəm, səndən mənə köməkçi olmayacaqdır. 

Xrisofemida. Yaman fikir — nəticə ilə bağlıdır. 

Ele ktra. Sənin ağlına həsəd aparmaq olar, qorxaqlığına isə yox. 

Xrisofemidla. Söyüşə dözmüşəm tərifə də dözəcəyəm. 

Elektra. Belə qorxudan sən artıq ötüşmüsənl 
XrisoTemidla. Qabaqda hələ çox günlər var: onlar göstərərlər. 
Elektra. Xoş gəldin! Mən səndən fayda gözləmirəm 
Xrisofemidla. Fayda olardı, əgər sən istəsəydin. 

Elektra. Get və ananı xəbərdar etl 

Xrisofemida. Yox, mən bir o qədər də sənə nifrət bəsləmirəm. 


Getmək istəyir. Xrisofemidanın yumşaqlığından utanan Elektra, yüyürüb onun 
qolundan yapışır, dərin bir nəzərlə uzun müddət onun gözünün içinə baxır. 


Elektra. Anla ki, sənin qərarın namussuzluq qərarıdır. 

Xrisofemidla. Mənim qərarımda namussuzluq yox, yalnız 
qayğı var. 

Elektra. Demək, mən sənin istədiyinəmi tabe olmalıyam? 

Xrisofemidla. Ağıllı olsan mən də sənin arxanca gedərəm. 

Elektra. Sənin parlaq sözlərində ayrı fikirlər gizlənir. 

Xrisofemidla. Öz xəstəliyin haqqında çox tutarlı şey dedin. 

Elektra. Mənim haqlı olduğumu doğrudanmı sən görmürsən? 

XrisoTfemidla. Bəzən həqiqət özü də zərər gətirir. 

Elektra. Belə qanunları mən tanımaq istəmirəm! 

XrisoTfemidla. İstədiyin işə başla, onda tezliklə tanıyarsan. 

Elektra. Arxayın ol, başlayacağam, məndə qorxu yoxdur. 

Xrisofem ida (ürəkdən). Və bu qərarı dəyişməyəcəksən ki, 
doğrudanmı? 

Elektra. Öz qərarını dəyişməkdən də nifrətəlayiq bir şey yoxdur. 

XrisoTfemidla. Mənim dediklərimi də ki, ağlına vurmaq istə- 
mirsən? 

Ele ktra. Tutduğum yolun cizgisi mənim üçün çoxdan çəkilmişdir. 

Xrisofemidla (qəmgin). Onda bağışla! Nə sənin qızğınlığın 
mənə xoş gəlir, nə də mənim düşüncəm sənə. 

Elektra. Əlvida, bacım! Sən qüssə içərisində inləyəcək olsan 
belə, mənimki səninlə tutmayacaq. Boş kölgə arxasınca yüyürmək ağıl- 
sızlıqdır. 

Xrisofemidla. Nə edim, əgər qarşında ağıllı bir şey görür- 
sənsə, onun arxasınca yüyür, o səni sürükləyib bədbəxtliyə düçar elə- 
dikdə isə, mənim məsləhətlərimi özün təsdiq edərsən. 


Qəmgin saraya girir. Elektra xəyal içərisində onun arxasınca baxır 

ÜÇÜNCÜ STASİM 


Keçən danışıqlar zamanı xor, Elektranın tərəfini saxlayır. Xrisofemidanın 
cəsarətsizliyini məzəmmət edirdi. Bu nəğmədə isə o, ümdə olaraq nəğmənin ikinci 
yarısında Elektranın cəsurluğuna xeyir-dua oxuyur 


Xor 


Buludların altında 
Süzər idraklı quşlar: 
Onların valideynə 
İncə nəzakəti var: 


Yaz zamanı onları 
Doğan, elmlə doyuran 
Valideyni yad edər - 
Unutmazlar heç zaman. 
Niyə biz onlardan almırıq ibrət ? 


Yox, bizə ildırımın 
Çaxması müqəddəsdir. 
Elə də, mələklərin 
Həqiqəti bir dərsdir. 
Yox, bizdən ötüb keçməz məşəqqətl 


*** 


Ey axirət dünyasının 

Xəbərçisi ulu səsl 

Səslən: yerin təkində 

Bilsin Atridlər: əbəs 
Tökülür qanlı yaşlar, - 
Haqsızlıq var, ələm varl 


Sən onlara söylə ki: eviniz olur bərbad, 
Düşmüş yaman ayrılıq: iki bacı olmuş yad. 
Barışmağa artıq qalmamış gümanl 

Qüssə dəryasındadır. 
Elektra, solur tək... 

Bülbül kimi, aramsız 
Qəmli fəqan edərək. 


Atasının dərdindən: 

Yad olmuş ona canı, 

İşıqlı gün görməyir - 

Məhv etməkçin düşmanı, 

Varmı üstün bir şey namusluluqdan? 


*** 


Həyatın çirkabında 
Bulandı pak, şanlı ruh, batsın onların adı 
Cəhənnəm girdabındal 


Sənin yolunsa, quzum, göz yaşınla yuyulmuş. 
İşıqlanmış, tovlanmaq sənə yabançı olmuş. 
İndi ikiqat namus ilə artmış hörmətin: 

Biri ağlmdır sənin, biri — qız məhəbbətinl 


kkk 


Nə qədər ki, düşmənin 
Səni sıxıb, alçaldır, 
Ondan daha güclü ol - 
Başını uca qaldır! 


Səni kədərdə tapdım, yazıq bir taleyinlə; 
Ancaq ki, allahların həqiqətindən, hələ, 

Ən müqəddəs və əziz – balalıq borcunu sən, 
Dərin məhəbbət ilə ödəməyi bilirsənl 

DÖRDÜNCÜ EPİSODİ 
Birinci səhnə 


Sol tərəfdən Orest ilə Pilad və onların arxasınca da Orestin iki nəfər xidmətçisi 
yaxınlaşırlar. Xidmətçilərin birinin əlində mis urna var. Nə Elektra onları, nə də onlar 
Elektranı tanımayaraq, qızlara müraciət edirlər. 


O r e s t (nəzakətlə). Vətəndaşlar, bizə doğrumu yol göstəriblər və 
biz istədiyimiz yerə düzmü gəlib çıxmışıq? 

K or1fe y. Nə üçün gəlmisən və nəyi bilmək istəyirsən? 

Or e st. Köhnə sualı təkrar edirəm: Egisf harada yaşayır? 

K o riTfe y. Yol göstərən cəzaya gəlməz: budur, burada yaşayır. 

O res t. İkinci bir sualım var: bizim xeyir xəbərlə gəlməyimizi 
kim ona deyə bilər? 

K orife y (Elektranı göstərərək). Hökmran ailənin bir üzvü ola- 
raq o xəbər verər. 

Or e s t (£Elektraya). Ay qız, get söylə ki, Fokeydən gələn qonaqlar 
hökmdar Egisfi görmək istəyirlər. 

Elektra. Ax, bədbəxtliyi duyuram! Siz o dəhşətli xəbərin açıq 
sübutunumu gətirmişsiniz? 

Orest. Sən hansı xəbəri deyirsən, bilmirəm, qoca Strofi Orest 
haqqında mənə tapşırıq vermişdir. 

Elektra. Nə tapşırıq, qonaq? Mən qorxumdan titrəyirəm. 

Or e s t. Bu gördüyün qulplu bardaqda biz ölmüş adamın acınacaq 
qalıqlarını gətirmişik. 

Elektra. Ox, allah məni öldürsünl İndi heç bir şübhəm qalmadıl 
Bədbəxt hadisənin bütün ağır nəticəsi artıq gözümün qabağındadır. 

Orest. Əgər Orestin fəlakəti səni kədərləndirirsə, onda bil: bu 
qabın içindəki onun külüdür. 

Elektra. Ox, səni and verirəm allaha, qonaq, əgər bu bardaqdakı 
onun külüdürsə, ver onu mənim əlimə, özümü və bizim bütün bədbəxt 
ailəmizi onun üzərində gözyaşı tökməklə yad edim. 

O r e s t (xidmətçilərə). Umam, tanımadığınız bu qıza cəsarətlə 
verə bilərsiniz. Aydındır ki, onu bu işə sövq edən düşmənçilik fikri 
deyil, ya dostluq, ya da qohumluqdur. 


Xidmətçilər urnanı Elektraya verirlər. 

Ele ktra. Salam olsun sənə, ey yaranmışların ən əzizi olan Ores- 
tin külü, onun ruhunun mirasıl Sən mənim ümidlərimi necə aldatdınl 
İndi sən bir heçsən, əllərdə dolaşan boş bir şeysən, mən isə səni evdən 
yenicə çiçəklənən bir adam olaraq yola salmışdım. Mən öz əlimlə səni 
oğurlayıb, uzaq torpaqlarda tərbiyə almaq üçün qatillərin əlindən xilas 
etdiyim dəqiqədə, allah mənim canımı alaydıl Onda sən həmin günü 
öldürülərdin, qəbirlərin birində basdırılaraq, öz doğma torpağında 
qalardın, indi isə sən, bədbəxt qaçqın, yad torpaqlarda, bacının əli 
çatmayan bir yerdə işgəncəli ölümlə tələf oldun. Müqəddəs yuyucuxa- 
nada səni öz əllərimlə təmiz-təmiz yuya bilmədim: qızğın odun, hər 
şeyi yandıran alovların içərisindən mən sənin yazıq qalıqlarını öz əlimlə 
qəbul edərək, bacılıq borcumu yerinə yetirə bilmədim: özgələrin əlilə 
toplanmış və qaba tökülmüş bir ovuc kül olaraq gəlib çıxdınl 

Heyif olsun mənim vaxtilə sərf etdiyim havayı nəzarətəl Heyf 
olsun mənim yorulmaq bilmədən sənə çəkdiyim ləzzətli əməklərəl 

Can, qardaşl Sən mənə olduğun qədər, anam üçün əziz olmamı- 
san. Hanı sənin o şirin-şirin körpə danışıqların? Bircə məni dayə, bircə 
də məni bacı deyə çağırardın və o qədər xoşbəxt günləri sən indi tək 
özünlə aparıb getdin! Can, əziz qardaşım, can! Sən tozanaq kimi hər 
şeyi özünlə süpürüb apardın. Atamız məzarda idi, sən məni də məzara 
qoydun və özün də həyatdan əl üzüb, qaranlıq dünyaya getdin. Düşmən 
gülür, daş qəlbli anan özündən çıxaraq nəşə çəkir... Bəs sən, mənə, 
ondan intiqam alacağın haqda gizli xəbərlər göndərirdinl Görünür bizim 
— sənin və mənim allahımız bədbəxtlik allahı imiş, o, bizim bütün 
ümidlərimizi qırdı, sevimli bir can əvəzində, səni belə bir ovuc kül və va- 
himəli bir kölgə olaraq mənə göndərdi. 


Of, fəlakət, 
Acmacaq, fəlakət, 
Qorxunc və dəhşətli fəlakətl 


Yolların qorxuncdur, əziz qardaşım. Məni də sən özünlə məhv elə- 
din. Məni də özünlə apar, qardaşım, al yanına: indi mən də heçəm, mən 
səninlə birgə, bir məzarda yatmaq istəyirəm. 

Sən dünyaya gələn gündən, qardaşım, mənim fikrim səninlə bağ- 
lanmışdı: indi o, məni yanına qəbul edə, bizi məzarda bir torpaq örtəydi. 

K orife y. Sən, ölümə məhkum olan atadan doğulmusan. Elektra, 
qardaşın da ölümə məhkum olan bir insan idi: sakit oll Onların nəsibi 
olan bu kədərli pay bizim hər birimizin nəsibimiz olacaqdır. 


Elektra urnanın üzərinə əyilib ağlayır. 


Orest. Nə eləyim? Qəlbimi çırpındıran bu mübarizədən çıxış 
yolu varmı? Mənim artıq sirr saxlamağa taqətim yoxdur. 

E le ktr a (başını qaldıraraq). Sənin dərdin nədir ki? Nə demək 
istəyirsən? 

O r e st. Mən, şöhrətli Elektranın surətinimi görürəm? 

Elektra. Elektranın? Bəli, yazıqlar yazığı Elektra mənəm! 

Or e st. Mən nə qorxunc bir dərdə düşdüml 

Elektra. Mənəmi yazığın gəlir, a qonaq? 

Orest. ОК, yazıq sənin puç olmuş gününə! 

Elektra. Bu yaman sözləri, mənəmi atırsan, qonaq? 

Orest. Sən sevincsiz, evsiz, uşaqsız solursanl 

Elektra. Sənin elə baxışın nə üçündür və nə üçün sən belə ah 
çəkirsən? 

Or e st. Öz dərdimi belə çəkə bilmirdim! 

Ele ktra. Yeni kədər sənə haradan gəldi? 

Orest. Səni yas libasında görməyimdənl 

Elektra. Mənim kədərimin sən nəyini bilirsən ki? 

Or e s t. Bu halından aydın deyilmi? 

Elektra. Onda bil, qonaq: mən qatillərlə bir evdə yaşayıram! 

Orest. Ox, kimin qatililə, söylə? 

Ele ktra. Atamın qatillərilə: özüm də ki, dönüb bir qul olmuşaml 

Orest. Səni ayaq altına salan kimdir? 

Elektra. Onun adı anadır, fəqət xasiyyətcə o ana deyil. 

Or e st. Nə üçün? Zorluğu iləmi, yoxsa sənə verdiyi əzablar ilə? 

Elektra. Həm zori lə, həm də hər bir şey ilə. 

O r e st. Məgər sənin heç bir köməkçin yoxdur? 

E lek tra. Biri vardı, ancaq onu bu gün sən, kül olaraq, urnada 
gətirmisənl 

O r e st. Aman, aman, bədbəxt qız! Sənə yazığım gəlir. 

Elektra. İndiyə kimi, qonaq, mənə yazığı gələn olmamışdır, heç 
kim mənim dərdimə sənin kimi qalmamışdır. 

O r est. Doğrudur, doğrudur, elədir! Mənim dərdim dəxi sənin- 
kindəndir. 

Elektra. Bəlkə də sən bizə qohumsan, qonaq? 

O r e st. Can-başla deyərdim, nə edim, ancaq... qızların dili dinc 
durarmı? 

Elektra. Açmazlar, bu qızlar mənə sadiqdirlər. 

Orest. Onda urnanı ver, işi bilərsən. 

Elektra. Yox, yox, yalvarıram! Onu əlimdən alma! 

Orest. Sözlərimə inan, onlar doğrudur. 

Elektra. Amandır, mənim təsəllimi əlimdən alma! 

Or e st (urnan dartıb alır). Nahaq yerə yalvarma! 

Elektra. Can, mənim əziz Orestiml Sənin külünü belə əlimdən 
alırlarl 

Or e st. Haqsız danışma! Sən kədərlənməyə haqlı deyilsən. 

Elektra. Həlak olmuş qardaşım haqqında kədərlənməyə haqqım 
yoxdurmu? 

Orest. Elə danışmağa sən haqsızsanl 

Elektra. Demək, son təsəllimdən belə məhrum edildimmi? 

Or e st. Mərhum edilməmisən, uma sənin deyill 

Elektra. Vaxta ki bunda Orestin külü var, nə üçün mənim deyil? 

Orest. Orada Orestin külü yoxdur? Söz bir olar. 

Elektra. Bəs onda yazığa kurqanı siz harada qurmusunuz? 

Orest. Heç yerdə. Sağ adama kurqan qurulmaz. 

Elektra (özünü itirmiş halda). Nə danışırsan? 

Or e st. Bu, müqəddəs həqiqətdir, inan. 

Elektra. Demək, o sağdır, mənim şahinim? 

Or e st. Əgər sağdırsa, o da mən özüməm. 

Elektra. Sən, sən Orestsən? 

Or e st (üzüyünü ona göstərir). Atamın möhürünü tanıyırsanmı? 
Bax, gör düz deyirəm, yoxsa yox? 

Elektra (onun qolundan yapışır). Ey böyük şadlıq günü! 

Or e st. Bəli, şadlıqdır, inanıram. 

Elektra. Can, sənin sevimli səsinə qurban olum, qardaş! 

Or e st. İndi qardaşını tanıya bildinmi? 

Elektra. Doğrudanmı mən əlimlə səni tutmuşam? 

O r est. Kaş həmişə bir-birimizi belə tuta biləydik. 

Elektra (xora). Əziz rəfiqələrim, vətəndaşlar — qızlar, Orest bu- 
radadırl O buradadır, ölüm bir hiylə imiş, həmin hiylə ilə də o, qayı- 
dıb, yenidən işıqlı dünyaya gəlmişdir. 

K o riTfe y. Doğrudan da, əzizlərim, xoşbəxtliyin birdən-birə üz 
verməsini gördükdə adamın gözü sevinc yaşları ilə dolurl 


Elektranın şadlığına uyğun musiqi başlayır. Elektra hələ də 
Orestin əlini buraxmayaraq, onun gözlərinə baxır. 


Ele ktra. Ey mənim əzizim, ey mənim gözümün nuru, pəhləvan 
qardaşıml Mənim qarşımda duran sənsənmi? Sən buradasanmı, 
qardaşım, görürsənmi məni — yetim bacını?! 

Or e s t. Mən buradayam, ancaq sən bir az hay-küy salma, danış- 
ma, səbir elə, dayanl 

Elektra. Səbir elə! Danışma? 

Or e st. Danışmamaq yaxşıdır: evdə bizi eşidə bilərlərl 

Elektra. Yox, Artemidanın qəzəbi mənim üçün dəhşətlidir: yox, 
ana torpağın üzərində mən, faydasız bir ağırlıq olaraq qalmaq istəmi- 
rəm, qadınlar qarşısında mən titrəməyəcəyəml 

Or e st. Elə deməl Qadın da öz əlilə ölüm saça bilər: bunu sən 
yaxşı bilirsən — başına gələn təcrübəni yəqin ki, unutmamısan. 

Elektra. Of! Amansız kədər nəğmələri! Ax, Atridlər nəslinə 
dəyən sağalmaz və unudulmaz yaranı sən yenə də mənim yadıma saldınl 

O r e s t. Onu da bilirəm. Qoy saatı gəlib yetişsin, hamısını, evi- 
mizdə baş vermiş bütün fəlakətləri biz xatırlayacağıq. 

Elektra. Of, hər saat, indi hər saat onun taleyini həll etmək üçün 
işləyir, həqiqət bunu tələb edir. İndi, indi mənim iradəm və ixtiyarım 
artıq işıqlanmışdırl 

O rest. Bilirəm işıqlanmışdır: barı sən onu müdafiə et, saxla! 

Elektra. Necə edim? 

O r e st. Vaxtından əvvəl bu qədər danışmaq olmaz! 

Elektra. Sən parlaq bir şölə olaraq mənim qarşımda durmusan, 
səsimi kəsməklə onu qaraltmaq mənəmi qalmışdır? Axı mənim ümid 
çırağım aləm içərisində əbədi olaraq sönüb qaralmışdı. 

O r e s t. Allahların dəyişilməz səsi məni yerimdən qımıldatdığı 
dəqiqədə o yenidən yandı. 

Elektra. Nə böyük şadlıq! Demək səni allah özü mənim yanıma 
göndərmişdir. Sənin yenidən mənim yanıma dönməyin möcüzələr içə- 
risində görülməmiş bir möcüzədirl 

O r e st. Doğrudur, bacım. Sənin şadlığını kəsməyə heyfim gəlir, 
ancaq ona həddindən artıq tabe olmaq isə qorxulu şeydir. 

Elektra. Neçə müddətdir ki, gözlərimi yoluna dikib səni göz- 
ləmişəm, qardaşım: nəhayət, bu gün gəlib çıxmağınla mənə sevinc 
gətirmisən: dözülməz qəm dəryasına qərq olmağımı isə, özün gördün, 
amandır, rəhmsiz olmal 

Orest. Mən, rəhmsizəmmi, bacım? 

Elektra. Məni şadlığımdan ayırma! 

Or e s t (nəzakətlə). Başqası olsaydı, bunu da bağışlamazdıml 

Elektra. İcazə olarmı? 

Or e s t (gülümsəyərək). Əlbəttə, olarl 

Elektra (Orestin boynunu qucaqlayır). Can, qardaşım! O xəbər 
məni ildırım kimi vurmuşdu, ancaq bütün ağrını mən öz qəlbimdə sax- 
layaraq dözürdüm: nitqim tutulmuşdu, nalə çəkə bilmirdim. İndi sən 
mənimləsən. Səni sevib oxşamaqla məst oluram. Bu böyük şadlığı 
mən həyatımın ən ağır günlərində belə yadımdan çıxarmıram. 


Başını Orestin sinəsinə qoyur. Orest onu nəzakətlə oxşayır. Sükut. 
Musiqi dayanır. Orest yavaşca bacısının qolunu öz boynundan çəkir. 


Or e s t. İndi, lazım olmayan uzun danışıqlardan əl çək, ananın 
sənə verdiyi ağır əzablardan, ata irsimizin Egisf tərəfindən dəlicəsinə 
əzilib dağılmasından və tar-mar olmasından hələlik danışma, belə danı- 
şıqlarla məşğul olsaq, bizi gözləyən dəqiqəni unuda bilərik. İndi sən 
mənə de görüm işə necə başlamaq lazımdır: haraya getmək və özümü- 
zü harada gizlətmək lazımdır ki, düşmənlərin qəhqəhə səsi əbədi ola- 
raq kəsilsin? Sonra, bir şey də var. Biz evin içərisinə girməliyik: özünü 
gözlə ki, üzündəki sevinc əlamətləri bizi ələ verməsin. Sən, eşitdiyin 
bədbəxt xəbər doğru imiş kimi, kədərlən, ağla və ah-nalə etl İşimiz 
baş tutan kimi — istədiyimiz qədər danışıb gülə bilərik. 

Ele ktra. Can, qardaşıml Sən lazım bilən şeylərin hamısı mənim 
üçün qanundur: bu şadlığı mənə bağışlayan sənsən. Mənim canım da 
sənindir. Əzizim, dünyanı mənə versələr belə, onu sənin xırdaca bir in- 
cikliyinə dəyişmərəm. Əgər sənin arzuna qarşı cüzi bir maneçilik edə- 

rəmsə, bu əlbəttə ki, bizi yuxarıya qaldıran allaha pis xidmət ola bilər. 
O ki qaldı bizim işlərimizə onları sən özün yaxşı bilirsən, Egisfin bu- 
rada olmadığını və anamın evdə tək qaldığını eşitmisən, anam da ki 
mənim üzümdə xoşbəxtlik əlamətini görə bilməz: ona bəslədiyim köhnə 
nifrətin izləri hələ də üzümdə durur: bundan əlavə, səni görəndən 
bəri, gözlərimdən aramsız sevinc yaşları axır və bu sevinc yaşları necə 
axmaya bilər ki, bir gəlişinlə, sən mənim qarşımda həm ölü, həm də 
diri olaraq dayandınl Sən elə bir möcüzə göstərdin ki, əgər atam belə 
qayıdıb yanıma gəlsəydi, mən buna təəccüb etməzdim və gözlərimlə 
gördüyümə tərəddüdsüz olaraq inanardıml Budur, nəhayət sən bura- 
dasan, arzum başa çatmışdır, bu gündən sən mənim əmredicimsən. 
Əgər mən tək qalsa idim, onda, inan iki şərəf tacından mütləq birini al- 
malı idim: ya mərdliklə öz həyatımın hakimi olardım, ya da ki mərd- 
liklə ölərdim. 

Or e st (alçaq səslə). Bacım, yavaşca danış! Addım səsi eşidirəm, 
qapıya tərəf gələn var. 


Piladın və xidmətçilərin yanına çəkilir. Elektra əvvəlki pərişan vəziyyətini alır. 


E le ktra (bərkdən). Evə girin, yadelli qonaqlar, bu sarayın qapısı 
sizə açıqdır: siz özünüzlə kədərli, fəqət zəruri bir hədiyyə gətirmişsiniz. 


İkinci səhnə 


Sarayın qapıları açılır və bütün bu səhnə boyunca açıq qalır. Talfibi qayğılı halda 


içəridən çıxır və Elektraya fikir vermədən, Orest ilə Pilada müraciət edir. 


Ta 1fi bi. Siz dəli olmusunuzmu! Burada nə oyun çıxardırsınız. 
Məgər öz canınızın qədir-qiymətini bilmirsiniz? Yoxsa ki, anadangəl- 
mə ağlınız indi başınızdan çıxıbdı. Bir düşünün, siz burulğanın kəna- 
rında durmamışsınız, qayığınız girdabın düz içindədir, amma siz, hələ 
də öz uğrayacağınız fəlakəti görmürsünüzmü? Əgər mən həmişə sizin 
sadiq gözətçiniz olaraq, keşiyinizdə durmasaydım, özünüzdən qabaq 
işiniz gəlib saraya yetişərdi. Bunu bilin. Mən öz qeydkeşliyimlə üstü- 
nüzü alacaq böyük bir qorxunu rədd etdim, uzun danışmağı bir yana 
buraxm, doyub-dolanmaq bilmədiyiniz şadlıq hay-küyündən əl çəkinl 

Evə girin. Bizim işimizdə gecikmək qorxulu şeydir. Həlledici saat gəlib 
yetişmişdirl 

Or e st. Ancaq bilmirəm, mənim gəlməyimi atamın evi necə qar- 
şılayacaqdır? 

T a fi bi, İşlər yaxşı qurulmuşdur: səni heç kim tanımır. 

Or e st. Yəqin ki, sən mənim ölüm xəbərimi vermisən? 

T a 1f1b1. Onlar səni indi axirət dünyanın orta göbəyində hesab 
edirlər. 

O rest. Bəs özləri nə ilə məşğuldurlar? Gülürlərmi, yoxsa ağla- 
yırlar? 

Talfib i. Sonra deyərəm. Hələlik onu bil ki, onlar üçün işlər yax- 
şılaşmışdır və bir də ki, əgər onlar belə düşünməsəydilər bizim üçün 
pis olardı. 


Əvvəlcə Talfibidən qorxan və pis xəbər gətirdiyi üçün bir müddət ona düşmən 
nəzərilə baxan Elektra, indi onun Orestə yaxın adam olduğunu anlayır. 


Elektra. Sevimli qardaşım! Bu qonaq kimdir? 

Or e s t (gülümsünərək). Tanıya bilmədinmi? 

Elektra. Ağlım işləmir. 

Or e st. Məni kimə tapşırdığını xatırlamırsanmı? 

Elektra. Nə danışırsan? 

O r e s t. Bəs məni Fokidə aparan, sənin ağıllı sözlərini və 
arzularını yerinə yetirən kimdir ki? 

Elektra. Ey allahlar! O vaxt öldürülmüş atamdan, bu günə kimi, 
öz sədaqətini kəsməyən vahid adam budurmu? 

Or e st. Özüdür ki var. Budur bütün sualların cavabı. 

Elektra (Talfibinin əlini sıxır). Ah, həyatımızın işığı, evimizin 
vahid xilaskarıl Sənimi görürəm? Onu və məni sən qədər bəlalardan 
şücaətlə saxlamısanl Ah, səmimi əllər, unudulmaz xidmətlər görmüş 
ayaqlar! Ay insafsız, neçə vaxtdır ki, sən buradasan, ancaq bu sirri hələ 
də mənə açmamısanl Mənə intahasız sevinc verəcək bir iş ilə gəldiyin 
halda, dediyin sözlərlə məni öldürüb qurtardınl Salam olsun, sənə, atal 
Sənin simanda mən həqiqətən də doğma atamı görürəml Alqış sənə, 
atal Və onu da bilməlisən ki, bir günün içərisində sənə ən acı nifrətlər 
bəsləyən mən idim, hamıdan artıq səni sevən də mən oldum. 

Talfibi. Danışığı qurtarmaq lazımdır. Göy öz fırlanması ilə, Elek- 
tra, bizə çox günlər göndərəcək: onda sən burada deyib tamamlaya 

bilmədiyin sözlərin olduqca parlaq nəticəsini öz gözünlə görə 
biləcəksən. Sizə isə, dostlar, yenə də təkrar edirəm: işin vaxtı çatmış- 
dır! İndi Klitemnestra təkdir və bu saat kaşanədə heç bir kişi yoxdur. 
Cəld olunl Yoxsa sayca ötkün və ağılca kəskin olan düşmən gəlib üs- 
tümüzü alar. 

Or e st. Gedək, Pilad; həlledici saat yetişəndə uzun danışmaq ya- 
ramaz. Yuxulamadan qapılarımızın keşiyində duran bütün bu doğma 
allahlara salam verərək, tezliklə saraya girməliyik. 


Talfibi, gənclər ilə bərabər, Apollonun, Artemidanın, Heranın və Hermesin 
bütlərinə yaxınlaşır və dodaqlarının altında onlara salam verib, dua oxuyur. Elektra, 
böyük bir təlaş ilə, Apollonun ayaqlarına düşür. 


Elektra. Eşit onların duasını, hökmdar Apollon, eşit mənim də 
and-amanımıl Neçə dəfələrlə mən sənə ehtimamlı əllərimlə, gücüm 
çatan qədər pay gətirmişəm: İndi də sənə gücüm çatan qədər hörmət 
edərək yalvarıram, dua edirəm və and verirəm: ey Likey Apollonul Öz 
mərhəmətinlə, bizə başladığımız bu işdə köməkçi oll Qoy bütün in- 
sanlar bilsinlər ki, bədbəxtlik törədənlərə kərim allah tərəfindən necə 
hədiyyə gəlirl 


Dua qurtardıqdan sonra hamısı saraya tərəf yollanırlar: qabaqda Talfibi gedir, 
onun arxasınca Orest ilə Pilad, sonra, xidmətçilər, lap axırda isə — Elektra. Bu qayda 
ilə onlar pilləkənləri qalxır və sarayın yarımqaranlıq seyvanında gözdən itirlər, onların 
arxasınca qapılar möhkəm bağlanır. 


DÖRDÜNCÜ STASİM 


Sakit və qəmgin bir musiqi başlayır. Xor ortalıqdakı bütlərin arasında dayanmış 
və aramsız olaraq sarayın bağlanmış qapılarına tərəf baxır. 


Xor 


Odur, görürəm, gedir, qabaqcıldır isti qan 
Allahı ovçu — Ares, alınacaq intiqaml 
Köpək Erinlər də, hiss edərək araya 

Düşür qədim, günah qan doluşdular saraya. 
Bitdi təlaş, məşəqqətl 

Qəlbimdəki yuxular, bir anda, qarşımızda 
Olacaqdır həqiqət! 

Odur, mərhumlar dostu gizlicə, sinə-sinə, 
Girdi qədim hökmran ata kaşanəsinə 
İtilənmiş xəncəri çıxmaq istər qınından — 
Almaq üçün qana qan. 

Yetişdi axır saatl 

Əzib onu hiyləgər, kinli, tutqun bir zülmət 
Hermes gedir onunla, 

Hədəf keçmişdir ələl 


EKSOD 


Birinci səhnə 


Qapı bir az açılır, Elektra yavaşca sivişib oradan çıxır. O, təlaşından özünü 
bilməyərək müvazinətini itirir, söykənəcək bir şey axtarır və arxasını girəcəkdəki 
sütuna verib toxtayır. Musiqi davam edir və getdikcə daha da qorxunc bir ahəng alır, 
axşamdır. 


Elektra. Sakit olun, rəfiqələrim, səs salmayın! Onlar artıq hə- 
dəfin üstünü almışlar, iş bir dəqiqədə tamam olacaqdırl 

K o riTfe y. Bəs orada nə işlər baş verir? 

Elektra. Anam umanı əklillərlə bəzəyir! Onlar qarşısında dur- 
muşlar, başının üstündə isə... 

K oriTfe y. Bəs sən nə üçün çıxdın? 

Elektra. Mən gözətləməliyəm ki, iş vaxtı Egisf onların üstünü 
almasın. 

Klitemnestranın səsi. Ah, evim! Qanlı evim vay! Dost- 
larım uzaqda qalmış, canilər üstümü almış! 

Elektra. Ay! Fəryad səsi gəldi, eşitdinizmi, rəfiqələr? 


Xor 


Nalə sədası gəlir dəhşət gətirir səsi... 
Dözülməzdir bu fəryad! 


Klitemnestranın sə si. Bədbəxt canım vay! Haradasan 
Egisf, harada qalmısan? 

Elektra (Egişfin adını eşitdikdə dərhal qəddini düzəldir). İkinci 
fəryadl 
Klitemnestranın sə si. Bala! Anana yazığın gəlsin, bala! 
Elektra. Sənin ona yazığın gəlmişdimi, sən onun atasına rəhm 
etmişdinmi? 
Xor 


Məhv oldu xain arvad. 
Ey şəhər, ey kədərdə təcrübələnmiş nəsill 
Bu gündən son qoyuldu yaman taleyinə, bill 


Klitemnestranın səsi. Vurma, bala, dayan, dur! 
Elektra. Gücün varkən, bir də vur! 
Klitemnestranın səs i. Fəlakət! 

Elektra. Boli, Egisf ilə sənin üçün! 


Xor 


Qəza bitdi, qurtardı; tapdı yeni bir həyat 

Qara yerin altında gömülmüş hökmdar o pak zat; 
Vurduğu yara ilə, yara almışdır cəllad; 

Qan qusur qan yerinə, son dəfə edir fəryad! 


İkinci səhnə 


Qapı yenə də açılır. Orest ilə Pilad çıxırlar. 
Orestin əlində təzə qana batmış xəncər var 


K от: Ееу. Onlar çıxdılar, əllərində qurban nəmişliyi var. Onları 
biz danmamalıyıq. 

E lek tra (başını qaldırmadan). Tamam oldumu, Orest! 

O r e s t (tutqun). Apollonun mərhəmətli buyruğu ilə, sarayda işlər 
yaxşı getdi. 

Elektra. Tələf oldumu? 

Orest. Arxayın oll Ananın namussuzluğundan və sənə əzab verə- 
cəyindən artıq qorxmaya bilərsən. 

Elektra. Atamın ölümünü və sənin kədərlərini o öz qanı ilə yudu. 

O r e st. Qoy onunla birlikdə nəslimizdəki lənət damğası da rədd 
olsunl 

X or. Danışıq kifayətdir, mis parıltısı gəldi yəqin Egisf buraya tə- 
ləsir. 

Or e st. Gəlsin, xoş saatla! Mən onu qəbul etməyə çox şadam. 

Elektra. Orest, sən uzaqlaş! 

Orest. Onu harada görürsən? Yaxındırmı buraya? 

Elektra. O, şəhər civarından nəşə ilə yığışıb, nəşəsiz yola düşdü. 


Xor 


Tez olun. Qapıların dalına girin! 
Bir işi şadlıqla vurdunuz başa - 
İkinciyə indi edək tamaşa! 


Orest. O da baş üstə! 

Elektra. Tez ol saraya gir. 

Or e st (Pilad ilə saraya girərək). Mən getdim. 
Elektra. Onu mən özüm qəbul edəcəyəm. 


Xor 


Düşmən eşidəcəkdir həlim-həlim sözünü, 
Sızıldayan səsində bir yaltaqlıq görəcək, 
Öz yaxın ölümünü duymayaraq, vəhşi tək 
Cumacaq həqiqətin sərt toruna girəcəkl 


Üçüncü səhnə 


Elektra yenə də Orest ilə Piladın girdiyi qapı ağzında dayanmışdır. Sol tərəfdən, Egisf 
gəlir. O, əvvəlcə Elektranı görməyərək xora müraciət edir. Musiqi dayanır. 


E gisf. Kim deyər mənə, gərdunələrin uğradığı qəzada Orestin öl- 
məsi haqqında xəbər gətirən fokeyli qonaqlar haradadırlar? 


Elektranı görərək. Mənim sualım sənədir: hə, sənə — sənin adət etdiyim ədəbsiz 
hazırcavablığının axırı nə oldu? Bu xəbər hamıdan artıq səni narahat etmişdir və bu 
barədə hamıdan yaxşı sən bilməlisənl 

Elektra. Sən haqlısan, mən öz dostlarımın böyük sevinclərinə 
yabançı qala bilərdimmi? 

E g i s f. Bəd yadellilər haradadırlar? Yerlərini del 

Elektra. Qonaqpərəst evdarımızın şərifində. 

E g i sf. Ölüm haqqında onlar doğrumu sözlər danışırlar? 

Elektra. Əlbəttə, hətta özlərilə meyiti belə gətirmişlər. 

E g i s f. Onu öz gözümlə görə bilərəmmi? 

Elektra. Əlbəttə, sənə kim bir söz deyə bilər ki? 

E g is f(etimadsız). Səndən çıxmayan iş, sözlərində sevinc əlaməti 
varl 

Elektra. Nə edim, sevinməli yerdə sevinmək lazımdır! 

E gisf. Hamınız səsinizi kəsinl Açın qapıları, taybatay eləyin: qoyun 
onun meyitini bütün mikenlilər və bütün arqoslular görsünlər. Əgər 
vətəndaşlardan zəkasız olaraq öz ruhuna ümid təsəllisi verən varsa, 
qoy bu hərəkətsiz meyiti öz gözü ilə görsün və başını, bir daha don- 
quldanmadan, mənim cilovuma salsın, qoy bundan belə, o gözləməsin 
ki, sonradan-sonraya başına gələn ağlı, onu mənim sərt cəzalarımdan rəf 
edə biləcəkdirl 

Elektra. Məsələn, mənim kimi, görürsənmi, mən daha ağıl- 
lanmışam. Sənin gücün qarşısında ikiqat olub baş əyirəm. 


Dördüncü səhnə 


Elektra qapıları taybatay açır. Sarayın içi məşəllərlə işıqlanmışdır, qapının 
ağzında, üstü cecim ilə örtülmüş və ayaqları ilə qapıya tərəf uzadılmış meyit görünür. 
Ölünün baş tərəfində Talfibi, ondan bəridə, qapının yaxınlığında iki nəfər xidmətçi, 
ölünün ayaq tərəfində isə Orest ilə Pilad durmuşlar. Hamısının xəncəri plaşlarının 
altındadır. Qapıları açdıqdan sonra Elektra Egisfi meyitin qarşısında qoyub, özü 
pilləkənlərlə aşağıya, xorun yanına enir. 


E g i s f (öz-özünə). Ya Zevs, mən onumu görürəm? O, həlak ol- 
muşdur. Mən xoşbəxtlik içərisində ikən, allahın həsədinə layiq ol- 
duğum bir vaxtda ikən — Nemezida, sənin nifrətini qazanmaq istə- 
mirəm. (Orestə və Pilada) Siz isə, meyitin örtüyünü götürün, doğma 
övladıma özüm də ağlamaq istəyirəm. 

O rest. Onu sən öz əlinlə götürməlisən: burada ağa mən deyiləm ki, 
sənsən. Ölüyə bir nəzər sal və ona mehribanlıqla salam verib hörmət et. 

E gisf(pi/ləkənləri qalxaraq). Doğru sözdür, elə də olmalıdır, onda 
sən get Klitemnestraya de buraya gəlsin. 
Orest. O, yaxındadır və çağırmaq da lazım deyil. 


Orest, Pilad ilə bərabər pilləkənləri enib, səhnəyə düşür və meyitin qarşısında 
Egisfə yer verirlər. Egisf, bir az tərəddüddən sonra cəld hərəkətlə meyitin üstündəki 
örtüyü atır və Klitemnestranı tanıyır. 


E g i s f (qorxaraq). Allahlar! Mən nə görürəm? 
Orest. Kimi görmək istəyirdin ki? 


Egisf qaçmaq istəyir. Orest ilə Pilad xəncərlərini siyirib, onun yolunu kəsirlər. 
Egisf geriyə, sarayın içinə doğru qaçır, ancaq burada da onu siyirməxəncər Talfibi ilə 
xidmətçilər qarşılayırlar. O, dəhşətdən özünü itirərək, pilləkənlərdə dayanır və Orestə 
baxır. 


E g is f. Siz kimsiniz! Necə olmuşdur ki, mən hiyləgər xainlərin 
toruna düşmüşəm? 

Orest. Sən, həmişə diri adamı ölü adlandırdığını bilmirdinmi? 

E gisf. Anladım, anladım! Artıq heç bir şübhəm qalmamışdır: ох, 
yalançı, hiyləgərl Bilirəm, sən Orestsənl 

O r e s t. Bununla da belə, ey peyğəmbər, sən uzun müddət öz- 
özünü aldatdın? 

E gis f. Ax! Ölüm artıq üstümü almışdır! Yalvarıram sənə, heç ol- 
mazsa bir kəlmə söz deməyə mənə imkan verl 

Elektra. Səni and verirəm allaha, qardaşım, söz deməklə, ona 
öz həyatını uzatmaq imkanını vermə. Sayğısız xainin öz zəruri ölümü- 
nü bir an belə olsun uzatmasından bizə nə fayda var ki? Bu dəqiqə onu 
öldür, meyitini isə, gözümüzdən tezliklə rədd eləmək üçün ləyaqətlə 
qəbir qazanlara tapşır, belə olmazsa, işgəncələr çəkmiş qəlbimizin ağ- 
rısı kəsməyəcək. 

Orest(xəncəri ilə içəri qapını göstərərək). Tez ol, gir saraya! İndi 
boş sözlərin vaxtı deyil, mənə sənin həyatın lazımdır. 

E g i s f. Nə üçün saraya? Bu qədər şöhrətli qəhrəmanlığını sən 
qaranlıq içərisində basdırmaq istəyirsənmi? Məni burada öldürl 

O rest. Mənə öyüd-nəsihət lazım deyildir. Sən orada, atamın qiy- 
məkeş ilə həlak edildiyi yerdə ölməlisənl 

E g i s f. Ey Allah, Pelopidlərin qəza və qədərinə belə ölümmü 
yazılmışdır? 


290 


Or est. Yox, yalnız səninkinə. Burada sənin peyğəmbərin mənəm. 

E g i s f. Bu çoxbilmişlik sənə atanın mirası deyildir! 

Orest. Cavab verməklə sən yalnız öz ölüm dəqiqəni ləngidirsən, 
yeril 

E gis f. Apar! 

Orest. Qabağıma düş! 

E g i s f. Mənim qaçacaq yolumu kəsmək istəyirsənmi? 

Orest. Yox. Ölümün yolu sənin üçün həmişə açıqdır: sən onun 
bütün acılığını dadmalısan! Ancaq bircə burası pisdir ki, xəbislər öz bəd 
əməllərinin qarşısında dərhal öldürülmürlər: bununla da namussuzların 
nəsili törəyir və artır. 


Orestin yenidən əmr işarəsini görən Egisf, başını aşağı salır və sarayın içərisinə 
tərəf gedir. Orest və Pilad onu izləyirlər. Qapılar bağlanır. Elektra pilləkənin başına yü- 
yürüb, sükuta söykənir və saraydan uzaqlaşan adamların ayaq səsləri gəlir; sonra isə, 
dəhşətli bir bağırtı ilə bərabər ağır bir insan cəsədinin yerə düşdüyü eşidilir. Yenə də 
sakitlik olur. Bir az fasilədən sonra qapılar taybatay açılır. Qapının ağzında Egisfin və 
Klitemnestranın yanyana döşənmiş meyitləri görünür. Orest, qanlı xəncərini aşağı sa- 
laraq onların yanında durmuşdur. Qalanları isə kənardadırlar. Bu səhnəni görən Elektra, 
şadlıq bağırtısı ilə qardaşının boynuna sarılır. Bütün bu hadisələr zamanı səhnə yava- 
yavaş adamlarla dolmuşdur, onlar Oresti və Elektranı təbrik edirlər. Musiqi marş çalır. 


K orifey. Siz, ey Atridlərin nəvələri, azadlıq yolu ilə hərəkət edə- 
rək, çox ağır kədər və fəlakətlərdən keçdiniz, işıqlı dünyaya yol açdınız. 
İndi siz xoşbəxtsinizl 


Camaat və xor şadlıq içərisində dağılışıb gedirlər, qapılar bağlanır. 


Son 

EVRİPİD 
E.ə. 480-406 


Evripid yunan dramaturgiyasının üçüncü görkəmli şəxsiyyətidir. 
Yunanilər hər üç dramaturqu məşhur Salamin qalibiyyətilə bağlamış- 
lar. Məlumdur ki, Esxil bu vuruşda şəxsən iştirak etmiş və yaralan- 
mışdı. Sofokl həmin qalibiyyət üçün nəğmə qoşmuş, öz xoru ilə ifa 
etmişdi. Evripid isə Salamin vuruşu ilində anadan olmuşdur. 

Evripidin həyatı çoxlu əfsanələr və rəvayətlərlə doludur. Xüsu- 
silə, məşhur yunan məzhəkəsi Aristofan məzhəkələrində Evripidi gü- 
lünc vermək üçün, onun həyatı haqqında bəzi şeylər uydurmuşdur ki, 
bunlar bir çox zənlərin, fərziyyələrin doğmasına səbəb olmuşdur. 

Evripid 480-ci ildə Salamin adasında anadan olmuşdur. Bir rəva- 
yətə görə, onun atası Mnesarx kiçik alverçi, başqa rəvayətə görə za- 
dəgan sinfinə mənsub imiş. Evripid yaxşı təhsil almışdır. Onun o dövr 
üçün zəngin kitabxanası varmış. İlk əvvəllər idman işlərinə, sonralar 
rəsmə, xüsusilə karikaturaya həvəs göstərən Evripid, sonralar fəlsəfə 
ilə maraqlanmış, öz dövrünün məşhur filosofları olan Anaqsaqor, Ar- 
xelay sofistlərdən Protaqor və Prodik ilə yaxın dost olmuşdur. 

Qədim “tərcümeyi-hal” yazanlar onu tərki-dünya bir adam kimi 
təsvir edirlər. O, cəmiyyət və dövlət işlərindən uzaqlaşaraq, guya Sa- 
lamin adasında bir mağarada öz əsərlərini yazarmış. Lakin bütün bu 
rəvayətlərə baxmayaraq, onun əsərlərində dövrünün ən mühüm 
ictimai hadisələri, siyasi və fəlsəfi toqquşmaları öz əksini tapmışdır. 
Hətta Sofokldan fərqli olaraq günün ən başlıca və ən vacib məsələlə- 
rinin əks-sədasını onun əsərlərində tapmaq mümkündür. Evripid, səh- 
nəni siyasi ideyaların təbliği üçün bir xitabət kürsüsünə çevirmişdi. Bu 
cəhəti ilə Evripid həm Esxildən, həm də Sofokldan fərqlənirdi. 

Evripid yaradıcılığının bir hissəsi Afina quldarlıq demokratiyasının 
ən çiçəkli dövrünə, ikinci hissəsi isə Peloponnes müharibəsi (431- 
404) illərində həmin demokratiyanın ağır böhran keçirdiyi və düşdüyü 
dövrə təsadüf edir. 

Onun tərəddüdləri birinci növbədə siyasi görüşlərində özünü 
göstərir. Qeyd etmək lazımdır ki, Evripidin Afina demokratiyasına mü- 

nasibəti ikili xarakter daşıyırdı. O, sıx-sıx Afina demokratiyasını azad- 
lıq və bərabərlik quruluşu kimi tərifləyir. Tiranlığı, oliqarxiya, tək ha- 
kimiyyət quruluşunu pisləyir. O biri tərəfdən, rəiyyət və xalqın həqiqi 
demokratiya uğrunda mübarizəsi, bir sıra radikal tələbi onu təşvişə 
salırdı. Bunu biz Evripidin “Xahiş edənlər” əsərində aydın görə bili- 
rik. Evripidin ideallaşdırdığı əsatiri Afina hökmdarı Fesey belə deyir: 
“Üç sinif vətəndaş var. Birincisi varlılardır ki, onlardan heç bir fayda 
gözləmək olmaz. Onlar həmişə öz varlarını artırmağa çalışırlar. İkin- 
cisi, yoxsullardır. Onlar varlılara qarşı öz paxıllıqları ilə qorxuludurlar. 
Həmişə pis rəhbərlərin aldadıcı nitqlərinə uyaraq dövləti daimi qorxu 
içərisində saxlayırlar. Üç sinifdən dövlətin dayağı orta sinifdir. Bu 
sinif həmişə müəyyən edilmiş dövlət qanun-qaydalarını gözləyir”. 
Tezeyin bu mühakimələri, hər şeydən əvvəl, Evripidin öz ictimai gö- 
rüşlərinin əsasını təşkil edir. Evripid orta siniflərə qarşı rəğbətini 
“Orest” adlı faciəsində də vermişdir. Afinanın yürütdüyü işğalçılıq si- 
yasətinə düşmən olan Evripid, eyni zamanda, Spartanın düşməni və 
Afinanın ehtiraslı vətənpərvəri idi. 

Onun qullara və quldarlığa qarşı münasibəti də maraqlıdır. Drama- 
turq öz əsərlərində qulların ağır və acınacaqlı həyatını təsvir edərək 
göstərir ki, bu əsarət onlarda ən yüksək və insani hissləri öldürür. Qul 
bir sıra mənəvi xüsusiyyətlərilə azad vətəndaşlardan çox-çox yüksəkdə 
dayana bilər. Əsərlərində qul, siyasət, fəlsəfə məsələləri haqqında 
mühakimə yürüdür. 

Misal üçün, “Medeya” əsərində dayə deyir ki: “Ax, bu hökmdar- 
ların çalğın iradələri nə müdhişdirl Onlar öz ehtiraslarına qalib gələ 
bilmirlər. Qulları həddindən artıq çox, qarşılarında duracaq kimsə yoxl 
Yox, yox, mən əminəm ki, qanun qarşısında hamı bərabərdir. Arzum 
bu idi ki, qocalıq günlərimi təntənə və dəbdəbədən, hökmdarlardan uzaq 
bir guşədə sakit və asudə keçirə idim. Zira həqiqəti dildə tərifləmək yax- 
şıdırsa, işdə göstərmək daha xoşdur”. Bu sözləri deyən xalq nümayən- 
dəsidir. Hadisələrin gedişindən hiss olunur ki, həmin fikirlər drama- 
turqun özünə aiddir. 

Fəlsəfi görüşlərilə Evripid sofist deyildi. Ümumiyyətlə, onun siyasi 
görüşləri kimi fəlsəfi görüşləri də ardıcıl olmamaqla bərabər, eyni za- 
manda, müəyyən bir sistem təşkil etmirdi. Ancaq heç şübhəsiz, Evripid 
materialist olmamışdır. Onun əsərləri fəlsəfi mühakimələr ilə dolu idi. 
Ona görə qədim yunanilər Evripidi səhnə filosofu adlandırmışlar. 

Evripidin yaradıcılığı antik qəhrəmanlıq faciəsinin sonuna təsadüf 
edir. Yunan filosofu Aristotelin rəvayətinə görə, Sofokl özü ilə Evripidi 
müqayisə edərək demişdir ki: “Əgər mən olmasını zəruri gördüyüm ha- 
disələri verirəmsə, o, olmuşları və olanları verir”. Doğrudan da, Evripid 
Esxilə və Sofokla nisbətən realist idi, xüsusilə Evripid götürdüyü əsatiri 
mövzuları real həyat ilə real insan ruhu ilə uyğunlaşdırmış, allahların və 
yarımallahların sifətində real insan hissləri, ehtirasları vermişdir. Onun 
əsərlərində allahlar əksəriyyətlə mənfi ehtirasları, inadları, tərslikləri və 
sərtliklərilə, yolunu azmış insanların ruhunda canlanırlar. 

O, qəhrəmanlıq səciyyəsini yumşaldır, buna uyğun real səhnə şə- 
raiti yaradır. Əsatir, müəllifin əlində sadəcə bir bəhanə olur. Onun fa- 
ciələrinin bir çoxu dram dərəcəsinə enir. Əsərlərinin bir çoxu xoşbəxt 
nəticə ilə bitir. 

Sofokla nisbətən, Evripidin faciələrində bütöv kompozisiya, hərə- 
kət vəhdəti də yoxdur. Təsadüfi və yandan gəlmə hadisələr bəzən sü- 
yetin gedişini dəyişdirir. Əksinə, intriqanı Evripid çox mükəmməl ya- 
radır. Bəzən olur ki, faciənin sonunda mürəkkəbləşmiş intriqanı açmaq 
üçün müəllif allahların müdaxiləsindən istifadə edir, belə ki, allah 
nazil olur, dolaşmış işləri açır. Qədim dövrdə buna “maşından allah” de- 
yirdilər. Çünki səhnə şəraitində allah mancanaq vasitəsilə səhnəyə 
enirdi. 

Evripid mükalimə ustadıdır. Əsərlərində mükalimə həqiqi kəskin 
fikir mübadiləsinə çevrilir. Onun dili, heç şübhəsiz, sələflərinin dilin- 
dən nisbətən sadədir. Onun əsərlərini xorsuz da vermək olar, çünki 
artıq burada xor, hadisələrə təkan verici və həlledici rol oynamır. 

Rəvayətə görə, Evripid doxsana qədər əsər yaratmışdır. Ondan 
bizə 18 əsər gəlib çıxmışdır (19-cu sayılan “Res” əsəri indi də şübhə- 
lidir). Bizə çatan əsərləri təxminən sıra ilə bunlardır: 

“Siklov” (satirik dram), “Alkesta”, “Medeya”, “İppolit”, “Gekube”, 
“Heraklidlər”, “Andromaxa”, “Herakl”, “Xahiş edənlər”, “İon”, 
“Troya qadınları”, “Elektra”, “İfigeniya Tavriddə”, “Yelena”, “Finikiya 
qadınları”, “Orest”, “Vakxanki”, “İfigeniya Avliddə”. Adlarından da 
görünür ki, Evripid qədim yunan əsatirinin bütün silsilələrindən mövzu 
götürərək istifadə etmişdir. Həyatda ikən, Evripidin o qədər ədəbi 
hörməti olmamışdır, lakin ellinizm dövründə yunan teatrlarının əsas re- 
pertuarını, demək olar ki, onun əsərləri təşkil edir. Aristotel onu 
səhnədə “Şairlərin ən tragiki” adlandırmışdır. 

ALKESTA 


İŞTİRAK EDƏNLƏR: 
Apollon F er e t— Admetin qoca atası 
Ölüm iblisi H erak 1- Arqos hökmdarı Evrisfeyin 
A d m et- Fessaliyada Fer hökmdarı vassalı, Admetin dostu 
A 1k e sta — onun gənc arvadı, Admetin xidmətçisi 
İolk hökmdarlarından Peliyin Alkestanın xidmətçisi 
qızı, Akastın bacısı (qadın) 
Evmel X or Fer əhalisi 


| — onların uşaqları 
Perimela q 


PROLOQ 
Səhnə Fessaliya Ferində sarayın ön tərəfini təsvir edir. Sübh vaxtıdır. 


Birinci səhnə 


Apollon saraydan çıxır. Paltarının üstündən ox qabı asılmışdır, əlində kaman vardır. 


Apollon. Əlvida, ey hökmdar Admetin evi! Zevsin iradəsi ilə 
mən bu evdə nökərlərlə pay bölmüşəm. O mənim oğlum Asklepi vur- 
duqda, mən də qəzəblənib onun üçün dəhşətli qılınc hazırlayan sik- 
lopları məhv etdim. Zevs məndən müdhiş bir qisas aldı: məni yer 
üzünə göndərdi, burada gah qoyun otardım, gah ev qorudum. Nəcib 
hökmdara nəcabətlə xidmət etdim. Mələklərə hiylə gələrək hökm- 
darın həyatını ölümdən qurtardım. Moyrlar mənə söz verdilər ki, əgər 
Feret oğlu Admet öz yerinə başqa bir adam tapıb qurban versə, özü 
ölümdən qurtara bilər. O, hamını yoxladı, qoca atasına və anasına da 
müraciət elədi, amma heç biri ona kömək etmədi. Ancaq bircə arvadı 
onun halına yandı, ərinin yerinə ölməyə, Aidlər zülmətinə getməyə 
razı oldu. İndi Alkesta həyatla vida etməkdədir. Artıq onun son dəqi- 
qələridir. Mən də bu əziz evdən getməyə tələsməliyəm ki, mənfur 
ölümü gözüm görməsin. (Qara geyimli böyük Ölüm iblisi səhnəyə 
gəlir, dodaqları qıpqırmızı qızarmışdır, əlində böyük qara bir qılınc 

vardır) Budur, Ölüm iblisi ölülər kahini gəlir. Qadını Aidlər mənzilinə 
aparmağa hazırlaşır. Bu elə gözətçidir ki, ölüm dəqiqəsini, əcəl saatını 
heç gözdən qaçırmaz. 


İkinci səhnə 
Apollon və Ölüm iblisi 


Ölüm iblisi (Apollona yaxınlaşmadan). Həl Yenə sənsən... 
Appolonl Nə axtarırsan? Burada dayanmaqda məqsədin nədir? Yoxsa 
yenə mənim qurbanımda gözün vardır? Admeti ölümdən xilas etdiyin 
bəs deyilmi? Mələkləri aldadıb hiylə işlətdiyin yetməzmi? Bu ox- 
kaman taxmağın nədir? Peliyin qızı özü ərinin əvəzinə ölməyə razılıq 
vermədimi?l 

Apollon. Nə bilirsən, elə. Mən həqiqət aşiqiyəm. 

Ölüm iblisi. Həqiqət, bəlil Bəs bu ox-kaman nədir? 

Apollon. Ey iblis, bu bir adətdir. 

Ölüm iblisi. Admeti hiylə ilə xilas etmək də bir adətdirmi? 

Apollon. Dostların pis günü mənə ağır gəlir. 

Ölüm iblisi. Sən məni ikinci meyitdəndəmi məhrum edəcəksən? 

Apollon. Mən birincini də səndən zorla almamışdım. 

Ölüm iblisi. Nə olursa olsun, o indi məzarda deyil, yer üzündədir. 

Apollon. Arvadı onun əvəzinə öləcək... Sən də onun dalınca 
gəlmisən, deyilmi? 

Ölüm iblisi. Bəli, onu yerin alt qatlarına aparmağa gəlmişəm. 

Apollon. Apar, səni qandırmaq çox çətindir. 

Ölüm iblisi. Aparmaq mənim vəzifəmdir. 

Apollon. Ölüm astanasında yubananı apar. 

Ölüm iblisi. Çox gözəl razıyam. 

A pollon (bir qədər susduqdan sonra). Demək, sən Alkestaya 
qocalmağa imkan verəcəksən. 

Ölüm iblisi (başını yırğalayaraq). Ölüm töhfəsi hörmətli olur. 

Apollon. Sənə bir can lazımdır, deyilmi? 

Ölüm iblisi. Gənc ömür daha şərəflidir. 

Apollon. Qocanın dəfni gözəldir. 

Ölüm iblisi. Sən zənginləri nəzərdə tutursan. 

A pollon (istehza ilə). Mərhəba, mərhəba, heç sözüm yoxdur! 

Ölüm iblisi (davam edərək). Zənginlər qocalana qədər ölüm- 
dən yaxa qurtarırlar... 

A pollon (sükutdan sonra). Demək, sən Alkestanı mənə vermir- 
sən? 

Ölüm iblisi. Əlbəttə, yox! Sən ki mənim xasiyyətimi bilirsən. 

Apollon. İnsanlar üçün zəhərdir, allahlar üçün şərbət. 

Ölüm iblisi. Bu sözlərin faydası yoxdur. 

Apollon. Amansız olsan da, ey İblis, nəhayət təslim olacaq- 
san... Bir gün Evrisfey nəslindən bir kişi buradan keçəcək, Fraki- 
yalılardan dörd gözəl at almaq üçün gedən bu kişi Admetin evində qonaq 
qalacaq. O, səndən Alkestanı zorla alacaq. Sən mənim ricamı rədd 
etdin. Amma bir gün mən deyənə gələcəksən. Arada qazancın bu oldu 
ki, sənə qarşı qəzəbim artdı... (Gedir) 


Üçüncü səhnə 


Ölüm iblisi (tək). Çox danışdıq, amma bihudəl.. Qadın Aidlər 
mənzilinə getməlidir... Mən ona yaxınlaşıb qılıncımla toxunmalı- 
yam... Bu qara qılıncım kimin saçına toxunsa, o, dərhal ölümün ixti- 
yarına keçəcək. (Evə girir) 


PAROD 


Sarayda tam və məşum bir sükut hökm sürür. Ferlilərin xoru orxestrə yaxınlaşır. 
Əvvəlcə lal bir səhnə. Ferlilər dəstə-dəstə olub ayrılır, saraya baxaraq işarə ilə öz təəc- 
cüblərini bildirirlər. Hərəkətlərində bir qorxu və həyəcan hiss edilməkdədir. 


Xor 
(müqəddimə mahnısı) 


Dərin bir sükuta dalmışdır hər yan... 
Səs-səmir gəlməyir bu lal saraydan. 
Kimsə görünməyir, bomboşdur otaq, 
İndi Alkestaya yasmı saxlayaq? 
Yoxsa Peliy qızı ölməmiş, sağdır, 

Ölüm-itim ondan hələ uzaqdır. 
Günəş seyr edirmi görən o yarı, 
O nəcib xilqəti, o şux nigarı. 
Ərə sədaqətli, ərə vəfalı, 
Tapılmaz dünyada onun misalı... 


Birinci yarı m xor. Saraydan gələn inilti səslərini eşidirsi- 
nizmi? Fəryadları dinləyirsinizmi? (Sükut, dinləyirlər, sonra yavaşca) 
O iniltilər “iş bitdi!” — deyə xəbər vermirmi? 

İkinci yarım xor. Qapıda gözətçi də görünmür... Nigaran- 
çılıq məni öldürür... Ey Pean, dağıt bu fəlakət buludlarmıl 

Birinci yarım xor. Ölmüş olsaydı belə susmazdılar... 

İkinci yarım xor. Ölmüşdür... 

Birinci yarım xor. Cənazəni hələ evdən çıxarmamışlar. 

İkinci yarım xor. Nə bilmək olar. Həm şübhə edirəm, həm 
də qorxuram... Sən necə də arxayınsan. 

Birinci yarı m xor. Yoxsa, Admet sevimli arvadının cəna- 
zəsini təntənəsiz dəfn etmək istəyirl 

İkinci yarım xor. Sarayın qapısında mən çeşmə suyu ayinini 
görmürəm. Cənazə evdə deyildi. 

Birinci yarım xor. Müsibət günündə başdan tökülən saçlara 
rast gəlmirəm... Cavan əlləri dizlərinə vuran görmürəm... 

İkinci yarım xor. Fəlakətli gün gəlmişdir. 

Birinci yarım xor. Ah, nələr eşidirəml 

İkinci yarım xor. Onu bu gün torpağa basdıracaqlar. 

Birinci yarım xor. Kədərin ağır mizrabını sən mənim qəl- 
bimə və fikrimə toxundurdun. 

İkinci yarımx or. Köhnə və sadiq dost yaxşı yoldaşın fəla- 
kətinə necə ağlamasın?! 


Xor 


Gəmilərlə töhfələr, 
Dalğaları yararaq, 

Ya müqəddəs Likiyəf, 
Ya o susuz Ammona?, 
Hara getsə fərqi yox, 

Nahaqdır, bütün nahaq... 
Sərt qayalar ardından, 
Günəş geriyə dönməz... 
Kimdən istəyim aman, 
Kimə pənah aparım. 
Hansı məbəd önündə, 
Qurban kəsib yalvarım? 


Günəş öz tellərini 

Ona saçaydı, ey dadl 
Cəhənnəm zülmətindən 
Onu edəydi azad. 
Asklepiy? bilirdi 
Diriltmə yollarını, 

Ağır, odlu bir qılınc 
Sustaltdı qollarımı... 
İndi kimə yalvarım, 
Kimə pənah aparım? 


Admet nələr etmədi... 
Verdi saysız ehsanlar. 
Hər məbədin önündə 
Kəsdirdi çox qurbanlar, 
Lakin dərdə bir dava 
Tapan olmadı əsla. 


BİRİNCİ EPİSODİ 


Həmin adamlar. Saraydan xidmətçi qadın çıxır. Yas paltarı geyməmişdir, ancaq 
gözləri yaşlıdır. Qadın orxestrə yaxınlaşır. 


Fer ağsaqqalı. Dayanın... dayanın, saraydan xidmətçi çıxıb 


gəlir, onun gözləri yaşlıdır... Görəsən nə xəbər gətirir. Hökmdarın 
müsibətinə şərik olub ağlamaq lazımdır, ya yox? 


Xor xidmətçi qadını əhatə edir və diqqətlə onu dinləyir. 


Xidmətçiqadın. Onu həm sağ hesab elə, həm ölmüş... 

Fer ağsaqqalı Ölü adam necə diri ola bilər? 

Xidmətçi qadın. O, həyatla vidalaşır, əzab çəkir. 

Fer ağsaqqalı. Ah, Admet, Admetl Sən kimi itirirsən? 

Xidmətçi qadın. Alkesta öləndən sonra Admet onun qədrini 
biləcək. 

Fer ağsaqqalı. Onu xilas etməyə heç bir ümid yoxdurmu? 

Xidmətçi qadın. Əcəlin hökmü belədir. 

Fer ağsaqqalı. Necə? Onu ölümə təslim etməyə hazırlaşırlar? 

Xidmətçi qadın. Bəli pal-paltarı da hazırdır, əri dəfn edəcək. 

Fer ağsaqqalı (ə/lərini göyə qaldırır). Ah, ölümdən qorx- 
mayan insanl Ah, arvadlar içində ən gözəl arvadl 

Xidmətçi qadın. Əlbəttə, gözəldi ona sözmü varl Ən yaxşı bir 
qadın olmaq üçün daha nə etmək lazımdır? Məgər ər yolunda ölümə gedən 
hər bir arvada haqq vermək olarmı? Amma bunu bütün şəhər tanıyırdı... 
Ey qoca, bir məni dinlə, gör bu evdə nələr oldu... Son gününün yaxın- 
laşdığını bildikdə, axar su ilə ağ bədənini yudu. Sonra sidr ağacından 
qayrılmış sandıqdan paltarlarını çıxardı, geyindi-keçindi. Ocağın qaba- 
ğında dayanıb belə dua elədi: “Ey allah, məni Aid öz qaranlıq otağına 
aparır. Mən indi axırıncı dəfə sənin qabağında diz çöküb yalvarıram: 
mənim yetimlərimi hifz etl Oğluma ağıllı bir arvad qismət elə, qızıma 
kübar bir ər yetir, qoy onlar anaları kimi bədbəxt olmasınlar, ləzzətlə ömür 
sürüb dünyada rahat olsunlar”. Sarayda nə qədər mehrab varsa hamısını 
gəzib dua etdi və yaşıl yarpaqlarla bəzədi. Allah onun nalə və göz yaşla- 
rına rəhm etmədisə də fəlakət də onun hüsnündəki nəcabət nurunu qa- 
ralda bilmədi. Mehrablardan sonra öz zifaf otağına gəldi və yatağını 
görüb ağlaya-ağlaya dedi: “Ey mənim gəlinlik kəmərimi açılmış görən 
yataq, məni əfv etl Sən məni məhv etdinsə də, mən səndən incimirəm. 
Mən sənə və ərimə xəyanət etməkdən qorxdum, amma indi, bax, ölü- 
rəm. Sən başqa bir arvada xidmət edəcəksən, o məndən ismətli olmasa 
da, xoşbəxt olacaq”. Bu sözləri deyib hökmdarın arvadı yatağını qucaq- 
layıb bağrına basdı, gözlərindən sel kimi yaşlar axıtdı. Ağlayıb doyduq- 
dan sonra da yataqdan ayrıla bilmədi. Qapıya qədər gəlib yenə geriyə 
baxdı, qayıdıb yatağına sarıldı. Uşaqları da gəlib ağlaya-ağlaya ətəyindən 
yapışdılar. Alkesta uşaqları qucağına götürüb xeyir-dua verdi, gah qızını 
öpdü, gah da oğlunu. Admetin sarayında yaşayanlar hamısı onu yola sa- 
landa ağladı. Alkesta hamımıza əl verdi, görüşməmiş bir nökər belə 
qoymadı, hamını dinlədi. Admetin macərası indi başlanır. Özü ölsəydi 

dərddən xilas olardı, amma indi ölümdən qurtardığı üçün həmişə vic- 
dan əzabı çəkəcək. 

Fer ağsaqqalı. Ah, bu gün o nə qədər göz yaşı tökəcək! Belə 
bir arvadı itirmək asan işdirmi? 

Xidmətçi qadın. Sevimli arvadını əlindən buraxmaq istəmir. 
Alkesta onun qucağında dərdin gücündən getdikcə əriyir, artıq taqəti qal- 
mamışdır. Amma nə qədər ki, nəfəsi kəsilməmişdir, daima günəşə 
baxmaq istəyir. Gedim sənin gəldiyini onlara xəbər verim. Heyflər 
olsun ki, belə müsibət üz verdiyi zaman dərdə şərik ola biləcək yaxın 
adamlar azdır. Sən bizim ağaların sadiq və köhnə dostusan, tanıyıram. 
(Evə gedir) 


BİRİNCİ STASİM 
STROF 


Birinci yarımx or. Ey Zevs, bu bəladan xilas olmaq üçün 
bir yol yoxmudur? Pərvərdigara, hökmdar ailəsinə üz vermiş bu fə- 
lakətin qabağını almayacaqsanmı? 

İkinci yarı m xor. İçəridən bir çıxan olmayacaqmı? Saçla- 
rımızı kəsib qara geymək vaxtı çatmamışdırmı? 

Birinci yarı m xor. Fəlakət sona yaxınlaşır, ibadət edək, 
dostlar, ibadət edək, allahların qüdrəti intəhasızdır. 

İkinci yarım xor. Ey qadir Pean, sən hökmdara kömək etl 
Kömək et, allahım, kömək etl Keçmişdə onların xilaskarı olduğun kimi, 
indi də xilaskar ol, ey Peanl Qoy zalım Aid sənin qüdrətin qarşısında 
məhv olsun, ey Peanl 


ANTİSTROF 


Birinci yarım xor. Heyhatl.. Feret oğlu indi necə yaşayacaq! 
Artıq onun nəcib arvadı yoxdur. 

İkinci yarı m xor.Bir bıçaqmı onun həyatına son qoyacaq, ya 
havadan asılan bir ipmi Admetin boğazına keçəcəkl 

Birinci yarım xor. Bu ağır gündə Admet öz istəkli arvadının 
ölümünə dözə bilməyəcək. 

Sarayın qapıları geniş açılır, adamlar çıxırlar. Ağlamaqlarını güclə saxlayan 
xidmətçi qadınlarla və bir neçə qoca qul ilə bərabər gələn Admet, qucağında Alkestanı 
gətirir. Onun dalınca gələn qoca və axsaq bir qul pedaqoq Evmalın və onun bacısının 
əlindən tutub gətirir. Dalda gələn adamların içərisində kahin və doktor da vardır. 


İkinci yarı m xor.Bir baxın, bir baxın, saraydan çıxıb gə- 
lirlər... ey torpaq, inlə, fəryad etl Ağlayın, ey ferlilər, Alkestanın ha- 
lna ağlayın! Zülmün çəngəlində inləyən qadın şahanə saraydan Aidin 
qaranlıq zirzəmisinə gedəcəkdir. 


Dəfn keçidi gəlib səhnənin qabağında dayanır. Həyəcan. Xidmətçilər arasında 
hərəkət. Orxestrə alçaq bir taxt gətirib qoyurlar. Xor qurtarmaq üzrə ikən Admet rəngi 
ağarmış və zəif Alkestanı ehtiyatla taxtın üzərinə qoyur. Admet ayaq tərəfində ayaq 
üstə, xidmətçi qadın isə hökmdar hərəminin başı üzərində dayanır. Ferlilər hökmdar 
ailəsini salamlayırlar. 


X or (təmkinlə). Yox, izdivacın nəşəsi onun ağır iztirablarını unut- 
dura bilməz, heç vaxtl Admetin başına gələn müsibət hər bir dərddən 
ağırdır... Ah, indi o bu boş xanimanda necə yaşayacaqdır? 


İKİNCİ EPİSODİ 


Admet, Alkesta, uşaqları və məiyyəti. Sükut. 
Bütün nəzərlər Alkestaya çevrilir. 


Alkesta 
taxtdan yavaş-yavaş qalxaraq 


Alqış sənə, ey şad günəşl 
Alqış sənə, azad buludl 


Admet 


Qoy, hər iki bəxti qaranı görsün, 
Allahın qarşısında alnımız açıqdır. 


A lkesta. Ey torpaq, ey doğma xanimanl Ey gəlinlik otağım, sən 
də, ey doğma şəhərl.. Əfv edin mənil.. 


Taqətsiz halda taxtın üzərinə düşür. 

A d m e t. Mətanətli ol, zavallı, özünü itirmə! Dua etl.. (Sükut) 

A 1kesta. qorxudan üzü dəyişmiş halda bir dəqiqəyə qədər susur, 
yalnız dodaqları tərpənir. Sonra nazik ağ əllərini göyə qaldırır, yavaş- 
yavaş ayağa qalxır, gözləri geniş açılır. Uzaqları göstərir. 

Odur, odur onlar... ikiavarlı bir qayıq suda üzür odur, ölülər içəri- 
sində qayıqçı. Xaron" sükana söykənərək məni çağırır, “Niyə yubanır- 
san? Niyə yubanırsan?” — deyib çağırır... “Tez oll” — deyir... “Səni 
gözləyirik... Tez oll” 


Camaat içərisindən xidmətçi qadınların hönkürtüsü eşidilir. 


Admet. Vay olsun halımıza! O yol fəlakətlər yoludur! Fikrini dağıt! 
Ah, fəlakət, fəlakətl 

A 1k e sta (qalxır və Admetin əlindən tutur). Aparır... aparır məni. 
Sən məgər görmürsən?! Ölülər məkanına aparır... gözlərdən mavi alov- 
lar çıxan yerə aparır... Odur, qanadları da var. Ah... nə edirsən? Aparma 
bizil Məni hara aparmaq üçün bəzəndirirsən?.. Mən qorxuram... 


Ağlaşma səsləri çoxalır və gurultu artır... Admetin işarəsi ilə 
ağlayanları itələyib aradan çıxarırlar. 


A dm et. Ah, fəlakətli yol!.. Bu yol uşaqlarıma və mənə nə qədər 
ağır olacaq... Qara günlərimiz başlayır... (Sükut) 


Alkesta gözünə görünən xəyalların təsirilə taxtdan uzaqlaşır. Ayıldıqda özünü 
ayaq üstə saxlaya bilməyib gözlərilə dayanacaq axtarır. Nəhayət, rəngi tamamilə 
ağarmış bir halda Admetin qucağına yıxılır, Admet isə onu sinəsinə basıb saxlayır və 
dinmədən saçlarını oxşayır. Səssiz səhnə. 


A lk est a (yavaşca). Buraxın, buraxın mənil.. Dayana bilmi- 
rəm... Yerimə qoyunl.. Aid başımın üzərində dayanmışdır... Qara bu- 
ludlar gözlərimi qapamışdır... (Admet onu taxtın üzərinə qoyur. 
Birdən-birə qüvvət almış kimi) Ah, uşaqlarımı, uşaqlarımı verin!.. 
(Əsəbi halda uşaqlarını oxşayır, uşaqlar bərkdən ağlayaraq analarına 
qısılırlar, taxtın üzərində otururlar) Sizin ananız yoxdur, artıq ananız 
yoxdur... Əlvidal.. Günəş öz işığını sizdən əsirgəməsin, uşaqlarıml.,. 


Uşaqları kənar edərək taxtın üzərində uzanır 

A d m e t (ona tərəf əyilərək). Vay mənim halımal Vay, vayl Bu 
sözlər mənə ölümdən daha ağırdır... Yox, əzizim, yox, sən bizi qoyub 
getməzsən, deyilmi? Uşaqların xatirinə... Bu yetimləri qoyub gedər- 
sənmi? Ah, bizə rəhmin gəlsinl.. Sən getsən... mən də yaşayan deyi- 
ləm, bizim həyatımız da, ölümümüz də səndən asılıdır. Sənin eşqin 
mənim mehrabımdır. 

A lk es ta (yavaş-yavaş özünə gəlir və danışmağa başlayır. Əv- 
vəlcə sakit və dayana-dayana, getdikcə daha sərbəsf). Admet, görür- 
müsən?.. Mən hələ ölməmişəm. Həyatın son dəqiqələrini yaşayıram. 
Admet, mən sənin həyatını özümünkündən daha şərəfli hesab etdim və 
sən yaşayasan deyə mən öz ruhumu təslim etdim. Ah, mən hələ də 
yaşaya bilər, Fessaliyada özümə istədiyim bir ər tapa bilər, taxt-tacı və 
həyatın bütün ləzzətini onunla bölüşə bilərdim. Lakin Admetsiz həyat, 
yetimlərlə yaşamaq mənə lazım deyildir... Sənsiz gənc ömrümün ləz- 
zəti yoxdur... (Szikut) Səni atan və anan rədd etdi, halbuki onlar məsul 
bir ömrü sürüb qoşa qarımışlar və sən də onların gözünün ağı-qarası bir 
övladsan. Onlar istəsəydilər, günəşin ziyasını sənə tərk edib, sədaqət- 
lə ölə bilərdilər. Onların ki, başqa bir övladları yoxdur... O zaman mən 
də hələ yaşaya bilərdim, sən də yetim uşaqlarla dul qalaraq arvadın 
üçün yas saxlamazdın... Görünür, allahlardan biri belə istəmişdir... 
Qoy elə olsun... Ancaq sən mənə söz ver. Çox şey istəmirəm... Candan 
əziz şey olmasa da, sən mənim xahişimin ədalətli bir xahiş olduğunu 
təsdiq edərsən. Sev bu uşaqları (uşaqları oxşayır), mənim kimi sevl 
Sən ki onları sevirsən, deyilmi? Sən dəli deyilsən... evimi bu uşaqlar 
üçün hifz etl Uşaqlarımı ögey ana əlinə verməl Ögey ana hirslənib bu 
zavallıları döyüb incitməsin, Admetl İlan ögey anadan daha mər- 
həmətlidir. Sən oğluma havadar oll Qızım (qızını öz tərəfinə çəkib oxşa- 
yır), sən gəlin olub atanın arvadına ana deyəcəksən. Səni təmiz saxla- 
yacaqmı?.. Sənin təmiz adını ləkələməyəcəkmi? İzdivac sənin gününü 
əbədi olaraq qara etməyəcəkmi? Heyhatl Səni nişanlına təslim etmək 
mənə nəsib olmayacaq. Analıq iztirabları ilə sənə təsəlli verə bilmə- 
yəcəyəm. Bu iztirablardan daha şirin bir şey varmı? (Sükut. Dinməzcə 
qızını oxşayır, Evmel əlini xidmətçinin əlindən çəkərək başını aşağı 
salır) Mən ölməliyəm... Ölüm sabah deyil, bu gün gələcək, günləri 
saymağa da ehtiyac qalmayacaq. Bir dəqiqə sonra Alkestanın adını bir 
zaman yaşayıb ölənlərin içərisində çəkəcəklər... (Qalxır və əllərini qal- 
dıraraq əvvəlcə Admetə, sonra isə uşaqlara xeyir-dua verir) Xoşbəxt 

olasınız! Sən, Admet, fəxr etməlisən, sənin arvadın yaxşı bir arvad idi. 
Siz isə, balalarım, ananızın şərəfli adı ilə yaşayın... 

Fer ağsaqqalı. Məlikə, əmin oll Əgər hökmdarın ağlı olsa, 
arvadının dediklərinə əməl edər. 

A dm et. Əlbəttə, əlbəttə! Əmin ol, hamısını edəcəyəm. Sən 
mənim bu dünyada arvadım idin, o dünyada da bu adı daşıyacaqsan. 
Fessaliyanın heç bir qızı məni ər deyə çağıra bilməyəcək. Onlar nə 
əsl-nəcabətdə, nə də gözəllikdə sənə tay ola bilməzlər. Uşaq isə 
mənə bəsdir. Səni saxlaya bilmədimsə, onlar üçün allahlara yalvara- 
cağam. Sənin üçün mən bir il yox, ömrüm olduqca yas saxlayacağam, 
ata-anama isə əbədi olaraq nifrət edəcəyəm. Məhəbbət onların dilin- 
də idi, sən isə öz şirin canını qurban verməklə məni ölümdən qurtardın... 
Belə bir arvadı itirdiyim üçün ağlamayımmı?.. Artıq mən ziyafətləri, 
əyləncələri, nəşəli yar-yoldaşı unutmalıyam... Bir də əlim çalğı tellə- 
rinə toxunmayacaq... bir də qəmgin ruhumu Liviya fleytası ilə oxşa- 
mayacağam, sən mənim həyatımın sevincini özünlə aparırsan... 
Ustalara sənin heykəlini sifariş edəcəyəm, heykəlini yatağıma qo- 
yacaq, gecələr qucaqlayacaq, sənin adını çağıracağam, təsəvvür edə- 
cəyəm ki, sənsən, Alkesta, səni qoynuma basıram... Doğrudur, bu çox 
soyuq bir təsəllidir, amma hər halda ürəyə böyük dayaqdır. Ehtimal ki, 
xəyala dalarkən siz gözlərimə görünəcəksiniz mənə təskinlik verə- 
cəksiniz. Xəyalən də olsa, dostları görmək şirindir, belə görüşün hər 
dəqiqəsi əziz və qiymətlidir. Ah, kaş məndə Orfey?, qüdrəti olaydı, 
gözəl sözlər və incə səslərlə Persefona yalvarar, dualarla Aidi yumşal- 
dar, səni qaytarardım. And olsun, səni işıqlı dünyaya çıxarmamış, məni 
nə cəhənnəmin Kerberi”, nə də orada kürəyə söykənmiş Xaron arzum- 
dan döndərə bilməzdi... 


Sükut. Admet Alkestanın saçlarını oxşayır. Bu vaxta qədər Alkesta gözü yumulu 
yatırdı. Admet uşaqlardan danışıb qurtarandan sonra Alkesta gözlərini açır. 


A d m e t (göz yaşlarını udaraq). Sən məni gözləyəcəksən, deyil- 
mi? Orada mənim üçün ev hazırlayacaqsan ki, öləndə səninlə bir yerdə 
yaşayım. Burada isə hər ikimizi sidr ağacından qayrılmış bir tabutda 
basdırmağı əmr edərəm. Orada mən sevgilimlə birgə uzanıb yataram, 
onu məndən ölüm də ayıra bilməz... 

Fer ağsaqqalı. Ey hökmdar, mən də səninlə bərabər ağlaya- 
cağam, məlikə buna layiqdir. 

A 1 ke sta (uşaqlara). Eşitdinizmi, balalarım, atanız evlənməyə- 
cəkl O sizi yad bir qadının əlinə verməyəcək, məni hörmətdən salma- 
yacaq, o, söz verdi... 

A 4 m et. Mən təkrar edirəm, əməl edəcəyəml.. 

A lke sta (4dmetə). Mən sənə inanıram, uşaqları məndən qəbul etl 

A d m e t (uşaqları qucaqlayaraq). Ahl Sevimli əllərdən əziz bir 
töhfə qəbul edirəm. 

A 1k e sta. Sən bu zavallılara bundan sonra ana oll 

Admet. Ana olmalıyam... anasızlara... ana. 

A 1 kesta. Uşaqlarım, yaşamaq istəyirəm... Məzar qaranlıqdır. 

Admet. Ah, mən! Bəs mən indi necə yaşayacağam? 

A1 kesta. İllər yaranı sağaldarlar, ölən unudular. 

A dm et (daha çox hissə qapılaraq). Yalvarıram, məni də, məni 
də özünlə apar... 

A 1 k e sta. Sizlərdən bircə mən kifayətəm. 

A d me t. İlahi, bizlərdən kimi aparırsan? 

A lk es ta (bir daha qalxmamaq üzrə uzanır). Gözlərim gecənin 
ağır zülməti altında... 

Admet. Məni atıb getmə, məhv oldum... 

A 1kesta., Mən artıq yoxam... Bir heçəm... Alkesta yoxdur. 

A d m e t. Heç olmasa uşaqlara baxmaq üçün üzünü döndər. 

A 1 k e sta. Bacarmıram, Admetl Əlvida, balalarıml 

A d me t. Uşaqlara bax, uşaqlara... 

A lk esta., Alkeska yoxdur. 

Admet. Nə edirsən? Getdinmi? 

A lkesta. Əlvida! 

A d me t. Ah, fəlakətl 

Fer ağsaqqalı. Artıq Admetin arvadı dirilər cərgəsində yoxdur. 


Bir dəqiqəlik sükut. Hamı səssizcə Alkestanın qabağında diz çökür. Admet əlləri ilə 
üzünü örtür. Birdən Evmoel, anasının cənazəsinə doğru yüyürərək sükutu pozur. 


Ev mel. Vay, vay olsun mənim halıma, əziz anam torpaq altda ya- 
tacaq. Ata, qara məzarda anamı günəş daha isitməyəcək. Yazıq ana, 
yetim oğluna niyə yaşa deyirsən? (Atasına) Ona bax, göz qapaqları yumul- 
du, əlləri hərəkətdən qaldı. (Anasına müraciət edir və yavaşca əllərinə 
toxunur) Ana, mənə qulaq as, oğlunu dinlə, yalvarıram. (Öpür) Sənin 
soyuq dodaqlarından öpən öz balandır. 


306 


A dm et. Balalarım, o bizi eşitmir, görmür... Bizim müsibətimiz 
ağırdır. 

E v m e l (atasına yanaşaraq). Ata, mən sənin bircə oğlunam, bu 
evdə çox tez yetim qalıram... Bu az ömrümdə nə qədər dəhşətlər gör- 
müşəm, ata! (Atasına sığınır və əlilə, dinməzcə anasına baxan bacısının 
əlini tutmaq istəyir) Bacı, bu dərdləri sən də mənimlə birlikdə çəkmi- 
sən. Ata, sən evləndin, amma xoşbəxt olmadın, yaşayıb qoşa qarımaq 
sizə nəsib olmadı, indi də anamız bizi qoydu getdi, qədim bir xanədan 
dağılacaq. 

Fer ağsaqqalı (Admetə yanaşaraq). Admet, müsibətə döz- 
məkdən başqa əlacımız yoxdur. İsmətli arvada həsrət qalanların nə bi- 
rincisisən, nə də axırıncısı. Unutma ki, bütün yaranmışlar, biz hamı- 
mız, öləcəyik. 

A d m et (ciddi vəziyyət alaraq). Bu müsibət mənə birdən-birə üz 
vermədi. Mən bunu çoxdan bilirdim, çoxdan onun əzabını çəkirdim, ona 
hazırlaşırdım. Lakin mən cənazəni qaldırmaq üçün tədbir görməliyəm. 
Siz burada qalın və yeraltı qüvvələrin allahlarına dualar oxuyunl 
Fessaliya əhalisindən bu müsibətimə şərik olmağı xahiş edirəm: saç- 
larınızı kəsdirin, qara geyin, təkatlı və dördatlıların yallarını qırxın, 
küçələri ney və rübab səsləri ilə doldurmayın, on iki ay yas saxlayın... 
Mənim bundan əziz bir ölüm olmayacaq ki, mən dəfn edim... Heç kəs 
onun kimi yüksək bir fədakarlıqla məni özümə borclu etməmişdir. 


Xidmətçilər cənazəni tez geyindirirlər. Admet içəri otağa girir. 
İKİNCİ STASİM 
Xor 


Ah Реһада?, Aidin 
Günəş üzü görməyən 
Evinə sevinc apar. 

Sən də, ey qara saçlı, 
Qəmgin sükançı, Aid, 
Ağır avar çəkə-çəkə 
Meyit daşıdığın zaman 
Bil ki, Axeront suları 
Görməmişdir belə qadın. 

Tez-tez yarın və yoldaşın 
Yeddi simli rübab çalar, 
Çalğısız da könüllərdə 
Sənin şöhrətin ucalar. 
Spartada Korney ayı 
Şərəfinə işıq saçar, 
Afinanın gözəlləri 

Yenə səndən söhbət açar. 
Ah, Alkesta, nə çox nəğmə 
Bəxş elədin sən aləməl 
Ey allahlar, hanı məndə 

O qüvvət ki, edim azad 
Məlikəmi o zülmətdən, 
Кәс Aidin zindanından, 
Daim axan Kokit çayın 
Naləsindən, əfqanından, 
Arvadlarda yox sənə tay, 
Kim görüb bu məhəbbəti: 
Ər yolunda qəbul etdin 

Bu ölümü, bu zülməti... 
Görüm sənin üstündəki, 
Torpaq tükdən yüngül olsun, 
Əgər ərin arvad alsa, 

Qoy qəlbimiz ona qarşı 
Nifrət ilə daim dolsun. 

Nə anada qeyrət oldu. 

Tək oğlunu xilas etsin. 

Nə atada cürət oldu, 
Torpaq altda özü getsin. 
Onların ki, vaxtı ötmüş, 
Saç-birçəyi ağ, lap gümüş, 
Amma sən bir yaz çiçəyi, 
Ər yolunda qəbul etdin 
Bu torpağı, bu əməyi. 

Kaş ki, mən də rast gələydim 
Belə gözəl bir yoldaşa, 
Bəzəyəydim şən ömrümü 

O nemətlə başdan-başa. 
Yaşayaydım onunla mən 
Dərd bilmədən, qəm bilmədən. 


ÜÇÜNCÜ EPİSODİ 
Birinci səhnə 


Çöl tərəfdən Herakl daxil olur. Çiynində şir dərisi, əlində toppuz, ox və kaman 
vardır. Ferlilər onun gəlişindən həyəcana düşmüş kimi, söhbətə tutub yubandırmağa 
çalışırlar. 


H erak 1. Möhtərəm Fer əhlinə məndən... (Salam verib, salam 
alır) Admet saraydadırmı? 

Fer ağsaqqalı. Bəli! Feret oğlu evdədir. Yəqin ki, Heraklın 
Fessaliyada işi vardır, yoxsa yolunu Fer şəhərindən salmazdı, deyilmi? 

H e ra kl. Boli, Tirinf hökmdarından fərman var. 

Fer ağsaqqalı Herakl, hara belə silahlanmısan? 

H er a kl. Frakiyalı Diomedin5 dörd atı üçün gedirəm. 

Fer ağsaqqalı. Gətirə biləcəksənmi? Heç frakiyalıların necə 
adam olduqlarını bilirsənmi? 

H er a kl. Yox, Bistoniya ölkəsində olmamışam. 

Fer ağsaqqalı. Döyüşsüz sənə at verməzlər. 

H era kl. Mən bu işdən boyun qaçıra bilmərəm. 

Fer ağsaqqalı. Ya ölərsən, ya öldürərsən... 

H er a k1. Ölümlə üz-üzə gəldiyim birinci dəfə deyil. 

Fer ağsaqqalı. Tutaq ki, hökmdarın özünü öldürdünüz... Nə 
çıxsın? 

Herakl. Onun atlarını gətirib Yevrisfeyə verəcəyəm. 

Fer ağsaqqalı. О atların ağzına yüyən salmaq asan iş deyil. 

H era kl, Məncə onların nəfəsləri alov püskürmür. 

Fer ağsaqqalı. Herakl, o atlar ağızları ilə igidləri gəmirirlər. 

H er a k 1 (inanmayaraq). Sən dağdakı yırtıcılardan danışırsan. 

Fer ağsaqqalı. Ey igid, onların axurları həmişə qanlı olur. 

H era kl. Elə isə de görüm, onları hansı oğul bəsləmişdir? 

Fer ağsaqqalı Aresin oğlu, qızıl qalxan gəzdirən adam bəs- 
ləmişdir. 

H era kl. Mənim taleyim belədir, Heraklın yolu getdikcə daha 
sərt və ağırdır. Deyəsən Aresdən olanların hamısı ilə vuruşmaq mənim 
alnıma yazılmışdır. Likaonla vuruşdum. Kikinlə vuruşdum?, indi də 
üçüncüsü ilə, at sahibilə vuruşmalı və qalib gəlməliyəm... Amma Alk- 
mena!’ oğlunu düşmən qabağından qaçan görən olmayacaq. 


İkinci səhnə 
Həmin adamlar. Yas paltarı geymiş və ağlamış Admet. 


Fer ağsaqqalı. Budur, hökmdarımız Admet də öz otağından 
çıxıb gəlir 

A dm et. Herakla baş əyərək sevin, ey Zevs oğlu Perseid!!! 

H e ra k 1 (salamına cavab verərək). Sən sevin, ey Fessaliya 
hökmdarıl 

A dm et. Kaş elə olaydı, yoldaşım, kaş elə olaydı! 

H era k1(ona diqqətlə baxır). Siz qara geyinmisiniz... Saçlarınızı 
kəsmisiniz... Buna səbəb nədir? (Qısa bir sükut) 

A d m e t (qüvvəsini toplayaraq). Bu gün mən birini dəfn etmə- 
İiyəm... 

H er a kl. Allah göstərməsin, yoxsa uşaqlardan birini?.. 

Admet. Admetdən olanlar hamısı sağ-salamatdırlar. 

Herakl. Atan qocalmışdı... o olmasın? 

Admet. O da sağdır, anam da hələ yaşayır. 

H er a kl, Əlbəttə, arvadın, Alkesta deyil. 

A dm et (zor ilə). Onun barəsində səninlə ikilikdə danışa bilərəm. 

H era kl. Alkesta ölmüşmü ya sağmı, söylə? 

A dm et. Həm sağdır, həm yox, dərdimin də səbəbi budur. 

H e r a k1 (düşünərək). Sənin sözlərindən mən heç bir şey başa 
düşə bilmədim. 

A dm et (bir qədər susduqdan sonra). Bir de görüm, onun taleyi 
haqqında eşitmisənmi? 

Herakl. Sənin əvəzinə ölməyə razı olduğunu eşitmişəm. 

A d me t. Elə isə mən ona “yaşayır” deyə bilərəmmi? 

H era kl Hələlik yas saxlamaq da tezdir. 

Admet. Ölümə məhkum olan ölüdür, ölü isə bir heçdir. 

H era kl. Lakin hər halda varlıqla yoxluq bir-birindən fərqli şey- 
lərdir. 

Admet. Sən belə düşünürsən, mən isə, Herakl, başqa cür. (Sükut) 

Herakl. Sən ağlayırsan? Axı ölən kimdir? 

Admet. Sən arvadı soruşdun, o buradadır. 

Herakl. Ölən doğmadır, ya yad? 

Admet. Yaddır, bəli, amma ailəyə yaxın idi. 

H er a kl. Sizin evdə ölməsinə səbəb nədir? 

Admet. Atadan yetim idi, bizdə yaşayırdı. (Sükut) 

H er ak l (getməyə hazırlaşaraq). Sən yas içindəsən... Çox təəs- 
süf edirəm, Admet... 

A d m et (cəld).Bu sözlərlə nə demək istəyirsən? 

Herakl. Qalmağa gedib başqa yer axtarmalıyam. 

Admet. Yox, yoxl.. Elə bir o çatmırdı... 

Hera kl. Admet, dərdli adamın qonaqdan acığı gələr. 

A dm et. Torpaq ölənlərin, ev isə dostlarındır... 

H era kl, Ağlayanlar içində ziyafət yaramaz... 

Admet. Sənə ayrı otaqlar acdıraram. 

Herakl. Qoy gedim, həmişəlik məni özünə borclu etmiş olarsan... 

A d m e t. Heç ola bilməz ki, sən gedib başqa bir yer axtarasan. 
(Xidmətçiyə) Qonağı o başdakı salona apar, qonaq otağını açdır, xid- 
mətçilərə tapşır ki, qonağa hökmdara layiq hörmət etsinlər. Ara qapıları 
bağlatdır. Ağlamaq səsi nəşəni pozar, qonağı qüssələndirmək olmaz... 


Qul əvvəlcə könülsüz gedir, sonra Admetin ciddi nəzərlərini görüb 
qabağa düşür və baş əyərək Herakla qapı açır. 


Üçüncü səhnə 
Herakl getmişdir. 


Fer ağsaqqalı. Admet, bu nə işdir sən görürsən? Belə mü- 
sibətli bir gündə qonaq qəbul edirsən, bu nə dəlilikdir? 

A d m e t (acıqlanmadan, lakin hövsələsizliklə). Mən də səndən 
soruşuram: qonağı evdən, şəhərdən qovmaq ağıllı işmidir? Qonaqlara 
üz göstərməməklə mən öz kədərimi yüngülləşdirə bilərəmmi? Evi- 
mizə gedən fəlakətin üzərinə Fer şəhərində vəhşi adətlər yarandığı 
barədə şayiələr artırmaqla bu fəlakəti azaltmaqmı olar? Axı tale məni 
arqosluların susuz ölkəsinə atdıqda həmişə Herakl məni böyük bir 
mehmannəvazlıqla evinə qəbul edir. 

Fer ağsaqqalı. Əgər Herakl sənin inanmış dostun isə, niyə 
müsibətini ondan gizlətdin? 

A d m et. Bu nə sualdır? Əgər o mənim müsibətimin bir hissəsini 
belə bilsə idi, qapımdan içəri girərdimi? Mən bilirəm ki, o da sənin kimi 
məni ağılsız hesab edərdi, amma Admetin evi nə qonağı rədd edər, nə 
də incidər. 


Tələsik içəri girir. 
ÜÇÜNCÜ STASİM 
Xor 


Qoy igid ərlərin, eşq olsun yenə 
Açıq qapısına açıq evinəl 

Ey incə səsli bir rübabın şahı, 
Səni tale seçdi Pifi allahıl.. 

O bu qayalarda qaldı bir zaman, 
Qoyun da saxladı, oldu bir çoban. 
Sürünü səslərkən yaşıl çəmənə, 
Ruhunu oxşadı, ney çaldı sənə. 


Çalğının səsinə yüyürdü qaplan, 
Dağları tərk etdi yırtıcı Aslan: 
Altun telli yalları 

Əyildi sənə sarı, 

Neyin o xoş səsinə 

Maral çıxdı meşədən, 
Ürkək-ürkək boylandı, 
Xoşlandı mənzərədən. 


Admet şahın mülkünün 
Yoxdur ucu-bucağı. 
Bir yanı Molos çölü, 
Bir yanı Peli dağı, 
Egey sahillərində 
Dalğa görməz qayıqlar, 

Hər yan sürülməmiş çöl, 
Hər yan yaşıl çəmənzar. 
Orda Bebid suyundan 
Qoyunlar içər, doyar, 
Yorğun atları orda 
Gelios dincə qoyar. 


İndi şahın gözündən 
Qanlı yaşlar axsa da, 
Sevimli Alkestanın 
Dərdi onu yaxsa da, 
Qapısını açdı o 

Yeni gəlmiş qonağa, 
Nəcib adam heç düşməz 
Nəcabətdən uzağa - 
Başdan aşsa müsibət, 
Gözlər yenə o hörmət. 
Siz də edin yaxşılıq - 
Alnınız olsun açıql 


İşi budur dünyanın, 
Siz də buna inanın: 
Kim etsə allahlara 
Sədaqətlə bəndəlik, 
Xeyir görər allahdan 
Dünyada həmişəlik. 

DÖRDÜNCÜ EPİSODİ 


Birinci səhnə 


Admet matəm alayının müşayiəti ilə qapıda görünür. Xora və Fessaliya camaatına 
müraciət edir, sonra qapıya tərəf çəkilir, qapı dəfn mərasimi üçün açılır. Admet 
orxestrə yaxınlaşmadan. 


A d me t (şahanə bir əda ilə). Ey Fer camaatı, müsibətimizə şərik 
olan həzəratl Mərhuməni geyindirmişlər, onu bu saat məzara apara- 
caqlar. Adətə görə, ona bu son gedişdə əlvida deyinl 


Xor səssizcə təzim edir. Sükut. 


Fer абзадда11(Аатегә). Baxın, atanız gəlir, özü də çox tə- 
ləsir. Məiyyəti dalınca cənazəyə münasib xeyli hədiyyə gətirir. 


İkinci səhnə 


Feret kiçik bir matəm alayı ilə gəlir, dərin bir matəm içərisində şəhər tərəfdən 
içəri girir. Xidmətçilər ətriyyat, ağ incə tül və boyunbağı gətirirlər. Admet dinməzcə 
gözləyir, salam vermir və ona tərəf bir addım belə atmır. 


Feret. Oğlum, sənin dərdini bölüşməyə gəlmişəm. Mərhumə, 
heç şübhəsiz, mələk kimi arvad idi; ismətli bir zövcəni itirdin, getdi, 
oğlum. Əfsus ki, biz aciz bəndələr qəzanın zərbələrinə qarşı dura bil- 
mirik. Hədiyyələri qəbul etl (Xidmətçilər Feretin işarəsilə hədiyyələri 
Admetə tərəf aparırlar. Admet əllərini yanına salaraq dinməzcə da- 
yanmışdır) Qoy bunlar da onunla məzara getsin. Mən onun ruhunu şad 
etməyə bilmərəm, axı o özünü fəda etməklə bizi ölümdən qurtardı, 
mənə də son günlərimi sakit yaşamağa və ata olduğumu dərk etməyə 
imkan verdi. Oğlum, onun bu rəşadəti o qədər böyükdür ki, bu rəşa- 
dətdən başqa qadınların da həyatı şöhrətə minir. 

Admet işarə ilə hədiyyələri rədd edir. Bu zaman qapıdan dəfn mə- 
rasimi görünür, Alkestanın cənazəsi olan mafəni əl üstündə yuxarıya 
qaldırırlar. Ağlamaq səsləri eşidilir. Əhali və xidmətçilər əllərini Alkes- 
taya tərəf uzadırlar. Feret cənazəyə tərəf bir neçə addım atır, lakin 
xidmətçilər Admetin işarəsi ilə cənazəni qocadan xeyli uzaqda yerə 
qoyurlar. 

F er e t (uzaqdan cənazəyə müraciət edərək). Ey Admeti və onun 
valideynini ölümdən xilas edən insan, sənə eşq olsunl Aid məkanına 
səadət və rəhmət yağsın! (Təzim edir və əlilə yerə toxunur, sonra qalxıb 
əhaliyə müraciət edir) Belə qadınlar xəzinədirlər, başqasına evlənmə- 
yin məncə heç mənası yoxdur... 

A d m e t (A/Zestanın cənazəsinin qabağını kəsir). Sən bu matəm 
mərasimi günündə çağırılmamış qonaqsan, səni mən özümə dost hesab 
edə bilmərəm, götür, apar bu hədiyyələril Bu paltar mərhumə ilə bir 
məzara qoyula bilməz. Halıma yanmaqda gecikmisən. Ey qoca, onda ki 
ölüm başımın üstünü almışdı, sən gəlmirdin, beş günlük ömrünü məndən 
əsirgəyirdin. İndi, sənin yolunda məhv olmuş bir gənc üçün göz yaşı 
tökməyəmi gəlmisən? Camaat içində biabır oldun, sənə mən necə ata 
deyə bilərəm, qoca? Məni doğduğu üçün fəxr edən o anaya da ana 
deyə bilərəmmi? O ölərkən kənizin uşaqlarını öz uşağı kimi çağırdı və 
qucağına aldı. Yoxsa, sən dünyadakı ataların hamısından daha qan- 
sızmışsan? İlahil Bir damla qanı öz doğma oğlundan əsirgəmək, ba- 
dəni dibinə qədər içmək... Bəli, sən və anam yad bir arvada özünüzü 
sakitcə dəyişdiniz. Qoy bu gün mən öz ata-anamı da onunla birlikdə 
dəfn etmiş olum. (Sükut) Sənin ömründən az bir şey qalıb. Amma onu 
fəda etsə idin nə böyük ad çıxarmış olardın... Sən dünyada hər cür 
ləzzət çəkmisən: gənclikdən hökmdar olmusan, vəliəhdin olub, səndən 
sonra yerində otura bilən adam olub. Sənə qocalıqda ağ olduğumu, 
sənə hörmətsizlik etdiyimi də iddia edə bilməzsən. Bəli, mənim qay- 
ğılarımın əvəzini anamla sən çox gözəl verdiniz. Ey qoca, tələs ki, 
yenə də uşağınız olsun, yoxsa səni kim saxlayacaq, öləndə kim dəfn 
edəcək? Məndən, Admetdən gözünü çək... O, sənin üçün çoxdan qara 
torpaqlar altındadır. Əgər indi sağamsa, günəşə baxıramsa, bundan ötrü 
sənin pərəstarın və oğlun olmağa borclu deyiləm. Həmişə belə olur, 
qocalar ölüm arzulayırlar, ölüm gəldikdə isə heç kəs ölmək istəmir. 
Qocalıq onlar üçün dərhal bir səadətə çevrilir. 

Fer ağsaqqalı. Yaxşı, bəsdirl Dərdin onsuz da çoxdur. Atanı 
əsəbiləşdirməl 

F er e t (öz həyəcanını boğmaq istəyirmiş kimi, bir qədər yuban- 
dıqdan sonra). Oğlum, bu nə sözdür, sən kiminlə danışırsan? Lidiyadan 
və Frigiyadan qulmu almısan? Yaddan çıxarma ki, sənin qarşında 
duran fessaliyalıdır, azad atanın azad oğludur. Məni qaba sözlərlə söy- 
məyə cürətmi edirsən? Mən sənə atalıq edib bəsləmişəm ki, ata evini 

sənə tapşırım, yoxsa səni ölümün əlindən satın almaq mənim vəzifəm 
deyildir. Atalıqda mən belə şey görməmişəm və ellin olduğum üçün 
əqidəm belədir ki, hər kəsin bəxtinə nə çıxmışsa, o da olacaq. Mən öz 
vəzifəmi yerinə yetirmişəm: sən böyük hökmdarsan, nəhayətsiz tor- 
paq sahibisən. Atanın nəyi varsa Admetindir. Deyin görüm nədən na- 
razısınız? Səni nədən mərhum etmişəm? Əvəzimə ölməyi mən səndən 
xahiş etmişəmmi? Heç vaxtl Sən də məndən onu xahiş etməl Sən yəqin 
ki, həyatı sevirsən, atanı nə üçün o sevgidən məhrum etmək istə- 
yirsən? (Sükut) Bir də ki, bu dünyada az bir müddət yaşamaq bir əsr 
torpaq altında yaşamaqdan qiymətlidir... Misal — sən özün. Ölümün 
müddətini uzaqlaşdırmaq üçün talelə şərəfsiz bir mübarizəyə girişdin, 
indi də arvadını öldürüb, onun hesabına yaşayırsan: igid bir arvada 
məğlub olduğun halda, məni qorxaqlıqda ittiham edirsən. Heç sözüm 
yoxdur... vəfalı arvadların sayəsində heç ölmədən, əbədi olaraq yaşaya 
bilərsən... Hələ bir cürət edib öz günahlarını başqasında axtarırsan da. 
Sus, oğlum, biz hamımız həyatı sevirik... Sənin ciddi töhmətlərinə 
mənim cavabım ancaq budurl 

Fer ağsaqqalı. Ata və oğul, siz hüdudu aşdınız. Qoca, töh- 
mətdən əl çəkl 

A dm et. Qoy danışsın, mən də öz sözümü demişəm. Əgər həqi- 
qət yaxşıdırsa, bəs niyə onu belə tapdayıb keçirsən? 

F e r e t. Mən öz həyatım bahasına sənə həyat almış olsaydım da, 
yenə həqiqəti tapdamış olacaqdım, Admet! 

A d m e t.Qoca ilə gəncin ölümü birdirmi? 

F er e t. Bizim qəlbimiz birdir, iki deyil. 

A dm et. Elə isə Zevsdən də çox yaşa... 

Feret. Əgər inciməmişsənsə atanı qarğımal 

Admet. Sənin üçün yaşamaqdan şirin şey yoxdur. 

F e r e t (tabutu göstərərək ciddi). Alkesta kimi əvəzində ölümə 
gedir? 

A dm et. Qoca, bu işdə sənin də günahın vardır. 

Feret. Yoxsa, onu mənim yerimə dəfn edirlər, demək istəyirsən? 

A dm et. Ehtimal ki, mən də sənə oxşayacağam. 

F er et. Tez-tez arvadı dəyiş, özün salamat qalarsan. 

A d met. Sən utanmalısan. Canını niyə əsirgədin? 

F eret. Ah, allahın həyat adlı neməti nə gözəldir! 

A d me t. Adını kişi qoymusan? Kişilərin adını batırırsan... 

F er e t. Mən sənin əvəzinə ölsəydim, gülüb məni ələ salacaqdın. 

A d m e t. Sən də öləcəksən, amma şərəfsiz öləcəksən. 

F eret. Şərəf ölünün nəyinə lazımdır? 

Admet. Ay qoca... sən də heç haya yoxmuş! 

F er et (A/Zestanın cənazəsini göstərərək). Bu çox həyalı idi, amma 
ağılsız idi. 

Admet. Yalvarıram, get! Qoy ölünü dəfn edim! 

F er et. Gedərəml Amma sən arvad qatilisən, Alkestanın intiqamını 
səndən alacaqlar. İgid Akast bacısının qisasını səndə qoysa, kişi olmaz. 
(Öz məiyyəti və hədiyyələri ilə gedir) 


Üçüncü səhnə 
Feret və adamları getdikdən sonra. 


A d m e t (Gedənlərin dalınca). Lənət olsun sənə və səninlə baş 
bir yastığa qoyan adama, oğlunuz sağ ola-ola siz qoca yaşınızda oğul- 
suz qalmaq istəyirsiniz. Mənim qapım bundan sonra sizin üzünüzə bağlı 
olacaqdır. Əgər carçılar vasitəsi ilə ata xanimanından əbədilik əl çək- 
məli olsam, boyun qaçırmaram. Amma müsibət bizi tələsdirir: mərhu- 
məni odla təqdis etməliyik. 


Cənazəni qaldırırlar. Ağlaşma, musiqi. 
Xor 


Ey gözəl, mərd qadın, əfsus, min əfsus, 
Qadınlar içində nəcib bir qadın. 

O qaranlıq Aid, o qoca Hermes, 
Xoşbəxtlik gətirsin, ucalsın adın. 

Ey şanlı Alkesta bizi əfv eləl 

Getdiyin aləmdə yaxşılıq varsa, 

Sən də nemətindən bir pay alaraq, 
Orda məsud yaşa, bəxtiyar yaşa. 


Dəfn alayı yavaş-yavaş uzaqlaşır. Xor, orxestri tərk edərək mərasimi təqib edir. 
Admet qəmgin-qəmgin cənazənin dalınca gedir. 

Dördüncü səhnə 


Xidmətçi. Mən ömrümdə çox qonaq görmüşəm. Uzaq ölkə- 
lərdən Admetin yanına gəlib ziyafət süfrəsində oturublar. Amma belə 
bir üzlü qonağa rast gəlməmişəm... Görür ki, hökmdar müsibət için- 
dədir, yenə də evə soxulur. Olandan süfrəyə qoyduq. Başqa həyalı bir 
adam olsaydı, bu müsibətli gündə nə verdilər yeyər, durardı... Amma bu, 
doymaq bilmir... Nahar qurtaran kimi böyük piyaləni götürüb qara şə- 
rabla doldurur və içir, şərabın hərarəti damarlarına yayılana qədər içir. 
Sonra başına yaşıl mərsin budaqlarından çələng qoyub oxuyur. Lap it 
kimi hürür... Səslər bir-birinə qarışır. Qonaq Admetin müsibətinə 
fikir verməyib bağıraraq mahnı oxuyur, biz isə Admetin tapşırığına görə 
göz yaşlarımızı qonaqdan gizləyərək xanım üçün ağlayırıq. Bir işə bax 
ki, xanımın hörmətini saxlamağa, onun üçün ağlamağa imkan tapma- 
dan mən lotunun, oğrunun, kələkbazın, bəlkə də soyğunçunun birini 
yedirib içirməliyəm. (Ад/аугг) Axı mərhumə biz qullara analıq edərdi, 
neçə dəfə bizi Admetin qəzəbindən xilas etmişdi. Qonaq vaxtıdırmı? 


Beşinci səhnə 


Xidmətçi və Herakl. Heraklın başında mərsin yarpaqlarından çələng vardır, gözləri 
qızarmışdır. Əlində də mərsin budağı və bir piyalə vardır. 


H erak 1, Ey qul, niyə belə qəmgin-qəmgin baxırsan, dərdin 
nədir? Qonaqlara xidmət edərkən, öz qəmgin sifətinlə onların ovqatını 
təlx etmə, üzügülər oll Mən sənin ağanın yoldaşıyam, amma sən bur- 
nunu sallayıb dayanmısan, özgənin dərdini çəkmək sənəmi qalıb?.. 
Gəl öyrən, ağıllı olarsan: heç bilirsənmi həyatımızın mənası nədən 
ibarətdir? Ey kölə, haradan biləcəksənl Sən hara, belə şeylər hara. 
Eyibi yoxdur, bilmirsən, öyrənl Bütün yaranmışların sonu qəbirdir və 
heç kəs bilmir ki, sabaha sağ çıxacaq, ya yox. Tale bizə öz sirlərini 
öyrətmir, nə elm ilə, nə hiylə ilə onun sirrini açmaq olmur. Bunu 
düşün və kefində ol, Piyalə əlində ikən bu gündən istifadə et, o sənindir, 
sabah isə, kim bilir kimindir. Məncə allahlar içərisində insanlar üçün 
ən dadlısı Kipridadır!?. Onu qəbul et, başqalarını at getsin. Sözlərim 
sənə doğru gəlirsə onda mən deyənə qulaq asl Deyəsən mən doğru 
deyirəm... (Çə/əngi və piyaləni ona uzadır) Gedək mənimlə: başımızı 

çələnglərlə bəzəyək, şərab içək, inan ki, səni qəm dəryasından şəra- 
bın nəşəli dalğaları və bu piyalə çəkib sahilə çıxaracaqdır. Mənim əqi- 
dəmə inanırsansa, sənə deyim: qəmgin adam üçün həyat, həyat deyil, 
bir əzabdır. 

Xidmətçi (onun verdiklərini rədd edərək). Bunların hamısını 
biz bilirik. Amma indi bu evdə şadlıq edib gülmək şərab içmək olmaz. 

Herakl. Ölən adam ki qohum deyil, yaddır. Doğmalar sağ- 
salamat ikən yasa batmaq nə üçündür? 

Xidmətçi. Kimdir sağ-salamat? Bizim müsibətimizi unutdu- 
nuzmu? 

Hera kl. Admet mənə müsibət barədə bir söz demədi... 

Xidmətçi. Admet qonaqlara çox hörmət edir. 

H erak 1l. Özgələrin ölüsü üçün biz ağlamalı ki deyilik. 

Xidmətçi. Özgə kimdir? Əfsus ki, özgə deyildir. 

Hera kl. O, öz müsibətini məndən gizlətməmişdir, deyilmi? (Sükut) 

Xidmətçi. Sən get kefini çəkl Biz ağamızın dərdinə şərik oluruq. 

H era kl. Siz deyəsən özgə müsibətindən danışmırsınız? 

Xidmətçi. Əgər elə olsaydı, mən heç acıqlanardımmı? 

Herakl. Yoxsa ağan öz müsibətini məndən gizlətmişdir? 

Xidmətçi (sükutdan sonra). Sən bizə yaxşı vaxtda gəlmədin. 
Bizə böyük bir müsibət üz vermişdir. Görmürsənmi? Hamımız qara 
geymişik, saçlarımızı kəsdirmişik... 

Herakl. Ölən kimdir? Qoca atasımı? Oğlumu? Yoxsa qızımı? 

Xidmətçi. Ey qonaq, Admetin arvadı ölmüşdür. (Bir dəqiqə sükut) 

H era kl. Nə danışırsan? Mən ölünün yanındamı kef etmişəm? 

Xidmətçi. Qapını sənin üzünə bağlamağa utanırdı. 

H era kl. Ox, zavallı dost! Elə bir arvadı itirmək... 

Xidmətçi O bizim hamımızın bu evdə belimizi sındırdı. 

H e r a k 1 (xatırlayaraq öz-özünə). Onun gözlərində yaş vardı. 
Üzündəki kədəri pərişan saçlarını məndən gizləyə bilməmişdi... Ancaq 
dedi ki, özgə bir adamı dəfn edirlər. Mən də şübhələnmədim, qapını 
açıb içəri girdim, dostum dərddən 1nlədiyi zaman mən içib kefləndim. 
İndi də başımda çələng vardır... (Çələngi götürüb qırır və atır). Ey qul, 
bu işdə sən də müqəssirsən. Nə üçün müsibəti gizlədirdin? Yaxşı, de 
görüm, xanımı harada dəfn etdilər? Onu mən harada tapa bilərəm? 

Xidmətç i Larisaya düz bir yol gedir. Şəhərdən çıxan kimi yo- 
nulmuş daşdan tabutunu tanıyarsan. (Evə gedir) 

Altıncı səhnə 


H era k l (tək). Ey ürək, sən çox rəşadətlər göstərmisən, sən 
mənim qüvvətli əlim olmusan. Sən bu gün də tirinfli Alkmenanın allah- 
lar allahı üçün necə bir oğul doğduğunu göstərməlisən. Bu gün soyuq 
məzara basdırılan qadını bu evə qaytarmalı, dostumu şad etməliyəm. 
Qara geyimli ölülər padşahının, o iblisin izinə düşməliyəm. Ehtimal ki, 
onu məzarlar yanında tapa biləm. O yəqin ki, bir az əvvəl kəsilmiş 
qurbanların qanını içir. Pusquda durub sonra birdən ölümün üzərinə 
atılaraq qollarından tutacağam. Əlimdən qurtara bilməz, qadını 
verməyincə buraxmayacağam. Əgər iblisdən iş aşmasa onu öldürüb, 
yerin altına, dərinliklər hökmdarının və Korun qaranlıq evinə girə- 
rəm... Allahlara yalvararam, Alkestanı alıb Admetin ağuşuna qaytara- 
ram. Taleyin ağır zərbəsinə məruz qaldığı halda o məni qapısından 
qaytarmadı, məni nəcib bir qonaq kimi qəbul etdi. Bütün Fessaliyada, 
bütün Elladada səxavətdə ona bərabər adam yoxdur. And içirəm ki, 
mən də aciz deyiləm, yaxşılığının əvəzini verəcəyəm. (Gedir) 


EPİPAROD 
Admet ilə xor orxestrə yaxınlaşır. 


Admet. Əfsus! Əfsus! Evə qayıtmaq bir dəhşətdir! Bu nə görü- 
nüşdürl Boş ev nə qorxuncdurl Vay olsun mənim halımal Mən haraya 
gedim? Harada özümə sığınacaq tapım? Ağlayım, neyləyim, susum, 
neyləyim? Talesiz günümə, ah nə deyim, nəl Eh kaş mən öləydim. 
Ölənlərin halına qibtə edirəm, onların qaranlıq aləmi nə qədər gözəl- 
dir. Günəşin işığı məni boğur, ayağımı ayağımdan ata bilmirəm. Ölüm, 
ağır mübarizədə vəfadarımı əlimdən aldı. Həyatımın ən yaxşı yoldaşı 
indi Aidlər əlində əsirdir 

X or. Get, bir qədər istirahət etl 

A d me t. Ah, halım yamandırl 

X or. Halına ağlamaq yaraşar. 

A d me t. Ah, halım ağırdırl 

X or. Sənin yolun müsibətlər yoludur. Mən bilirəm. 

A d m e t. Ah, əfsusl 

X or. Lakin ölüyə kömək edə bilməzsən. 

Admet. Əfsus! Əfsus! 

X or. Sevgilinin üzünü bir də görməyəcəksən, bu çox ağırdır. 

A dm et. Bu sözlərlə ürəyimi yaralayırsan. Ər üçün vəfalı bir arvadı 
itirməkdən böyük dərd olarmı? Kaş mən onunla heç yaşamaya idim, 
evlənməyənlərə, uşaqsızlara qibtə edirəm. Təkbaşına yaşayanlar dərd 
yükünü asanlıqla çəkirlər. Bu xəstə uşaqları görərkən, zifaf yatağında- 
kı bu ölüm zərərdidələrini görərkən ürəyim əzilir. Evlənməyənlər ömür- 
lərini asanlıqla başa vururlar. 

X or. Amansız taleyin qurbanısan sənl 

Admet. Vay mənim halıma! 

X or. Göz yaşıyla dərd azalmaz. 

Admet. Vay mənim halıma! 

X or. Sənə səbir etməyə qüvvə gərəkdir. 

Admet. Əfsus! Əfsus! 

X o r. Ürəkli ol! Arvadı ölən bir sən deyilsən... 

Admet. Əfsus! Əfsus! 

X or. Bədbəxtlik insanlara heç vaxt aman vermir, əlinə düşən kimi 
kəsir. 

A d me t. Torpaq altına gedən rəfiqənin dərdi nə uzun imiş... Niyə 
məni onunla məzarda qalmağa qoymadın? Niyə qoymadın ki, ən yaxşı 
bir arvadla soyuq yatağa şərik olam? Bir kölgə əvəzinə Aidə ikisi ça- 
tardı, Xaronun gəmisində, onun evində qoşa olardıq... 

X or. Sənə, göz yaşı tökməyə layiq bir əhvalat söyləyim: bir ata- 
nın tək bir cavan oğlu ölmüşdü. Atası ər kimi bu müsibətə dözdü: lakin 
başının tükü qar kimi ağardı, onun da ömrü qüruba tərəf meyl etdi. 

A dme t. Mən bu evə girməyə qorxuram. Mən bu evdə necə yaşa- 
yacağam. Taleyim yaman döndü. Yadımdadır Peliy zirvələrindən mə- 
şəllər yolumuzu işıqlandırırdı, toy mahnıları oxunurdu... Mən arvadımın 
qolundan tutub gəlirdim. Dalımızca xor gəlir. Alkesta ilə məni alqışla- 
yırdı. Biz kübar idik. Böyük cah-cəlalımız vardı. Matəm ağlaşması 
izdivacı əvəz etdi... O cah-cəlalın üstünü qara bir rida örtdü. İndi boş 
yatağa təkbaşıma sürünürəm. 

X or. Admet, nə qədər ki, dərd sənin yanından ötüb keçərdi, sən 
özünü, xoşbəxt zənn edərdin. Nə eyibi var? Sən onun həyatını qoru- 
yardın. Sən onun gözəlliyini çox sevərdin... Lakin İblis bir sənin deyil, 
başqalarının da əziz arvadını əlindən alır. 

A dm et. Dostlarım! Torpaqda yatan qadın öz ərindən xoşbəxtdir. 
İstər günəş, istər Aid, Alkesta üçün heç fərqli yoxdur, onu daha heç bir 

fəlakət qorxuda bilməz: o, hər bir qayğıdan azaddır, o, böyük bir şə- 
rəfə nail olmuşdur. Lakin bu baha qiymətə alınmış həyat Admetə nə 
verdi? Mən indi bu qapıdan içəriyə girəcəyəm... Məni kim qarşılayacaq. 
Kim salamıma cavab verəcək. Evə getməyim bəs hara gedim? Evə 
girsəm, boş ev məni geriyə qovacaq: orada arvadımın soyuq yatağı, is- 
təkli kreslosu durur, evlər də süpürülməmiş qalmışdır... Orada uşaqlar 
ayağıma düşüb analarını çağırır və ağlayırlar. Xidmətçilərin, xanımları 
üçün inlədiklərini eşidirəm. Evim qəmgindir, adamlar ondan da qəm- 
gindir. Alkestanı mənə xatırladan izdivac və cəmiyyət necə şad ola 
bilər, necə məni evə cəlb edə bilər?.. Dostlar isə məni görərkən deyə- 
cəklər: “Rüsvayçılıqla həyat qazanmış adam, bax, budurl Özü ölüm- 
dən qaçdığı üçün arvadını Aidə verdi. O, özü qorxaq olduğu halda ata- 
anasını necə töhmət edə bilər”. Bu dedi-qodular Admetin dərdinə bir 
dərd də artıracaq. Keçmiş səadət və şərəfi geriyə qaytarmaq mümkün 
deyilsə, o zaman yaşamağın nə mənası vardır? 


DÖRDÜNCÜ STASİM 


X or. Allahların sözünə baxaraq ulduzlara qədər qalxdım, bir çox 
elmlərlə tanış oldum, amma taledən qorxunc bir qüvvə görmədim. Or- 
feyin canlılar üçün yazdığı lövhədə də taleyə bir əlac yoxdur. Feb nökər- 
ləri də Asklepiy də buna bir dərman hazırlaya bilmədilər. 

Ona nə məbəd təsir edir, nə qurban. Ey şah hərəmi, yalvarıram, 
necə vardınsa, elə də qal. Zevs nə arzu edirsə, sənin vasitənlə edir. Ta- 
leyi, şöhrəti dəmir kimi əlində əzirsən. Sənin soyuq iradənə təəssüf 
yabançıdır. 

Ey Admet, səni də tale öz yenilməz əlinə aldı. Lakin cəsarətli ol, 
ağlamaqla ölünü işıqlı dünyaya qaytara bilməyəcəksən... Allahların 
oğulları da qaranlıq məzarda yatırlar. Alkesta bizim üçün bütün qadın- 
lardan əziz idi. Öləndən sonra da biz onun hörmətini saxlayırıq. Belə 
nəcib bir qadın hələ dünyaya gəlməmişdir. 

Onun məzarı adi məzarlardan deyil, ilahi bir məbəd olacaq... O, bir 
ziyarətgah sayılacaq. Yoldan keçən müsafirlər onun məzarına baxıb 
deyəcəklər: “Bu qadın öz ərinin yolunda ölmüşdür, indi isə müqəd- 
dəslər içində müqəddəs olmuşdur. Ey Alkesta, bizə də xoşbəxtlik əta 
etl” Budur, hökmdar hərəminin şöhrəti, Admetl 

EKSOD 


Herakl soldan gəlir. Onun dalınca gözəl geyinmiş və qara bir örtüyə bürünmüş 
görkəmli bir qadın daxil olur. Herakl və Admet. 


Fer ağsaqqalı. Ey hökmdar, bir bax, deyəsən Alkmenanın 
oğludur, bura sənin yanına gəlir. 

Herakl Admet, mən istəmədim ki, dostumun evində qonaq 
qala-qala onun gizlində qəzəb və nifrətinə səbəb olum. Ey hökmdar, 
yoxsa məni bir dost kimi öz müsibətinə şərik olmağa layiq bilmədin? 
Alkesta öldüyü halda, sən nə üçün bunu məndən gizlədib, ölən yad 
adamdır dedin? Yas günündə, məni ziyafət düzəldib key etməyə vadar 
etdin... Sənin yalanını açdığım üçün səndən inciməli idim. Amma 
Admet, sənin müsibətinə bir müsibət də artırmaq istəmirəm. Qayıtma- 
ğimin səbəbi isə budur. (Dalınca gələn qadını göstərir) Bu qadın sənin 
yanında qalacaq. Mən Frakiyaya gedib, Biston hökmdarını öldürüb 
onun atlarına sahib olmuş Diomedin yanından qayıdınca bu qadını ya- 
nında saxla. Əgər, allah eləməmiş, qayıtmasam, qoy bu qadın sənin 
kənizin olsun. Onu çox çətinliklə qazanmışam. Güləşmə yarışında 
birincilik qazandığım üçün onu şərəfli bir mükafat almışam. Əvvəlki 
yarışlar yüngül idi, qazananlara at bağışlayırdılar, sonra bir qədər çətin 
yarışlar başlandı, güləşmədə və yumruq döyüşündə qazananlara sürü- 
lərlə öküz bağışlayırdılar. Axırıncı mükafat qadın idi. Belə gözəl bir 
mükafatı almamaq ayıb olardı, fürsət vardı, mən də aldım. Admet, onu 
qoru sonra bir gün bəlkə özün mənə təşəkkür etdin. 

A d m e t (əlilə onun təklifini rədd edərək). Mən Heraklı təhqir 
etməyi ağlıma belə gətirməzdim... Belə də düşmən olarmı? Arvadı- 
mın ölümünü səndən gizlətməyimin səbəbi, qonağı qapımdan rədd 
etməklə özüm üçün yeni bir dərd artırmaq istəməməyim idi. Mən öz 
ailə müsibətimə şərik olmağa yoldaş axtarmırdım. Bunu isə (2ir qədər 
qorxu ilə qadını göstərir) başqasına ver, rica edirəml Elə fessaliyalı tap 
ki, o bu gün öz arvadını dəfn etməmiş olsun. Yaralarımı təzələməl Göz 
yaşları tökmədən ona baxa bilmərəm... Evdə öz bədbəxtliyim özümə 
bəsdir... Tale mənə etdiyini etmişdir... Və bir də, mən onu harada 
saxlayacağam? O, gəncdir... (Kənizə diqqət edir) Gəncdir, əlbəttə... 
Bu nə paltardır?! Bu nə dəbdəbəli geyimdir?! Bunu kişilərin yanında 
saxlamaq olmaz. Onların yanında yaşasa təmiz qalmaz. Gəncləri sax- 
lamaq olarmı? Sən özün də onunla bir yerdə olsaydın... Yoxsa onun 
üçün arvadımın otağını açmağı əmr edirsən? Alkestanın otağını bir 

kənizə verməyə cürət edərəmmi? Elə etsəm, hər tərəfdən üstümə töh- 
mətlər, böhtanlar yağar, məni xilas edən qadına xəyanət etdiyimi 
güman edərlər... Hərəmimin xatirəsini mən xalq arasında təmiz sax- 
lamağa çalışmalıyam. Onu unutmaq olarmı? Yox, yoxl Sən isə ey 
kəniz... kim olduğunu bilmirəm, amma sən mənə Alkestanı xatırladır- 
san, Lap o boyda, o qamətdə. Vay olsun mənim halıma! (Herakla) Al- 
lahlar xatirinə, tez bunu mənim gözlərimdən uzaqlaşdır. Ölmüş adamı 
bir də yenidən öldürməl Mənə elə gəldi ki, mən Alkestanın kölgəsini 
gördüm. Mühakiməm dumanlanır, gözlərimdən sellər axır, yaralarım 
yenidən açılır. Mənə yazığın gəlsin... (Ağlayır) 

Fer ağsaqqalı. Taleyə rəhmət oxumuram, ancaq allah verənə 
qane oll.. 

H era kl, Admet, kaş məndə elə bir qüdrət olaydı ki, sənin arvadını 
yerin dibindən allahın işıqlı dünyasına çıxarıb səni sevindirə idim. 

A d m e t. Sən bunu arzu edərsən, bilirəm. Amma hanı? Bu 
dünyada ölüləri diriltmirlər... 

Herakl. Qane ol, bəxtindən küsməl.. 

A d me t. Ey qoçaq, səbir etmək məsləhət verməkdən çətindir. 

H era kl. Ey hökmdar, göz yaşından özümüzə yeni bir tale yarada 
bilmərik. 

A dme t Əlbəttə, bilmərik. Ancaq göz yaşları məhəbbətdən doğur. 

H era kl, Əlbəttə, ölüləri göz yaşsız sevmək olmaz... 

A d m e t. Mənim müsibətimi ifadə edəcək söz yoxdur, Herakll 

Herakl. Sən misilsiz bir arvadı ftirdin... 

A d me t. Onunla birlikdə həyatımın sevincini də həmişəlik itirdim. 

H erak l. İndi dərdin təzədir, illər keçər, yumşalar 

Admet. İllər nə üçün... Qısaca — ölüm desənə... 

H er a k (yoxlamaq məqsədilə). Yeni arvad, yeni toy da dərdi 
yumşaldar. 

A dm et. Nə danışırsan? Sus! Mən o fikrə düşmərəm... 

H era k 1. Evlənməyəcəksən? Həmişə dul qalacaqsan? 

A d m et. Mənimlə evlənəcək qadın hələ anadan olmamışdır... 

Herak 1. Nə olsun? Ölüyə bunun nə faydası? 

A d m e t. Harada olur-olsun mən ona hörmət etməliyəm. 

H era kl, Burada ağıldan artıq alicənablıq vardır. 

A d me t. Qoy elə olsun, hər halda mən artıq evlənəsi deyiləm. 

H era k 1 (ciddi və səmimi). Sən ölən qadının vəfalı dostusan, çox 
vəfalısanl 

A dm et. Dostluqda xəyanət edənin cəzası ölümdür. 

H er a k l (kənizi göstərərək). Nəcib evinə bu qadını qəbul etl 

A d m e t. Yox, yox, səni Zevsə and verirəm! 

Herakl, Rədd etdiyin üçün sonra peşman olarsan hökmdar! 

Admet. Əgər qəbul etsən, ürəyim parçalanar... 

H era kl. Sözümə qulaq asl Sonra özün də şad olarsan. 

A d m e t. Əfsusl Sən bu mükafatı nə üçün aldın? 

H er a kl, Əziz dostumla bölüşmək üçün. 

A dm et. Çox sağ oll Ancaq onu buradan uzaqlaşdır! 

Herakl. Əgər lazım gəlsəydi, uzaqlaşdırardım, lakin lazımdırmı, 
bir düşün? 

Admet. Acığın gəlməsin. İnandırıram ki, lazımdır. 

Hera kl, Mən də nahaq yerə inad etmirəm. 

A d m e t. Mən razı olsam da, könülsüz razı oluram. 

H era kl. Razı ol, sonra mənə təşəkkür edəcəksən. 

A d m e t (xidmətçilərə). Ey, bu qonağı içəriyə aparın! 

H erak 1. Mən olsaydım, onu xidmətçilərə tapşırmazdım. 

A dm et. Elə isə, buyur özün içəri араг. 

H er a k l (təsirli). Onu əlbəəl sənə təslim etmək istəyirəm. 

A d m e t (səbirsizliklə). Mən ona əl vurmaram, qoy özü getsin. 

H era kl. Mən onu sənin əlinə tapşırıram. 

A dm et. Güc hakimdir. Admet burada acizdir. 

H era kl. Əlini ona toxundur, ancaq toxundurl 

A dm et (əlini uzadır, üzünü isə kənara tutur). Qorqonul“ öldürən 
adam kimi toxunuram. 

H er a kl, Əlini tutdunmu? 

Admet. Tutdum! 

Herakl (qadının üzündən örtüyü çəkir). Elə isə yaxşı saxla! 
Bundan sonra Zevsin oğlunu özünə alicənab bir qonaq hesab et! Bax, 
gör kimdir? Kimə bənzəyir? Göz yaşlarını sil! 

A dm et (bir dəqiqəlik sükutdan sonra). Ey allahlar!.. Yox, yox!.. 
Bu möcüzmüdür!.. Bu Alkestadır! Mənimlə allahlar zarafatmı edir? 

H er a kl. Yox, bu sənin həqiqi arvadındır, Alkestadırl 

A 4 m et. Herakl, bu Alkestanın xəyalı deyil ki, bir bax! 

H er a kl. Admet, sənin qonağın ruhlar padşahı deyildir. 

A d m e t. Alkestanı mən özüm dəfn etməmişdimmi? 

H era kl, Bəli, dostum, sən doğru deyirsən, çox qəribədir... 

A d m et. Diriyəmi toxunuram. Diriyləmi danışıram? 

H erak 1. No istəyirdinsə hamısına nail oldun. 

A d m e t (hərəkətsiz, saralmış və dinməz dayanan Alkestanı qu- 
caqlayır). Ah, mehriban vücudl Gözəl qadınl.. Səni bir də görəcəyimi 
təsəvvür edə bilərdimmi? 

H era kl. О sənindir! Allah sizə xeyir-dua versin. 

A dm et. Ey böyük Kronkdin)” oğlu, ey qonaq, xoşbəxt ol, səni 
atamız öz pənahında saxlasınl Sən mənim evimi yenidən tikdin. Axı 
sən bunu necə etdin? 

Herakl. Ölüm iblisi ilə əlbəyaxa vuruşuna girişdim. 

A d me t. Ölüm iblisi ilə sən harada vuruşdun? 

H era k 1. Məzarın yanında pusqudan çıxıb onun üzərinə atıldım 
və əllərindən tutdum. 

A d m e t. Bəs nə üçün o danışmır. 

H era kl. O hələlik yer altı allahların ixtiyarındadır. Onun səsini 
eşitmək üçün o təmizlənməlidir, üç dəfə günəş doğub batmalıdır. Apar 
onu evə, Admetl Özün isə həmişə ədalətli ol və qonağa hörmət etl 
Mən getməliyəm. Görəcək işlərim vardır: hökmdar Evrisfeyin tapşırı- 
ğını yerinə yetirməliyəm. 

A dm et. Qal burada, əziz qonağım oll 

Herakl. Yox, başqa vaxt gələrəm. İş məni gözləyir. 

A dm et. Elə isə yaxşı yol, sağlıqla qayıdasan! (Herakl gedir) Siz 
də, ey mənim əyalət və şəhər vətəndaşlarım, bu xoşbəxtliyi şənliklə, 
xorlarla keçirin. Qoyun məbədlərdə allahlar şərəfinə yağlar yanıb 
tüstüləsin. Mən göylərin həsədindən qorxmuram və günəşə deyirəm: 
“Bax, mən xoşbəxtəml” 


Sevinc alqışları altında Alkesta ilə bərabər evə girir. Günəşin son şüaları görünür. 
Xor 
(marş mahnısının müntəzəm səsi altında uzaqlaşaraq) 


Fələyin cürbəcür oyunları var: 

Onu fəhm eyləməz adi bir insan. 
Ümidlər məhv olur tapmadan əncam, 
Ümidlər doğrulur heç umulmadan, 
Burda dramımız qoy olsun tamam... 


Son 

MEDEYA 


İŞTİRAK EDƏNLƏR: 


M e d e y a – Yazonun zövcəsi, Kolxida E g e y — Afina hökmdarı 
hökmdarının qızı Medeyanın dayəsi 

Y a z o n — Arqonluların sərkərdəsi Medeyanın oğlanlarının 
mürəbbisi 

Qasid 

K r e o n t — Korinf hökmdarı Korinfli qızlar xoru 


Birinci oğul Me siani 
Кеј osm }- edeyanın oğlanları 


Əhvalat Korinfdə, hökmdar Kreonun sarayı önündə vaqe olur. 


PROLOQ 


D a y ə. Ah, kaş ki, cəsur arqonlular gəmilərini Simpleqadın!ć la- 
civərd sularından sürüb uzaq Kolxidaya getməyə idilər! Kaş ki, 
Pelion!” vadilərində şam ağacları bitməyə idi. Mərd igidlər onlardan 
kürək qayırmayıb həşəmətli Peley” üçün qızıl dəri ardınca getməyə 
idilərl 

Onda mənim sevimli məlikəm Medeya çılğın bir sövdaya düşüb 
olka!’ gəlməzdi. Peleyin bədbəxt qızlarını ata qətlinə təhrik etməzdi, 
balalarını götürüb Korinfə qaçmazdı, ehtiras əsiri olub xalqın mərhə- 
mətinə möhtac qalmazdı. Ax, bu dünyada ər-arvad arasında ülfət və 
ünsiyyətdən yaxşı şey varmı? 

Artıq hər şey məhv olub getdi. Yazon öz arvad uşaqlarına nifrət 
edir, Korinf hökmdarı Kreonun qızına məftun olmuş, onunla evlənmək 
fikrinə düşmüşdür... Zavallı Medeya ərinin onunla əhd-peymanlarını 
ah-zar ilə yad edir, allahları şahid çağırır. Gecə- gündüz yeməyib-iç- 
məyib qəmdən-qüssədən boğulur. Başını aşağı salıb gözlərini də qal- 
dırmır. Dostların təsəllilərinə cansız bir qaya, coşqun bir dalğa kimi 
laqeyd və biganədir. Qar kimi ağappaq boynunu əyib iztirablar içində 
gözəl vətənini, əziz dostlarını, xain bir ər üçün aldadıb tərk etdiyi meh- 
riban atasını yad edir. Yalnız indi hicran əzabları içində, əziz vətən tor- 
pağında yaşamağın nə böyük bir səadət olduğunu dərk edir. Öz doğma 
balalarma nifrət edir... 

Aman, nə dəhşətl Yəqin Medeyanın məşum bir məqsədi var: mən 
onu yaxşı tanıyıram, o belə bir həqarəti əfv edən deyil. Ax, qorxum 

budur ki, məlikəm fti xəncəri qəlbinə soxub özünü həlak etsin və ya 
gizlincə içəri girib fəlakətlər törətsin. Mən Medeyanın qəlbinə, ruhu- 
na bələdəm: o, məğrur və kinlidir. Düşmənlərinə mübarizəsiz baş 
əyən deyill (Uzaqdan mürəbbi Medeyanın iki oğlu ilə görünür) Ax, 
budur, uşaqlar məktəbdən gəlirlər. Yazıqlar başlarına gələcək fəlakət- 
dən bixəbər, nə qədər də şəndirlər. Bəli, gənclik qəm-qüssəyə yaddırl 


Mürəbbi uşaqlarla birlikdə daxil olur. 


M ürə bbi. Ey məlikəmin mehriban və əziz xidmətçisi, söylə 
görüm bu qapının ağzında nəyə belə tək-tənha durub acı xəyallara 
qərq olubsan? Necə olub ki, Medeya sənsiz tək qalıb? 

D a y ə. Ey Yazon oğullarının mürəbbisi, bilirsən ki, sadiq xid- 
mətkarlar üçün sevimli ağalarının dərdindən böyük dərd yoxdur. Nə- 
cabətli məlikəmizin başına gələn fəlakətlər məni elə bir dərdə salıb 
ki, burada, yerin-göyün hüzurunda ah-zar il ürəyimi boşaldıram. 

M ür ə bb i. Ax, bədbəxt məlikəmiz hələ də ağlamaqdan əl çək- 
mirmi? 

D ayə. Yox, yox, onun dərdi, qəmi, ah-zarı get-gedə daha da şid- 
dətlənir. 

M ürə bbi. Dilim-ağzım qurusun, o bədbəxtin yeni fəlakətlərdən 
hələ xəbəri yoxdurl 

D a y ə. Nə olub ki, tez ol söylə, məni üzmə, qoca! 

M ürəbbi. Heç bir şey... qorxuram ki, dediyimə də peşman olam. 

D a yə. Mən ki fəlakət yoldaşınam, məndən çəkinmə, and veri- 
rəm, söylə, əmin ol, mən sirr saxlamağı bacarıram. 

Mürəbbi Eləsə, qulaq as. Bir dəfə gizlincə pusub dinlədim. 
Pirrena bulağı” başında rəislər aşıq atıb söhbət edirdilər ki, hökmdar 
Kreon Medeyanı uşaqlarilə birgə Korinfdən qovacaqdır. Bilmirəm əsli 
var, ya yox, allah eləsin ki, yalan olsun. 

D ayə. Yazon bunarazı olarmı? Axı arvadilə küsülü olsa da, uşaq- 
lar ki, öz doğma balalarıdır? 

M ürə bbi. Ancaq eşqin təzəsi köhnəsindən güclü olar. Yazondan 
daha ailə məhəbbəti gözləməl 

D a yə. Aman allah! Dərdimiz az idi, bu da bir dərd! 

M ürə bb i. Gərək məlikə bundan xəbərdar olmasın. Bu sirri ona 
söyləmə hal 

D a y ə (Medeyanın uşaqlarına). Ax, yazıq balalar. Bir görün ata- 
nız nə işlər görürl Mən onu qarğıya bilmərəm, Yazon mənim ağam- 
dır. Ancaq düzünə qalsa, yaxşı iş görmürl 

M ürə b bi. Ah, insanlar hamısı belədir. Bəs sən hələ bilmirsən 
ki, insan xudbindir? Biz özümüzü ən yaxın adamlarımızdan da çox 
istəyirik, kimi bunu nəcabətlə büruzə verir, kimi xəyanətlə, görürsən 
ki, ata yeni bir arvad alıb öz əvvəlki oğul-uşağını da atır. 

D ay ə (Medeyanın uşaqlarına). Gedin, əziz balalar, gedin evə, al- 
lahlar özləri sizə rəhm eləsin! (Mürəbbiyə) Sənin gözün onların üstün- 
də olsun. Anaları kindən, qəzəbdən nə etdiyini bilmir. Uşaqları ona yaxın 
qoyma. Bir dəfə özüm gördüm ki, o, öz balalarına azğın və qəzəbli nə- 
zərlərlə baxırdı, elə bil ki, onlarçın məşum bir fikri vardı. Medeyanın 
qəzəbi qansız-qadasız soyumayacaqdır. Xatası düşmənlərin başına, 
dostlardan iraq olsun! 

M e d e y a (saraydan). Eyvah! Eyvah! Ağlamaqdan-sızlamaqdan 
zara gəldim... Fəryadımın sonu yox... ah, kaş ki ölüb qurtaraydım!.. 

D a y ə. Eşidirmisiniz, balalar? O, sizin ananızdır. İndi o yaman 
dərdlidir, yaman acıqlıdır... Tez olun, qaçıb sarayda gizlənsin. (Uşaq- 
lar gedirlər). Ax, bu qəm-qüssə bir bulud kimi artıb coşacaq, bir fırtına 
qopacaq... Kim bilir, onun bu sonsuz müdhiş qəzəbi nə bəlalar 
törədəcək! 

M e d e y a (sarayın içindən). Aman bu dərdin əlindən!.. Aman! 
O qədər dərdim var ki, nə qədər fəryad etsəm, yeridir. (Öz oğullarını 
görərək) Ah, bədbəxt ananın bədbəxt balaları! Siz də, atanız da allah- 
ların lənətinə gələsiniz! Evimiz yıxılsın, bütün ailəmiz puç olsun, puç! 

D a yə. Elə demə, məlikəm, elə demə!.. Bu nə sözlərdir? Axı sən 
ki, anasanl Ataları xain çıxıbsa, yazıq uşaqların nə günahı var? 

Aman, nə dəhşət... yazıq balalarım, kim bilir, başınıza nələr gələ- 
cəkl Ax, bu hökmdarların çılğın iradələri nə müdhişdirl Onlar öz 
ehtiraslarına qalib gələ bilmirlər. Qulları həddindən çox, qarşılarında 
duracaq kimsə yox! Yox, yox, mən əminəm ki, qanun qarşısında hamı 
bərabərdir. Arzum bu idi ki, qocalıq günlərimi təntənə və dəbdəbə- 
dən, hökmdarlardan uzaq bir guşədə sakit və asudə keçirə idim. Zira 
həqiqəti dildə tərifləmək yaxşıdırsa, işdə göstərmək daha xoşdur... 
hər bir şey həddini aşanda fəlakət gətirir. İnsan nə qədər məğrur olar- 
sa, allahların qəzəbi də, cəzası da o qədər böyük və amansız olur... 

PAROD 
Xor 


Eşitdik biz, eşitdik Kolxida məlikəsi, 
Ağlayırdı, zavallı... ürək dəlirdi səsi. 
Yoxmu dərdinə dərman? 
Ey dayə, danış bizə onun hekayətini, 
Eşitdik naləsini, odlu şikayətini, 
Nədir bu ah-əfğan? 
İnan ki, biz yanırıq məlikənin halına, 
Dostuq nəcib nəslinin şəninə, cəlalına, 
İnan, ey dayə, inanl.. 


D ay ə (xora müraciətlə). Hanı o şərəfli nəsil, şanlı xaniman?1 Hər 
şey məhv oldu. Əri hökmdar qızının, öz məşuqəsinin yanına getdi. Yazıq 
arvad tək-tənha əzab içində ölür... Yox, yox, bu dərdə heç bir dost, 
heç bir nəsihət təsəlli ola bilməzl 

M e d ey a (saraydan). Amanl Ufl Amanl Haradadır göylərin şim- 
şəkləri, ildırımları, bir zərbədə məni bu işgəncədən qurtarsınlarl Nəyə 
gərəkdir artıq bu həyat? Ax, haradasan, ey sakit ölüm, haradasan, ey 
məni bu əzablardan qurtaracaq xilaskar ölüm?! 


Xor 
STROF 


Ey günəş, ey asiman, ey torpaq, ey allahlar, 
O bədbəxt məlikənin etdiyin bu ah-zar 
Tapdanmış bir vüqarın nifrinidir, çarəsiz... 
Aman, bu qarğışları qəbul eləməyin sizl 
Medeya, ey məlikə, söylə görək nədir bu? 
İzdivac bəstərinə belə çılğın bir arzu? 

Bu həvəs, bu ehtiras nədir ki, bu yolda sən 
Vaxtsız məşum ölümü özün dəvət edirsən?! 
Bəsdir, nifrini burax, yersiz qarğışdan əl çəkl 
Sənin vəfasız ərin evlənirsə də gerçək, 

Nə olar, bir adətdir, taleyə baş əy, ram ol, 
Xain çatar cəzaya, sən ağlama, aram oll.. 

M e d e ya (saraydan). Ax, ey xilaskar Femida”), ey məsum 
Artemidal Bir görün allahın lənətinə gəlmiş xaindən nələr çəkirəml O 
xain ki, mənim ərim idi, o xain ki, müqəddəs əhdü-peyman etmiş idil 

İntiqam istəyirəm, intiqam! Onları görüm ki, evləri başlarına 
uçsun, onları görüm ki, bəylik-gəlinlik yatağında qoşa ölsünlərl 

Ax, atacan, ax, ey vətən, öz doğma qardaşımı öldürüb sizi tərk etdim, 
sizə xain çıxdıml.. 

D a y ə (xora müraciətlə). Eşidirsiniz? Məlikə əhdü-peyman 
hamisi Zevsi, nəcabətli Femidanı dada çağırır. İndi əmin olun ki, onun 
qəlbindəki kin və qəzəb odlarını yalnız böyük və müdhiş bir intiqam 
söndürə bilərl 


Xor 
ANTİSTROF 


Nə olardı Medeya çıxıb gələydi bir an, 

Biz onun dərdlərinə edəydik bari dərman. 
Ağıllı məsləhətlər, şirin nəvazişlərlə 
Küskün, dərdli qəlbini bəlkə alaydıq ələ. 

Ey bacılar, biz onun halma qalmalıyıq. 
Dostumuzu pis gündə dərddən qurtarmalıyıq. 
Tez çağır gəlsin bura o bədbəxt məlikəni, 
Söylə ki, bacıların orda gözləyir səni. 

Tez ol, yoxsa amandır, iş işdən keçmiş olar. 
Aldanmış bir qadının qəzəbi müdhiş olarl.. 


D a y ə (xora müraciətlə). Bütün dediklərinizi məmnuniyyətlə 
edərəm. Ancaq qorxuram ki, onu inandıra bilmərəm. Məlikə balalarını 
qoruyan dişi bir aslan kimi qorxunc və qəzəblidir. Kimsəni yaxın qoy- 
mur. Kimsəni dinləmir. 

Ax, insanlar, insanlarl Sizlər dəli deyilmisiniz? Siz şən ziyafət məc- 
lisləri üçün nə şirin sözlər, nə gözəl nəğmələr qoşubsunuz... insanla- 
rın böyük əzab və iztirablarını isə, hələ heç bir kimsə ahəngdar rübab 
və şirin nəğmələrlə təskin edə bilmir. Odur ki, ədavət və ölüm evinizi 
yıxır. Ax, nə olardı ki, zərif ahəngdar nəğmələr ilə insan qəlbinə əlac 
edə bilərdinizl 

Şən ziyafətlərdə nəğməyə nə ehtiyac var ki? Onsuz da bol şərab, 
dadlı yeməklər hamını şad və məmnun etmirmi? 


331 


Xor 


Ey cəfakeş Medeya, eşitdik naləni biz, 
İzdivac bəstərinə xain çıxmış o xəbis... 
Çatsın deyə o alçaq cürmünün cəzasına, 
Yalvarırsan Zevsin o himayəkar qızına — 
İnsanların andını qoruyan ilahiyə, 

İntiqam alsın deyə... 

Sən ki o zülmət gecə qorxunc Pontdan?” aşanda, 
Təhlükəli dənizlər keçib tənha qaçanda, 
Femida olmuş idi səni himayə edən, 

İndi, bu pis günündə nalə — nifrin edib sən, 
Yalvarırsan o munis, mehriban ilahəyə, 
İntiqam alsın deyə... 


BİRİNCİ EPİSODİ 
Medeya saraydan çıxır. 


M e d e y a (xora müraciətlə). Ey nəcabətli Korinf arvadları! Mən 
hüzurunuza gəldim ki, sonra məni məzəmmət etməyəsiniz: bilirəm ki, 
dostlarının sözünü dinləməyən adam, özü bilmədən onlara düşmən, 
onların hörmət və məhəbbətindən məhrum olur. Bilirəm ki, insanın 
gözü bəzən həqiqəti görmür: çox zaman biz başqasının qəlbinə vaqif 
olmadan, bizə heç bir pislik etməmiş adamlardan ilk baxışda nifrət edirik. 
Qərib bir adam isə, hörmət və mərhəmətə hamıdan daha çox möh- 
tacdır. Ancaq öz vətənində də vətəndaşlarına həqarətlə baxan, onlarla 
qaba rəftar edənlər tərifə layiq deyil... 

Buyurun, bütün həqiqəti açıb sizə söyləyim: başıma ansızın elə bir 
fəlakət gəlib ki, həyatdan bizar olmuşam, özüm ölüm istəyirəm. Mənim 
könül verib sevdiyim, həyatımda mənə hamıdan əziz olan ərim ən 
murdar bir xəyanət işləmişdir. 

Biz qadınlar bütün məxluqatın içində ən bədbəxt yaranmışıq... 
Biz əvvəlcə qızıl verib özümüzə ər alırıq, bədənimizi bir qul kimi 
onun ixtiyarına veririk. Sonra da, bütün fəlakətlərin səbəbi budur ki, 
— böyük bir şübhə içində qalırıq, görəsən ərimiz necə adam olacaq, la- 
yiqmi, yoxsa rəzil bir alçaqmı? 

Çünki nə olur-olsun, daha ondan ayrıla bilmərik: boşanmaq na- 
mussuzluqdurl 

Bu məchul aləmə qədəm qoyduqdan sonra, atamız evində gördü- 
yümüz bütün naz və neməti unudub əlimizdən gələn qədər ərimizə 
yaranmalı, yaltaqlanmalıyıq. Hələ bütün bu ciddi-cəhdimiz boşa get- 
məsə, ərimiz bu qulluğu qəbul etsə nə yaxşıl Bu da olmasa, — ölüm va- 
cibdirl 

Evində xoşnud olmayan kişi baş götürüb dostlarının, yoldaşlarının 
yanına gedir ki, dərdini-qəmini dağıtsın, ürəyi açılsın. Arvadın isə 
bircə təsəllisi, bircə sevinci var, — o da əril 

Bizə söyləyirlər ki, kişilər bizi qorumaqçın dava meydanlarında 
vuruşur, savaşır, amma biz evdə rahat, asudə ömür sürürük, bu yalan- 
dır, yalanl Mən bir dəfə doğmaqdansa, on dəfə qalxan alıb vuruşmağa 
razıyam... 

Ancaq yenə də sizin taleyiniz mənimkindən yaxşıdır: sizin eviniz- 
eşiyiniz var, vətəniniz var, həyatdan məmnunsunuz, sevən dostlarınız 
var. Mən isə, vətəndən didərgin düşmüş, əri tərəfindən tərk edilib atıl- 
mış bədbəxt bir qəribəm: nə anam, nə qardaşım, nə dostlarım var ki, 
təsəlli verib dərdimə şərik olsunlar... 

Ah, ey mehriban rəfiqələrim, sizə yalvarıram: xain ərimdən, qızın 
atasından və ya özündən intiqam almaq istəsəm, mənim işimin üstünü 
açmayın, səsinizi çıxarmayınl 

Biz arvadlar çox ürəyi yumşaq adamlarıq, qan və qılınc görəndə, 
dözə bilmirik... ancaq ailə yatağımızda bizim qadınlıq haqqımıza tə- 
cavüz ediləndə qəzəbimiz qorxunc və amansız olurl 


Xor 


Səni vermərik ələ, dərdin bizə bəllidir: 
Haqqın da var, intiqam — yeganə təsəllidirl 
Yavaşl.. Bura gəlir, bax, Kreon, o hökmdar, 
İndi söyləyər görək nə fikri, nə hökmü var... 


Kreon daxil olur. 
K re on. Ey qara gözlü sehrbaz əcuzə, sənə əmr edirəm. Hər iki 


uşağınla təxirsiz mənim torpaqlarımdan rədd oll Hökmü özüm yerinə 
yetirəcəyəm. Sən şəhərdən çıxmayınca evə qayıtmayacağam... 

M ede ya. Hər şey bitdi! Son saatım çatdı. Düşmənlər addım- 
addım məni izləyir, gizlənməyə yerim də yox... (Kreona) Mənim ki, 
bir günahım yoxdur. Məni niyə qovursan? 

Kreon. Nə üçün gizlədim, sözün düzü, səndən qorxuram. Qor- 
xuram sehr və tilsimlə qızımı həlak edəsən. Buna haqqım da var. Ərin 
əlindən çıxdığı üçün ürəyin yaralı, özün də pislik etməkdə mahirsənl 
Şəhərdə hamı danışır ki, məndən də, qızımdan da, nişanlısından da in- 
tiqam almaq fikrindəsən. Səninlə açıq mübarizəyə girişib əzizlərimi və 
evimi qorumaq istəyirəm ki, iş-işdən keçəndən sonra peşmanlıq 
çəkməyim... Anladınmı, ey qadın? 

Medeya. Heyhat! Heyhat! Bu saxta şöhrət ilk dəfə deyil ki, ba- 
şıma fəlakət gətirir. Ağıllı bir ata gərək övladlarının fikrini həddindən 
artıq biliklə yormaya... Biliklə çox məşğul olanlar cahillərin həsəd və 
kininə hədəf olurlar. Axmaqlara yeni bir fikir söyləsən, səni dəli sayar- 
lar, qara camaat arasında həqiqi alimlərdən çox şöhrət qazansan, deyə- 
cəklər ki, o, xalq üçün qorxuludur. 

Mənim taleyim belədir, Kreon: biliyim başıma bəla olub, biliyimə 
görə mənə kin bəsləyirlər. Kimi mənə qəddar deyir, kimi axmaq, kimi 
ağıllı... ancaq mənim nə biliyim var?.. Ah, ey hökmdar, səndəmi hamı 
kimi zənn edirsən ki, biliyimlə bir Adama ziyan yetirə bilərəm? 
Məndən qorxma, hökmdar, axmaqların sözlərinə inanmal Hökmdar- 
larla bəhsə girişmək qadına yaraşan bir işmidir? 

Axı sən mənə nə pislik edibsən ki? Öz qızını istədiyin adama ver- 
məyə haqqın yoxmudur? Mən nifrət eləsəm də, səndən yox, ərimdən 
nifrət edə bilərəm. Sən ki ağıllı iş görübsən. İnan ki, səndən əsla na- 
razı deyiləm. Ey hökmdar, allah səni də, qızını da xoşbəxt eləsinl 

Səndən bircə ricam var: icazə ver, sənin ölkəndə qalım... Əgər 
bizə bir pislik eləmiş olsan da, dözmək və sənin hökmünə itaət etmək 
borcumuzdur. 

K re on. Sözlərin itaətkaranədir, ancaq qorxuram ki, ürəyin kinlə 
dolu ola? Sözlərinə əvvəlkindən də az inanıram. Qəzəblərini cürətlə 
büruzə verən ərlərdən də, arvadlardan da qorunmaq asandır, amma ki- 
nini ağlı ilə pərdələyib lal görünənlər çox qorxuludurlar. Tez şəhərdən 
rədd ol, boş yerə uzun danışma, mən belə əmr edirəml Heç bir hiylə 
ilə məni aldada bilməzsən. Bilirəm ki, sən mənə düşmənsənl 

M e d e ya. Ayaqlarına düşüb səni qızının gəlinlik çələnginə and 
verirəml 

K re on, Rədd ol, məndən əl çək, nahaq yalvarma! 
M e d e ya. Ah, ricamı dinləmirsənmi? Rəhmin gəlmirmi? 
K r e on. Sənə öz qızımızdan artıqmı rəhmim gələcək? 
M e de ya. Ah, ey vətən nə yaman günlərə qaldım bu qürbət eldəl 
K reon. Mənim üçün də vətənim, ata ocağım, balalarım daha 
əzizdir. 
M e d e ya. Ah, eşq bu dünya üçün nə böyük bir fəlakət imiş! 
K r e on. Kiminə fəlakətdir, kiminə səadət... bəxtəbəxtdirl 
M e de y a. Allah rəzilin cəzasını verər! 
K r e on. Rədd ol, hərzəkar, daha təhəmmülüm qalmadı! 
M e de ya. Tohəmmül edən sən deyilsən, mənəm! 
K r e on. Qullara əmr edərəm, əl-qolunu bağlarlar! 
M e de ya. Ah, ey hökmdar, yalvarıram, sözlərimi dinlə! 
K r e o n. Bəsdir, məni qəzəbləndirmə! 
M e de y a. Gedirəm, gedirəm, qorxma, başqa bir ricam var... 
K r e on. Bəs niyə durmusan? Məndən nə istəyirsən? 
M e d e y a. Bircə gün, tək bircə gün möhlət ver ki, uşaqlarım üçün 
qürbətdə bir sığınacaq yer tapım. Ataları onları atmış... Ah, anaya rəh- 
min gəlsin, hökmdar, axı sənin də balan var, sən özün də atasan. Mənə 
qarşı amansız olmal Görürsən ki, mən özüm üçün yox, bədbəxt uşaq- 
lar üçün yalvarıraml 

K r e on. Yaxşı, hərçənd insanlardan yaxşılıq əvəzinə daima ya- 
manlıq görmüşəm, ancaq mən daş qəlbli deyiləm. İndi də, qadın, bili- 
rəm ki, sənə güzəşt etməklə səhv iş görürəm, ancaq ricanı qəbul edi- 
rəm. Sən deyən olsun. Amma özünü gözlə, şəfəq söküləndə səni və 
uşaqları öz ölkəmdə görsəm, öldürəcəyəml.. Get, unutma ki, sözümüz 
sözdürl Sənə bircə gün möhlət verirəm. Bu qısa müddətdə böyük bir 
yamanlıq etməyə fürsət tapmazsan. (Kreon gedir) 





Xor 


Ah, ey zavallı qadın, yanırıq halına biz, 
Qürbət yer, iki uşaq, yazıq ana kimsəsiz... 
Əsrarəngiz bəlalar girdabına düşdün, ah, 
Gör nə işlər gətirir başına zalım allahl.,. 

M e d e y a (xora müraciətlə). Doğrudur, mən həqir oldum, alçal- 
dım: ancaq bilin ki, ruhdan düşməmişəm, yox, yox! Görün, gəlinin də, 
bəyin də, onları birləşdirənin də başlarına gətirəcəyəml Yoxsa elə 
güman edirsiniz ki, mən ona boş yerə yalvarıb-yaxarırdım? 

Mən əlimin ona toxunmaqla, dodaqlarımın ona yalvarmaqla lə- 
kələnməsinə razı olardımmı? O axmaq o qədər sadədildir ki, mənə bir 
gün möhlət verdi. Halbuki rədd etməklə mənim bütün arzu və əməl- 
lərimi boşa çıxara bilərdi. 

Bircə gün... Bu bircə gün içində hər üç xaini: atanı da, qızını da, 
ərimi də öldürməyə fürsət taparam. Onları həlak etmək üçün çox 
yollar var. Amma ey əzizlərim, hələ bilmirəm hansı yaxşıdır: gəlinlə 
bəyin yatacağı qəsrimi yandırım, yoxsa gizlincə onların yataqlarına so- 
xulub hər ikisinin qəlbinə xəncərimi saplayım?.. Ancaq qorxuram ki, 
düşmənlər məni əli silahlı tutub işimin üstünü açalar və mənim ölü- 
müm onları sevindirə... Zəif qadınların füsunkar silahı olan zəhər daha 
yaxşı deyilmi?.. 

Deməli ki, beləl.. 

Ancaq bir məsələ də var: düşmənlərim məhv olduqdan sonra mən 
hara, hansı xalqın yanına sığınıb pənah apara bilərəm?.. 

Yox, gərək hələ bir az gözləyəm, özümə sığınacaq tapdıqdan sonra 
hamısını hiylə ilə gizlincə öldürəm. Ancaq tale axırıncı xilas yolumu 
da kəsmiş olsa, onda hər şeyə hazıram: ölümü gözə alıb, əldə xəncər, 
açıqdan-açığa hamısını öldürərəm. 

And içirəm, sirdaşım solğun bənizli ilahə aya, and içirəm, ailə 
ocağımın keşikçisi olan Hekataya ki, xainlər cəzadan qurtarmayacaq- 
lar, göz yaşlarımın acısını onlardan alacağam, onların toy məclisi 
matəm olacaql 

Hazır ol, Medeya, fürsət vaxtı gəlir. Qorxunc füsunkarlığının bütün 
qüdrətini göstər, bu böyük işi qırpınmadan icra et? 

Ey Kolxida hökmdarının qızı, Sizif 22 uşaqlarının əlində oyuncaq, 
Yazonun məşuqələrinin əlində əyləncə olma, sənin damarlarında qan 
allahı günəşin qanı axırl 

Tədbirli ol: düz deyiblər ki, xeyir üçün zəif yaranmış olan biz 
qadınlar şər işində qüdrətliyikl.. (Medeya gedir) 


336 


BİRİNCİ STASİM 
Xor 
BİRİNCİ STROF 


Artıq tərsinə axır müqəddəs, pak nəhirlər. 
İnsanlar vəzifəni, qanunu gözləmirlər, 
İstehzaya qoyulur, yəminlər əhdü-peyman... 
Xain ərlərin indi qəlbinə hakim olan 
Arvad kimi məkr ilə hiylədir, xəyanətdir. 


Ah, bu nə pis adətdirl 
Görəsən taleyimiz 
Beləmi qalacaqdır: 
Arvadın şöhrətilə 
Ərlər ad alacaqdırl 
Görəsən bundan sonra 
Adi böhtanla təhqir 
Qəlblərə, vicdanlara 
Etməyəcəkmi təsir1? 


BİRİNCİ ANTİSTROF 


Böyük nəğməkarların ey qədim pəriləril 
Qadınların məkrindən sizin qədimdən bəri 
Qoşduğunuz nəğmələr düşmüşdür etibardan... 
Hayıf, ulu Feb bizə xariqələr yaradan 

Bir rübab verməmiş ki, odlu nəğmələr deyək. 


Bu dünyaya söyləyək: 
Ərlərlə arvadların 

Eşqə sədaqətindən, 
Mərd, nəcib övladların 
Əsl şücaətindən, 

Uzun əsrlər boyu 
Taleyindən, bəxtindən... 

İKİNCİ STROF 


Ey Medeyal Ərinə çılğın məhəbbətindən, 
Ata xanimanını eşqə fəda edibsən 
Amansız Simpleqad qayalarından aşdın, 
Burulğanlı dənizlər keçib qürbətə qaçdınl.. 

İndi bax, ey zavallı, 

Səni aldatdı ərin. 

Qovuldun, rüsvay oldun, 

Yox gedəcək bir yerinl.. 


İKİNCİ ANTİSTROF 


Artıq bu Elladada nə namus qaldı, nə ar, 
Müqəddəs yəminlərə yoxdur edən etibarl 
Sədaqət ilə vicdan 
Yox oldu bu diyardan... 
Ey Medeyal Bax, buna bais oldun sən özün, 
Bir də atan evinə dönməyə yoxdur üzün. 
İtirdin ər evində 
Ailə bəstərini, 
Ərinin gənc arvadı 
Tutdu sənin yerinil.. 


İKİNCİ EPİSODİ 


Yazon və Medeya daxil olurlar. 


Y a z o n (Medeyaya). Mən indi bir daha inanıram ki, qızğın qə- 
zəbdən böyük bir şər yoxdur. Sən hökmdarın iradəsinə tabe olub, onun 
mehmannəvaz sarayında asudəcə yaşaya bilərdin. Ancaq özün dilini 
dinc qoymadın, sürgün edilməyinə səbəb oldun. Mənim üçün heç bir 
fərqi yoxdur. Sən məni adamların ən pisi adlandırsan da, acığıma 
gəlməz. Ancaq şükür elə ki, hökmdar ailəsi haqqında söylədiyin hər- 
zələr üstündə cəzan yüngül olmuş, yalnız sürgün edilirsən. Mən 
yalvarıb-yaxarmaqla hökmdarın qəzəbini yumşaltdım, arzum bu idi ki, 
sən bizim evdə qalasan. Ancaq sən dilini saxlamadın, hökmdar ba- 
rəsində daha azğın sözlər söylədin. İndi daha səni sürgündən qurtara 

bilmirəm. Bununla bərabər dostluğumuzu pozmuram. Budur bax, indi 
də sənin yanına gəlmişəm, məhəbbət və iltifatımı əsirgəmirəm. Mən 
razı ola bilmərəm ki, uşaqlarla sən ehtiyac içində qalasan, pulsuz-pa- 
rasız sürgünlərə gedəsən, onsuz da yad ellərdə sərgərdan qalan qərib- 
lərin günü bir gün deyil. Sən məni düşmən bilsən də, görürsən ki, mən 
sənin pisliyini istəmirəm. 

M e de y a. Qorxaq! Ax, rəzil qorxaq! Sənin alçaqlığına başqa bir 
ad tapa bilmirəm. Necə? Başımıza gətirdiyin bu fəlakətlərdən sonra 
hələ bir gözümə görünməyə cürətin də varl Yoxsa xəyanət etdiyin 
dostların üzünə sakit-sakit baxmağı sən bir şücaətmi sayırsan? Onu bil 
ki, bu, rəzalətlərin ən çirkinidir, bu həyasızlıqdırl 

Səni gördüyümə məmnun oldum: heç olmasa ürəyimi boşaldaram, 
həyan varsa, utanıb-qızararsan, qorxaql 

Keçmişləri bir yadına sal: bütün ellinlərin, bütün arqonluların ya- 
dındadır ki, sən gəmi ilə Kolxidaya gəlib, od püskürən öküzləri bo- 
yunduruğa qoşmaq, qara ölüm zəmisinə toxum səpmək istəyəndə, 
səni mən fəlakətdən qurtarmışam. Qızıl dərini qat-qat həlqələri içinə 
alıb xəzinəni qoruyan, yatmaq bilməyən qanlı əjdahanı mən öldürmü- 
şəm. Sənin gözlərinə həyat nuru verən mən olmuşam, mənl Mən ata- 
ma xəyanət edib, doğma ailəmi, evimi-eşiyimi atdım. Səninlə Peliotda 
İolk şəhərinə gəldim... ağlım yox idisə də, eşqim tükənməzdi... Mən 
min cür hiylə işləyib günahsız hökmdar Peleyi öz övladlarına öldürt- 
düm, bunu mən sənin üçün etdim ki, sən qayğısız, rahat yaşayasan, 
ürəyində qorxu qalmasın. Sən də bütün bunların əvəzində mənə xə- 
yanət etdin. Məni, yazıq uşaqlarımızı atıb yeni bir eşqə düşmüsənl 

Barı, uşaqların olmasaydı, bəlkə deməyə bir sözün olardı. Sən 
əhdü-peymanı, içdiyin andı ayaqlar altına aldın 

Yoxsa elə güman edirsən ki, and içdiyin allahlar daha yoxdur, 
yoxsa elə bilirsən ki, göylərin qanunu dəyişmişdir? Sən ki, müqəddəs 
yəminləri tapdamağın nə demək olduğunu yaxşı bilirsənl 

Bir bax: bu əllər həmin əllərdir ki, vaxtilə öz əlinə almışdın, bu 
ayaqlar həmin ayaqlardır ki, vaxtilə qəlbində riya olduğu halda, göz- 
lərində məhəbbət nəvazişlərilə, diz çöküb qucaqlamışdınl.. 

Hər nə qədər səndən heç bir yaxşılıq gözləmirəmsə də, səninlə 
əvvəllər olduğu kimi, bir dost kimi danışmaq istəyirəm: mənim sual- 
larıma cavab verməlisən, bu suallarla sənin həyasızlığını üzünə vura- 
cağaml 

Söylə görüm: mən hara getməliyəml Sənin üstündə xəyanət edib 
atdığım atam evinəmi gedim? Yoxsa öldürtdüyümüz Peleyin qızlarına- 
mı pənah aparım? Onlar məni böyük bir hörmət-izzətlə pişvaz edər- 
lər, deyilmi?! 

Görürsənmi, sənin üstündə mən müqəddəs qohumluq əlaqələrini 
kəsdim, ən sevimli adamlarıma düşmən oldum... sən də bunun müqa- 
bilində məni Ellada qadınlarının ən xoşbəxti elədin. Mənə sadiq və nə- 
vazişkar bir ər oldunl.. Üzün ağ olsun! 

Taleyə bir baxl Yazıq uşaqlarımla qürbət ellərə sürgünə gedəcə- 
yəm. Bir ər üçün nə böyük şərafət: arvadı-uşaqları bütün Elladanı sər- 
gərdan gəzib dilənçilik edirl 

Ax, ey Zevs, qızılın safını-saxtasını tanımaq üçün sən insanlara 
meyar məhək vermisən, ancaq gərək insanlar üçün də bir meyarın 
olaydı ki, onların da bədənlərinə damğa vurulaydı, rəzil və xain adam- 
ları hamı tanıya biləydil 


Korifey 


Nə qədər möhkəm olsa əvvəl dostluq, məhəbbət, 
O qədər qızğın olar sonra düşən ədavətl 


Y a z on. Sənə cavab vermək üçün gərək söz ustası olasan. Gərək 
mən mahir bir gəmiçi kimi şiddətli fırtınadan bütün yelkənləri qoru- 
yam ki, bu acı sözlərindən yaxamı qurtaram. 

Ey qadın, hər nə qədər mənə etdiyin köməyin çox şişirtsən də, de- 
məliyəm ki, mənə dənizlərdə məsud yolu göstərən nə başqa bir allah, 
nə də fani bir qadın deyil, böyük Afrodita olmuşdur. 

Bilirəm ki, sən zərif və parlaq bir zəkaya maliksən. Ona görə əh- 
valatı başdan-ayağa danışmağa, zəhlə tökməyə ehtiyac yoxdur. Özün 
inkar etməzsən ki, yayınmaz oxlar atıb mənim həyatımı qurtarmağa 
səni ehtiraslar allahı Eros vadar etmişdi. Düzdür, sən mənə kömək et- 
mişsən, ancaq mən də indi isbat edərəm ki,əvəzində sənə on qat artıq 
yaxşılıq etmişəm... 

Əvvəlcə buradan başlayım ki, sən indi öz vəhşi vətənində deyil, 
Elladada yaşayırsan, onun-bunun kefinə tabe olmayıb, həqqaniyyət və 
qanunlara riayət etməyi bacarırsan. Bütün Ellinlər sənin gözəl bilik- 
lərinə hörmət edirlər. Əgər əvvəlki kimi dünyanın uzaq bir guşəsində 

qalmış olsaydın, həyatın şərəfsiz, şöhrətsiz donub qalardı. Məncə, 
adamın şərəf və şöhrəti olmayandan sonra, evi dolu qızıl olsa, məcli- 
sində Orfey nəğmələri oxunsa da, faydası yoxdur... 

Bəsdir, daha etdiyim yaxşılıqlardan danışmıram. Bunları da ona 
görə dedim ki, bəhsi sən özün açdın... 

Medeya, indi də hökmdarın qızı ilə evlənməyimdən danışım. Sən 
bunun üçün məni acı-acı töhmətləndirirsən. Ancaq mən isbat edərəm 
ki, bunda da mən ağıllı iş görmüşəm, nəcib bir məqsədlə sənə və uşaq- 
larımıza yaxşılıq eləmişəm. Ancaq sən qəzəblənmə, sakitcə qulaq as. 
Mən başıma min fəlakət gəldikdən sonra, İolk şəhərindən qayıtdım, 
adım xain çıxdığı bir zamanda, hökmdarın öz qızı ilə evlənməkdən 
daha yaxşı bir qismət gözləyə bilərdimmi? Mən onun gözəlliyinə aşiq 
olmamışam. Sənin məhəbbətini ayaq altına salmamışam. Başqalarilə 
nəsil artırmaq müsabiqəsinə girişmək fikrinə düşməmişəm... Yox, yox, 
sənin doğduğun uşaqlar mənə kifayət edərdi... 

Məqsədim yüksəlmək, ehtiyacın daşını həmişəlik atmaq, səninlə 
birlikdə firavan yaşamaqdır. Çünki yoxsul bir adamdan dost-aşna da 
üz çevirər. 

Mən uşaqlarımıza layiqli təhsil və tərbiyə vermək istəyirəm. Əgər 
oğullarımızın yeni qardaşları da olarsa, məqsədim onları məsud bir 
ailə içində böyütməkdir. Söylə görüm bundan sonra uşaq doğmaq sənə 
nə lazım? Mənim ikinci izdivacdan doğulan oğullarım, iki əvvəlki oğ- 
lanlarıma dayaq olar... 

Ancaq bütün qadınlar belədir. Nə qədər ki, rəqibləri yoxdur, nə 
qədər ki, ailə yatağında hökmrandırlar, heç bir şeydən çəkinmirlər., 
ancaq xəyalı bir kölgə də onların zövcəlik haqqına toxunacaq olsa, hər 
şey bitib gedir, ən böyük səadət gözlərinə dözülməz bədbəxtlik kimi 
görünür... 

Ax, Zevs bu qadınları yaratmasaydı, insan başqa bir yolla doğul- 
saydı, dünya nə xoşbəxt olardı! 


Korifey 


Ey Yazon, sözlərinə nə qədər rövnəq versən, 
Acığına gəlsə də, bunu yaxşı bil ki, sən: 
Xəyanət eyləyərək, atmısan arvadını, 
Namərdcə tapdamısan peymanını, andını! 

M e d e ya. Mən başqalarına bənzəmərəm, məncə, şirindil cina- 
yətkar daha artıq cəzaya layiqdir. Çünki o şəri riya və yalanla bəzəyib 
daha cürətkar olur. Heç bir zaman bununla o ağıllı ola bilməz. 

Sən də gözəl sözlərlə vicdansız xəyanəti örtüb basdırmağa ça- 
lişdin. Ancaq mən bircə sözlə sənin dilini-ağzını bağlaya bilərəm: əgər 
mənə pislik etmək istəmirdinsə, onda məndən gizlin deyil, mənim ra- 
zılığımla evlənməli idin! 

Y azon. Bəli, sən indi də çılğın qəzəbini ağlına tabe edə bilmə- 
diyin bir halda, mən evlənəcəyimi sənə söyləyəndə, yaxşı köməkçim 
olardınl 

M ed eya. Yox, yox, sən bunu heç ağlına da gətirməmişsən. Qorx- 
muşsan ki, vəhşilər diyarına mənsub bir qadınla birləşməyin sənə 
dövlət və şöhrət qazandıra bilməyəcəkl 

Y a z on. Sən başa düşmək istəmirsən ki, bu yeni izdivacı mən 
özüm üçün etmirəm, ailənin xeyri, sənin xeyrin üçün edirəm ki, kiçik 
qardaşları oğlanlarımıza dayaq olsunlar, uşaqlarımızın hökmdar ailə- 
sində hamiləri olsun. 

M e de ya. Nə olar ki, xoşbəxt oll Ancaq bil ki, sənin səadətindən, 
sənin məlun və mənfur dövlətindən mənə pay lazım deyill 

Y azon. İnan ki, fikrini dəyişəcəksən, gec-tez ağlın başına gələ- 
cək, taleyin bəxş etdiyi səadətin qədrini biləcəksən, şirinə acı demə- 
yəcəksənl 

M e de ya. Bəli, bəli, öz gücündən, qüdrətindən istifadə ilə qərib, 
bikəs bir qadına istehza etl 

Y a zon. Qərib və bikəs qalmağına, sürgünə özün bais olmuşsan. 

M e d e ya. Niyə, bəlkə ərimə xəyanət etmişəm, eləmi? 

Y azo n. Hökmdar ailəsinə qarğamısan. 

M e deya. Hələ bir gözlə, sənin ailənə qarğışımı görərsən? 

Y az o n. Mən daha səninlə bəhs etmək istəmirəm: ancaq özün və 
ya mənim uşaqlarım üçün məndən bir kömək istəyirəmsə, qorxma, 
söylə. Səxavətimə əmin ola bilərsən. İstəsən dostlarıma məktub da yaza 
bilərəm ki, sənə mehmannəvazlıq və hörmət etsinlər. Ax, ey qadın, bil 
ki, imtina etsən, yaxşı olmaz. Bir düşün, qəzəbini yatırmaq daha yaxşı 
deyilmi? 

M e d e ya. Sənin dostlarının himayəsinə mən nifrət edirəm, sənin 
köməkliyin də mənə lazım deyil. Pis adamların bəxşişindən xeyir 
görmək olmaz. 

Y a zon. Qoy bütün allahlar şahid olsun ki, mən sənə və uşaqlara 
əlimdən gələn hər yaxşılığı etməyə hazıram, sən özün istəmirsən. 
Mənim məhəbbətimi də rədd edirsən, bil ki, bir zaman peşman ola- 
caqsan, Medeyal (Yazon gedir) 

M e d e y a (Yazonun ardınca). Get ey damad, get, gəlin səni göz- 
ləyir. Yubanma, həvəs və arzu səni məst edib... Tez ol, tez ol, get ke- 
fini çək, ey təzə bəyl Ancaq bil ki, allahların köməyilə bir gün sən də 
peşman olacaqsanl (Medeya gedir) 


İKİNCİ STASİM 
Xor 
BİRİNCİ STROF 


İnsanlar arasında həddən aşsa ehtiras, 
Şərəfdən, etibardan, ülfətdən əsər qalmazl 
Hər kim qədrini bilsə həqiqi məhəbbətin, 
Ona munis Kiprida havadar olar yəqin... 
Ah, ey eşq ilahəsi, bizə qızıl kamandan 
Amansız oxlar atma, 
Qəlbimizi aldatma, 
Ehtiras zəhərindən bizləri hifz et, amanl.. 


BİRİNCİ ANTİSTROF 


Ey allahlar, siz bizə həya eləyin qismətl 
Həyalı arvadların bəzəyi budur əlbət. 
Azğın Kiprida bizi salmasın şər toruna, 
Qanunsuz sövdalara, ədavət qüruruna... 
Ehtirasdan, şəhvətdən eləsin bizi uzaq, 
Özü hifz etsin bizil 
Təmiz ismətimizi, 
Məhəbbətdən həyalı olaq daim, üzü ağl 

İKİNCİ STROF 


Ey evim, ey vətəniml 
Diləyim budur mənim: 
Sizdən düşməyim uzaq, 
Qalmayım sizdən iraq. 
Səfil, qərib, sərgərdan... 
Ölüm yaxşıdır bundanl 
Yurd-yuvasız mərd olmaz, 
Bundan böyük dərd olmazl 


İKİNCİ ANTİSTROF 


Görün bunun halınıl 

Bu bədbəxt zavallını 
Tərk edib əqrəbası, 
Yoxdur eli-obası. 

Yox olsun bu dünyadan 
Məzluma acımadan, 
Mərhəmət etməyənlər, 
Həmiyyət etməyənlərl 
Vicdansız olsa hər kəs, 
Bizə dost ola bilməzl 


ÜÇÜNCÜ ЕР18ОО1 


Medeya saraydan çıxır. O yandan yolçu paltarında Afina hökmdarı 
Egey gəlir və Medeyanı görüb salamlayır. 


E g e y. Məsud olasan, Medeya! Dostun dosta ən yaxşı salamı 
budurl 

M ed eya. Sən də məsud olasan, ey Pandion oğlu! Söylə görüm, 
belə haradan gəlirsən? 

E g e y. Qədim Delfi ibadətgahına getmişdim. 

M e de y a. Dünyanın qəlbi olan o əsrarlı mağarada allahdan arzum 
nə idi, ey Egey? 

E g ey. İstərdim biləm, övladım olacaqmı? 
M e de y a. Necə? Hələ uşağın yoxdurmu? 
E g e y. Görünür allahın iradəsi belə imişl 
M e d e ya. Subaysanmı, yoxsa evli? 
E g e y. Çoxdan evlənmişəm. 
M e de y a. Bəs Feb sənə övlad barəsində nə dedi? 
E g e y. Onun cavabını hamı başa düşə bilərmi? 
M e de y a. Dediyin sözləri mənə söyləyirsənmi? 
E g e y. Qulaq as deyim, əlbət ki, burada nazik bir məna var. 
M e de ya. Söylə görüm, dinləyirəm. 
E g e y. “Mən hələ körükləri açmayacağam”. 
M e d e ya. Sən nəyi etməyincə? 
E g e y. “Mən öz evimə qayıtmayınca” 
M e de y a. Bəs sən nəyə Korinfə gəldin? 
E g e y. Trezendə hikmət bilən hökmdar Pifeyin yanına gedəcəyəm. 
M e d e ya. Hə, Pelopsun nəcabətli oğlu, tanıyıram. 
E g e y. İstəyirəm falı ona söyləyim. 
M e de y a. Bəli, Pifeyin belə işlərdə təcrübəsi çoxdur. 
E g e y. Bir də ki, o mənim köhnə silah yoldaşımdır. 
M e de ya. Yaxşı yol, hökmdar, allah xeyrə calasınl 
E g e y. Bəs rəngin nəyi belə solğundur, Medeya, baxışların niyə 
kədərlidir? Sənə nə olub? 
M e d e ya. Ərim Yazon insanların ən rəzili imiş... 
E g e y. Bu nə sözdür! Tez ol danış görüm, nə var? 
M e deya. Heç bir günahım olmadığı halda, Yazon məni rüsvay etdi. 
E g e y. Axı nə eləyib, qorxma, söylə. 
M e de ya. Yenidən evlənmək fikrinə düşüb... 
E g e y. Buna necə cürət etdi? 
M e de ya. Bəli, o, mənim məhəbbətimə istehza edir... 
E g e y. Sənədəmi nifrət etdi, yoxsa rəqibinəmi bərk vuruldu? 
M e d e ya. Aman, ey allahlarl Görünür, ona bərk vurulub ki, et- 
diyiniz müqəddəs yəminləri tapdaladıl 
E g ey. Eləsə, onun üçün təəssüflənməyə dəyməzl 
M e de ya. Hökmdar ailəsinə qohum olmaq xəyalındadır. 
E g ey. Qız kimlərdəndir? Atası kimdir? 
M e de y a. Korinf hökmdarı Kreon. 
E g e y. Ax, zavallı, qəmlənməyə haqqın varmış! 

M e de ya. Heyhat... Onlar hələ məni qovdular da... 

E g e y. Bu da bir dərd! Kim qovdu? 

M e de ya. Kreon. 

E g e y. Bəs ərin sənə kömək edib saxlamadımı? 

M e de y a. O, üzdə mənə dost görünsə də, ürəkdən düşməndir. 
(Diz çökür) Ah, ey mehriban hökmdar, ayaqlarını qucaqlayıb, əlimlə 
üzünü oxşayıb sənə yalvarıram, lütf et, mərhəmət göstər, məni rədd 
etmə, məni öz evinə qəbul eylə! Mən ki hamının tərk etdiyi, qovulmuş, 
bikəs bir yazığam: əvəzində allahlar sənə uşaq versin, xoş bir aqibət 
qismət eləsinl 

Heç bilirsənmi mən kiməm, mənim nə gözəl bir məharətim var: 
mən səni sonsuzluqdan qurtararam, saysız-hesabsız övladın olar. Mən 
bütün dərman otlarını yaxşı tanıyıram. 

E g e y. Ax, ey qadın, mən allahlar xatirinə də, vəd etdiyin uşaqlar 
xatirinə də sənin arzunu yerinə yetirərəm. Uşağım olmaq üçün bütün 
ömrüm uzunu allahlara yalvarmışam, bir şey çıxmayıb... 

Fikrim belədir: əgər sən özün mənim ölkəmə gedib çıxmış olsan, 
mən heç bir kəsin hüququna toxunmadan, səni qərib bir qonaq kimi 
qəbul edə bilərəm. Ancaq səni xəbərdar etməliyəm ki, gizlincə özüm- 
lə apara bilmərəm. Özün qovulmuş bir qadın kimi evimə gəlsən, səni 
daha heç kimin əlinə vermərəm. Ancaq sən mənim köməyim olmadan 
Korinf hökmdarının evini tərk etməlisən. Mən, dost olduğum adamlar 
qarşısında bir zərrə də təqsirkar olmaq istəmirəm. 

M e d e ya. Sən deyən olsun. Ancaq and iç ki, mən arxayın olum. 

E g e y. Yoxsa mənə inanmırsan? Söylə görüm axı nədən ehtiyat 
edirsən? 

M e d e ya. Mən sənə inanıram, ancaq mənim düşmənlərim olan 
hökmdar Kreon da, Peleyin qızları da çox güclüdürlər. Burada allahlar 
hüzurunda and içmiş olsan, məni müdafiə etməyə bilməzsən. Ancaq 
and içməsən, düşmənlərimlə birləşib məni onların qasidlərinə verə bi- 
lərsən. Mən zəif və yazıq bir qadınam. Onların əlində isə, həm qızıl var, 
həm də hökmranlıq. 

E gey. Ey qadın, çox ehtiyatlı hərəkət edirsən. Ancaq mən and iç- 
məkdən imtina edən deyiləm. Düşmənlərə qarşı əlimdə bu bəhanə 
olandan sonra səni xilas etmək daha asan olar. Sən də mənim evimdə 
bu and sayəsində rahat və asudə yaşarsan. Ancaq söylə görüm, hansı 
allahlara and içim? 

M e d e ya. Yerə və mənim ulu babam Günəşə, bir də Olimpdə 
olan bütün müqəddəs allahlara... 

E g e y. Əhdim nə olsun, söylə? 

M e de ya. Nə qədər ki, sağsan, özün məni evindən qovmayacaq 
və düşmənlərin əlinə verməyəcəksən. 

E g e y. Yaxşı, and içirəm Günəşin ilahi parıltısına, and içirəm 
anamız torpağa və bütün müqəddəs Olimp allahlarına ki, sənin dedik- 
lərini yerinə yetirəcəyəm. 

M e d e ya. Əgər yetirməsən? 

E g e y. Onda allahsızların layiq olduğu cəzaya giriftar olum! 

M e de ya. Təşəkkür edirəm. İndi get, məsud olasan, ancaq bil ki, 
ey hökmdar, buradakı bütün lazım olan işləri etdikdən sonra sənin şə- 
hərinə gələcəyəm... 


Xor 
(Egeyin ardınca) 


Ey Egeyl Səyyahların qadir hamisi olan 
Allah qanadlı Hermes köməyin olsun hər anl 
Sən ki, bədbəxt qadınla etdin şahanə rəftar. 
Olasan hər işində gündən-günə bəxtiyarl 


M e deya. Ey ulu Zevs, ey allahların qızı həqiqət, ey müqəddəs 
Günəşl İndi biz doğru bir yola düşdük. İndi bizə böyük zəfər nəsib 
olacaq. Mən bütün düşmənlərimdən intiqam alacağam! Hökmdar Egey 
də mənim üçün möhkəm bir müdafiə qələsidir. Gəmim şiddətli tufan- 
lara düşəndə, Pallada şəhərinə girib lövbər salacaq, o barigaha sığı- 
nacağam... (Xora müraciətlə) Ey mehriban qadınlar, hər bir şeyi açıb 
sizə söyləyəcəyəm. Dinləyin, bəlkə mənim bu sərt sözlərim sizin qu- 
laqlarınızı dırmalayacaq, amma zərər yoxdur, dinləyin: xidmətkarla- 
rımdan birini Yazonun evinə göndərib onu çağırdacağam, hiyləgər bir 
yaltaqlıq və nəvazişlə ona yanaşıb deyəcəyəm ki, guya ərimin iradə- 
sinə tabe oluram, guya onun mənimlə rəftarı aqilanə və adilanədir. 

Ona yalvaracağam ki, uşaqları burada Kreonun sarayında saxlasın. 
Əlbəttə, mən onları düşmənlərimin əlinə həqarət və istehza üçün ver- 
mirəm. Yox, yox, onların əlilə mən təzə gəlini öldürəcəyəm. Uşaqlarla 

gəlinə bir qızıl çələng və zərif bir paltar göndərəcəyəm. Bunları elə 
bir zəhərlə zəhərləyəcəyəm ki, gəlin çələngi taxıb paltarı geyəndə, 
müdhiş bir ölümlə öləcək və ona yaxın düşənlər hamısı həlak ola- 
caqlar... 

Bununla sözlərimi qurtarsam, yaxşı olmazmı? Sonra daha nələr edə- 
cəyimi düşünəndə, özümü də dəhşət alır: uşaqlarımı da öldürəcəyəm, 
heç bir qüvvət onları xilas edə bilməyəcək... 

Yazon nəslini tələf etdikdən sonra isə, əzizlərimin qanını gözümlə 
görməmək üçün, çıxıb gedəcəyəm... 

Mən elə bir cinayət işlədəcəyəm ki, hələ ona ad qoyan olmayıbl 
Bəli, mən bunu bilirəm... Ancaq düşmənlərimin mənə istehza et- 
məsinə dözə bilmərəm... Bir də ki, vətənim, əzizlərim və heç bir 
ümidim olmayandan sonra, həyat mənim nəyimə gərəkdir? 

Yox, yox, hər şey məhv oldu... Yad bir adamın andına inanıb mən 
bədbəxt ata ocağımı atdım... İndi, ey hiyləgər Ellin, bil ki, mənim əlim- 
dən qurtara bilməyəcəksənl Bir də öz balalarını diri görə bilməyəcək- 
sən: təzə arvadından da övlad görməyəcəksən. O xain mənim zəhə- 
rimdən bir məlunə kimi gəbərəcəkl 

Qoy məni məğmun, yazıq və zəif bilməsinlər... Yox, yox, mən 
düşmənlərim üçün qorxunc və biaman, dostlarım üçün sadiq və meh- 
ribanam: onların qisməti əzəmətli və şərəflidirl 


Korifey 


İndi ki, öz qəsdini söylədin bizə aşkar, 

Ey Medeya, bizim də sənə bir sözümüz var: 
Gəl analıq naminə, insanlıq naminə sən, 

Əl çək bu məqsədindənl 


M e de y a. Yox, yox, etməliyəm, edəcəyəm! Ancaq ey qadınlar, 
sizin də haqqınız var, çünki mən çəkdiyim iztirabları siz çəkməmiş- 
siniz. 

Korifey 
Buna əlin vararmı, nə ad qoyarlar sənə? 
Heç ana da qıyarmı öz ciyərparəsinə?1 
M edeya. Əlbəttəl Çünki başqa heç bir şeylə mən ərimin qəlbinə 


belə bir yara vura bilmərəm... 

Korifey 


Eləsə, sənin adın 
Qalar ən bədbəxt qadınl 


Medeya. Olsunl.. İndi daha məsləhət vaxtı deyil! (Xidmətçisinə) 
Tez ol, get Yazonu bura çağırl Bu günə qədər sən mənim sadiq xid- 
mətçim olmusan, öz xanımını sevirsənsə və qadın adına layiqsənsə, 
sirrimi düşmənə vermə, dinmə, danışmal 


ÜÇÜNCÜ STASİM 
Xor 
BİRİNCİ STROF 


Ey gözəl Attikanın bəxtəvər, şən övladı, 

Ey nəcib allahların qədim, məsud əhfadıl 
Sizə nəsib olmuşdur zəkavətlə şərafət, 
Suyunda, meyvəsində var yurdun bu kəramət. 
Yurdunuzun havası büllur tək açıq, şəffaf, 
Həyatınız asudə, könül təmiz, ürək saf. 


Deyirlər ki, bir zaman 
Altun saç Harmoniya?“ 
Orda hamilə olmuş, 
Doqquz müqəddəs pəri 
O torpaqda doğulmuşl 


BİRİNCİ ANTİSTROF 


Orada şəffaf Kefisin”” şaqraq zümzüməsindən, 
Səfalı nəsimlərin ətirli nəfəsindən 

Zövq alaraq Kiprida — məhəbbət ilahəsi 
Oxşayır nəvazişlə qəlbi təmiz hər kəsi. 
Taxaraq saçlarına o yurdun güllərindən, 
Göndərir insanlara Attika ellərindən 

Əql ilə həmdəm olan 
Saf, təmiz məhəbbət, 
Zəkaya məhrəm olan 
Pak, əziz məhəbbət... 


İKİNCİ STROF 


Ey əlləri pak uşaq qanilə ləkələnmiş 
Kinli, qəzəbli qadın, nədir bu tutduğun işl 
Söylə, insanlar içrə məhəbbətə həvadar 
Olan o pak nəhirlər, o munis, gözəl diyar 
Necə alsın qoynuna sən kimi bir cəlladıl 
Layiqmidir heç sənə müqəddəs ana adıl 
Gördünmü uşaqların o məsum, al qanını? 
Eşitdinmi onların yanıqlı əfqanını?1 

Yox, yoxl Sənin önündə çöküb itaətlə diz, 
Hamımız and veririk, yalvarırıq sənə biz: 
Rəhm et o məsumlaral 


İKİNCİ ANTİSTROF 


Ey qadın, bu nə cürət, nə amansız cəsarət? 
Hardandır bu səndəki mərhəmətsiz kor qüvvət? 
O məsum, o köməksiz uşaqlarda nə günah? 
Necə varar əllərin onları vurmağa, ahl.. 

Onlar sənə sığınıb — can, anacanl — deyəndə, 
Quzu kimi mələşib mərhəmət diləyəndə, 

Söylə görək, gözlərin qanlı yaşla dolmazmı? 
Daş qəlbində bir zərrə mərhəmətin olmazmı? 
Yox, yoxl.. Bala qanına boyama xəncərini, 

O ana əllərinil.. 


DÖRDÜNCÜ EPİSODİ 


Yazon. Mən kinli deyiləm, Medeya, görürsənmi, çağırdın, yenə 
də gəldim. Qorxma, nə sözün, nə arzun varsa, söylə, mən dinləməyə 
hazıram. 

Medeya. Yazon, əzizim, o haqsız qəzəbimi yadından çıxar, məni 
bağışla. Əvvəlki dostluğumuz naminə, and verirəm, mənə acığın tut- 
masın. 

Təklikdə düşünüb mən öz-özümü danladım, dedim ki, ey bədbəxt, 
bu nə çılğınlıqdır, nə üçün sənin xeyrinə çalışanlara nifrət edirsən? Nə 
üçün hökmdarı və mehriban ərini özünə düşmən etdin, onun ki bütün 
fikri-zikri hamıya xeyirxahlıqdır. O, yalnız ona görə hökmdarın qızını 
alır ki, qüdrətli qardaşları sənin öz oğullarına dayaq olsunlar. Bu çılğın 
qəzəbi yatırmaq daha yaxşı deyilmi? Sən tək-tənha, qürbət ellərdə, 
uşaqlarla nə edə biləcəksən?.. 

Belə düşünüb gördüm ki, qəzəbim doğrudan da yersiz və ağılsız 
bir şey imiş. Hökmdar ailəsinə qohum olmaqda sənin nə qədər ağıllı iş 
gördüyünü anladım. Mən axmaq əvvəlcədən sənin hər bir işinə kömək 
etməli və böyük bir məmnuniyyətlə özüm yataq başında durub sənin 
mehriban gəlininə xidmət etməli idiml 

Ancaq arvada arvad deyiblər, kişiyə kişi... Kişi gərək çox da ar- 
vadla ağız-ağıza verməyə, arvadla bəhs etmək, axmaqlığa axmaqlıqla 
cavab vermək deməkdir. 

Görürsən ki, peşman olmuşam və qarşında məmnuniyyətlə təqsi- 
rimi boynuma alıram.. (Sarayın qapısına yaxınlaşaraq). Ay uşaqlar, ay 
uşaqlar, tez olun, bura gəlinl Gəlin atanızı qucaqlayın, öpün, o ananızın 
təqsirindən keçdi, ailəmizdə yenə əvvəlki mehribanlıq düzəlsin! (Me- 
deyanın oğlanları saraydan çıxırlar). Gedin onun əllərindən tutun, 
qorxmayın... Ax, yazıq balalarım! Neçin sizə baxanda mənim ürəyimi 
dəhşət və iztirab bürüyür? Kim bilir, ömrünüz çoxmu qalıb, çoxmu meh- 
ribanlıqla ananızın ağuşuna sığınacaqsınız? 

Ax, nə dəhşət, nə dəhşətl.. Ağlayıram, bütün varlığım üçündür... 
bəsdir artıq, hamısı keçdi getdi. Daha barışdıq... sevincimdən göz yaş- 
larımla uşaqlarımın yanağını isladıraml.. 


Xor 


Bizim də gözümüzdən durmadan yaş axır, baxl.. 
Heyhat... Sevincdən deyil bu göz yaşları, ancaq 
Müdhiş fəlakətlərin acı ifadəsidirl.. 


Y az o n. Bax, indi ağıllı söz danışırsan. Keçənləri bir də yad et- 
məyək... Bir də ki, əri yenidən evlənmək fikrinə düşən bir arvaddan 
ummaq olmaz ki, qəzəblənməsin. Ancaq yaxşı ki, fikirləşib vaxtında 

yola gəldin. Bax, indi sübut etdin ki, sən ağıllı və itaətkar bir arvadsan. 
(Oğlanlarına) Ay uşaqlar, atanız sizin xeyriniz üçün nə lazımsa edər, 
bir zaman gələr ki, Korinfdə sizi hamı barmaqla göstərər. Təki siz 
boya-başa çatın, qalan şeyin qayğısına atanız bir də haminiz Сепју29 
qalar, ümidim budur ki, qocalıq günlərimdə sizin gözəl və çiçəkli 
gənclik çağınızda bütün düşmənlərinizə üstün gəldiyinizi gözlərimlə gö- 
rərəm. (Меаеуауа) Medeya, sənə nə olub, nəyə acı-acı ağlayıb solğun 
üzünü gizlədir və mənim bu xoş arzu və sözlərimi dinləmirsən? 

M e d e ya. Bağışla, əzizim, mən uşaqların fikrini çəkirdim. 

Y azon. Arxayın ol, onların xoşbəxtliyi üçün nə lazımsa, hamısını 
edəcəyəm. 

M e d e ya. Əlbəttə... Yazon, mən sənin sözlərinə inanmıram... 
Ancaq özün bilirsən ki, biz qadınların göz yaşımız ovcumuzun içindədir. 

Ya zon. Çox qəmgin görünürsən. Sənə nə olub ki? 

Medeya. Axı mən onların anasıyam... Sən onların xoşbəxt gə- 
ləcəyindən danışanda, məni fikir aparmışdı, görəsən bunlar olacaqmı, 
o xoş günləri görəcəyikmi? Ürəyimə elə bir qorxu çöküb ki... 

Ancaq qoy sözümü qurtarım. Bax, əziz dostum, bircə ricam da var. 
Görürəm ki, Kreonun məni qovması öz xeyrimədir: Burada qalıb heç 
kəsin gözünə görünməsəm, könlünü bulandırmasam yaxşıdır. Bilirsən 
ki, burada hamı mənə nifrət edir... Elə özüm də bu şəhərdən çıxıb 
getmək istəyirəm... ancaq uşaqları sən öz yanında saxla, onlara özün 
tərbiyə ver. Sən hökmdardan rica edə bilərsən ki, uşaqlarımı qovmasın. 

Y a z on. Bilmirəm hökmdar buna razı olarmı... çalışıram... 

M e d e ya. Gəlinə söylə, o atasından rica etsin ki, uşaqları ba- 
ğışlasın. 

Y a z on. Çox yaxşı, düzəldərəm. O, sənin dərdini anlar, axı o da 
qadındır. 

M e d e ya. Bu işdə mən də sənə kömək etmək istəyirəm. Uşaq- 
lara qızıl bir çələng və zərif bir paltar verib bu gözəl hədiyyələri gə- 
linə göndərəcəyəm. Bunlar elə gözəl şeylərdir ki, heç bir kəsdə misli 
tapılmaz... 

Hey, qaravaşlar, o bəzəyi qəsrdən tez bura gətirinl Qoy dünyanın 
bütün şənlikləri arvadına qismət olsun: sən dünya ərlərinin ən yaxşısı, bu 
bəzək də bəzəklərin ən gözəlidir. Onu vaxtilə ulu babam günəş allahı 
Kolxida hökmdarlarına bağışlamışdı. 

Qaravaş, içində bəzək olan qiymətdar sandıqçanı gətirir. 
Medeya alıb oğlanlarına verir. 


M e d e y a. Balalarım, bu toy hədiyyəsinin o xoşbəxt gəlinə 
aparın. Bu, Yazonun arvadı və hökmdarın qızına layiq bir hədiyyədir! 

Y azon. Ay dəli, bu xəzinəni niyə əlindən verirsən? Bilmirsənmi 
ki hökmdarların gözəl libasları və qızılları boldur? Onu özünə saxla... 
Əgər gəlinin gözündə mənim bir qiymətim varsa, o məni bütün hədiy- 
yələrdən artıq tutar. 

M e d e y a. Yox, yox, allahlar özləri də hədiyyədən xoşlanar. 
Adamlar üçün isə, qızıl hər cür şirin sözdən qiymətlidir. Axı indi bütün 
ixtiyar yeni məlikənin əlindədir. İndi tale də, allahlar da ona mayildir. 
Uşaqlarımın yolunda isə qızıl nədir, mən canımdan da keçərəm! 
(Oglanlarına). Tez olun, saraya gedin. Bu gözəl hədiyyəni atanızın 
gənc arvadı və mənim xanımıma verib yalvarın, sizi buradan qovma- 
sınlar. Ancaq balalarım, yadınızdan çıxmasın ha, hədiyyəni onun özü- 
nə verin. Tez olun, aparın və gəlib mənə xoş xəbər gətirin. 


Yazon ilə uşaqlar getdikdən sonra, Medeya sarayın qapısına yaxınlaşıb 
gözləyir və diqqətlə dinləyir. 


DÖRDÜNCÜ STASİM 
Xor 
BİRİNCİ STROF 


Onlar müdhiş ölümdən qurtarmayacaq daha... 
Ana övladlarını göndərdi qurbangahal.. 
Aidin məşum qızıl çələngini o gəlin 
Sevinc ilə başına taxacaq, yazıq yəqin, 
Ölüm saçan bu bəzək, 
Gəlini öldürəcəkl 


BİRİNCİ ANTİSTROF 


Çələngin zər şöləsi, libasın parıltısı 
Füsunkar təsirilə əsir edəcək qızı, 


353 


Geyinib bəzənəcək... əynində toy libası, 
Alacaq ağuşuna onu ölüm dünyası. 
Onunçun bu tələdən 
Yoxdur artıq qurtuluş. 
Orda ölüm ifriti 
Parka pusquda durmuş. 


İKİNCİ STROF 


Ey zavallı yazıq ər, gülmədi bəxtin sənəl 
Nahaq düşdün şah ilə qohum olmaq qəsdinə... 
Bu niyyətin üstündə nəsibin qan olacaq, 
Uşaqların, gəlinin buna qurban olacaq... 
Əməlinə istehza 
Eləyir sənin qəzal 


İKİNCİ ANTİSTROF 


Ey uşaqlar qatili olacaq bədbəxt ana, 
Ey bikəs qalmış qadın, yanırıq biz halına! 
Əziz balalarının anasını tərk edən, 
Yeni bir eşqə düşən o bihəya ərindən 
İntiqam qəsdilə sən 
Cinayət işləyirsənl.. 


EKSOD 


M ürə bbi. Ah, xanım, uşaqların bağışlandı, daha onları sürgünə 
göndərməyəcəkdir. Gəlin özü sevinə-sevinə sənin hədiyyəni qəbul 
etdi. Daha qorxma, uşaqlar əzabdan qurtardı. 

M e d e ya. Ah, eyvahl.. Ay... Ay... Ayl.,. 

M ürə bbi. Bəs nəyə belə donub qaldın? Bu xəbər səni sevindir- 
mirmi? 

M edeya. Vay mənim halımal 

M ürə b b i. Bu qəm-qüssənin mənası nədir, nəyə ah çəkirsən? 
M e de ya. Heyhat, eyvahl.. 

M ür ə bbi. Yoxsa, özüm də bilmədən boş bir ümidə qapılıb sənə 
pis xəbərmi söylədim? 

M e de y a. Yox, yox, mən də elə bu xəbəri gözləyirdim. Sənin 
heç bir təqsirin yoxdur. 

M ür ə bb i. Eləsə, bəs niyə kədərlənib ağlayırsan? 

M ede ya. Necə ağlamayım? Ax, bilsəydin allah və qəzəb mənim 
başıma nələr gətirir? 

Mürəbbi. Özünü ələ al, xanımım, uşaqlar bir az böyüyəndə, sən 
də sürgündən qurtarıb onların yanına qayıdarsan... 

M e d e ya. Lakin əvvəlcə mən özüm başqalarını elə bir sürgünə 
göndərəcəyəm ki, oradan qayıdan olmayıbl.. 

M ür ə bbi. Uşaqlarından ayrı düşən ana bircə sən deyilsən ki... 
biz, fani insanlar hamımız taleyə ram olub dözməliyik. 

M e d e ya. Olsunl.. Yaxşı, sən get evə, uşaqlar üçün nə lazımsa 
hazırla. (Mürəbbi gedir. Oğlanlarına). Əziz balalarım, indi sizin rahat 
və asudə bir sığımnacağınız var. Siz burada ananızdan həmişəlik ayrı 
yaşayacaqsınız. Mən isə, qürbət ellərdə səfil, sərgərdan olub sizin 
həsrətinizi çəkəcəyəm, oğlanlarımın səadətinə baxıb sevinə bil- 
məyəcəyəm. Sizin toy yatağınızı düzəltməyəcəyəm, toy qəndilinizi 
yandırmayacağam... 

Ah, lənətə gələsən, ey mənim qəzəbiml Ah, ey balalarım, sizi 
bəsləyib boya-başa çatdırmaq üçün çəkdiyim əzablar, sizi doğanda 
çəkdiyim iztirablar hamısı boş yerə imişl 

Mənim nə şirin xəyallarım, ən dadlı arzularım vardı. Deyirdim ki, 
qocalanda siz mənə dayaq olarsınız, öləndə ayinimi icra edər, yasımı 
saxlarsınız... İnsanların həsrət çəkdiyi bu arzular... Bütün bu ümidlər 
məhv olub getdi... Sizsiz mənim bütün həyatım əzab və iztirablarla 
dolu qapqara bir zindan olacaq... Siz də elə bir həyata qovuşmalısınız 
ki, daha bir də ananızın üzünü görməyəsinizl 

Ah, nə dəhşət, nə dəhşətl Ah, əziz balalarım, bu son təbəssümlə 
mənə niyə belə baxırsınız? (Xora müraciətlə) Ah, ey qadınlar, onların 
parlaq gözlərinə baxanda bütün cürət və cəsarətim əlimdən gedir, taqə- 
tim qalmır... Yox, yox, bunu edə bilməyəcəyəm... Əl çəkin məndən, 
ey məşum xəyallar, ey çılğın əməllərl.. 

Uşaqlarımı da alıb sürgünə gedəcəyəm. Atalarından intiqam almaq 
üçün, niyə mən öz əllərimlə balalarımı müdhiş işgəncələrlə məhv edim? 
Əl çəkin məndən, ey məşum xəyallar, ey çılğın və müdhiş əməllərl.. 

Eləsə, bəs sonra necə olsun? Necə? Düşmənlərimin mənə istehza 
etmələrinə intiqam almadan dözmək olarmı? Nə həqarət, nə həqarətl 

Bu alçaq fikir mənim qəlbimə haradan girə bildil Gedin, balalarım, 
saraya... Tez olunl.. (Xora müraciətlə). Kim qurbanları görmək istə- 
mirsə, buradan rədd olsun. İndi artıq mənim əllərim əsməyəcəkdirl 
(Uşaqları evin qapısına aparır, ancaq astanada durub qollarını bala- 
larına uzadır və ağlayır). Eyvah... Eyvahl Ahl Ey qəlbim, gəl bunu 
etməl 

Gəl bundan əl çəkl Balalara toxunma onlara rəhmin gəlsinl On- 
ların həsrətini çəkmək, onları uzaqdan-uzağa da olsa sevmək nə qədər 
şirindirl 

Yox, əsla yoxl And içirəm cəhənnəmin kölgələrinə, and içirəm 
yer altındakı Evmenidlərin — intiqam, intiqaml — deyən nərələrinə ki, əl 
çəkən deyiləm: balalarımın düşmənlər əlində istehza əyləncəsi olma- 
sına yol verməyəcəyəm. Onlar üçün bu, ölümdən də betərdirl Yox, 
onlar ölümdən qurtara bilməyəcəklər, onları özüm doğmuşam, özüm 
də öldürəcəyəml Qoy taleyin hökmü yerinə yetsinl.. 

İndi artıq şahzadə qız çələngi taxıb zəhərli libas içində can ver- 
məkdədir. Mənim də bu müdhiş yola çıxmağımın zamanı gəlmişdir. Ba- 
lalarımın yolu isə mənimkindən də dəhşətlidirl Barı son dəfə onları bir 
qucaqlayım... (Одататпа). Qoyun əllərinizdən öpüm, balalarım... 
ah, ey mehriban əllərl Ah, ey məsum baxışlarl Ah, ey nəcabətli cöh- 
rələrl.. Sizi görüm ömrünüz xoş olsun, ancaq buradakı yox, oradakı 
ömrünüz... 

Atanız sizi dünya səadətindən məhrum etdi. 

Ah, ey zərif gül dodaqlar, ahl Ey pak, saf nəfəslərl.. 

Gedin, balalarım, gedin. Artıq sizə baxa bilmirəml Ah, buna bir 
ana ürəyi təhəmmül edə bilərmi: edəcəyim işi düşünəndə özümü də 
dəhşət alır. Ancaq hiss edirəm ki, ağlım bu acı fəlakətlərin baisi olan 
qəzəbimdən daha zəifdir! 


Oğlanları gedirlər. 
Xor 


Rahat qoymayır bizi bu narahat əqlimiz, 
Qadınların ağlına batmayan şeyləri biz 
Dərk etmək istəyirik, — zəka, o sakit pəri 
Bizə də təlqin edir ali düşüncələri 

Qadından mütəfəkkir, doğrudur, çox kəm olur, 
Bəzən Pieridalar”” bizə də həmdəm olur... 
İndi fikrimiz budur: dünyada ən bəxtiyar 
Odur ki, nə arvadı, nə də uşaqları var. 
Məhrumsa da o insan atalıq səfasından, 
Asudədir ailə cövründən-cəfasından. 

Onlar ki evlərində bahar çiçəkləri tək 
Qayğısız, şən uşaqlar yetişir gözəl-göyçək. 
Ömürləri bir əzab-işgəncədir, doğrusu: 
Əvvəlcə uşaqları yetişdirmək qayğısı 

Sonra mal-dövlət yığıb həyat yoluna salmaq... 
Bütün əziyyətlərə dözürsən, yenə ancaq 
Yollarında ömrünü edərkən belə tələf — 
Bilmirsən nə olacaq, mehriban, ya naxələf? 
Ancaq bununla belə ən böyük bir dərd də var: 
Əziz övladlarınçın, qayğı çəkən atalar 
Allahların himməti sayəsində firavan 

Məsud, gözəl, asudə bir həyat quran zaman, 
Görürsən namərd ölüm aşına zəhər qatdı, 

O həyat qönçəsini aldı, Aidə atdıl 

Nə məna var xilqətin belə kəc gərdişində, 
Allahların bilinməz müəmmalı işində: 

Azmış guya insanın dünyada iztirabı, 

Bir də bu övlad dağı, nakam ölüm əzabıl.. 


Medeya (xora müraciətlə). Ah, ey mehriban qadınlar, nigaranlıq- 
dan bağrım çatladı. Bilmirəm məqsədim sarayda yerinə yetdimi? Aha, 
odur, Yazonun xidmətçilərindən biri sürətlə bura gəlir. Bir görün 
rəngi necə solmuş, nəfəsi tutulur. Yəqin ki, dəhşətli bir xəbər gətirirl 


Qasid. Ey qəddar cinayətlər işləyən Medeya, tez ol qaç, qurtar! Də- 
nizdən, qurudan, haradan yol tapsan, qaç qurtar, burada gözə görünməl 

M e de ya. Nə olub ki, məni belə tələsik qaçmağa vadar etsin? 

Q a sid. Sənin zəhərinlə indicə şahzadə qız da, hökmdar Kreon 


da həlak oldularl 


M ede y a. Ah, nə şad xəbər! Ey mehriban qasid, bu gündən sən 


mənim ən əziz dostum, ən yaxın xeyirxahım oldunl 

Q as id. Dəlimi oldun, ey qadın! Özünə gəl! Hökmdarın xanima- 
nını dağıdıb, bu xəbəri qorxmadan şadlıqlamı dinləyirsən? 

M e d e ya. Sənə mən yaxşı cavab verərdim, ey dostum... Ancaq 
acığın tutmasın, hər şeyi bizə danış, onların dəhşətlər içində həlak ol- 
duqlarını eşitməklə şadlığım qat-qat artarl 

Qasid. Sənin oğlanların atalarilə birlikdə gəlinin yanına gələndə, 
biz sadiq qullar sevindik, çünki ürəkdən sənin halına yanırdıq. İndi hamı- 
mıza yəqin oldu ki, onunla barışmısan. Uşaqları araya alıb kimi onların 
sarışın, qıvırcıq saçlarını oxşayır, kimi əllərini öpürdü. Mən o qədər se- 
vindim ki, özümü saxlaya bilməyib, onların ardınca xanımın otağına 
qaçdım. Orada sənin yerinə gələn yeni xanımımız hələ uşaqları görmə- 
yib aşiqanə baxışlarla öz nişanlısına baxırdı. Birdən uşaqları görcək, 
gözlərini çəkdi və qəzəbli üzünü kənara çevirdi. Ərin, qızın ürəyini 
yumşaltmaq üçün ona dedi ki: “Dostlarına düşmən olma, qəzəblənmə, 
mehriban baxışlarını uşaqlara çevir. Ərin üçün əziz olan bu balaları sən 
də sevməlisən. Onların hədiyyəsini qəbul elə, mənim adımdan da ata- 
na yalvar ki, balalarımı məndən ayırmasın...” 

Gəlin bəzəyi görən kimi, qaş-qabağı açıldı, ürəyi yumşaldı, onun de- 
diklərinə razı oldu. Yazon uşaqlarla birgə otaqdan çıxar-çıxmaz, gəlin 
bəzəyi götürüb rəngarəng libası əyninə geydi, qızıl çələngi saçlarına 
taxdı: parlaq güzgünün önünə keçib saçlarını hörməyə başladı: sevin- 
cindən gülə-gülə öz gözəlliyindən zövq alırdı. Sonra yumşaq qoltuq- 
dan qalxıb otaqları gəzməyə başladı. Bəyaz ayaqlarını oynada-oynada 
gəzir, hədiyyələrə baxıb fərəhlənirdi. Başını arxaya çevirib hörük- 
lərinin qıvrımlarını seyr edirdi... 

Ancaq birdən dəhşətli bir hadisə baş verdi. Qızın rəngi meyit kimi 
ağardı, bütün vücudu uçuna-uçuna yırğalandı, büdrədi və özünü sədi- 
rin üstünə yetirə bilməyib yerə sərildi. Qoca qaravaş onun pan?! və ya 
başaq bir allahın qəzəbinə gəldiyini güman edib ulaya-ulaya dua oxu- 
mağa başladı. Ancaq qızın gözlərinin axdığını, rənginin qaçdığını və 
ağzının köpükləndiyini gördükdə, qarı müqəddəs ulamasını kəsib 
vəhşi bir nərə ilə çığırdı. Səsə bütün qadınlar axışıb gəldilər. Bu qara 
xəbəri çatdırmaq üçün kimi qızın atasının, kimin ərinin yanına qaçdı. 
Bütün saray bir-birinə dəyib çaxnaşma, vurnuxma düşdü. Ancaq qızın 
gözləri çoxdan qapanmışdı. 

Bir qaçağanın meydanda yüyürüb bir mərhələ aşması və əlini 
nişan daşma vurması qədər bir müddət olardı ki, qızın gözləri qapalı 

idi. Nəhayət, bədbəxt, acı bir fəryadla gözlərini açdı. Çəkdiyi iztirab- 
lar çox işgəncəli idi: başını sıxmaqda olan çələng hər şeyi yaxıb yan- 
dırır, od püskürürdü. Sənin oğlanlarının hədiyyə etdiyi şəffaf, zərif 
libas bədbəxt qızın gül bədənini yandırırdı. Qız dəhşətə gəlib yerindən 
qopdu və od-alov içində qaça-qaça başını, saçlarını silkələyirdi ki, 
odlu çələng qopub düşsün. Ancaq qızıllar saçlarına ilişib qalmışdı, qız 
başını silkələdikcə, alov daha da şiddətlənirdi. Nəhayət taqətdən düşüb 
yerə sərildi... İndi onu doğma atası da tanıya bilməzdi. Nə mehriban 
üzündən, nə bərraq gözlərindən bir əlamət qalmamışdı. Ərimiş qızıl, 
qan qarışıq axıb yandırırdı. Bütün zərif bədəni şəffaf şam qatranı kimi 
od tutub yanır, gözə görünməz zəhər vücudunu külə döndərirdi... 

Nə dəhşətli bir mənzərəl Yazıq qızın başma gələn fəlakəti gözü- 
müzlə görən bizlərdən heç birimiz qorxudan ona yaxın düşməyə cürət 
edə bilmədik. 

Birdən atası yüyürə-yüyürə gəldi, fəlakətdən xəbərdar olmamış, 
özünü qızının üstünə atdı, solğun cəsədini bağrına basdı və dodaqla- 
rından öpə-öpə fəryad etdi: 

“Ah, yazıq balam, səni hansı allah bu dəhşətli ölümə məhkum 
etdi? Bir ayağı məzarda olan mən bədbəxt qocanı kim bikəs qoydu? 
Ah, əziz bala, gərək hamımız səninlə birgə öləydikl” 

Qoca ah-naləsini qurtarıb qalxmaq istəyəndə, dura bilmədi. Palıd 
ağacının qabığı gövdəsinə möhkəm yapışan kimi, zəhərli paltar da onun 
bədəninə yapışmışdı. O, bəzən gücünü vurub dizini qaldırır, ancaq 
cəsəd onu geri çəkirdi. Yapışan libası var gücilə çəkəndə, əti də gə- 
miyindən ayrılıb qopdu. Axır ki, qoca da iztirablar içində donub qaldı, 
nəfəsi kəsildi. O da yerə sərildi, ata-qız əbədi bir-birinə bitişib yan- 
yana qaldılar. Onların də məşum taleyi belə bitdi... 

Budur, nə varsa, hamısını sənə söylədim. Necə qaçıb qurtarmağı 
isə, özün məndən yaxşı bilirsən. 

Mən daim belə düşünmüşəm: insan həyatı bir kölgədir. Cürətlə 
deyirəm ki, hikmət və bəlağətdə şöhrət qazanmış adamlar bəlkə ha- 
mıdan artıq kordur. 

Bu dünyada səadət yoxdurl Həyatı var-dövlət gözəlləşdirə bilir, 
amma heç bir şey məsud edə bilməzl 


Qasid gedir. 

Xor 


Ey Yazon, allahların qəzəbi tutmuş səni, 

Bu gün bu haqlı qəzəb dağlayacaq sinənil 
Ey bədbəxt şahzadə qız! Yanırıq əhvalına, 
Çəkdiyin əzablara, o mənhus iqbalınal.. 
Nişanlının etdiyi cinayət sayəsində 

Aid zülmətgahına bir qurban getdin sən dəl.. 


Medeya. Ah, ey qadınlar, mən indi ikinci qəsdimi yerinə yetir- 
məli, uşaqları öldürüb qaçmalıyam. Geciksəm, onları daha qəddar yad 
əllər öldürəcək, onlara ölümdən qurtuluş yolu yoxdur. Eləsə, mən özüm 
onlara verdiyim canı, özüm almalıyaml 

Ah, ey qəlbim, mətanətli ol, amansız ol, qoy taleyin məşum hökmü 
yerinə yetsinl 

Mən müdhiş ölüm xəncərini əlimə alıram. 

Siz, ey mənim yazıq əllərim, cürətli olunl Sən, ey Medeya, ürəyini 
yumşaltma, yadından çıxar ki, sən onları sevirsən, yadından çıxar ki, sən 
onların anasısan: bircə an, bircə an üçün uşaqlarını yadından çıxar. Sonra 
bütün ömrün boyu onlar üçün ağla... 

Ey bədbəxtl Sən onları öldürsən də, məhəbbətlərini qəlbindən qo- 
para bilməyəcəksən! (Medeya əlində sıyrılmış qılınc, saraya girir və 
qapıları bağlayır) 


Xor 
BİRİNCİ STROF 


Ey torpaql Ey müqəddəs günəş, baxın, bir baxın: 
O daş qəlbli, amansız, qan içən qəddar qadın 
Əl qaldırdı o məsum balaların qətlinəl 
Ey günəş allah, özün rəhm elə öz nəslinəl.. 
Aman, bu dəhşət sığmır insanın vicdanına: 
İnsan əli boyanmış allahların qanınal 

Sən ey müqəddəs atəş, 

Amandır ram et onul 

Rədd elə, qov saraydan 
O qaranlıq ruhunu, 
Qan içən ifritənil 


BİRİNCİ ANTİSTROF 


Sən, ey qorxunc boğazdan Simpleqaddan keçən, 
Ey səfil, ey sərsəri, ey bədbəxt, ey qan içən, 
Övlad qatili qadınl.. Onları niyə doğdun? 

Neçin o məsumları öz qanlarında boğdun? 

Bir gör nələr gətirdi başına azğın qəzəbl.. 

Sən, ey cəfakar ana, söylə, nə oldu səbəb 

Ki, qəlbindən müqəddəs ana eşqi yoxladı, 
Yerində qan, intiqam, ölüm arzusu qaldı?! 


Vay olsun bu dünyada 
Əqrəba qanı tökən 
Cəfakar insanlaral 
Allahlar nəsil-nəsil 
Qəzəb edər onlaral 


Saraydan Medeyanın oğlanlarının fəryadı eşidilir. 
Birinci oğul. Ay aman, biz neyləyək, anamızın əlindən haraya 
qaçaq? 
İkinci oğul. Ah, əziz qardaşım, biz yazıqlar məhv olduql 
Xor 
Eşitdinizmi? Bu səs uşaqların səsidirl 
Ah, ey bala qatilil Bu bala naləsidirl.. 
Biz neyləyək, gedəkmi, ona mane olaqmı? 


Balaları ananın pəncəsindən alaqmı? 


Oğlanlar. Ay aman, ay haray, qoymayınl.. Vay halımıza! Qılınc 
başımızın üstün aldı... Qoymayın, qurtarınl.. 

Xor 


Sənin qəlbin daşdanmı, dəmirdənmi, ey qadın? 
Onlar ki, öz qanınla bəslədiyin övladın, 
Ciyərparələrindirl Necə qıydın onlara. 

Ey günü-bəxti qara?!. 
Eşitmişik, sənin tək bir ana da bir zaman 
İki əziz oğlunu etmiş qəzəbə qurban, 
Allahların qəzəbi tutub onun gözünü, 
Bir sıldırım qayadan tullayaraq özünü, 
Dənizdə dalğaların pəncəsində boğulmuş, 
Əziz balalarıyla gedib həmağuş olmuş... 
Ancaq sənin qəzəbin ondan da şiddətlidir, 
Etdiyin bu cinayət ondan da dəhşətlidir. 

Fəlakətlər baisi, 

Ey izdivac bəstəril 

Törədən sənsən bütün 

Saysız cinayətləril 


Sarayın o biri qapısından Yazon çıxıb gəlir. 


Y azon. Ey qadınlar, siz ki, sarayın qapılarından çəkilməyibsiniz, 
söyləyin, bu qanlı cinayətləri işləyən arvad hanıl Saraydadırmı, yoxsa 
qaçmaqmı istəyir? Ancaq yerin altına da girsə, qanadlanıb buludlara da 
uçsa, hökmdar xanimanının intiqamından qurtara bilməyəcəkdirl 

Sərsəm qadın, hökmdarı öldürüb qaçmaq, qurtarmaq xəyalıma düşübl.. 

Ancaq məni uşaqların qayğısı almışdır. Lənətlə ləkə vurduğu 
hökmdar nəslinə mənsub olanlar onun cəzasını verər, mən ancaq ba- 
lalarımı xilas etməyə gəldim. Qorxuram ki, analarının intiqamını on- 


Korifey 


Ey Yazon, fəlakətdən xəbərin yoxdur yəqin, 
Artıq mənası yoxdur söylədiyin sözlərinl 


Y az on. Nə fəlakət? Yoxsa məni də öldürmək fikrindədir? 

Korifey 


Ey bədbəxt, fəlakətin bilmirsən nə müdhişdir: 
Yazıq balalarını o artıq öldürmüşdürl 


Yazon. Nə deyirsən ey qadın, susl Sözlərin ölümdən də dəhşətlidirl 
Korifey 


Əgər bilmək istəsən, belədir sözün düzü: 
Uşaqları öldürdü o bədbəxt ana özül 


Y a z on. Orada, saraydamı, yoxsa, evdən kənardamı? 
Korifey 


Nahaq sözü uzatma, qapını aç, istəsən, 
Onların cəsədini öz gözlərinlə gör sən. 


Y a zon (xidmətçilərə). Cəld olun ey qullar, qıfılları sındırın, qa- 
pıları açın ki, ikiqat fəlakətimi iki balamın ölümünü gözlərimlə görüm, 
intiqam alıml 

" 

Sarayın qapıları açılır, Medeya günəş allahının əfdahaları qoşulmuş sehrli bir 
gərdunə içində uçaraq zahir olur, iki oğlunun boğazı kəsilmiş cəsədləri ayaqları 
altındadır. 


M e d e ya. Evə zorla girməkdən qəsdin nədir? Qapıları nəyə qı- 
rırsan? Nahaq zəhmət çəkmə, artıq balalarının cəsədi də orada yoxdur, 
burada yanımdadır. Mənə deyəcək sözün varsa, söylə. Ancaq toxun- 
mağı xəyalına da gətirmə: mən atam günəş allahının amanındayam. 
Onun hədiyyə etdiyi bu gərdunə məni bütün düşmənlərimdən qoruyarl 

Y azon. Ey allahların da, insanların da nifrətinə layiq məxluq, ey 
murdar əcuzəl Sən bir qılınc zərbəsilə öz məsum balalarını da, məni 
də məhv etdinl Bu mənfur cinayətdən sonra günəşə, torpağa baxmağa 
üzün də varl 

Ax, məlunəl Mən indi anlayıram ki, öz nəslinə, öz vətəninə xəya- 
nət edən səni vəhşilər diyarından ellinlər evinə gətirməklə nə böyük 

bir xəta eləmişəm. Sən bizə fəlakət və həlakət gətirdin. Səni intiqam al- 
lahları mənim üçün bəla pərisi göndəriblərmişl Sən arqonluların gözəl 
gəmisinə ayaq basanda artıq öz qardaşını öldürmüşdün, bu sənin ilk ci- 
nayətin imiş. Sonra, qısqanclıq və murdar ehtiraslar üçün öldürmək məq- 
sədilə doğduğun uşaqların pak qanlarını öz əllərinlə tökdünl 

Yox, yox, Ellada qadınlarından heç birinin bu mənfur cinayətə əli 
gəlməzl Mən hələ səni sevirdim də, sənin kimi murdar bir ilanı qəl- 
bimin atəşilə istəyərdiml.. 

Yox, yox, sən qadın deyilsən, sən məchul dənizlər nəhəngi qəddar 
Ssila?” ifritəsindən daha amansız bir qəlbə malik bir qaplansanl.. 
Ancaq mənim təlinlərim sənə bir əsər elərmi? Səni həyasızlıq bir qal- 
xan kimi hifz edir. Rədd ol gözümdən, ey əlləri, qəlbi qan ləkəli hə- 
yasızl (Ağlayır) Heyhat, ömrüm uzunu sevgili nişanlım və əziz balala- 
rımın həsrətilə ağlamaqdan başqa çarəm qalmadı. (Əllərini oğlan- 
larına uzadaraq) Ah, əziz balalarım, sizi bir daha görmək mənə nəsib 
olmayacaq... Mən bədbəxt, mən özüm sizin ölümünüzə bais olduml.. 

M ede ya. Mən də sənə uzun-uzadı cavab verərdim. Ancaq nə 
lazım! Atamız Zevsin mənim məhəbbətimə, sənin xəyanətinə şahid 
deyilmi? Tale səni mənim iztirablarıma istehza edərək, məsud yaşa- 
mağa qoymadı. İndi artıq nə hökmdarın qızı, nə də sizə ara düzəldən 
Kreon özü məni bir dilənçi kimi evimdən qova bilməzlərl.. Mən söz- 
lərimi qurtardım. 

Sən Medeyaya qaplan da deyə bilərsən, ifritə Ssila dal Sən cəzanı 
aldın, gərək belə də olaydı! Sən mənə əzab və iztirab rəva gördün, mən 
də eyni qılıncla səni qəlbindən yaraladıml 

Y azon. Sən ki uşaqları öldürməklə özünə də cəza verdin! 

M e de ya. Olsun! Bu dərd mənə xoşdur, çünki daha mənə istehza 
edə bilməzsənl 

Y azon. Ah, yazıq balalarım, sizin qatiliniz öz ananız oldu! 

M e d e ya. Ah, zavallı balalarım, öz atanızın qurbanı oldunuzl 

Y az on. Onları mənim əllərim öldürməyib... 

M ede ya. Əllərin öldürməyibsə, riyakar, fitnəkar qəlbin öldürüb! 

Y a zon. Ana da qısqanclıq üçün balalarını öldürərmi? 

M e d e y a. Səncə bir qadın üçün ailə yatağının ləkələnməsi, 
namus ləkəsi azmıdır? 

Y az on. Düzdür, həyalı, ismətli qadınlar üçün elədir, sənin kimi 
bihəyalar üçün yoxl.. 

M e d e ya. Bu həqarətlərlə balaların dirilən deyill.. 
Y a z on. Onlar özləri diriləcək, intiqam pərilərinə dönüb səni 
addım-addım izləyəcəklərl 
M e de ya. Allah şahiddir ki, onların ölümünə bais olan kimdir. 
M e de y a. Bəsdir, artıq, sənin qarğışların zəhləmi apardı... 
Y az on. Sən də mənim zəhləmi tökdün... Biz çox asan ayrıla 
bilərik... 
M e de y a. Nə etmək lazımdır? Mən hazıram. 
Y a z on. Balalarımın cəsədlərini ver ki, onları dəfn edim, matəm 
saxlayım. 
M e d e y a. Yox, yox, onların məzarını öz əllərimlə qazacağam. 
Orada dənizlərin üstündə Heranın?”f sakit meşəciyində... Orada heç bir 
kəs onların müqəddəs yuxusuna mane ola bilməz. Sizif torpaqlarında 
da onların məsum qanlarını əda üçün allahlara layiq əsrarəngiz ayinlər 
icra edəcəyəm. Özüm isə Erxetlər ölkəsinə, Pandion oğlu hökmdar 
Egeyin yanına gedəcəyəm. Sən də özünə layiq aqibətə irişəcəksən. 
Öz gəmin Arqonun ənqazı altında qalıb, layiq olduğun həqir bir ölüm- 
lə məhv olacaqsanl 

Y az on. Ey uşaqların qanından törəyən Evmenidlər, ey allahların 
həqqaniyyəti, intiqam alın, intiqaml 
M e d e y a. Müqəddəs andlarını ayaq altına alan riyakarların söz- 
lərini ədalətli allahlar dinləməzlər. 
Y az o n. Lənətlərə gələsən, ey uşaq qatilil.. 
M e de ya. Get evinə, arvadının dəfni ilə məşğul oll 
Y az on. Gedəcəyəm, uşaqlarsız, kimsəsiz, tək-tənha qalmış o qara 
zindana dönmüş evə, gedəcəyəml.,. 
M e de y a. Göz yaşları tökməyə tələsmə, irəlidə hələ uzun, na- 
mütənahi qocalıq günlərin varl 
Y az o n. Balalarım, ah, yazıq balalarım! 
M e de ya. Onlar sənin deyil, sən onlara düşmənsən, düşmən! 
Y azon. Onların qatili sən oldun! 
M e de ya. Bəli, səndən intiqam almaq üçünl.. 
Y az on. Yalvarıram, icazə ver bircə dəfə onların solğun dodaq- 
larından öpüml 
M e de ya. İndi onları sevirsən, cəsədlərini oxşamaq istəyirsən...Bəs 
nəyə diri olanda onlara rəhmin gəlmədi?! 
Yazon. And verirəm, qoy bircə o gül bədənlərinə əlimi vurum! 
M edeya. Nə desən, nə qədər yalvarsan, boşdurl 

Sehrli gərdunədə uçub gedir. 


Yazon. Ey ulu Zevs, özün şahidsən ki, bu məlunə, qan ləkəli 
həqir məxluq, bu uşaq qatilinin əlindən nələr çəkirəml.. Son nəfəsimə 
qədər çığıracaq, bağıracaq, yalvaracaq, yaxaracaq, uca göylərdən inti- 
qam diləyəcəyəm, intiqam! (/Medeyanın ardınca) Sən, ey məlunə, 
balalarımı öldürüb qoymadın bir cəsədlərini qucaqlayaml Qoymadın 
dəfn edəml Ah, kaş ki sonsuz ölüb gedəydim, ananın uşaqlarını öldür- 
düyünü görməyəydiml 


Xor 


Olimp zirvələrindən qadir, Zevs qismət edər 
İnsana müəmmalı min cür qəzavü-qədər. 
Belədir bu dünyanın əzəl gündən gərdişi, 
Allahların hökmüylə gedir insanın işi. 
Burada da belə oldu, əhvalat belə bitdi, 

Bu surətlə qəzanın hökmü yerinə yetdil 


Son 

KOMEDİYA 


QƏDİM YUNAN KOMEDİYASI HAQQINDA 
BƏZİ QEYDLƏR 


Məzhəkə də faciə kimi şərab allahı Dionisin şərəfinə təşkil olunan 
mərasimlərdən doğmuşdur. Lakin o, xalq mərasim oyunları ilə əlaqə- 
dar olduğu üçün, dövlət onu öz himayəsinə almamış, əksinə, təqib etmiş- 
dir. Aristotel məzhəkəni, münbitlik bayramları münasibətilə oxunan fallik 
nəğmələri ilə bağlamışdır. Məzhəkənin quruluşu Aristotelin həmin 
fikrini təsdiq edir. 

Komediya (komoidia), komos nəğmələri deməkdir. Komos, avara 
gənclər mənasına gəlir. Yuxarıda adını çəkdiyimiz bayramlarda avaralar 
dəstəsi gəzə-gəzə bəzən nümayiş şəklində gülünc, istehza ilə dolu ya tə- 
rifnamə, ya da aşiqanə nəğmələr oxuyurdular. Komos-oda həm dini 
mərasimlərdə, həm də məişət işlərində özünü göstərmişdir. Qədim Yu- 
nanıstanda komos-oda istismarçılara, zalım dövlət başçılarına, ölkə va- 
lilərinə qarşı mübarizədə yoxsulların əlində bir etiraz vasitəsi olmuşdur. 
Rəvayət edirlər ki, bir kəndli vali tərəfindən təhqir olunduğu zaman 
kənd cavanları dəstə düzəldərək valinin evi ətrafında həcvlər oxuya- 
oxuya nümayiş edirdilər. Bu bir növ ictimai məhkəmə idi. Belə nümayişlər 
bəzən böyük toqquşmalara, üsyanlara səbəb olurdu. 

Məzhəkədə komos ünsürü özünü xorda göstərir. Misal üçün qur- 
bağalarmn, arıların, quşların xoru onların səsini çıxarır. Bir çox məzhə- 
kələr də həmin xorların adı ilə adlanmışdır. 

Sonralar komos-oda inkişaf edərək ədəbi bir fanr səviyyəsinə 
qalxır. Onun inkişaf tarixində Epixarm, Kratin, Krates, Evpolid və xü- 
susilə Aristofan kimi yazıçıların böyük rolu olmuşdur. 

Qədim yunan məzhəkəsi daha çox siyasi pamfletlər ilə dolu idi. 
Bununla yanaşı Siciliyada məişət məzhəkəsi yaradılmışdı ki, Attika 
məzhəkəsi ilə Siciliya məzhəkəsinin birləşməsindən, yaxud da Siciliya 
məzhəkəsinin qüvvətli təsiri ilə qədim yunan klassik məzhəkəsi yaran- 
mışdır. Bunun da ən görkəmli nümayəndəsi Aristofan idi. 

Hər bir məzhəkə adət üzrə proloq ilə başlayırdı. Proloqda əsərin 
ekspozisiyası verilir və qəhrəmanın xəyalı planları aydınlaşdrılırdı. 

Bundan sonra Parod (keçid) başlayırdı ki, bu zaman xor orxestrə daxil 
olurdu. Məzhəkədə xor adət üzrə 24 nəfərdən ibarət olurdu. Xor bir- 
birinə zidd iki yarımxora ayrılırdı. Bu, komos ünsürü idi. Məzhəkənin 
arasında xor parabaza dönürdü ki, bunun əsl mövzu ilə əlaqəsi yox idi. 
Xor marş şəklində tamaşaçıların qarşısından keçirdi sözün də lüğəti mə- 
nası buradan doğmuşdur. Parabaz iki hissədən ibarət olurdu, birinci hissə, 
bir qayda olaraq, xor başçısının söhbətindən ibarət idi. O, tamaşaçılara 
müraciət edir, düşmənlər haqqında məlumat verir. Əsərə, işin gedişinə 
diqqətlə qulaq asmağı xahiş edirdi. Xorun ikinci hissəsi faciədəki strof 
xasiyyəti daşıyırdı. O da öz növbəsində dörd parçadan ibarət idi. Oda 
(nəğmə), Epirrema (təkiyeyi-kəlam) antoda və antepirrema. Göründü- 
yü kimi, burada da xor bir-birinə zidd iki hissəyə ayrılır. Bu mübahi- 
sədə aktyor da iştirak edə bilirdi. Bundan sonra Çetalar (cütlüklər) baş- 
layırdı ki, burada da əsas etibarilə iki tərəfin mübarizəsi, mübahisəsi 
verilirdi. Əsl mənada aqon (vuruş, mübahisə) başlayırdı. Aqonlar kiçik və 
böyük ola bilirdi. Eksodda (çıxış) xor nümayiş tərzində orxestrdən 
çıxırdı. Əsərin mübarizə və mübahisələrinə yekun vurulurdu. 

Göstərdiyimiz bu quruluş nümunəvidir. Məzhəkə yazanların bəzi- 
si bu planı saxlamış, bir qismi də bəzi dəyişikliklər edərək quruluşa əla- 
vələr daxil etmişlər. 

Pərdə sistemində olmayan bu məzhəkələri oxuyarkən, heç şübhə- 
siz, bu quruluşu yadda saxlamaq lazımdır. 

ARİSTOFAN 
E.ə. 450-380 


Aristofan qədim yunan klassik məzhəkəsinin banisi və yega- 
nə nümayəndəsidir. 

Onun həyatı haqqında məlumat olduqca azdır. O, Kidafin əyalə- 
tində anadan olmuşdur, ilk uşaqlığını Egine adasında keçirmişdir. Buna 
baxmayaraq Afina vətəndaşı hesab olunurdu. Gənc yaşlarından məz- 
həkə yazmağa başlamışdır. Təqibdən qorxduğu üçün, ilk əsərlərini 
“Kallistrat” imzası ilə buraxmışdır. 

Aristofan öz məzhəkələrində daima dövrün ən nüfuzlu demaqoq- 
larından olan Kleona sataşdığı və onu kəskin surətdə həcv etdiyi üçün, 
Kleon onu təqib etdirmiş, iki-üç dəfə məhkəməyə vermişdir. Buna bax- 
mayaraq, Aristofan təxminən hər məzhəkəsində bu və ya başqa müna- 
sibətlə Kleonu tənqid etmiş, onun hərbçi siyasətini, daxildə qoyduğu 
ağır vergilərin nəticələrini, özünün dövlət xəzinəsinə Əl atdığını gös- 
tərmişdir. “Atlılar” adlı məzhəkəsində o, Kleonun eybəcər simasını 
verməklə bərabər, özü də bir aktyor kimi həmin rolu ifa etmişdir. 

Aristofan 40 qədər məzhəkə yazmışdır. Bunlardan bizə on biri gəlib 
çatmışdır. “Axarmnyanlar”, “Atlılar”, “Buludlar”, “Arılar”, “Sülh”, 
“Lisistrata”, “Fesmofori bayramında qadınlar”, “Qurbağalar”, “Xalq 
məclisində qadınlar”, “Sərvət”. 

Aristofan yaradıcılığının ən yetkin dövrü Peloponnes müharibəsi 
illərinə və Afina quldarlıq demokratiyasının dərin daxili böhran keçir- 
diyi bir vaxta təsadüf edir. Afina demokratiyasının başçısı Perikl V 
əsrin otuzuncu illərində işğalçılıq siyasətinə uyaraq 431-ci ildə Sparta 
əleyhinə aqressiv bir nitq söyləmişdi, bunun arxasınca Afina orduları 
Spartaya qəflətən hücuma keçmişdilər. 431-ci ildə başlayan Pelopon- 
nes müharibəsi 404-cü ildə Afinanın məğlubiyyəti ilə bitmişdi. Xüsu- 
silə, müharibənin ikinci ilində vəba xəstəliyindən ölən Perikldən 
sonra dövlət başma keçmiş demaqoqlar Perikl siyasətinin ən aqressiv 

xəttini davam etdirmişlər və Afinanı həm xarici, həm də daxili cəhət- 
dən zəiflətmişdilər. Qeyd etmək lazımdır ki, bundan sonra Afina de- 
mokratiyası bir də əvvəlki vəziyyətini əhya edə bilməmişdir. 

Aristofan öz məzhəkələrində ağır böhrana düşmüş Afinanın 
ictimai-siyasi düşkünlüyünün qüvvətli, cəsarətli və düzgün tənqidini 
vermişdir. Onun əsərlərində, o zamanki Afina cəmiyyətinin bütün 
təbəqələrini — dövlət adamlarını, sərkərdələrini, filosoflarını, kiçik, 
böyük məmurlarını gülünc şəkildə görmək olar. O, şəhərliləri, kənd- 
liləri, qulları, onların həyatını, düşüncə və mühakimələrini cəsarətlə 
təsvir edib verir. Bəzən karikatura şəklində verilmiş surətlər böyüyüb 
tipikləşir və ümumiləşir. 

Aristofanın əsas tənqid hədəfi işğalçı xasiyyət daşıyan Peloponnes 
müharibələri, daxildə isə dövlət başçılarının yürütdüyü ağır iqtisadi si- 
yasət idi. Gün-gündən demokratiyanın müqəddəs prinsipləri yoxalırdı. 
Hərbi diktatura, möhkəmlənirdi. Müharibə ölkəni dilənçi vəziyyətə 
salmışdı, yoluxucu xəstəliklər başlamışdı. Müqəddəs ailə əlaqələri 
daxildən çürüyürdü. Aristofan isə Kleonu və onun dostlarını bu ictimai 
bəlanın müqəssiri bildiyi üçün, həmişə əsərlərində onları tənqid hə- 
dəfi kimi almışdır. Müqəssirlər silsiləsində tarixdə tanınmış (Kleon, 
Nikin, Giperbol) şəxsiyyətlər olduğu kimi, indi məlum olmayan sıravi 
adamlar da vardır ki, oxucu o yerləri oxuduğu vaxt çətinlik çəkir. Aris- 
tofan günün ən vacib, ən zəruri siyasi hadisələri ilə maraqlanırdı, lakin 
onu lazımi qədər ümumiləşdirə bilmirdi. Əsərlərində bəzi səhnələr 
günün felyetonu kimi səslənirdi. 

Onun “Atlılar” əsəri, ən kəskin siyasi məzhəkələrindəndir. Bu- 
rada Demosun (yəni xalqın) canına daraşmış demaqoqların, dövlət 
adamlarının işi, məqsədləri ifşa olunur. Xüsusilə, Kleon mərkəzdə da- 
yanmışdır. Aristofan Kleonu çirkin məqsədli, xalqı ölümə, aclığa yu- 
varlayan, şəxsi xudbin məqsədlərlə xalqı aldadan bir demaqoq kimi 
vermişdir. Burada tarixi faktlar da çoxdur. Əsərin əsas mövzusu 
Demosa hakim olmaq üçün, onun etibarını qazanmaq üçün ayrı-ayrı 
dövlət adamları arasında gedən mübarizədir. Heç şübhəsiz, məzhəkə- 
də bu mübarizə gülünc dəlillər ilə aparılır. 

Bir neçə məzhəkəsində (“Axarnyanlar”, “Sülh”, “Lisistrata”) 
Aristofan Peloponnes müharibəsini tənqid edir. O, müharibəni xalqın, 
kəndlilərin nöqteyi-nəzərindən tənqid edirdi. Bu tənqid eyni zamanda 

demokratiyaya zidd olan böyük yer sahiblərinin arzusuna müvafiq idi. 
Aristofan, müharibənin ədalətsiz bir müharibə olduğunu izah etmir. 
O, ancaq onun uzun sürməsinə, nəticədə əkinçilərin əkib-biçmələrinə 
mane olmasına, aclığın və dilənçiliyin artmasına qarşı etiraz edirdi. 
O, başa düşmüşdü ki, bu müharibədən müvəqqəti də olsa müəyyən 
adamlar xeyir götürür. Bu məzhəkələrdə də sıx-sıx Kleonun və başqa 
demaqoqların adına rast gəlmək olur. 

“Buludlar” əsərində Aristofanın əsas tənqid hədəfi yunan sofistika- 
sıdır. Bu fəlsəfədə onu ən çox narahat edən əxlaq məsələləridir. Aris- 
tofana görə sofistlərin əxlaqi görüşləri, ailənin müqəddəs bağlarını 
qırır, gəncləri əxlaqsızlığa aparıb çıxarır. Burada əyrilik ilə düzlüyün 
mübahisəsi diqqəti cəlb edir. Müəllif Sokratın simasında sofistlərin 
dünyagörüşlərini, mühakimə üsullarını, həyata, ailəyə baxışlarını kari- 
katura şəklində ümumiləşdirmişdir. Əsər Sokratın fəlsəfə məktəbinin 
yandırılması ilə bitir ki, burada müəllif öz görüşlərini belə yekunlaş- 
dırmışdır: Bütün ailə bədbəxtlikləri, əxlaqsızlıq — hamısı həmin sofist- 
lərdən gəlir. Aristofanın tənqid hədəflərindən biri də dramaturq 
Evripid və onun yaradıcılığı idi. Bu tənqid bəzən şəxsi xasiyyət daşısa 
da, çox zaman daha prinsipial idi. Belə ki, Aristofan Evripid dramatur- 
giyasına gəncliyi pozan, ailəni pis yollara aparan, əxlaqi nöqteyi- 
nəzərdən miskin, fəlsəfi mənası etibarilə sofistlərin dəyirmanına su 
tökən bir dramaturgiya kimi baxırdı. Bir çox məzhəkələrində buna 
kiçik işarələr var. Lakin “Qurbağalar” məzhəkəsində artıq bu məsələ 
baş mövzudur. Esxil ilə Evripidin deyişməsi sistemli bir ədəbi mübahi- 
sədir. Dövrün ədəbi tənqidini, onun mündəricə səviyyəsini və məfku- 
rəvi istiqamətini başa düşmək üçün bu səhnələr çox maraqlıdır. 

Yaradıcılığının ikinci dövründə Aristofan, içində yaşadığı ictimai 
şəraiti bilavasitə tənqiddən ziyadə, gələcək ictimai quruluş və yaxud 
arzu edilməsi lazım gələn cəmiyyət haqqında bir sıra utopiyalar yarat- 
mışdır. “Quşlar”, “Xalq məclisində qadınlar” məzhəkələrində belə 
utopiyalar verilmişdir. Bu mövzu IV əsrin başlanğıcında olduqca ak- 
tual idi. Ağır ictimai böhran, aşağı təbəqələrin yoxsul həyatı və s. yeni 
bir dövlət qurluşu yaratmaq arzularını meydana çıxarır. Lakin bu uto- 
piyaların səciyyəvi cəhəti ondan ibarət idi ki, burada bütün vətən- 
daşlar bərabər olaraq qul zəhmətinin məhsulu ilə dolanmalı idilər. 
Dövlət başında mütəfəkkir ziyallar, filosoflar durmalı idi. Məlumdur 

ki, yunan filosofu Aristotel “Dövlət” adlı əsərində utopik bir cəmiyyət 
vermişdir. Bu əsərdə o, xüsusi mülkiyyəti və ailəni ləğv etməyi təklif 
edirdi. Aristofan isə həmin utopiyanı tənqid edərək öz utopiyasını 
yaradır. 

Aristofan klassik məzhəkənin formasını, onun quruluşunu müəy- 
yənləşdirmişdir. Onun sələflərindən bizə bütöv bir əsər gəlib çıxma- 
mışdır. Aristofan, onların əldə etdiyi nailiyyətləri birləşdirmiş, məz- 
həkəni səhnə əsəri halma salmışdır. Onun yaratdığı quruluş, sonralar 
başqa məzhəkə yazanlar üçün nümunə olmuşdur. Aristofan məzhə- 
kədə əxlaqilik tərəfdarı idi. O, söyüşlər, ədəbsiz sözlər, bayağı hərə- 
kətlər vasitəsi ilə gülüş yaradan sələflərini kəskin surətdə tənqid et- 
mişdir. Lakin buna baxmayaraq, Aristofanın öz əsərlərində belə bayağı 
sözlərə, ədəbsiz, qaba cümlələrə rast gəlmək mümkündür. Aristofan 
tənqiddə çox cəsarətli idi. Onun tənqidləri çox kəskin idi. Gülüşü 
sürəkli və ictimai məzmunlu idi. Hətta ədəbiyyatda “Aristofan gülü- 
şü” deyə bir istilah da vardır. 

Onun məzhəkələri bir çox cəhətdən indi də öz qiymətini itirmə- 
mişdir. 

ATLILAR 


İŞTİRAK EDƏNLƏR: 
X a 1 q — Demos (yunanca xalq deməkdir) Xidmətçilər 
— əldən düşmüş bir qoca. Sülh pəriləri 
D ab a – Kleon X o r - iyirmi dörd atlı — gənc 
Kolbasaçı- Aqorakrit Afina əyanlarından ibarət xor. 
Birinci qul-Niki 
İkinci qul- Demosfen 

PROLOQ 


Səhnə. Demosun evi. Birinci qul (Niki) ağlaya-ağlaya qapıdan qaçaraq çıxır. 
Nikil 


Ay amanl Vay halımal Vay halımal Ay amanl 
Allahlar qənim olsun məlum paflaqonluya,? 

Yox etsinlər bu yeni bəlanı üstümüzdənl.. 

O hiyləgər bu evə ayaq basandan bəri, 
Döyülüb-söyülməkdən göz açmır evdə heç kəs... 


İkinci qul (Demosfen) yüyürə-yüyürə gəlir. 
Demosfen 


Ağzın fal olsun görüml.. 
Görüm qəzəbə gəlsin o zalım paflaqonlul.. 


Niki 
(Demosfeni görərək) 
Nə var, nə yox, necəsən? 


Demosfen 


Mən də sənin günündə, əlal 

Niki 


Bəri gəl görəkl 
Gəl birgə ahü-nalə edək Olimp? eşqinə... 


Hər ikisi fleyta çalmağı yamsılayaraq, ulaşırlar. 
Demosfen 


Dayan, bəsdir, a qardaş, nə çıxar zarımaqdan? 
Bəladan qurtarmağa, gəl, bir çarə axtaraq... 


Niki 
Bəs neyləyək? 
Demosfen 
Sən söyləl 
Niki 


Yox, yox, sən söylə görüml 
Mənim dilim gəlməyir... 


Demosfen 
Zevs haqqı, söz tapmıram! 
Niki 


Mən ölüm, gəl sən mənim 
Dərdimi dinlə, sonra özün tərcümanım oll“ 


Demosfen 


Yaxşı, sən cürətlə de, mən də sonra söylərəm. 

Niki 


Ürəyim gəlmir axı... Bir də Evripid kimi, 
Mahiranə, axıcı, rəvan sözlər tapmıram... 


Demosfen 


Yox, canım, Evripidin turpu nə lazım bizə?5 
Bu ağanın yanından qaçmağa bir çarə tapl.. 


Niki 
Yaxşı, onda dalbadal söylə görüm: “Gəl cı”... 
Demosfen 
Yaxşı, söyləyim: “Gəl cı”... 
Niki 
İndi bir də “raq” artır onların axırınal 
Demosfen 
Necə “raq”? 
Niki 
Hə, “raq” artır, indi dalbadal söylə”! 
Demosfen 
Gəl-cı-raq, gəl cıraql.,. 
Niki 
Hə, necədir, xoşladın? 

Demosfen 


Xoşlamağa xoşladım, ancaq düzü qorxuram, 
Dərimizi soyarlarl.. 


Niki 
Niyə ki? 
Demosfen 


Bilmirsənmi, 
Döyə-döyə adamın soyarlar dərisinil.. 


Hər ikisi kədərlə susur. 
Niki 


Bu bəladan canımızı qurtarmaqçın gəlsənə 
Məbədə səcdə edib, allahlara yalvaraql 


Demosfen 
Nə məbəd? Allahlara inamın varmı sənin? 
Niki 
Əlbət kil 
Demosfen 
Bəs o niyə? 
Niki 


Ay axmaq, çünki mənim 
Allahlar düşmənimdir... Deməli allahlar varl.. 


376 


Demosfen 


Düzdürl Ancaq başqa bir çarə yoxdur görəsən? 
Gəl tamaşaçılara söyləyək dərdimizil 


Niki 


Çox gözəl, onda bir də xahiş edək onlardan, 
Açıqca söyləsinlər, görək oyunumuzu 
Bəyənirlərmi onlar, 


Demosfen 
Yaxşı, onda başlayım: 
(tamaşaçılara) 


Əziz tamaşaçılar! Bizim bir ağamız var: 

Paxla yeməkdə qoçaq, əldən düşmüş bir qoca, 
Özü də qulaqdan kar, ətiacı, bədrəftar, 

Onun adı Demosdur, ləqəbi də küt, qanmaz. 
Keçənlərdə bazardan bir qul alıb özünə; 

Qul, nə qul paflaqonlu, sənəti də ki, dabbaq; 
Bu bədzat, bu kələkbaz hər hiylədə ustadır: 
Gələn kimi tez girib ağanın qılığına, 

Hər sözə “bəli-bəli” söyləyib yaltaqlanır, 
Şirin, yağlı, riyakar dillər tökür bu sayaq: 
“Vəlinemətim Demosl Bəsdir üzülmə, dincəl, 
Ye, iç, rahat yıxıl yat! Bu da sənə üç quruşl” 
Əmr edirsən hüzura təqdim edim naharı...” 
Belə deyib ağaya biz bişirən təamı 

Təzimlə təqdim edir, qulluq göstərir alçaq... 
Bu yaxında, Pilosda mən yağlıca bir şorba 
Bişirmişdim ki, dadı damağından getməzdi... 
Məlun oğlu yüyürüb qapdı onu bir anda, 
Təqdim etdi ağaya, əlbət ki, öz adındanl.. 
Bizi qulluq etməyə qoymur əsla, qovlayır, 
Özü də bir dərini ağanın başı üstə 

Yelpic kimi yelləyir, qaçırdır natiqləri. 
Cürbəcür fallar açıb doldurur qulağını: 
Yazıq qoca ağlını itirib, maymaqlaşıb... 
Dabbaq buna sevinir, bizə böhtan ataraq, 
Şallaq ilə döydürür, sonra qaçıb aləmə 
Hay-küy salıb qorxudur, hədələyir hamını, 
Deyir ki, “Gördünüzmü necə döydürdüm qulu? 
Mənə boyun əyməyən şallaq altında ölərl..” 
Bu sayaqla hamıdan rüşvət alır o zalım, 

Biz də ki, verməliyik, neyləyək, çarə nədirl 
Yoxsa ağa elə bir düdəmə gələr bizə 

Ki, dünya gözümüzdə gönə dönər, qaralar... 


(Nikiyə) 


Yaxşı, dostum, indi gəl yenə çarə axtaraq. 
Görək harda, nə sayaq, nə yol, hansı çarə var? 


Niki 
Nə yol, nə çarə? Bircə, tez ol, qaçaq, qurtaraql 
Demosfen 
Ay hayl Paflaqonlunun gözündən qaçmaq olar? 
O ki, hər şeyi görür, o ki, hər şeyi bilirl 
Bir ayağı Pilosda, bir ayağı məclisdə, 
Bax, bu sayaql.. 
(Ayaqlarını geniş ayırır) 


Sarğısı Aşırım ölkəsində 
Bir əli Oğrustanda, biri Rüşvətistandal..” 


Niki 
Görünür onda bizim bir çarəmiz var: ölməkl.. 

Demosfen 
Ancaq ölsək də, gərək ləyaqət ilə öləkl 
Niki 
(fikirli) 


Axı necə ləyaqət? Ölməyə nə ləyaqət? 
Yaxşı, gəl öküz qanı içib intihar edək! 
Femistoklun ölümü” ən gözəl bir ölümdü... 


Demosfen 


Yox, öküz qanındansa, gözəl şərab yaxşıdır, 
Gözəl fikirlər verir insana gözəl şərabl 


Niki 


Sənin də fikrin-zikrin şərabdadır həmişəl 
Nə fikirlər olacaq məst adamın başında? 
Demosfen 


(tamaşaçılara) 


Ay-hay, bu qurbağanın sözlərinə bir baxınl 
Şərabı pisləməyə necə cürət edirsən? 
Şərabdan da faydalı bir şey varmı cahanda? 
Məst adamda tapılar yenə dövlət, səxavət, 
Məst adam məsud olar, zirək, diribaş, qoçaq, 
Düşmən üçün amansız, dosta mehriban olar, 
Tez ol, a dostum, tez ol, mənə şərab gətir ki, 
Beynimi yusun bir az, fikirlərə yol açsınl 


Niki 
Ancaq bu sərxoşluqda bir fayda görmürəm mən... 

Demosfen 
Görərsən, tez ol, tərpən! 
(Niki qaçaraq gedir) 
Mən də uzanım bir az, 
Fikirləşim, görüm ki, şərab içəndən sonra 
Bəladan qurtarmağa nə yol, nə çarə deyim... 
Niki bir tuluq çaxır və piyalə ilə baxına-baxına gəlir. 
Niki 
Gizlincə çırpışdırdım, heç kəs xəbər tutmadı. 
Demosfen 
Bəs məlun paflaqonlu hansı cəhənnəmdədir? 
Niki 


Müsadirə edilmiş kökələrdən ötürüb, 
Qarnı şişincə içib, indi yatır xorhaxor... 


Demosfen 
Onda qədəhi doldur, köpüklənsin al şərabl 
Niki 
(tökərək) 
Mehriban iblislərə dua eylə, unutma! 


(qədəhi Demosfenə verir) 
Pramia” iblisinin bəxşişini al, ötür! 

Demosfen 
(içərək) 
Sən, ey mehriban iblis, icadına afərinl 
Niki 
İndi fərmanın nədir? 
Demosfen 


İndi ki, paflaqonlu 
Köpək kimi köpübdür, durma, onun falçılıq 
Dəsgahını gətir gəll 


Niki 
Bax, bu gözlərim üstəl 
(Öz-özünə) 


Ax, sənin o mehriban iblisin görək mənim 
Bu bəlalı başıma nə bəla gətirəcəkl.. 


Qaçaraq gedir. 
Demosfen 
(tamaşaçılara) 


Mən şərabdan bir azca içim, o gələnədək 
Beynimi yusun bir az, fikirlərə yol açsın... 


İçir. Niki cədvəlləri gətirib gəlir. 
Niki 
Dabbaq orda elə bir xorhaxor qoparıb ki, 


Gözünün bəbəyi tək qoruduğu bunları 
Çırpışdırıb gətirdim, əsla xəbər tutmadı 


Demosfen 


Afərin, sağ ol, qoçaql İndi şərabdan tök ver, 
Mən də bunu oxuyum... 

(Cədvəli alır) 
Görüm nələr yazılıb, 
(Oxuyur) 
Aha, nə dərin hikmətl.. 
(Nikiyə) 
Tez ol, bir qədəh şərabl.. 
Niki 
(qədəhi verərək) 
Al, bəs fal necə oldu? 
Demosfen 
Tez ol, bir də tök görəkl 
Niki 
“Tez ol, bir də tök” deyə, yazılıbmı cədvəldə? 
Demosfen 
(cədvəli oxuyur) 
Ey böyük Bakid!!!.. 
Niki 
Necə? 
Demosfen 


Tez ol, qədəhi doldurl 

Niki 
Görünür Bakidin də xoşu varmış badəyəl.. 
Demosfen 


Ax rəzil paflaqonlul Görünür öz barəndə 
Burda yazılan faldan qorxurmuşsanl 


Niki 
Hə? Necə? 
Demosfen 
Burda onun nə cür məhv olacağı yazılıb... 
Niki 
Necə ki? 
Demosfen 
(dəbdəbəli) 
Açıq-aşkar göstərilib hər nə var: 
Əvvəl, hər şeydən əvvəl, gəlib kəndir taciri 
Şəhrin ixtiyarını öz əlinə alacaq. 
Niki 
Hələ ki, bir tacir var... Bəs sonra kim gələcək? 


Demosfen 


Sonra da bir başqası, qoyun-keçi çodarı... 

Niki 
Yenə tacir? Bəs onun nə gələcək başına? 
Demosfen 


Sonra ondan da xəbis birini tapacaqlar, 

O ağalıq edəcək, sonra da rədd olacaq... 
Ondan sonra boşboğaz, dəyirmantək gurlayan, 
Paflaqonlu bir dabbaq hökmranlıq edəcək... 


Niki 


Deməli ki, çodarı dabbaq yıxacaq? Yəqin 
Qədərin hökmü budur? 


Demosfen 
Özün aşkar görürsən... 
Niki 
Nə fəlakətl.. Görəsən başqa bir tacir yoxmu? 
Demosfen 
Hələ dördüncü də var, əla peşə sahibil.. 
Niki 
O kimdir? 
Demosfen 
Söyləyimmi? 
Niki 
Lütf elə, söylə görüml 

Demosfen 
(dəbdəbəli) 
Bir Kolbasaçı gəlib dabbağı endirəcək? 
Niki 
Kolbasaçıma dedin? Ay allahlar, nə gözəll 
Bəs bu kolbasaçını hardan, tapacağıq biz? 


Demosfen 
Taparıql 
Bir kolbasaçı, əlində kolbasa dolu bir tabaqla orxestrə çıxır. 


Budur, bir bax, allahların hökmilə 
Özü gəldil.. Deyəsən, bazara sarı gedir... 


(Вадтг) 


Bura bax, ey möhtərəm kolbasaçı, bura bax! 
Sən bizim ölkəmizin pənahısan, bəri gəll 


Kolbasaçı 


Baş üstə, buyur, buyur, hansından istəyirsən? 


Demosfen 


Dostum, qulaq as mənə, 
Bəxtindən, taleyindən gözəl xəbərlər verim... 


Kolbasaçı səhnəyə yanaşır. 
Niki 
Tabağı qoysun yerə, sən də falını söylə, 
Qoy kişi öz gələcək səadətini bilsin, 


Mən də gedim dabbağa göz yetirim gizlicə... 


(Gedir) 

Demosfen 
(Kolbasaçıya) 
Əvvəlcə tabağını yerə qoy, bir rahat oll 
Kolbasaçı tabağı yerə qoyur. 
İndi də bu torpağa, allahlara səcdə etl 
Kolbasaçı 
(səcdə edərək) 
Yaxşı, sonra nə olsun? 
Demosfen 
Salam, ey nəcib kişil 
Bu gün heç bir şey olan sabah hər bir şey olarl 
Salam, ey əzəmətli Afinanın hakimil 
Kolbasaçı 
Bu nə işdir, əzizim? Nə kolbasa alırsan, 
Nə də ki, boğazımı yaşlayırsan, üstəlik 
Bir də lağa qoyursanl.. 
Demosfen 
Ay axmaq, boğaz nədir? Bir bura bax, gör nə varl 
(Tamaşaçıları göstərir) 
Bax, orda o minlərcə adamı görürsənmi? 


Kolbasaçı 


Əlbəttə ki, görürəm... 

Demosfen 
Bunların hamısına — 
Bazarlara, məclisə, bargaha, hər bir şeyə, 
Sən hakim olacaqsanl Şura sənin əlində 
Bir oyuncaq olacaq... Bütün sərkərdələri 
Mühakimə edəcək, bəzəyəcək, qırxacaq, 
Qızları çəkəcəksən kefçin Pritaneyə ?... 
Kolbasaçı 
Kim? Mənmi? 
Demosfen 
Əlbəttə, sənl.. Hələ bunlarda nə varl 
Bura, bir az yuxarı, bir bura dırmaş görüml 
Dənizi, adaları görürsənmi, bax, orda? 
Kolbasaçı 
Hamısını görürəm. 
Demosfen 
O yüklü gəmiləri? 
Kolbasaçı 
Görürəm, hə, görürəm... 
Demosfen 
Bir gör, sən nə xoşbəxtsənl 


İndi də sağ gözünlə Kariyaya sarı bax, 
Sol gözünlə Karfagen sahillərini seyr etl 

Kolbasaçı 


Gözlərim çaş olar ki, görünür ki, doğrudan 
Mənə kəc bir səadət nəsib olacaq, eyvahl 


Demosfen 


Yox, ey qüdrətli hakiml Falda belə deyilir: 
Bütün burda nə varsa, sən satıb-sovacaqsan... 
Falı dümdüz çıxacaql.. 


Kolbasaçı 


Axı necə, nə sayaq, 
Adi bir kolbasaçı yekə adam olacaq? 


Demosfen 
Elə iş də bundadır: sən həyasız, şərəfsiz, 
Rəzil, boşboğaz, alçaq olduğuna görə də 
Böyük mənsəb sahibi bir adam olacaqsanl 
Kolbasaçı 
Yox, yox mən heç özümdən bədgüman-zad deyiləm. 
Demosfen 
Ax, aman ay allahlarl Axı niyə, a kişi? 
Yoxsa, şərəfli-şanlı bir keçmişin var sənin? 
Yoxsa adlı əcdadın, əslin-nəcabətin var? 
Kolbasaçı 
Yox, yox, buna əmin ol: nanəcibəm, bədəsill 


Demosfen 


Onda bəxtin açıqdır, xoşbəxt doğulmusan sən! 

Kolbasaçı 


Axı bir də, əzizim, mənim savadım azdır... 
Güclə-zorla bir az-maz oxumağı bilirəm. 


Demosfen 


Hayıf, hayıf... Heç gərək onu da bilməyəydinl 
Fitnəkarlıq etməyə nə məlumat, nə savad? 

Bu iş nəcib-namuslu adamın işi deyil, 
Cahillərin, nahamvar avamların işidir... 
Dostum, indi qulaq as, bir gör Febin falında 
Nə deyilir. 


Kolbasaçı 
Nə var ki? 
Demosfen 


Zevs haqqı, çox gözəldir, 
Çox hikmətli sözlərdir, ancaq məna cəhətdən 
Bir azca qarışıqdır, çətin başa düşərsən... 


Təntənəli bir ahənglə cədvəli oxuyur. 


“Ol gün ki, qəzanın qəzəbilə iti caynaq qara-qartal 


Qanlar soran ol əfi ilanla görüşüb üz-üzə gəldi. 
Naoud olacaq Paflaqonun kirli həfidi və o gündən 
Kolbasçılar övladı olub şanü-şərəflə nücəbadən, 
Allahların əmrilə daha əl çəkibən kolbasalardan 

Hakimliyə nail olacaqdır, əbədi şöhrət içində...” 


Kolbasaçı 
Yaxşı, bundan mənə nə? Yaxşı başa sal görüm? 
Demosfen 


“Qara qartal” Paflaqon itinin ləqəbidir. 

Kolbasaçı 
Bəs “iti caynaq” nədir? 
Demosfen 


Haman caynaqlarıyla 
Yurdun bütün varını qamarlayır o alçaq... 


Kolbasaçı 


Bəs “ilan” nə deməkdir? 
Demosfen 


Bu ki, aşkar bir şeydir: 

Bilmirsən ki, ilan da, kolbasa tək uzundur? 
İlan qan sovurandır, kolbasa qandan olur... 
Fal deyir ki, qartalı tələf edəcək ilan, 
Hakim olacaq, əgər əl çəksə peşəsindənl.. 


Kolbasaçı 


Eləsə, mən razıyam, ancaq bir şey də var ki, 
Bilmirəm hökuməti necə idarə edim. 


Demosfen 


Buna nə var ki? Yenə əvvəlki peşən kimi, 
Döy, əz, sonra bunları yaxşıca qat-qarışdır, 
İstiot vur, duz vur, yağla, bir də üstüörtülü 
Şirin sözlər də işlət, qat acıya şirini... 
Müxtəsər ki, boyuna biçilib fitnə-fəsad, 
Hakim ola bilməyə hər nə desən, səndə var: 
Özün bazar adamı, heyvərə, səsin də gur... 
Bil ki, falda bəxtinə hökmranlıq yazılıb: 
Çələngi tax başına, allaha dua eylə, 
Düşmənlərə döyüşdə sənin müilnin olsun. 

Kolbasaçı 


Yaxşı, bəs özümüzə tərəfdar harda tapaq? 
Dabbaq dövlətliləri salıb qorxu-ürküyə, 
Kasıbların da ondan zəhləsi gedir tamam... 


Demosfen 


Tərəfdar çox tapılar, — minlərcə atlılar var, 
Onlar hamısı yəqin tərəfdar olar bizə. 
Bizimlə əlbir olar, namuslu vətəndaşlar, 
Bir də ki, düşüncəli, zəngin tamaşaçılar... 
Apollon da bu işdə kömək eləyər bizə... 
Düzdür, bizim aktyor taxdığı maskasından 
O qədər də bənzəmir əsl paflaqonluya. 
Ancaq tamaşaçılar hamı arif adamdır, 
Hamı yaxşı tanıyır onun kim olduğunu... 


Kolbasaçı 
Ay aman, paflaqonlu özü gəlir deyəsənl.. 
Orxestrdə o yan-bu yana qaçır. Kleon qızışmış halda yüyürə-yüyürə gəlir. 
Kleon 


Allahlara and olsun, xalqa qarşı bəd əməl 
Qəsdindən siz özünüz peşman olacaqsınızl 


(Demosfenin içdiyi qədəhi görür) 
Aha, bəs bu Xalkida qədəhi nədir burada? 
Demək üsyan qaldırmaq istəyirsiniz ordal 


Rədd olsunlar məlunlarl xainlərə ölüm, qanl 


(Kolbasaçını qovalayıb tutmaq istəyir) 

Demosfen 
Hey, heyl Hara qaçırsan? Qayıt, ey alicənabl 
Ey əziz Kolbasaçı, yetim qoyma ölkənil 
BİRİNCİ ÇETA 
PAROD 
Demosfen 
(bağırır) 


Ay atlılar, igidlər! Dada çatın, amandır! 
Ey Simonl Ey Panetil Yetişin sağ cinahdanl 


(Kolbasaçıya) 


Gəlirlər, sən də qayıt, döyüşə gir, qorxma hal 
Bir bax, toz göyə qalxır, bizə kömək yetişirl 
Haydı, cürətlə vuruş, qov önündən! 


İki yarım xora bölünmüş iyirmi dörd atlıdan ibarət xor orxestrə girir. 
Birinci yarımxor başçısı 
EPİRREMA 


Vurun, vurun o alçağı vurun o müftəxorul 
Vurun, acgöz tüfeylini, qan soran hörümçəyil 
Vurun, vurun o rəzili, vurun, vurun xainil 
Çoxdur onun bidətləri, çoxdur onun günahı. 
Vurun, vurun baş-gözünə, yanına-yanbızınal 
Tüpürün o pis üzünə, hücum edin, qoymayın, 
Qoymayın ki, qaçıb gedər, o qoçaqdır qaçmağa 
O Pniksi!? qoyub qaçan Evkrat tək qoçaqdırl.. 

(Atlılar Kleonu qovalayırlar) 
Kleon 
(qaça-qaça) 


Ey rəislər, hakimlər! Ey üç quruşluq dostlar113 
Mən ki, əyridən-düzdən sizə bol-bol yedirtdiml 
Gəlin, çatın dadıma, xainlər döyür mənil.. 


İkinci yarımxorun başçısı 


(dəstəsilə Kleonun qabağını kəsir) 
ANTEPİRREMA 


Cəzandır, çək! Sən ki, payı haqq-hesabsız yeyərdinl 
Sən ki, məhkum olanların axtarardın cibini. 

Rüşvət üçün can verərdin, can alardın hamıdan, 
Vətəndaşlar arasından cibi dolu, başı boş 

Adamları axtarardın, keçirərdin pəncənə, 
Xersonesdən çağırardın məhkəməyə onları, 

Soyub sonra dilənçi tək salardın burdan yola... 
Rədd ol, rədd oll Hamı sənə nifrət edir, a məlunl.. 


Kleon 


Siz də məni qovursunuz? Mən ki, sizi sevirəm, 
Bu cəzanı sizin üçün çəkirəm mən, a dostlar, 
Mən sizə bir heykəl qoymaq istəyirdim, ah, əfsusl.. 


Xor başçısı 


SON EPİRREMA 


Bu hiyləgər alçağa bax, bunun felinə bir baxl 
Bizi qoca hesab edib dilə tutur bu axmaq... 
Bir yaxın gəl, gör dadını vuracağım zərbənin 
Hara qaçsan, qol-qabırğan əziləcək, əmin oll.. 

Kleon 
(bağırır) 
Yetiş, ey Xalq! Ey şəhər! Qurdlar yedilər məni! 
Demosfen 
Çığırmaqda qoçaqsan!.. Çaxnaşdırma şəhəri! 
Kleon 
Mən nərəmlə səni də qaçırdaram önümdənl 
Demosfen 
(Dir kənarda durmuş Kolbasaçını göstərir) 


Hünərin var, onu qov! Onda sənindir çələng... 
Əgər o qalib gəlsə, bizim olacaq zəfərl 


Kleon 


Omu, o qaçaqçıdır, ittiham edirəm onu, 
Kolbasanı kəndirə satır Peloponnesəl1? 


Kolbasaçı 


Qaçaqçı sən özünsənl Pritaneyə qarnı boş 
Gedib orda tıxayıb doldurarsan motalıl 


Demosfen 


Düzdür, düzdür, qadağan çörək, yağ, ət, kolbasa, 
Nə varsa, ötürərsən, doldurarsan qarnınıl 
Heç belə ziyafəti Perikl də görməyib... 

Kleon 
(bağırır) 
Canın çıxar bir nərəmdən! 
Kolbasaçı 
(bağırır) 
Səndən də bərk çığırram mən! 
Kleon 
(daha bərkdən) 
Bir bağırsam, bağrın çatlar! 


Kolbasaçı 
(daha bərkdən) 
Təpik vursam, qarnın partlar! 
Kleon 
İsbat edərəm — xainsən! 
Kolbasaçı 
Özün edama layiqsən! 
Kleon 
Hərzə-hərzə donquldanma! 
Kolbasaçı 


Lovğalığa çox aldanma! 

Kleon 
Gözümün içinə bir bax! 
Kolbasaçı 
Mən bazar əhliyəm, axmaq! 
Kleon 
Səni lap yerə soxaram! 
Kolbasaçı 
Tüpürsəm, səni boğaram! 
Kleon 


Açıq deyim: oğruyam mən; 
Bunu deyə bilməzsən sən! 


Kolbasaçı 


Oğurluğa mən də varam, 
Oğrunu da oğurlaraml.. 


Kleon 
Cibə girən, cibgir, hay-hay... 
(Hay-küy qoparır) 


Mən aləmə sallam haray: 
Daim qurban ətlərindən 
Oğurlayıb satanda sən, 
Allahların şərəfinə 

Ondan bir pay verməlisənl.. 

İKİNCİ ÇETA 
KİÇİK AQON 
Birinci yarımxor 
ODA 


Ey alçaq, ey həyasız, ey utanmaz heyvərəl 
O murdar işlərindən 

Dünya cəzana gəlib, təngə gəlibdir Pniks, 
Məhkəmələr, meydanlar, 
Bazarlar və dükanlar... 
Sən, ey naqqal müqəvva, 
Çaxnaşdırdın şəhəri, 
Alt-üst etdin hər yeril.. 

Müqəddəs Afinanı təngə gətirdi nərən, 
Qonub qaya üstünə 
Bir qarabatdaq kimi, 

Bizim müttəfiqlərdən bac-xərac da güdürsənl 


Kleon 
Bilirəm hədənizin astarını-üzünü... 
Kolbasaçı 
Astardan başın çıxar, mən ət tanıyan kimi, 
O yazıq kəndlilərə əyri-üyrü biçərək, 
Çürümüş dəriləri satmağa çox qoçaqsanl 
Bircə günün içində dağılır çəkmələri... 
Demosfen 
O mənim də başıma bir belə iş gətirdi, 


Dost-aşna güldü mənə, biabır oldum tamam, 
Регсаза:9 yetişməmiş qaldım lap ayaqyalın... 


397 


İkinci yarımxor 


Sən əvvəldən qabasan, 

Həm heyvərə, həm axmaql 

Sən kimi alçaqların, 

Abrı-hayası olmazl 
Soymaqda birincisən, teatrda birinci, 
Qippodam oğlul7, yazıq dal cərgədə sıxılır... 
Bəxtimizdən, nə yaxşı bir başqası tapıldı, 
Səndən daha həyasız, səndən daha hiyləgərl 
Sənin öhdəndən, əlbət, ancaq beləsi gələrl 

Abrı yox, həyası yox, 

Hiylədə ustadır çox! 


Birinci yarımxorun başçısı 


İndi göstər, ay qoçaq, görək zatında nə var, 
Göstər ki, boş bir işdir elm oxumaq, mərifətl 


EPİRREMA 
Kolbasaçı 
Qoyun mən deyim sizə bunun kim olduğunu... 
Kleon 
Əvvəl gərək mən deyəml 
Kolbasaçı 
Mən də sən tək oğruyaml 
Demosfen 


Razı qalmasa, söylə: “Oğruyam əslən-nəslənl” 

Kleon 
Bir qoysana danışam! 
Kolbasaçı 
Qoymaraml 
Kleon 
(ona hücum edir) 
Yox, qoyarsan! 
Kolbasaçı 


Sənə dedim qoymaram! Gəlirsən, gəl, bu meydan! 
Çirməyim qollarımı, gəl, vuruşaq, gəl, görək! 


Vuruşurlar. Kleonu döyürlər. 
Kleon 
Hirsimdən çatlayıraml 
Kolbasaçı 
(hirslə) 
And içmişəm, qoymaram! 
Demosfen 
Niyə qoymursan, burax, çatlayır, qoy çatlasın. 
Kleon 


Sən kimsən ki, mənimlə bəhsə cürət edirsən? 

Kolbasaçı 
Səndən əksik deyiləm naqqallıqda, yalanda. 
Kleon 


Bu meydana girməyə dilli, dilavər gərək! 

Bir iş üstü açmağı bacar görüm, ay qoçaq! 
Bilirsənmi mən kiməm? Sənin tək naqqallardan 
Bir naxır da yığılsa, mənlə bacara bilməz! 
Görəsən hansı küncdə-bucaqda bir qəribə, 

Bir fəqir mühacirə rast gəlib iş udubsan... 
Onda da gecə-gündüz mırıldanıb sərasər, 
Qarğa beyni yeyən tək donquldanıbsan yəqin, 
Zəhləsini tökübsən, əlbət, dostun-aşnanın, 
Natiq hesab edirsən özünü sən, ay axmaql 


Kolbasaçı 


Bəs sən hansı sehrli iksirdən içibsən ki, 
Şəhəri dəng edəsən, bir kəs dinməyə gərək? 


Kleon 


Hardan tapa bilərsən mənə bərabər adam, 
Ki, bir tikə şor balıq, bir qədəh tünd şərabla 
Vəcdə gəlib bağıra, belə ki, hüzurunda 
Pilos sərkərdələri əyilib təslim olal 


Kolbasaçı 


Mən də bol yağlı tikə, qaraciyər ötürsəm, 
Bir güvənc şorba içsəm, sonra lap bir nəfəsə 
Nikini də, səni də, bütün naqqalları da 
Qataram bir-birinə bir anda, bir həmlədəl 


Demosfen 


Qiyamət danışırsan... Bir şeyə yoxam ancaq: 
Şorbanı təkcə özün ötürmək istəyirsən! 

Kleon 
Öküz də yesən Milet əhlilə bacarmazsan! 
Kolbasaçı 
Bol soyutma yesəm lap mədənləri alaram... 
Kleon 
Qoy şuraya qayıdım bir küy salım ki, orda 
Kolbasaçı 
Sənin bağırsağını dolaram ayağınal 
Kleon 
Bir təpiklə mən səni salam ordan bayıra! 
Demosfen 
(ona hücum edir) 


Elə isə, məni də! Biz onunla əlbirik! 
Kolbasaçıya kömək edir. Vuruşurlar. Yenə Kleonu döyürlər. 
Kleon 
(bağırır) 

Qəlibə salam səni! 
Kolbasaçı 
(bağırır) 


Doğraram hər tikəni! 

Kleon 
(daha bərkdən) 


Lap gönünü soyaraml 
Kolbasaçı 


(daha bərkdən) 
Səni duza qoyaraml 
Kleon 
Səndən çarıq tikərəm! 
Kolbasaçı 
Səni qiymə çəkərəm! 
Kleon 
Ütərəm kipriyini! 
Kolbasaçı 
Əridərəm piyini! 
Demosfen 
Bax, belə ha! Sonra biz, 
Aşpaz kimi ikimiz 
Şaqqalarıq, yararıq, 
Dilini, qopararıq, 
O donuz xirtdəyini, 
Leşini, cəmdəyini, 


Yekə, piyli sağrını, 
Ciyərini-bağrını 

Doğrarıq, parçalarıq, 
Lap canını alarıql.. 


İkinci yarımxor 
ANTODA 
Daş qayaya rast gəlib, dinləyin, seyr edin bir. 


Bu qəribə dalaşma 
Qızışacaq get-gedə... 

Düz çıxır hesabımız: 

Az qalıb nəticəyə. 
Gücdən düşübdür düşmən, 
Qoyma göz açmağa sən 
Qızışdır, vur, qoyma ha, 
Qələ sökülür dahal 


Bir az daha, şiddətlə, cürətlə hücum etsən, 
Biz lap yaxşı bilirik, təslim olacaq düşmənl 


Kolbasaçı 
Qorxaq oğlu qorxaqdır əvvəldən də o, ancaq 
Gözə qoçaq görünüb, biçib özgə əkəni... 
Bu yaxında şəhərə gətirdiyi dərzləri, 
Qiyməti qalxsın deyə, doldurub anbarlara. 


Kleon 


Nə qədər ki, Şura var, nə qədər ki, səfeh xalq 
İclasda mürgüləyir, qorxmuram təhdidindənl 


İkinci yarımxor 


Ay həyasız, ay arsız, 
Gör nə məğrur dayanırl 

Gördüyü işlərindən, 

Nə qorxur, nə utanırl 

Lap zəhləm gedir səndən, 
Əgər yalan desəm mən, 


Morsiminİ" əsərində bir rol nəsibim olsun, 
Ya da əyyaş Kratin!’ qoy mənə qənim olsun! 
“Çəmənlərdə uçuşan arılar tək hər zaman, 
Hansı çiçəyə qonsan, ondan rüşvət alırsanl” 


Bəsdir, ay qoçaq, bəsdir, 
Udduğunu qus bir-birl.. 
Nəğmə deyim sənə mən: 
“Bayramdır, ye, iç, əylənl” 


İkinci yarımxorun başçısı 


Qonşuda İul oğlu qoca acdır həmişə, 
“Ey Vakxl Sən, ey Bromil” — deməyi etmiş peşə. 


ANTEPİRREMA 
Kleon 


And olsun allahlara, gücünüz çatmaz mənə, 
Yalansa haram olsun mənə müftə içalat... 


Kolbasaçı 


And olsun kötəklərə, qəssab təpiklərinə, 
Uşaqlıqdan çox üzlər görübdür mənim üzüm... 
Həyasızlıqda səndən artığam yalan desəm, 
Yediyim tör-töküntü burnumdan gəlsin məniml 


Kleon 


Ey it kimi tullantı yeyib böyüyən əclaf, 
Mənim tək itbaş ilə döyüşmək həddin deyil. 
Aşpazlara deyirdim: “Baxın bahar elçisi - 
Qaranquşlar gəldilər!” — Onlar göyə baxanda, 
Yavaşca aşırardım yağlıca tikələri... 

Demosfen 


Doğrudan, qoçaqmışsan, yaman kələkbazmışsan, 
Məsəl var ki, deyərlər: “Bacarana can qurbanl” 


Kolbasaçı 
Əlaltı iş görərdim, üstü açılanda da 
Əti altıma vurub and içərdim: “Görmədim”. 
Bir dəfə bir pniksli tutub məni iş üstə, 
Hələ onda demişdi: “Fitnəkar olacaqsanl” 


Demosfen 


Kişi doğru deyibmiş, bilibmiş hünərini, 
Oğurlayıb danıbsan, altdan ötürüb əti... 


Kleon 
Mən hər ikinizin də köpünüzü alaram, 
Yeri virana qoyan, dənizləri daşdıran 
Qorxunc bir fırtına tək cumaram üstünüzə! 


Kolbasaçı 


Xox, qorxdum... Bir buna baxl Kolbasanı dənizə 
Töküb buna minərəm: tüpürərəm üzünə! 


(Qayığa minən kimi tabağa minir) 
Demosfen 
(eyni hərəkətlə) 


Mən də birgə minərəm, qayıq su versə əgər, 
Boşaldaram bir anda dolan suyu dənizə... 

Kleon 
(bağırır) 


Demetraya?0 and olsun, Afinadan çaldığın 
O talantlar sənə çox baha tamam olacaql 


Demosfen 
(komanda verir) 


Hey, açın yelkənləri, fırtına havası var, 
Bir də burdan iftira, böhtan qoxusu gəlirl 


Kolbasaçı 
Bilirəm, Potideydən”1 on talant aşırmısan... 
Kleon 
Nə olsun ki? 
(Yavaşcadan) 
Talantı versəm, dilin gödələr? 
Demosfen 


Razılaşar, elədir... 
(Kolbasaçıya) 


Yelkəni qaldır görək, 
Daha yumşalır külək. 


Kleon 


İşini açaram mən, 
Onda məhkəmə səndən 
Yüz talant alar, əlbətl 

Kolbasaçı 


Onda səndən, a bədbəxt, 
Oğurluqçun beşcə yüz, 
Qaçaqçılıqçın dümdüz 
Doqquzca yüz alarlarl 
Kleon 


Hələ bir dilin də var? 
Mən də deyərəm onda, 
Sənin murdar qanında 
Alkmeonun? qanı var... 


Kolbasaçı 
Mən də edərəm aşkar 
Ki, sənin ulu baban 
Olub şah ərkanından. 
Kleon 
Necə, nə imiş adı? 


Kolbasaçı 


Şah Qipinin arvadı - 
“Qoyunçunun” nəslindənl.. 


Kleon 
Ay köpək, bir dayan sənl 
Kolbasaçı 
Kəs, köpəyoğlu, köpəkl 


(Dalaşırlar) 

Demosfen 
Vur, kötək üstdən kötəkl 
Kleon 


Ay aman öldüm, amanl.. 
Yoxmu bir can qurtaran? 


Demosfen 
Bərk vur, dönüm zorunal 
Vur, aman vermə ona. 
Böyrünə, qarnına vur, 
Vur, vur, ona qan qusdurl 

(Kleonu döyürlər) 
Başatlı 

(kolbasaçıya) 
Ey müqəddəs, ey ulu, ey yenilməz qəhrəman, 
Bizi xilas etməyə enmisən səmalardanl 


Döyüşdə qüdrətinlə məhv elədin düşməni, 
Acizlik layiqilə tərif etməyə sənil.. 


Kleon 
(yerdən qalxaraq) 


Demetraya and olsun bilirəm işinizi: 
Gizlində hər nə ölçüb-biçmişsinizsə, bütün 
Yaxşı məlumdur mənə, hər şeydən xəbərim var. 

Kolbasaçı 
Biz də yaxşı bilirik Arqosdakı işinil.. 
(Tamaşaçılara) 


İttifaq bağlamır o orda vətən xeyrinə, 
Lakedomonlularla gizlincə alver edir... 


Demosfen 


(xırilti ilə Kolbasaçıya) 
Yavaş, a zalımoğlu, bir az ehtiyatlı oll 
Kolbasaçı 


Yaxşı bilirəm orda nə alver edirsiniz: 
Əsirlər barəsində bir saziş hoqqası var... 


Demosfen 
Hə, belə de? Qanmaza kötəklə qandırarlarl 
Kolbasaçı 


Cürbəcür fırıldaqlar qurursunuz xəlvəti... 
Məni qızıl-gümüşlə susdurmağa çalışma. 
Dostlarını göndərmə nahaq yerə minnətə... 
Afinalılara mən açacağam sirrini! 


Kleon 


Bu saatca gedərəm burdan şuraya bir baş, 
İttiham edərəm sizi sui-qəsd niyyətində. 
Gecə yığıncaqları təşkil edib əlaltı 
İranlılarla əlbir üsyan hazırlamaqda 
Beotiyada iyrənc işlər törətmişsiniz... 

Kolbasaçı 
Yəqin Beotiyada gönün qiymətdən düşüb... 
Kleon 
Herakla and olsun ki, lap gönünü soyaram!.. 
(Azğın bir həyəcanla qaçaraq gedir) 
Xorbaşçısı 
(Kolbasaçıya) 


İndi öz hünərini burda əyan et bizə: 

Görək uşaqlığında oğurladıqlarını 

Necə altına vurub gizlədə bilirmişsən... 
Tez dabbağın dalınca sən də yüyür şurayal 
Ora yetişən kimi, o hay-küy qopararaq, 
Min cür böhtan atacaq hamımızın üstünə... 


Kolbasaçı 


Lap indicə gedərəm... Ancaq kolbasaları, 
Bütün bu var-yoxumu qoyuram burda qalsın... 


Demosfen 
(ona bir qədəh şərab verir) 


Al, əvvəl boğazını bir azca yaşla görək, 
Onda böhtan, iftira yaxşı sürüşüb ötər... 


Kolbasaçı 
(içir) 
Ağıllı məsləhətdir, sən yaxşı müəllimsənl 


410 


Demosfen 
Al, bunu da bir ötür! 
(Ona sarımsaq verir) 
Kolbasaçı 
Niyə? 
Demosfen 


Çünki sarımsaq 
Yaxşı şeydir, adamın cürətini artırarl 
İndi yüyür, get dahal 


Kolbasaçı 
Gedim, baş üstə, gediml 

Demosfen 
Yaxşı yadında saxla: dimdiklə, cırmaqla, did, 
Piyini cır, qanat, xoruz kimi döyüş, 


Böhtan, iftira yağdır, məğlub et, tez qayıt, gəll 


(Kolbasaçı qaçaraq gedir. Demosfen evə girir) 


ÜÇÜNCÜ ÇETA 
BÖYÜK PARABAZA 
Xor korifeyi 


Get, allahlar köməyin olsun, şücaət göstər, 
Sevindir qəlbimizi, ey meydanlar hakimi. 
Zevs hifz eyləsin sənil Qalib gəl düşmənlərə, 
Başında zəfər tacı, qələbə çələngləril.. 

(Tamaşaçılara) 


İndi bir parabaza oxuyacağıq sizə, 

Ona diqqət yetirinl 

Sizin ki, əvvəllərdə gözəl tamaşalardan 
Qəlbiniz, damağınız ləzzət almış doyunca, 
Əziz tamaşaçılar, bizləri parabaza 
Oxumağa hər şair çağırsaydı, gəlməzdik, 
Ancaq bu şairimiz layiqdir ehtirama, 

O bizim dostumuzdur, haqqın, tərəfdarıdır. 
Od püskürən Tifonla” vuruşdu cürət ilə, 
Hamı heyrət edir ki, niyə bu vaxta qədər 
Arxontdan istəməmiş özünə xor, aktyor? 
Xahiş edib ki, sizə deyək onun adından: 

Nə qorxu, nə də xəta mane olmayıb ona, 
Bu fikirlə çəkilib indiyədək bu işdən: 
Komediya əyləncə deyil, o da zəhmətdir, 
Onun ilham pərisi lütf etməz hər yetənə. 
Onunçun qiymətlidir sizin məhəbbətiniz, 
Yayda bitən otlar tək qısadır onun ömrü. 
Qocalan şairləri yaddan çıxarır hamı: 

Yazıq Maqnet?" qocalıq zamanı zəlil oldu, 
O ki, qalib gələrək, şan-şöhrət qazanmışdı, 
Çalmışdı, oxumuşdu sizə hər cür nəğmələr. 
Quş, arı, şən qurbağa səsləri çıxarmışdı, 
Ancaq qocalan kimi hamısı çıxdı yaddan... 
Əldən düşmüş qocanı lağa qoyurlar indi... 
Kratin?” nə haldadır? O da bədbəxt deyilmi? 
Bir zaman qürurundan yerə-göyə sığmazdı, 
Azğın seltək keçirdi çəmənlərdən, çöllərdən, 
Kökündən qoparardı qocaman palıdları, 
Rəqibləri önündə kol-kos tək əsərdilər. 
Hər bir kef məclisində gəzərdi dildən-dilə: 
“Rüşvətxorlar” nəğməsi, “nəğməkarlar” nəğməsi... 
İndi o sərsəmləyən, sərəkləyən zamanda, 
Kifarası pozulub kökdən düşdüyü anda, 
Niyə nəzərdən salıb unutmuşsunuz onul 

Yazıq qoca o əyyaş Koni” kimi avara, 
“Başında solğun çələng”, özü atəşdən yanır... 
O əvvəllər çaldığı qələbələr naminə 

İndi Pritaneydə kef etməyə layiqdi; 

O gərək nazu-nemət, hörmət-izzət içində 
Dionis kahinilə ən başda oturaydıl.. 
Krates?” də çox bəla çəkibdir sayənizdə, 
Şən məzhəkə bayramı günlərində sizlərə 
Tədbirli sözlərilə çox ləzzət vermişsə də, 
Sadədil adamlara əql-kamal öyrədib, 

Gah alqış, gah fışqırıq qazanmışsa, yenə də 
Səbatla axıradək çəkilməmiş meydandan... 
İndi bizim şair də qorxmuş bu misallardan, 
Bir də o söyləyir ki, sükançılıqdan əvvəl 
Gərək kürək çəkəsən, sonra püşgah olasanl 
Əvvəl gərək biləsən küləyi, fəlakəti, 
Gəmini ondan sonra özbaşına sürəsənl.. 

O ki, belə ağıllı, təvazölə iş görür, 
Lovğalanmadan sürür məzhəkə gəmisini, 
Siz də bol-bol əl çalın, güc verin kürəklərə, 
Qoy bu şən gurultular ona mükafat olsunl 

O da, başının dazı şölələr saça-saça, 

Razı getsin, şən getsin, onun könlü şad olsunl 


Birinci yarımxor 
ODA 


Atlar hökmranı, sən ey Poseydon, 
Xoşun var atların kişnəməsinə, 
Ağır mis nalların coşqun səsinəl 
Sevirsən gəminin önündə lay-lay 
Yarılan suların köpürməsini. 
Sevirsən bəzəkli gərdunələrdə 
Gəzişən gənclərin qaynaşan, daşan 
Coşqun dəstəsini, şən dəstəsini. 
Səninçin əzizdir Sunilə, Qerest,$ 

Gəl bizim şənliyə, bizimlə əylən, 
Sən ey Kron oğlu, delfinlər şahı, 
Bizim Formiona?” hami oldun sən! 
Afina xalqı da səni hər zaman 

Bil ki, üstün tutur hər bir allahdan. 


Birinci yarımxor 
EPİRREMA 


Şəhərimizin şanına, Pallada örtüyünə,” 
Layiq olan əcdadı mədh edirik bu gün biz... 
Dənizlərdə, quruda saysız çarpışmalarda, 
Qalib gəlib bu şəhrə şöhrət qazanmış onlar. 
Düşməni saymazdılar bizim babalar əsla, 
Coşqun ürəklərində zəfər ümidi vardı. 
Döyüşdə büdrəyəndə, mahir döyüşçü kimi, 
Qalxıb silkinərdilər heç bir şeyə baxmadan, 
Yenə döyüşə girib basardılar düşməni. 
Sərkərdələr ziyafət istəməzdilər onda, 
İndisə mükafatsız getmir onlar savaşa. 

Biz hazırıq qərəzsiz ana vətən yolunda, 

Pak məbədlər yolunda döyüşməyə hər zaman 
Mükafat istəmirik, arzumuz budur ancaq: 
Müharibə qurtarıb fəlakət sovuşanda, 
Bizdən əsirgəməyin lütf ilə məhəbbətil 


İkinci yarımxor 
ANTODA 


Bu yurdun hamisi, sən ey Pallada, 
Gəl, sən ey bakirə, sal bizi yada. 
Yurdun müqəddəsdir, qılmcın kimi 
Kəsərli bir qılınc yoxdur dünyada. 
Yoxdur məlahətdə sənin tək şair, 
Gəl ki, sənlə birgə zəfər də gəlsinl 

Sən bizə yar oldun daim savaşda, 
Gəl ki, nəğməmizin səsi yüksəlsinl 
Gəl, ey pak ilahə, gəl havadar ol, 
Döyüşdə biz gərək qazanaq zəfərl 
Yenə əvvəlki tək sən bizə yar ol, 
İgid övladına qələbə göndərl 


İkinci yarımxorun başçısı 
ANTEPİRREMA 


Mədh edək biz vəfalı dostlarımız atları, 
Mədhə layiq cürbəcür hünərlər etmiş onlar. 
Döyüşdə, şücaətdə həmdəm olub bizlərə, 
Dənizlərdə, quruda savaşa getmiş onlar. 
Səfər üçün götürüb qədəh, soğan, sarımsaq, 
Sonra da adam kimi alaraq ələ kürək, 
Kişnəyərək demişlər: “Haydı möhkəm yapışın, 
Bərk çəkin kürəkləri, a Savras, ürəklə çəkl” 
Korinfdə dik sahilə atılmışlar dayçalar”1, 

Dim aqlarilə yeri qazıb qurmuş düşərgə, 
Quru ot çeynəyərək əl çəkmişlər yoncadan, 
Alışmışlar özləri yengəc tutub yeməyə. 
Korinf yengəci Ееог?? onda belə bağırmış: 
“Vay Poseydon, atlılar qırdı bizi, ay amanl 
Nə quruda, nə suda vermirlər bizə amanl 


DÖRDÜNCÜ ÇETA 
Kolbasaçı, başında çələng, gəlir. 
Başatlı 


Sənə salam olsun, ey mərd qəzənfərl 
Sən bizi, gözləri yolda qoymuşdun. 
Çox şükür, qayıdıb gəldin müzəffər, 
De görək, şurada necə vuruşdun? 


415 


Kolbasaçı 
Necəmi? Şuraya rəis oldum mənl 
Birinci yarımxor 
ODA 


İndi artıq hamı 

Şad olsun gərəkl 

Sözlərin gözəldir, işlərin əla, 
Bir danış görəkl 

Qızğın döyüşdən 

Danış bizə sən. 

Uzun da olsa, 

Nəql eylə bir-bir. 

Ey dost, tez danış, 

Bizi sevindirl.. 


Kolbasaçı 
EPİRREMA 


Doğrudan danışmağa layiqdir bu əhvalat: 
Ardınca düşüb getdim, tez yetişdim dabbağa, 
Şuraya çatan kimi, o hay-küy qopararaq, 
Xəyanətdə ittihama başladı atlıları. 

Fitnəkar bağırtılar, dəhşətli sözlər ilə 

İstədi qorxudaraq, inandıra hamını. 

Şurada oturanlar bu fəsadı dinləyib, 

Çatdılar qaşlarım, ağızları əyildi, 

Sanki üz-gözlərindən lap zəhrimar yağırdı... 
Mən bunu görən kimi, duydum ki, iş xarabdır, 
Bu böhtan, bu iftira aldadacaq onları... 
Öz-özümə dedim ki: “Ey fəsad iblisləri, 

Ey cibgirlər, lotular, dor dibindən qaçanlar, 
Sən ey mənim əqlimin, qəlbimin canı bazar, 

Eşidin bu duamı, yetişin imdadıma, 

Siz mənə hayasızlıq, vicdansızlıq lütf edin, 
Mənə hərzə dil verin, gur səs əyləyin ətal” 
Bu sayaqla ürəkdən dua etdim bir müddət, 
Bu zaman sağ yanımda bir nəfər guruldatdı, 
Mən bunu bir xeyir fal bilib sözə başladım, 
Dalımı sürahiyə söykəyib bağırdım ki, 
“Vətəndaşlar, dinləyin, xoş xəbər gətirmişəm! 
İstəyirəm hamıdan əvvəl bildirim sizə: 
Müharibə başlanan zamandan indiyədək 
Şor balıq bugünkü tək ucuz olmayıb bilin 
Həmin saat hamının açıldı qaş-qabağı, 
Bu şad xəbərçin məni hamısı alqışladı. 
Həmin saat yenidən başqa bir təklif etdim: 
“Bir quruşa bir yığın şor balıq almaq üçün 
Müsadirə edilsin çölməkçilərdən qablarl” 
Şura əzası məni bir də bərk alqışladı, 

Ağzını ayıraraq hamısı baxdı mənə... 
Dabbaq da bunu görcək, başa düşdü fəndimi, 
Şura isə onların boş damarını tapdı, 

Onlara xoş gəlməkçin belə təklif eylədi: 
“Vətəndaşlar, zənnimcə, bu xoş xəbərə görə 
Allahlara yüz dana qurban kəssək, xoş düşərl” 
Həmin saat şuranın ona çevrildi meyli. 
Ancaq mən də fürsəti itirməyib bir anda 

Yüz dana artıq deyib geridə qoydum onu, 
Hələ Artemidaya min keçi qurban dedim... 
Onda balığın yüzü düşərdi bir quruşa. 
Şuranın mənə sarı çevrildi yenə meyli. 

O, bunu eşidəndə elə sarsaqladı ki, 
Yasavullar kötəklə çəkib saldılar onu. 

Şura əzası isə hamı qalxıb yerindən, 
Başladılar balıqdan sorğu-sual etməyə. 

O söylədi ki: “Hələ iclas davam eyləsin, 
Lakedemondan gələn qasidi dinləsinlər”. 
Hamısı bir ağızdan bağırdı: “Lazım deyill 
Düşmənlər eşidib ki, ucuzlaşıb balıqlar. 

İndi sülh istəyirlər... Yox, biz razı deyilik, 
Qoy indi müharibə davam etsin sonadəkl 
Ey məmurlar, şuranı bağlı elan eyləyinl” 
Belə deyib hamısı başladı dağılmağa... 
Mən durmayıb tələsik gedib çıxdım bazara, 
Nə qədər göyərtilə soğan vardısa, aldım. 
Onlar balıqçın soğan-göyərti axtaranda, 
Mən müftəcə payladım onlara aldığımı. 
Məndən razı qaldılar, min cürə dil tökdülər, 
Təşəkkür eylədilər, mimnətimi çəkdilər... 
Bir ovuc soğan ilə bir çəngə göyərtiyə 

Bu sayaqla şuranı mən aldım öz əliməl 


İkinci yarımxor 
ANTODA 


Nə bəxtəvər adamsan, 
Məharətinə əhsənl 
Daş qayaya rast gəlib, 
Ondan da ustasan sənl 
Kələkbazsan, hiyləgər, 
Yaltaqlıqda yox üstün... 
İndi fikirləş görək, 
Ona gələsən üstün... 
Hələ böyük döyüş var, 
Bunu yaxşı bilirik. 
Qorxma, cürətli ol sən, 
Biz səninlə əlbirikl 


Kolbasaçı 
ANTEPİRREMA 
Odur ha paflaqonlu, ağzı köpüklü gəlirl 


Quduz kimi bağırır, od yağır gözlərindən... 
Sanki məni udacaq... Müqəvvadır, müqəvval.. 

Kleon qəzəbli, yüyürə-yüyürə gəlir. 
Kleon 


Köhnə hiylələrimlə səni həlak etməsəm, 
Qoy lap çatlayım ölüm, lap gözünün önündə! 


Kolbasaçı 
(onu lağa qoyub atılıb-düşür) 


Ay sən özün öləsən, lap qorxdum təhdidindən! 
Hap-gopuna gülməkdən bağrım çatlayır, bir bax! 


Kleon 


Demetraya and olsun, səni bütün udmasam, 
Dünyada bircə gün də salamat qalmayım mən! 


Kolbasaçı 


Boğazında qalar ha! Yavaş ud, aşna, yavaş! 
Çatlasam da, mən səni diri-bütün yeyərəm!.. 


Kleon 


Pilosda qazandığım şərəf haqqı, mən səni 
Məhv edərəm büsbütün... 


Kolbasaçı 


Şərəfinə bir baxınl Bəlkə birdən sən özün 
Lap arxa cərgələrdə qaldın şərəfsiz-adsızl 


Kleon 


Zevs haqqı tutub səni lap qəlibə çəkərəml 

Kolbasaçı 
(tamaşaçılara) 


Bir görün nə qudurubl.. Doydurummu qarnını? 
Nə verim ona yesin, xayalarım ağzınal.. 


Kleon 
Tutub dırnaqlarımla lap qarnını cıraram! 
Kolbasaçı 
Mən də Pritaneydə udduğun qusduraraml 
Kleon 
Qoy Xalq hökmünü versin, rüsvay edərəm səni! 
Kolbasaçı 
Səni Xalqın gözündən salaram köpək kimi! 


Kleon 


Yox ay küçük, o sənin sözünə uyan deyil, 
O mənim əlimdədir, hər yana sürsəm gedər! 


Kolbasaçı 
Deyəsən Xalqa sən çox yaman bel bağlayıbsan! 
Kleon 
Onun qeydinə qalan, dayəlik edən mənəm. 
Kolbasaçı 
Doğrudan da, dayə tək bəsləyirsən onu sən: 


Ən yağlı tikələri özün ötürüb əvvəl, 
Qabağından qalanı yedirirsən uşağa. 

Kleon 


Allahlara and olsun, ustayam bu işdə mən, 
Xalqı necə istəsəm, oynadaram əlimdəl 


Kolbasaçı 
Nə olsun ki, mənim də əlimdən gələr bu iş... 
Kleon 
Şurada yalan satıb mənə üstün gəldiyin 
Keçmiş ola!.. Bir daha görə bilməzsən onu! 
Gedək Xalqın yanına... 


Kolbasaçı 


Yaxşı, razıyam, gedək! 
Niyə dayandın gəl də... Bəs niyə ləngiyirsən? 


İkisi də Xalqın (Demosun) evinə yaxınlaşırlar. 
Kleon 
(qapını döyür) 
Ay Xalq, buyur bayıra! 
Kolbasaçı 


Buyur, ey cənab Xalq! 
Mənim əzizim, gözüm, Xalqım, tez ol, gəl bura! 


Pəncərədən taqətsiz, ağ saçlı bir qoca halında Xalq görünür. 
Kleon 


Bir bura gəl, gör məni nə sayaq incidirlər! 

Xalq 
(evin orta qapısında görünür) 
Ey mənim paflaqonlum, kimdir səni incidən? 
Kleon 
(Kolbasaçını və xoru göstərir) 
Bax, bu, bütün cavanlar, hamı — sənin üstündə. 
Xalq 
Niyə ki? 
Kleon 
Sənə olan məhəbbətimdən ötrü! 
Xalq 
(Kolbasaçıya) 
Sən kimsən, söylə görüm? 
Kolbasaçı 


Mənmi? Onun rəqibi! 

Səni çoxdan sevirəm, çoxdan arzu edirəm 
Bir çox nəcib, şərəfli vətəndaşlarla birgə 
Sənə xidmət eyləyəm... Ancaq o qoymur bizi... 
Ərköyün uşaq kimi sən də şıltaq edirsən, 
Nəcib xadimlərini qovlayırsan qapından: 
Şamçılar, dəriçilər, dabbağlar, gön soyanlar 
Yanından əksik olmur... Nə uymuşsan onlara?! 


Kleon 


Xalqa mən xeyirliyəml 

Kolbasaçı 
Nədir xeyrin, de görək? 
Kleon 


Necə nədir? Pilosdan sərkərdələr qaçarkən, 
Mən oranı fəth edib xeyli əsir də aldm.... 


Kolbasaçı 


Mən də gəzib, dolaşıb aşpaz dükanlarından, 
Ona yağlı şorbalar oğurlayıb vermişəm... 


Kleon 
(Xalqa) 
Ey Xalqım lap indicə bir yığıncaq qur burda, 
Onda özün görərsən, kim səni artıq sevir... 
Sonra da öz hökmünü burdaca bildirərsən! 
Kolbasaçı 
Çox gözəl, hökmünü ver, ancaq Pniksdə yox! 
Kolbasaçı 
(öz-özünə) 
Aman, evim yıxıldı! Qoca yaman qocadır; 
Evdə olanda, yenə az-çox düşüncəsi var. 
Ancaq ki, o daşların üstünə oturanda, 


Başlayır əsnəməyə, milçək dolur ağzına... 


Orxestrə doğru yönəlirlər. Xalq Pniksin pillələri üstündə oturur. 

BEŞİNCİ ÇETA 
BÖYÜK AQON 
Birinci yarımxor 
ODA 


Yelləndir yelkənləri, açıqdır qarşında yol, 
Döyüşkən ol, məğrur oll 
Düşmənini məhv elə, 

Qılınc kimi amansız, kəsərli bir dil ilə. 
Hiyləgərdir düşmənin: 

O, sənə hücum edər gizli-gizli arxadan, 

Min hiylə qurar yəqin... 
Şimşək ol, başında çax, sən ona vermə amanl 


Birinci yarımxorun başçısı 


Ancaq ehtiyatlı ol, o sənə soxulmadan, 
Hazır saxla gəmidə ipləri, borazları, 
Batanda xilas edən tirləri, kolazları... 


Kleon 
EPİRREMA 


Yurdumuzu qoruyan Afina ilahəyə 

And içib söyləyirəm: əgər Xalqıma mən də 
Габ КР, ya Salabxo və yaxud Kina?" kimi 
Doğrudan böyük xidmət etməmişsə, o mənə 
Pritaneydə müftə bir ziyafət haram olsunl 

Ey Xalq, sənin yolunda tək başıma mən əgər 
Hədsiz düşmənə qarşı savaşıramsa, mənim 
Dərimi soyub ondan qayışlar doğrasınlarl 

Kolbasaçı 


Ey xalq, əgər mən səni ürəkdən sevmirəmsə, 
Ətimi qiymə çəkib kolbasa qayırsınlarl 

Əgər sən inanmasan mənim sədaqətimə, 
Bax, bu tabaq içində razıyam, pendir kimi 
Ovsunlar ovum-ovum, fəsəliyə qatsınlarl 
Bax, burama keçirib bir qəssab çəngəlini, 
Keramikə sürüyüb basdırsınlar məzaral.. 


Kleon 


Aman, Xalqıml İnan ki, dünyada heç bir kimsə 
Mənim tək sevə bilməz səni, əmin ol bunal 
Bax, mən burda Şurada oturan gündən bəri 
Doldurmuşam malamal pul ilə xəzinəni. 

Heç kimə rəhm etməyib asıb-basıb kəsmişəm, 
Qurban olsun, demişəm, hamı sənin yolunda... 


Kolbasaçı 


Ey Xalq, bu hünər deyil, bunu hamı bacarar, 
Mən də qapıb özgənin əlindəki tikəni 
Gətirib deyərəm ki, “Buyur, əzizim, ötürl” 
Onun riyakarlığı aydındır, deyim bir-bir: 

O, sənin özünə yox, tikənə xidmət edir, 
Sən ki, vaxtilə şanlı Marafon döyüşündə 
Midiya qoşununu dəf edən qəhrəmansan, 
Zəfərlə şöhrətlənib bizim fəxrimiz oldunl 
İndi, bax, quru yerdə daş kəsir səni, ancaq 
Heç vecinə almayır sənin halını alçaql 

Mən buna yol vermərəm... Buyur, sənə nazbalış 
Doldurub gətirmişəm, al, altına qoy, otur! 
Salmatində əzilən yanbızın bir dincəlsin... 


Xalqa bir balış verir. 

Xalq 
(balışın üstündə oturur) 

Söylə, sən kimsən qoçaq? Demokrat Qarmodinin”?” 
Nəcib nəslinə mənsub bir igidsən, eləmi? 
Alicənab böyükdür sənin xalqpərəstliyinl 

Kleon 

(Xalqa) 
Nəyini sevdin, sən də bu yaltaq sərsərinin? 

Kolbasaçı 

(Kleona) 
Bəs necə? Sən ki, onu daha pis tovlayırdın! 

Kleon 

(Xalqa) 


Bir də deyirəm: əgər səni məndən çox sevən, 
Çox can yandıran olsa, qurban et məni ona! 


Kolbasaçı 


Sən öl, yaman sevirsən! Səkkiz qışdır o bədbəxt 
Zirzəmidə, boçkada, qaranlıq anbarlarda, 

Qarğa yuvalarında tir-tir əsir soyuqdan... 

Hanı sənin insafın? Yazıqda qalmayıb can!.. 
Arxintolem?® sülh üçün gəlmişdi, qovdun onu; 
Sülh üçün, saziş üçün gələnləri hər zaman, 
Köpək kimi dalayıb qovladın qapımızdanl.. 

Kleon 


Çünki mən istəyirəm o bütün Elladaya 
Hakim olsunl.. Bu onun taleyinə yazılıb: 
Gözəl Arkadiyaya hakim olandan sonra, 
Gündə tamam beş quruş alacaq əmək haqqıl 
Hələ ki, oğurluqla, ya da ki, doğruluqla 
Gündə üç quruş payı çatdırıram ona mən... 


Kolbasaçı 


Zevs özü şahiddir ki, sən onu Arkadiyaya 
Hakim etmək qəsdində deyilsən əslal.. Sənin 
fikrin-zikrin budur ki, şəhərləri soyasan, 
Talayasan, bol rüşvət alıb özün doyasan... 
Xalqın başı qarışsın hərbin keşməkeşinə, 
Sənin alçaq işlərin gözünə görünməsin, 
Daim ac olsun, sənin tikənə möhtac olsun... 
Xalqın başı ayılsa, öz kəndinə qayıtsa, 

Yenə əvvəlki kimi yeyib-içsə doyunca, 
Paxladan, çuğundurdan, şilədən doysa qarnı, 
Onda başa düşər ki, sənin verdiyin tikə 

O yazığa nə qədər baha tamam olurmuş... 
Onda kəndli sayağı qəzəblənib əlindən, 
Səsə qoyub Şurada, səni başından atarl.. 
Sən özün bunu yaxşı bilərsən, ona görə 
Dadlı xülyalar ilə tovlayırsan bu Xalqıl 


Kleon 


Vay həyasızl Sən bütün Afinanın önündə, 
Xalqın önündə məni rüsvay etdin... Mən ancaq 
Demetraya and olsun, bizim bu şəhər üçün, 
Sizcə əziz sayılan Femistoklun?” özündən 
Qat-qat artıq iş görüb ləyaqət göstərmişəm! 

Kolbasaçı 


Aman, arqivlilərl Bir görün, nə danışırl 
Cürətə bax, özünü Femistokla tay tuturl 
Femistokl bu şəhri ac-yalavac halından, 
Qurtarıb yedirtmişdi, doydurmuşdu qarnını. 
Üstəlik Pireyi də vermişdi şirni kimi, 
Əvvəlki var-dövləti əlimizdən almadan, 
Bizə, dadlı-məzəli yeməklər yedirtmişdi. 
Ancaq ki, ay heyvərə, afinalıları sən 

Fal açıb bürc tikməklə xırda alverçilərə, 
Boşboğaz əsnaflara çevirmək qəsdindəsənl 
Buna bax, Femistokla rəqib sürgündə həlak oldu, 
Bir də bil Femistokl sürgündə həlak oldu, 
Sən isə, nazü-nemət içində kef edirsənl.. 


Kleon 


Ey Xalqım, necə dözüm mən bu həqarətlərə? 
Sənə məhəbbətimdən gəlir başıma bunlarl.. 


Xalq 


Sus, artıq ürəyimi bulandırır sözlərinl 
Görürəm ki, aldadıb bu vaxtadək sən məni, 
İndi də naqqallıqla tovlamaq istəyirsənl.. 


Kolbasaçı 


Elədir, can, can ey Xalq, aldadıb səni məlunl 
Sən gözünü yuman tək təftiş qəbzlərini 
Əlaltı çırpışdırıb mənimsəyir pulları, 
Qorxu-ürkü bilmədən, iki əlli soxulur, 
Dövlət xəzinəsini talayır o bihəyal.. 


Kleon 


Gözlə ha, yalanını faş edərəm mən sənin, 
Özün yüz minlər ilə qoymursan cibişdana?l 

Kolbasaçı 


Boş danışma, heyvərəl Çərənləmə boş yerəl 
Bu Afina xalqına eylədiyin xəyanət 

Ən həyasız, ən alçaq rəzalətdir dünyadal 
Demetraya and olsun, dinləyin, isbat edim: 
Mitilendən min hiylə edib aldığın rüşvət 

Qırx talantdan az isə, dünyada gün görməyiml 


İkinci yarımxor 
ANTODA 


Sən bütün insanların xilaskarısan, inanl 
Gözəl nitqin hər zaman 
Layiqdir, bil, qibtəyə. 
Bu şücaətlə yəqin, Elladada çatarsan 
Ən ali bir rütbəyəl 
Sən olub Afinaya, adalara hökmran, 
Bol-bol pul qazanarsan, ey dilavər qəhrəmanl 


İkinci yarımxorun başçısı 


Ancaq bərk dur və bərk vur, artıq yetişib sonul 
O boğaz ki səndə var, tez boğazlarsan onul.. 


Kleon 


Yox, yox, tələsməyin siz, sona çox qalıb hələl 
Bütün düşmənlərimin nəfəsini kəsməyə 

Məndə şücaət də var, güc də var, qüdrət də varl 
Pilos qalxanlarının bircəsi bəsdir mənə... 


Kolbasaçı 


Yavaşl Qalxanda dayanl Bax, burda çaşdın daha, 
Xalqı sevsəydin əgər, sən bütün qalxanların 
Dəstəyini qırardınl.. 

(Xalqa) 


Bunlar kələkdir tamam... 

Ey əziz Xalq: o məlun istəyir ki, bir zaman, 
Ona cəza verəndə sən əliboş qalasanl 

Diqqətlə bax, gör onun dalında kimlər durur: 
Dəstə-dəstə dabbaqlar, gön soyanlar, sərraclar, 
Hamısı bir zibildir, bir yuvanın quşudur... 

Bir azca qaş-qabaqlı baxsan sifətlərinə, 

Gecə yarı qoparıb yerindən qalxanları 

Tökülüb üstümüzə hücum edərlər bizə, 

Bircə tikə çörəyə həsrət qoyarlar, inanl 


Xalq 
Amanl Doğru deyirsən, dəstəkləri bütündürl 
(Kleona) 
Alçaq! Neçə illərdir ələ salıbsan Xalqıl., 
Kleon 


Axmaq, inanma ona! Bunu bil ki, heç zaman 
Mənim tək sədaqətli pərəstişkar tapmazsan! 
Nə qədər sui-qəsdin üstünü açmışam mən, 
Üsyan duyulan kimi küy salmışam aləmə... 


Kolbasaçı 


Balıqçılar da belə salır tora balığıl 

Dəniz sakit olarsa, balıq düşərmi tora? 

Ancaq lili çalxayıb suyu bulandıranda, 

Tutarlar balıqları o zaman qalaq-qalaq... 

Sən də bulanıq suda balıq tutursan, alçaql 
Hay-küy xeyirdir sənə... Bircə cavab ver görüm: 
Sən dəri tacirisən, ancaq yazıq qocaya 

İsti ayaqqabılıq bircə parça verdinmi? 

Sən ki, onu sevirsən, əldən-dildən gedirsənl.. 

Xalq 
Yox, yox, vallah verməyib, bir parça da verməyibl 


Kolbasaçı 


İndi tanıdın onul Budur, bir bax, mən sənə 
Bir cüt başmaq almışam, buyur sağlıq ilə geyl 


(Qocaya ayaqqabı geydirir) 
Kleon 


Belə də dərd olarmı? Başmağın hökmünə bax! 
Bəs mən çıxdımmı yaddan? Yaxında Afinadan 
Zinakarları qovub, Qritti rüsvay etdim... 
Yaddan çıxdımı bunlar?! 


Kolbasaçı 


Sən ey yataq naziri, rəzalətsən sən özün! 
Zinakarları qovdun, ancaq qorxundan qovdun, 
Dil zinakarlarından yaman qorxmuşdu gözünl 
Sən bu qocaya bir bax, əynində xiton da yox... 
Bu şaxtada titrəyir... Bir pambıq sırınma da 
Verməmisən ki, geysin, sümüyü qızsın bir azl 
Al, ey Xalqcan, mən sənə bir rida bağışlayım! 


(Ona rida verir) 


Xalq 


Femistoklun verdiyi Pirey pis deyilsə də, 
And olsun ki, onda da yox idi bu zəkavət... 
Düzü, məncə bu rida bərabərdir Pireyəl 

Kleon 
(Kolbasaçıya) 
Öləsənl Bu kələklə guya ki, basdın məni?.. 
Kolbasaçı 


Səndə də əskik deyil belə kələklər, a dostl 
İşin bərkə düşəndə, lap içki məclisindən 
Elə durub qaçarsan, ayaqların görünməzl 


Kleon 


Onu bil ki, kələkdə ötə bilməzsən mənil 
Əzizim Xalq, al, mən də sənə kürk bağışlayıml 


(Əynindəki kürkü çıxarıb qocaya verir. Kolbasaçıya) 
Hə, gördünmü, ay alçaql.. 
Xalq 


Tfu, tful.. Rədd eləl.. 
Kürkün başına dəysin... Bu ki, meyit qoxuyurl.. 


Kolbasaçı 


Qəsdən elə edib ki, üfunət boğsun səni... 
Əvvəllər də o səni öldürmək istəyirdi: 
Yadındamı, bir zaman silfi”” düşdü qiymətdən? 


Xalq 
Necə ki? Yadımdadır, əlbəttəl.. 
Kolbasaçı 


Onda qəsdən 

Silfinin qiymətini salmışdı ki, hakimlər 
Ondan bolluca yeyib sonra da Geliyada?”?” 
Boğsunlar bir-birini onun üfunətilə. 

Demosfen 


Allahlara and olsun bu barədə Smerdi 
Mənə çoxdan demişdi... 


Kolbasaçı 


Əlbət kil.. Siz də axır 
Üfunətdən saralıb soldunuz yarpaq kimi... 


Demosfen 
Deməli, onu həmin bu kürən icad edib? 


Kleon 
(Kolbasaçıya) 
Ay rəzil, bir gör mənə nə cürə şər atırsan! 
Kolbasaçı 
(təntənə ilə) 


İlahənin əmridir, mən gərək lovğalıqla 
Sənin canını alam! 


Kleon 
Ala bilməzsən, alçaq! 
Ey mənim əziz Xalqım, vəd edirəm mən sənə 
Müftəcə, lap doyunca hər gün ziyafət verim... 
Kolbasaçı 


(Xalqa) 


Al, budur bax, mən sənə bu şüşənin içində 
Dizlərinə sürtməyə ətirli yağ bəxş edim... 

Ona bir şüşə verir. 
Kleon 
(Xalqa) 


Dən düşmüş tüklərini dənlərəm sənin bir-bir 
Yenə cavan olarsanl.. 


Kolbasaçı 


Al, gözünü silməyə 
Sənə pambıq tək yumşaq dovşan quyruğu veriml 


(Verir) 
Kleon 
Ey Xalq, burnun axanda saçlarıma sil mənim! 
Kolbasaçı 
Yox, mənim saçlarıma! 
Hər ikisi bir-birini itələyib irəli soxulurlar. 
Kleon 
(Kolbasaçıya) 
Dayan bir, trieraxa düşürrəm səni“’, 
Bütün var-yoxunu çıxarram puça: 
Bir çürük gəmini verərəm sənə, 
Yamaq-yırtığını təmir etməyə, 
Dərini soyaraq satsan da çatmaz... 


Əlimdən gələni əsirgəmərəm, 
Nə alsan ya çürük olar, ya dəlikl.. 

Kolbasaçı 


Lovğalıq qazanı qaynayır, coşur, 
Köpüyü daşar hal Tutun, qoymayınl 
Al qaşıq, al kəfgir, yığ köpüyünül.. 
Lovğalıq qazanı daşar, qoyma hal.. 


Kisəsindən bir qaşıq çıxarıb Kleona verir. 
Kleon 


Görərsən, görərsən, hələ bir dayanl 
Səni vergilərlə əldən salaram. 

Elə düzəldərəm mən işləri ki, 
Düşərsən varlılar siyahısınal 


Kolbasaçı 


Hədəylə, təhdidlə işim yox mənim, 
Bircə istəyim var, dinlə söyləyim: 
Səninçin qazanda balıq bişəndə, 
Milet işlərini həll eyləməyə, 

Bol talant qazanmaq eşqinə düşüb, 
Pniksə vaxtında yetişmək üçün, 
Özün də iclasa bərk tələsərkən, 
Balığı tələsik ötürən zaman, 

Bu yanda qasid də gəlib çağıra, 
Qorxasan talantlar çıxmaya əldən. 
Balığı udmağa cəhd eyləyəndə, 
Yol gedə-gedə, 

Boğulub öləsən, qarnın partlayal.. 


Xor 


Gözəldir. Çox gözəldirl Allahlara and olsunl 

ALTINCI ÇETA 
Xalq 
(Kolbasaçıya) 


Məncə artıq şübhə yox, sən gözəl vətəndaşsanl 
Üç quruşluq olanlar arasında hələ mən 
Sənin tək bir kişiyə təsadüf etməmişəml 


(Kleona) 
Sənin məhəbbətindən bir fayda görmədim mən... 
Qaytar ver üzüyümül Bir də bil ki, bu gündən 


Daha mənim açarçım deyilsən, rədd ol, itil!.. 


Kleon 
(üzüyü verir) 
Nə olar ki... Buyur, all Ancaq onu da bil ki: 
Nahaq yerə sən mənə etibar etməsən də, 
Mənim yerimə gələn rəzalətdə, hiylədə 
Məndən əlli qat artıq mahir olacaq yəqin!.. 
Xalq 
(üzüyü gözdən keçirib) 


Deyəsən heç bu üzük mənimki deyil axı... 
Yox, yox, möhür başqadır... Yoxsa gözüm seçməyirl 


Kolbasaçı 
Ver mən baxml 
(Üzüyü alır) 


De görüm, sənin möhrün necəydi? 

Xalq 
Zeytunlar arasında bir kök donuz potası. 
Kolbasaçı 
Yox, burda pota yoxdurl.. 
Xalq 
Bəs nə var? Bir yaxşı baxl 
Kleon 


Minbərdə nitq eyləyən boşboğaz bir qağayı! 


Xalq 
Aman, aman! 
Kolbasaçı 
Nə var ki? 
Xalq 


Onu rədd elə, tullal 
O mənimki deyildir, Kleoniminkidir"l 
Gəl, al bunu, sən mənim açarçım ol bu gündənl 


(Barmağından üzüyü çıxarıb ona verir) 
Kleon 


Yox, ey mənim sahibim, hələ səbr elə bir az, 
Xəbərdar edim səni, sözlərimə qulaq as... 

Kolbasaçı 
Yox, sən mənə qulaq asl 
Kleon 


Ona etibar etməl 
İkicə gündə səni lüm-lüt soyar soğan tək.. 


Kolbasaçı 
Özü də elə soyar quru canın da qalmazl 
Kleon 


Bil ki, mənim falımda sənə xəbər verilib, - 
Başında gül çələngi, dünyaya hakim olmaql.. 


Kolbasaçı 
Mənim falımda isə, xəbər verilib sənə. 
Zərli porfira geyib, qızıl gərdunə minib 
Aqirrilə Smikifin ayinində at çapmaql 
Kleon 


(Kolbasaçıya) 


Yaxşı, tez ol gətir gəl fallarını, qoy ağa 
Özü bir-bir eşitsin... 


Kolbasaçı 
Çox gözəl, gətirərəm! 
Xalq 


Sən də özünkülərdən gətir, tez ol! 

Kleon 


Bu saatl 
Kolbasaçı 
Bu saatl 
Xalq 
Tez ol, yüyürl 


Kleon və Kolbasaçı 
Bu saat, gətirərikl.. 
(Hərəsi bir tərəfə qaçır) 
Xor 
ODA VƏ ANTODA 


Kleon mənsəbdən düşən zamanda, 
Yenə də al günəş parlar cahanda. 
Onun işıq saçan ilıq şöləsi, 

Qızdırar hamını, oxşar hər kəsi. 
Düzdür, eşitmişəm məhkəmələrdə, 
Camaat yığışıb toplaşan yerdə, 
Çərənçi qocalar güc verib dilə, 
Xalqı aldadaraq deyirlər belə: 

“Əgər olmasaydı Kleon hakim, 

Bu geniş dünyada görməzdi heç kim 
Nə həvəng, nə toppuz... Bunları bizə 
O verib, lütf edib bu ölkəmizə...” 
Heyrət eləyirəm hələ mən yenə, 
Onun əllərinin məharətinə... 
Onunla məktəbdə oxuyanlardan, 

Eşitdim, deyirlər oxuyan zaman, 

Lirada bir hava bilərmiş çalmaq. 

“Lütf elə” havası çalarmış ancaq... 

Hər şeyi salarmış tək bu ahəngə, 

Kifarist gəlibmiş əlindən təngə. 

Onu qovlayaraq müəllim, demiş: 
“Kötükdür, əlindən gəlməz başqa iş, 
Qarğa tək bircə şey təkrar eləyir: 

“Lütf elə, kərəm et, ehsan verl” — deyir... 


EPİRREMA 
Kleon və kolbasaçı burulmuş kağızlarla (tumarla) yüklənmiş halda, qaçaraq gəlirlər. 
Kleon 


Görürsən nə qədərdir? 
Hələ evdə yenə var?! 


Kolbasaçı 


Əldən düşdüm... Çoxunu gətirməmişəm hələl 


Xalq 
Bunlar nədir? 
Kleon 
Faldır də! 
Xalq 


Bunlar hamısı faldır? 
Kleon 


Nəyə heyrət edirsən? Evdə bir sandıq da var! 

Kolbasaçı 
Məndə düz iki anbar doludur ağzınacan... 
Xalq 
Ver, bir görüm kimindir, kim deyir bu falları? 
Kleon 
Məndə – Bakidinkidirl 
Xalq 
(ehtiramla) 
Ax, belə de, çox əlal 
(Kolbasaçıya) 
Səndəkilər kimindir? 
Kolbasaçı 


(gözünü qırpmadan) 


Məndəkilər — Bakidin 
Böyük qardaşı olan Qlanidin falıdır... 


Xalq 
(Kleona) 
Nədən xəbər verirlər? 
Kleon 


Şəhərdən, səndən, məndən, Pilosdan, çox şeylərdən... 

Xalq 
(Kolbasaçıya) 
Bəs səninki nələrdən xəbər verir? 
Kolbasaçı 


Hər şeydən: 

Şorbadan, Spartadan, ləzzətli balıqlardan, 
Şəhərdən, bazardakı xəbis alverçilərdən, 
Səndən, məndən... 


(Kleona) 


Necəsən, eşitdinmi? 
Canın çıxsın, yan tökül... 


Xalq 


Yaxşı, başlayın görək, deyin falları bir-bir: 
Məndən danışanları oxuyun, çox xoşum var, 
Qartal tək səmalara uçmaq istəyir könlüml.. 


Kleon 
Monim falımı dinlə, diqqət ilə qulaq as: 
(Kağızı açıb təntənə ilə oxuyur) 


“Dinlə, dinlə ey Erexvid, məbədgahda zəki Febin 
Kürsüsündən gələn səsi, onun qadir kəlamını 
Hörmət elə iti dişli o müqəddəs köpəyə sən, 

O köpək ki, sənin üçün keşik çəkir, hürür, qapır, 
Sənin üçün ruzi tapır... Tapmasa, bil, gəbərəcək... 
Başı üstə çox dolaşa hərlənərək qarıldaşırl..” 

Xalq 


Demetraya and olsun, heç bir şey qanmadım mən: 
Köpək nə, Erexvid nə, dolaşa nə deməkdir?.. 


Kleon 


Həmin o köpək mənəm, boğazımı yırtıram... 
Sənə əmr olunur ki, məni bərk qoruyasanl 


Kolbasaçı 


Yox – yox heç belə deyil, it sümük gəmirən tək, 
Bu köpək də bu falı gəmirdi, parçaladı. 
Qoy, mən deyim, o köpək barəsində düzünül 


Xalq 


Oxu görüm, qoy ancaq əvvəlcə daş götürüm, 
Köpək falı adamı qapar, nə desən, çıxarl 


Kolbasaçı 
(oxuyur) 


“Allah deyir: ey Erexvid, o can alan xain Kerber 
Quyruğunu bulayaraq, göz dikmişdir yeməyinə, 
Güdür səni, göz yuman tək qapacaqdır, bil, tikənil 
Gecələri sən yatanda, gizlin girib mətbəxinə, 
Yalayacaq qab-qabacağı, gəmiləri, kikladları...” 


Xalq 
Zevs özü şahiddir ki, Qlanid doğru deyirl 
Kleon 
Ağacan, əvvəl dinlə, hökmü sonra verərsən. 
(Oxuyur) 

“O müqəddəs Afinada aslan doğar bircə arvad, 
Həmin aslan Xalq yolunda yığın-yığın həşəratla 
Dava edər... sənin borcun o aslanı taxta divar, 
Tunc qüllələr arxasında qorumaqdır, bunu bil sən 


| 
(Xalqa) 

Bunu başa düşdünmü? 
Xalq 

Mən ki, bir şey qanmadım... 


Kleon 


Feb sənə əmr edir ki, məni yaxşıca qorul 
Mən ki, cəsur aslan tək xidmət edirəm sənə... 


Xalq 
Necə oldu sən köpək, tezcə aslana döndün? 
Kolbasaçı 
O, falın bir yerini qəsdən gizlədi səndənl 
O tunc qülləli divar nəydi? Onu demədi... 
Loksi bizə əmr edir onu orda saxlayaql 
Xalq 
Söylə, bu nə deməkdir? 


Kolbasaçı 


Feb bizə əmr edir ki, 
Biz onu beş dəlikli kündəyə vuraq gərəkl 

Xalq 
Məncə yerinə yetər burda verilən xəbər... 
Kleon 
(oxuyur) 


“Sən inanma iftiraya, qarğalardır, qarıldaşır. 
Tərlanı sev, yadına sal onun qadir caynağını, 

Lakedemon mülkündəki quzğunları o qovladıl.. 
Kolbasaçı 

Paflaqonlu yəqin ki, məstmiş onu edəndə... 

Ey əqilsiz Kekronid, bu da bir hünərmidirl 

Deyiblər ki: “Arvada kişi yükləsə əgər, 

O yükü daşıyacaq... Ancaq döyüşə getməz, 

Döyüşə getmiş olsa, yaralanar — qayldarl..” 

Kleon 

İndi dinlə, gör Loksi Pilos içində Pilos 

barəsində nə deyir. 

“Pilosdan başqa Pilos deyilən bir yer də var...” 

Xalq 

Necə yəni? Nə olsun? “Pilosdan başqa Pilos..?” 
Kolbasaçı 

Deyir ki, o hamamdan su səpəni alacaq... 


Xalq 


Necə, bəs mən çimməmiş gəzəcəyəm bütün gün? 

Kolbasaçı 
O bizim su səpəni, ləyənləri aparıb... 
İndi dinlə, mən sənə donanmadan fal açım, 
Bu fala sən diqqətlə qulaq as axıradəkl.. 


Xalq 


Dinləməyə sözüm yox... Ancaq söylə bir görüm, 
Gəmiçilər üçün mən hardan tapım bəs pulu? 


Kolbasaçı 
(oxuyur) 


“Ey, Egeidl Özünü gözlə tülkü-köpəkdən, 
Onun min hiyləsi var: yem qapmağa qoçaqdırl” 


(Xalqa) 
Başa düşdünmü? 

Xalq 

(şadlıqla) 
Düşdüm... Filostratı deyir... 
Kolbasaçı 

Yox, yox, iş bunda deyil... səndən vergi yığmağa 
Sürətli trieri istəyən olsa, verməl 
Feb özü sənə bunu qadağan eyləyir, bill.. 


Xalq 


Bəs niyə trierə tülkü-köpək deyilir? 

Kolbasaçı 
Çünki hər ikisinin yerişi sürətlidir. 
Xalq 
Niyə köpəyə bir də tülkü adı verilir? 
Kolbasaçı 


Burda Feb əsgərlərə verir tülkü adını, 
Çünki onlar kəndlərdə dərirlər üzümləri. 


Xalq 


Yaxşı, sən deyən olsunl 
Bəs həmin tülkülərə pulu hardan verim mən? 


Kolbasaçı 


Üçcə günə səninçin mən bolca pul taparam... 
Letounun oğlunun bir falmı da dinlə: 
“Əyri əl Killenadan qorx, həzər et təmədənl” 


Xalq 
Hansı Killenadır o? 
Kolbasaçı 


Feb əyri əl deyəndə, 
Bax, oğurluq eləyən bu pəncəni söyləyirl 


(Kleonu göstərir) 
Kleon 


Düz yozmursan falı sənl Feb əyri əl Killena 
Deyəndə, Dionisin əllərini söyləyir... 

Ey Xalq, məndə çox fal var, səni ucaldır göyə, 
Qartal tək qanadlanıb dünyaya hökm edəsənl 

Kolbasaçı 
(onun sözünü kəsir) 


Məndə elə fal var ki, sənə yerdə, dənizdə 
Hökmranlıq vəd edir. Akbatanda hökm edib, 
Ləzzətli şirin qoğal, qaymaqla bal yeyərsən! 


Kleon 
(onun sözünü kəsir) 
Mən röyada gözümlə görmüşəm ilahəni, 


Əziz Xalqın başına o ləyənlə tökürdü 
Sərvəti, səadəti... 


Kolbasaçı 
(onun sözünü kəsir) 


Zevs haqqı, mən də gördüm... 

Mən öz gözümlə gördüm röyada ilahəni, 

Gördüm çıxır məbəddən, qonmuş çiyninə bayquş, 
Sonra gördüm, ey mənim əziz Xalqım, başına 

Bir yekə tas içində xoş ətir saçdı sənin, 

Onun başına isə, sarımsaqlı çirkabı... 


Xalq 
(sevinmiş) 


Bəh! bəhl.. 
Qlanid kimi zəkalı həkim olmazl.. 


(Kolbasaçıya) 


Bundan sonra mən sənə eyləyirəm etibar: 
Mən qocaya hami ol, dayə tək bəslə məni... 

Kleon 


Yalvarıram, tələsmə, hələ bir azca gözlə: 
Mən səninçin bolluca müftə taxıl taparam! 


Xalq 
(qulaqlarını tutaraq) 


Taxıl barəsində heç bir kəlmə də danışmal 
Bəsdir, Feofanla sən başımı ağrıtdınız... 


Kleon 
Yaxşı, onda sənə mən üyüdülmüş un verim... 
Kolbasaçı 


Mən sənə qıpqırmızı dadlı qoğal verərəml.. 
Yaxşı pörtülmüş böyrək, qoy ağzına ərisin... 


Xalq 
Yaxşı, tezcə gətirin, görək kimin nəyi var: 
Hər kim mənə yeməyi doyunca, yaxşı versə, 
Pniksin cilovunu verəcəyəm mən ona... 
Kleon 

Mən birinci gətirim! 

Kolbasaçı 
Yox, yox, mənəm birinci!.. 

İkisi də yüyürüşür. 

ODA VƏ ANTODA П 
Xor 


Ey Xalqım, qüdrətin əyandır sənin, 
Dünyada adın da, dəhşətin də var. 
Qadir bir hakimsən heyf ki, ancaq 
Hər kəsə edirsən tezcə etibar. 
Yaltaqlar dövrəni alıblar, heyhat, 
Riyalar çulğamış səni hər yandan. 
Sən də inanırsan hər riyakara, 
Yaraşmır bu sənə, ey Xalqım, inanl 
Ağzını ayırıb durursan yəqin, 
Yerində deyildir şüurun səninl.. 


Xalq 


Mən sizə şüursuz görünürəmsə, 

Özünüz şüurdan məhrumsunuz sizl 

And olsun, özümü sadədilliyə, 

Mən özüm qoymuşam, yaxşı biliniz. 
Mən bundan alıram başqa bir ləzzət, 
Özümü çağa tək göstərirəm mən. 
Görürsən Pniksdə oğru məmurlar 
Qoyuram, mən özüm çox zaman qəsdən, 
Sonra qarınları şişən zamanda, 

Vururam, partlayır onlar bir andal 


Xor 


Eləsə, bəd deyil, bu yaxşı işdir, 
Görünür doğrudan ağıllısan sən. 
Yaramaz, rüşvətxor və zalımlara, 
Gözəl, ədalətli cəza verirsən. 
Onları qurbanlıq mal-qara kimi, 
Pniksə toplayıb bir-bir sayırsan. 

Sonra da zamanı gələndə bir gün, 
Tutub köklərini boğazlayırsan. 
Bişir qazanında yaxşı yağlı ət, 
Yeyərsən, doyarsan, alarsan ləzzətl 


Xalq 


Bir görün ən mahir, həm də hiyləgər 
Xain düşmənləri seçəndən sonra, 
Onları nə sayaq məharətlə mən 
Bir-bir tovlayaraq, salıram tora: 
Oğrular hamısı məni kor sanır, 

Çox fikir vermirəm onlara mən də. 
Nə qədər talayıb yesələr ancaq 

Bir anda alıram vaxtı gələndə. 

Göz qoyub vermirəm onlara aman, 
Çıxır yedikləri boğazlarındanl.. 


ANTEPİRREMA 
(Kleon və Kolbasaçı boğuşa-boğuşa, səbətləri dolu, gəlirlər) 
Kleon 
Yerə soxum boyunu! 
Kolbasaçı 
Özün yerə gir, alçaq! 
Kleon 


(səbətini qoyub oturur) 


Ey əziz Xalq, mən çoxdan hazırladım bunları, 
Lap çoxdan mən hazıram sənə xidmət etməyə! 

Kolbasaçı 
(səbətini qoyub oturur) 


Mən hazıram lap çoxdan, 
Lap çox, çox-çox, lap çoxdanl 


Xalq 


Mən də sizi burada gözləyirəm lap çoxdan, 
Tüpürüm üzünüzə çox-çox, çox-çox, с̧ох-с̧охдап1.. 


Kolbasaçı 
(Xalqa) 
Bilirsənmi neyləyək? 
Xalq 
Yox, deyərsən, bilərəml 
Kolbasaçı 


Əmr elə biz yüyürüb bir-birilə ötüşək, 
Yarışan itlər kimi əyləndirək bir səni... 


Xalq 
Yaxşı, başlayın, haydıl 
(Əl vurur) 
Kleon və Kolbasaçı 
(bir-birini itələyərək) 


Lap bu saatl 

Xalq 
Di haydıl 
Kolbasaçı 
Çox soxulma irəli! 
(Boğuşa-boğuşa yüyürüşürlər) 
Xalq 


Deyəsən bu gün məni bu pərəstişkarlarım, 
Yaxşıca doyduracaq... Çatlayınca yeyərəm... 


Kleon 
(yüyürə-yüyürə bir yumşaq sandalya gətirir) 
Buyur, sandalyanı mən birinci gətirmişəm! 
Kolbasaçı 
(öz səbətini gətirib gəlir) 
Yeməyi mən birinci gətirdim hüzuruna! 


Kleon və kolbasaçı bir-biri ardınca öz səbətlərinin yanına 


yüyürüb cürbəcür yeməklər gətirirlər 
Kleon 
(əlində bir qoğal) 


Bax, mən sənə bir qoğal gətirmişəm, lap əlal 
Pilos unundan bişib, dadından doymaq olmaz... 

Kolbasaçı 
(çörək qabığı verir) 


Budur, bax, xörək üçün gözəl çörək qabığı, 
Bunu ilahə mərmər barmağıyla qoparıbl.. 


Xalq 
(heyran-heyran) 
Ay sahibim, ilahəm, Nə iri barmağın varl 
Kleon 
Ay sahibim, ilahəm, nə iri barmağın var! 
Kleon 
(bir qab paxla gətirir) 


Bir gör necə paxladır, qıpqırmızı qızarıb, 
Palladanın neməti, Pilosun bərəkəti... 


Kolbasaçı 
(Dir qab şorba gətirir) 


İlahə özü səni hifz eləyir aşkar, 
Öz əlilə uzadıb sənə bir qab şorbanı... 


Xalq 
(daha artıq bir vəcd ilə) 


Bəs necə, ilahənin bu qazanı olmasa, 
Bizim üzərimizdə, şəhər tutarmı qərar? 

Kleon 
(qovurma gətirir) 
Afina ilahəsi qızarmış ət göndərib... 
Kolbasaçı 
(bir parça ət verir) 


Buyur, bax, bayquş gözlü ilahəmiz səninçin 
Çapılıb qaynadılmış ləzzətli ət göndərib... 


Xalq 
Çox sağ olsun ilahə ki, bizi salıb yada! 
Kleon 
(qutab verir) 


Budur, bax, bu qutabı ilahəmiz bişirib 
Ki, gəmilərdə sizin canınız yaxşı qızsın... 


Kolbasaçı 
(gəmirilmiş sümük verir) 
Buyur, bunu da buyurl 
Xalq 
Neyləyim qabırğanı? 
Kolbasaçı 


Necə? İlahə özü gəmi qabırğasını 
Qəsdən göndərib sənə... Yəqin ki, ilahəmiz 
Bizim donanmamızın qayğısına qalıbdır. 


(Xalqa şərab təqdim edir) 


Buyur, iç, bu da əla qarışdırılmış şərabl 

Xalq 


Ay allahlar, nə dadlı şərabdır, nə şirindirl 
Tündlüyü də lap əlal 


Kolbasaçı 


Bunu qadir ilahə 
Özü dadmış, sonra da lütf eləmişdir sənə. 


Kleon 
(Dir parça kökə verir) 
Buyur, sənə bir parça yağlıca kökə verim... 
Kolbasaçı 
Mən sənə bütününü təqdim eləyim, buyurl 
Kleon 
Özünü öldürsən də, dovşan tapa bilməzsən! 
(Dovşan gətirməyə qaçır) 
Kolbasaçı 
(kənara) 


Aman, evim yıxıldıl Dovşanı hardan tapım? 
Ey ağlım, çat dadıma, mənə bir çarə göstərl 


Kleon 
(dovşanı gətirib ədalı bir surətdə kolbasaçıya göstərir) 


Görürsənmi, öl, alçaq! 

Kolbasaçı 


Heç vecimə də gəlmirl 


(Uzağa boylanır) 


Odur, bax, haradansa elçi gəlir yanıma, 
Kisə-kisə xəzinə gətirirlər, odur, baxl 


Kleon 
Hanı, hanı, hardadır? 
Kolbasaçı 
Sənə nə? Yaxın düşmə! 
(Kleon yüyürür, kolbasaçı dovşanı qapır) 
Ey Xalqım, buyur, sənə bir dovşan təqdim edim! 
(Dovşanı qocaya verir) 
Kleon 
(əliboş qayıdır) 
Ay zalım, həyasızca soyub taladın məni! 
Kolbasaçı 
Buna bax! Bəs sən özün Pilosu talamadın? 
Xalq 
(Kolbasaçıya) 


De görüm bu oğurluq hardan gəldi ağlına? 

Kolbasaçı 
(təntənə ilə) 
Fikri ilahə verdi, oğurluq da peşəmdirl 
Kleon 
Dovşanı tutan mənəm, onu mən qızartmışaml 
Xalq 
Rədd ol, mükafat onu təqdim edənə düşərl 
] 
Kleon 
Ah, həyasızlıqda da axır ötdülər məni! 
Kolbasaçı 
(Xalqa) 


Yaxşı, nə fikrə gəldin? Bizim hansı birimiz 
Sənə bir də qarnına faydalıyıq, əzizim? 


Xalq 


Mən hansı əlamətlə seçim gərək sizi ki, 
Ədalətli desinlər tamaşaçılar mənə? 


Kolbasaçı 
(Xalqa) 
Mənim fikrim belədir: dur bizim səbətləri 


Bir-bir nəzərdən keçir, sonra da hökmünü verl 
Bu hökmün ədalətli, həm də ki, düzgün olar... 

Xalq 
Durum baxım... 
(Kolbasaçının səbətinə baxır) 
Boşdur kil 
Kolbasaçı 


Bomboşdur, babacanıml 
İçində hər nə varsa, təqdim eylədim sənə. 


Xalq 


(heyranlıqla) 
Bu səbətin özü də lap xalis demokratdır! 
Kolbasaçı 
İndi buyur, dabbağın səbətinə bax görək! 
(Xalq o səbətə yaxınlaşır) 
Nə görürsən? 
Xalq 
Bu səbət doludur ağzınadək! 
Gör kökədən nə qədər gizlədib buda bədzat! 
Mənəsə, bu boydaca balaca tikə verdi... 
Kolbasaçı 
O həmişə səninlə belə rəftar eləyib: 


Qazanclardan bir azca sənə veribsə əgər, 
Ən böyük hissəsini özü xəlvəti yeyib... 

Xalq 


Ay nadürüstl Sən məni aldatmısan, soymusan, 
Gözünü tutsun mənim verdiyim mükafatlarl 


Kleon 
Oğurlamışam, ancaq şəhrin xatirinə... 
Xalq 
Tez ol, çıxar çələngil O, bax buna layiqdirl 
Kolbasaçı 
Tez ol, çıxar, a bədzatl 
Kleon 
Yox, çıxaran deyiləm! 
Mənim də öz falım var, mənə üstün gələcək 
Adamın sifətləri orda xəbər verilib... 
Kolbasaçı 
Elə mənəm ki varam... Şübhə-zad ola bilməz 
Kleon 
Hər halda istəyirəm yoxlayım öz falımı... 
Görüm ki, ilahənin falı düzmü çıxacaq? 
Əvvəlcə sən cavab ver mənim bir sualıma: 
Uşaqlıqda müəllim yanına getmisənmi? 


Kolbasaçı 


Əvvəl sallaqxanada almışam mən dərsimi. 

Kleon 


Nə söylədin? Ay aman, ağlım çıxdı başımdan... 
Olan oldu, nə isə... 
De görüm palestrdə sən nə təlim almısan? 


Kolbasaçı 
Oğurluq eləyəndə, dik, mərdana baxmağı... 
Kleon 


Aman, ey Febl Gör nələr gəldi mənim başımal 
Boya-başa çatanda, nə alıb, nə satıbsan? 


Kolbasaçı 
Dalımı, qabağımı... Sonra da ki, kolbasa... 
Kleon 


Aman, evim yıxıldı. Aman puç oldum daha! 
Bircə saman çöpünə qaldı artıq ümidim... 
Bunu da söylə görüm, kolbasanı sən harda 
Dükandamı satardın, yoxsa ki, darvazada? 


Kolbasaçı 
Darvazanın önündə, balıq satılan yerdə. 
Kleon 


Heyhat, allahın əmri artıq yerinə çatdı! 
Sürüyün bu alçağı, çəkin, aparın evə!.. 


(Çələngi yerə atır) 


Əlvida, ey çələngim, həsrət qaldım sənə mən! 
İndi səni başqası gəzdirəcək başında... 
Hiylədə üstün deyil, bəlkə xoşbəxtdir məndən... 

(Qaçıb evə girir. Kolbasaçı çələngi taxır) 
Kolbasaçı 
(təntənəli) 
Ey ulu Zevs! Sənindir bu zəfərim, şərəfiml.. 
Başatlı 
Zəfərin çox mübarəkl Ancaq bunu da bil ki, 
Səni mən adam etdim... İndi sən əvəzində 
Məni Fanın yerinə məhkəmə katibi qoyl 
Xalq 
Yaxşı, bəs adın nədir? 


Kolbasaçı 


Adımmı? — Aqorakrit... 
Bazarda söyüşməkdə qazanmışam bu adıl 


Xalq 


Bu gündən Aqorakrit hami olacaq mənə, 
O paflaqonlu bədzat cəhənnəm olsun dahal 


Kolbasaçı 
Ey mənim Xalqım, indi özün görürsən ki, mən 
Necə xidmət edirəm... İndi özün görürsən 


Ki, bütün Afinada mənim mislim tapılmazl 


(Xalq və Kolbasaçı evə girirlər) 

ALTINCI ÇETA 
KİÇİK PARABAZA 
Birinci yarımxor 
ODA 


Nə gözəldir nəğmələri başlayanda, 
Nəğmələri qurtaranda — 

Köhlən atlar yetişdirən qoçaqları 
Mədh eləməkl 

Lisistrat barəsində bəsdir dahal 
Bəsdir daha Fumant? kimi sərsərini 
Nəğməmizlə zəhərləməkl 

Mehriban Febl O ki daim yalavacdır, 
O ki acdır, - 

Dəxil düşüb sənin əyri kamanına, 
Ağlayır ki, rəhmin gəlsin bəlkə ona... 


Birinci yarımxorun başçısı 
EPİRREMA 


Rəzilləri lağa qoymaq günah deyil, bilir hamı... 
Doğru-dürüst adamlarçın bu şərəfdirl 

İstehzaya layiq olan bu adamlar əgər sizin dostunuzsa, 
Bu dostluğun xatirinə toxunmazdım onlara mən, 
Gündüzləri gecələrdən, kifarada düzgün kökü əyrisindən 
Seçən hər kəs Ariqontu“” tanıyacaq, şübhə yoxdur. 
Bir qardaşı var ki onun, bambaşqadır xasiyyəti, 
Arifradsa, bir dəlidir, hərzə-söyüş düşkünüdür, 

O, adi bir alçaq deyil (yoxsa onu seçməzdim mən): 
Alçaqların alçağıdır, murdar işlər edir icad: 

Ən iyrənc bir əyləncəylə murdarlamış dodağını, 
Düşkünləşib, bu dünyada hər bir şeyi unudaraq, 

Qəhbəxana künclərində yalayır o qəhbələri, 

Eonix ön tərəfləri, Polimnest dal tərəfləri... 

Hər kim belə rəzillərdən iyrənməsə, onunla mən 
Kef məclisi qurulanda, mey içmərəm bir qədəhdənl 


İkinci yarımxor 
ANTODA 


Çoxdandır ki, gecələrin sükutunda, 

Məni yorub əldən salır bir düşüncə, 

Deyirəm ki, 

Kleonim heyvan kimi təpişdirib necə yeyir? 

Deyirlər ki, bir varlının evindəykən, 

Bərk soxulub yeyən zaman, pərçim olmuş bir qazana, 
Ev yiyəsi yalvarmış ki: 

“Diz çökürəm hüzurunda, bəsdir, dur get, 

Ay əzizim, heç olmasa, süfrəyəsə eylə hörmət 
Ancaq nahaq, o, qazana yaman girib, çıxmayacaq... 

İkinci yarımxorun başçısı 
ANTEPİRREMA 


Deyirlər ki, trierlər yığışıbmış məsləhətə, 
İçlərindən bir yaşlısı söyləmiş ki: 

“Ay bacılar, şəhrimizdə təzə xəbər var, deyirlər: 
Başı batmış, dili yanmış gic sərkərdə, o Hiperbol”" 
Karfagenə hücum üçün bizdən yüz qız tələb edir...” 
Dəhşət almış hamısını, bu xəbərdən qızmış hamı, 
Bir bakirə cuşə gəlib belə demiş: 

“Ey allahlar, kənar edin bu bəlanı üstümüzdənl 

Ona təslim olmaqdansa, qız qarıyıb çürüyərəml” 
“Mən ki, Letay balasıyam, təslim olan deyiləm mən, 
And olsun o ağaca ki, mənə məzar olacaqdır, 

Əgər hamı razı olsa, məsləhətim budur mənim: 
Gedək Tesey məbədinə dəxli düşək qurbangahal 
Yox, yox, əsla, bu şəhərə hakim ola bilməz o itl 
Qoy cəhənnəm olub getsin, təkbaşına, hara gedir, 
Dənizlərdə təmə olsun balıqlaral..” 

EKSOD 
Kolbasaçı bayram libasında daxil olur. 
Kolbasaçı 
Kəsin sual-cavabı, pak dualar zikr edin, 
Məhkəmələr qapansın, dinləyin şad xəbəri, 
Şən teatr eşitsin, sevinsin, alqışlasın... 
Başatlı 
Salam sənə, ey uca Afinanın məşəlil 
Ey adalar fatehi, söylə nədir şad xəbərl 
Neçin gülsün, sevinsin təbrik eyləsin hamı? 
Kolbasaçı 
Mən Xalqı qaynatmışam, gənc gözəl eyləmişəml.. 
Başatlı 
Bəs hanı? Söylə görək, sən ey, mahir sehrbaz? 
Kolbasaçı 
Bənövşəli-çiçəkli müqəddəs Afinada... 
Başatlı 
Necə görək biz onu? Nə haldadır? Bir danışl 
Kolbasaçı 
Bir zaman Miltiadla, Aristidlə ziyafət?” 


Məclisində necəydi, indi yenə elədir... 
İndicə görərsiniz, odur ha, səs-küy gəlir... 

Alqışlayml Afina o parlaq şöhrətilə 

Gəlib hüzurunuza, pak, müqəddəs Afinal 
Xalqın öz paytaxtı, parlaq, sönməz Afinal 
Evin qapıları açılır. Xalq bayram libasında görünür. 


Başatlı 


Ey şəhərlər gözəli, bənövşəli Afinal 
Göstərin Elladanın hökmdarını bizəl 


Kolbasaçı 
Budur ha, saçlarında qızıl bəzək-düzəklər, 
Əynində babaların qədim, əziz libası... 
Ondan üfunət deyil, ətir qoxusu gəlir. 

Başatlı 

Alqış sənə, ey Ellin yurdunun hökmdarı! 
İndi layiqsən, əlbət, Marifon şərəfinə. 
Layiqsən bu vətənəl Alqış sənə, min yaşal 


Xalq 


Aqorakrit, əzizim, bir yanıma gəl görüm, 
Nə xoşbəxtəm, sən məni cavan etdin yenidənl 


Kolbasaçı 


Bəli, dostum, keçmişin yadından çıxıb sənin, 
Yoxsa, məni özünə allah bilərdin, əlbətl 


Xalq 


Söylə, əvvəl necəydim, nə işlər görürdüm mən? 

Kolbasaçı 
Məclisdə hər kim durub sənə söyləsəydi ki: 
“Mən sənə dostam, ey Xalq, yaman sevirəm səni, 
Təkcə mənəm dünyada sənin dərdinə qalan...” 
Sən belə çərənləri eşidəndə, məst olar, 
Lovğalanıb dik tutar, ucaldardın başını... 
Xalq 
Kim? Mənmi? 
Kolbasaçı 
Bəli, bəli!.. Səni aldadardılar... 
Xalq 
Nə deyirsən, a kişi? 


Kolbasaçı 


Bəli, Zevsə and olsunl 
Sən hey qulaqlarını sallayardın, dinlərdin... 


Xalq 
Nə axmaq qocaymışaml.. 
Kolbasaçı 


Allah haqqı, elədirl 

Əgər iki natiqdən biri triyer tikmək, 

O biri xəzinəni dağıtmaq istəsəydi, 
Daim üstün gələrdi xəzinəni talayan... 
Yaxşı, sənə nə oldu, sallamısan başını? 

Xalq 
Ax, yaman günahkaram... Keçmişçin dərd çəkirəm... 
Kolbasaçı 


Heç dərd çəkmə, əzizim, heç təqsir yoxdur səndəl 
Günah səni aldadan ədnalarındır ancaq... 

İndi söylə bir görüm, hərzə yazanın biri 

Çıxıb hədəylə desə: “Ey hakimlər, siz əgər 
Məhkəmədə işlərə baxıb qurtarmasanız, 

Çörək yoxdur sizlərəl..” Söylə, belə natiqə 

Nə eylərsən indi sən? 


Xalq 


Onu qaldırıb göyə, 
Boğazına bağlayıb Hiperbolu, qayadan 
Dik aşağı ataraml 


Kolbasaçı 


Bax, bu gözəl, bu əla!.. 
Söylə, ölkəni necə idarə edəcəksən? 


Xalq 


Ən əvvəl hərbi gəmi kürək çəkənlərinin 
Haqlarını tamamən verəcəyəm... 


Kolbasaçı 


Çox gözəll 
Demək qabar bağlamış yanbızlar sevinəcəkl 


Xalq 


İndi, hərbi xidmətə, əsgərliyə düşənlər, 
Aşna, dostluq yoluyla azad edilməyəcəkl 
Hər kəs harda yazılıb, öz yerində qalacaq... 

Kolbasaçı 
Canını dərd alacaq onda Kleoniminl 
Xalq 
Məclisdə uşaq-muşaq susacaq bundan sonral 
Kolbasaçı 
Bəs onda Straton, Klisfen“” neyləyəcək? 
Xalq 
Mən o bəzək-düzəkli uşaqları deyirəm 
Ki, yan-yan oturub belə çərənləyirlər: 
“Yaxşı xilas oldu o Feak“ böyük adamdır, 
Mahirdir natiqlikdə, üslubda çox ustadır, 
Bəlağətdə, inşada, tənqiddə misli yoxdur”. 
Kolbasaçı 
Yanbızına kötəkmi vurduracaqsan onun? 


Xalq 


Yox, ova göndərərəm, getsin səhraya, çölə, 
Mübahisə eyləmək çıxsın yadından təmiz... 


Kolbasaçı 
Eləsə, buyur sənə bir sandalya bəxş ediml 
(Bir oglan, əlində sandalya, gəlir) 


Oğlanı da verirəm, gəzdirsin sandalyanı, 
İstəsən lap özü də sandalya tək çömələr... 

Xalq 
Nə xoşbəxtəm, gəncliyim qayıdıb gəldi yenəl 
Kolbasaçı 


Gəlsənə otuz illik bir sülh təmin edərək, 
Barışıq pəriləri bəxş edim sənə, dostuml.. 
Ey, hüzura barışıq pəriləri gəlsinlərl.. 


Barışıq pəriləri, rəqqasələr halında gəlirlər. 
Xalq 


Bəh-bəh! Nə gözəldirlər! Şükür sənə, ulu Zevs! 
Söylə, dostum, bunları qucaqlamaq olarmı? 
Bunları hardan tapdınl.. 


Kolbasaçı 


O məlun paflaqonlu 

Gizlədib saxlamışdı, sənə, nəsib olmasın... 
Qəbul elə, mən sənə hədiyyə eyləyirəm, 
Götür apar özünlə tarlalara, kəndlərə... 


Xalq 


Yaxşı, o paflaqonlu alçağa, törətdiyi 
İşlər üçün nə cəza verəcəksən, a dostum? 


Kolbasaçı 


O heç... sadə bir işdir: getsin mənim peşəmə, 
Getsin kolbasa satsın darvazanın önündə, 
Qarışdırıb bişirsin eşşək əti, it əti, 

Məst olub küçələrdə qəhbələrlə söyüşsün, 
İçsin hamamdan axan sabunlu çirkabları... 

Xalq 
Tədbirin çox gözəldirl Alçaq layiqdir buna, 
Hamamçılar, qəhbələr qoy ona tay-tuş olsunl 
Səni mən o alçağın yerinə təyin etdim, 
Buyur Pritaneyəl.. Get, əvvəlcə əyninə 
Yaşıl bayram libası geyindirsinlər, buyurl.. 


Kolbasaçının əyninə yaşıl rəngli bayram libası geyindirirlər. 


Onu da sürüsünlər öz yeni sənətinə, 
Müttəfiqlər, qonaqlar gülsün aqibətinə... 


Aktyorlar və xor orxestrdən çıxıb gedir. 


Son 

ARİSTOTEL 
E.ə. 384-322 


Aristotel antik dövrün görkəmli mütəfəkkirlərindən biridir. O, özünə 
qədər mövcud olan fəlsəfi cərəyanları nəzərdən keçirmiş, qədim yunan 
fəlsəfəsini yeni bir inkişaf mərhələsinə çatdırmışdır. Aristotel 20 il Plato- 
nun tələbəsi olmuşdur. Lakin sonralar Aristotel öz müəlliminin görüşlə- 
rini kəskin surətdə tənqid etmişdir. Rəvayətə görə, Aristotel minə qədər 
əsər yazmışdır. Demək olar ki, o, insan biliklərinin bütün sahəsinə toxun- 
muşdur. Bu əsərlərin hamısı bizə gəlib çıxmamışdır. Bəzi əsərləri XIX 
əsrin sonlarında papiros kağızlarında tapılmışdır. Bu əsərlərdə məntiq, 
təbiət elmlərinin psixologiya, metafizika, etika, dövlət nəzəriyyəsi, iqti- 
sadiyyat, ritorika və s. bilik sahələri vardır. Bunların içində ədəbiyyat 
tarixi üçün ən əhəmiyyətlisi, heç şübhəsiz, “Poetika”dır. Hələ bu əsərdən 
əvvəl “Poetika” və “Politika” adlı əsərlərində Aristotel incəsənətin icti- 
mai rolu haqqında öz fikirlərini söyləmişdi. Platon cəmiyyətdə və insan 
şüuru üzərində incəsənətin fəal rolunu və fəal təsirini inkar etdiyi halda, 
Aristotel cəmiyyətdə ona xüsusi yer vermiş və incəsənətin insan üzərin- 
dəki təsirini misallarla göstərmişdir. O, incəsənətə, insanın ən mühüm ya- 
radıcılıq işi kimi baxmışdır. 

“Poetika” əsərində isə bilavasitə sənət və ədəbiyyat məsələlərinə 
toxunmuşdur. Bu əsər təxminən 336-322-ci illər arasında yazılmışdır. 
İndiki vəziyyətdə əsər tamam deyil. Əsər sadəcə bir icmala bənzəyir. 
Aristotel bir çox yerdə öz mürəkkəb hökmlərini vermiş, lakin onlara geniş 
izahat vermədiyi üçün, belə düşünmək olar ki, öz fikirlərini dərs zamanı 
aydınlaşdırırmış. “Poetika”da Aristotel, incəsənətin mənşəyi və təsnifi, 
incəsənətin xarici aləmə, gerçəkliyə münasibəti, bədii qavrayışın mahiy- 
yəti, gözəllik məfhumu, bədii qiymət vermənin əsasları, ayrı-ayrı sənət 
əsərlərinin xas cəhətləri və sairə kimi mühüm nəzəri məsələlərə toxun- 
muşdur. 

Aristotelə qədər bu məsələlərdən bəziləri yunan filosofları tərəfin- 
dən işlənmişdir, ancaq “Poetika” əsərində bu məsələlər elmi cəhətdən 
sistemləşdirilmişdir. 

İncəsənətin bir təqlid olduğunu Platon və başqa filosoflar da demişlər. 
Ancaq Aristotel bu hökmə yeni bir şey artırmışdır. O da təqlid edilən (yəni 
təsvir edilən) şeyin özüdür. Aristotel yazır ki: “Şairin vəzifəsi — həqiqətən 
olmuş bir şeydən danışmaq deyil, ola biləcək şeydən, deməli ehtimal, 
yaxud zərurət üzrə mümkün olan şeydən danışmaqdır” Bu fikri ilə Aris- 
totel şair ilə tarixçini bir-birindən ayırmışdır. Aristotel yazır: “məhz buna 
görə tarixçi və şair bir-birindən — onların biri vəzndən istifadə etdiyi, 
digəri etmədiyi ilə fərqlənmir. Heredotun əsərlərini nəzmə çəkmək olardı, 
ancaq bununla belə o əsərlər, istər vəznli, istər vəznsiz olsun, yenə tarix 
olardı, onlar bir-birindən onunla fərqlənir ki, birinci, həqiqətən olmuş bir 
şey haqqında, ikinci isə, ola biləcək şey haqqında danışır. Buna görə, poe- 
ziya tarixdən daha fəlsəfi və ciddidir: poeziya daha çox ümumi, tarix isə 
tək-tək şeylərdən danışır”. Bu fikri ilə Aristotel, şübhəsiz, yaradıcılıqda 
mühüm bir məsələni dolaşdırır. O da ondan ibarətdir ki, poeziya ümumi- 
ləşdirilmiş ideyaları fərdlərin simasında verir, halbuki Aristotel bu həqi- 
qəti təhrif edir. 

Onun faciəyə verdiyi məşhur tərifin ən mühüm ideyası ondan ibarətdir 
ki, faciə qorxu və mərhəmət vasitəsilə insanın həyəcanlı hisslərini təmiz- 
ləyir. Faciənin təmizləmə (yəni katarsis) vəzifəsi uzun-uzadı mübahisələrə 
səbəb olmuşdur. Bəziləri təmizləməni əxlaqi mənada, bəziləri isə tibbi mə- 
nada anlayıb izah etmişlər. Aristotel özü bu sözə izahat vermədiyi üçün, onun 
fikri indi də şübhəli qalmışdır. Ancaq güman etmək olar ki, Aristotel bu sözü 
tibbi mənada işlətmişdir. Yəni faciədə göstərilən bu və ya başqa tragik 
vəziyyət tamaşaçını qorxudur, çünki tamaşaçı özünü onun vəziyyətində 
təsəvvür edir, ona görə onda mərhəmət əmələ gəlir, o ağlayır və cismani cə- 
hətdən yüngülləşib, təmizlənir. Demək ki, müəyyən həyəcanlı hissləri oya- 
dıb, onları təzədən islah etmək tibbi mənanın əsasını təşkil edir. 

Aristotel dastan ilə faciəni müqayisə etmişdir. Hər ikisinin təsvir etdiyi 
hədəf yeni olsa da, faciə dastana görə daha mükəmməldir. Çünki Aristotelə 
görə, faciə hərəkətdə verildiyi üçün onun təsir qüvvəsi də çoxdur. 

Faciəni Aristotel altı hissəyə ayırmışdır. Bu hissələr içərisində ən 
əsası fabuladır. Aristotelə görə, fabula faciənin “başlanğıcı və ruhudur”. 
O, fabula üzərində müfəssəl dayanır. Fabulanın vəhdətindən danışır. Fabula 
vəhdəti onun ən əsas fikirlərindəndir. O, fabulanı epizodik və qeyri- 
epizodik, dolaşıq və sadə hissələrə bölür və s. 

“Poetika” əsəri ədəbiyyatşünaslıq tarixində ədəbiyyatın nəzəri məsə- 
lələrini sistem ilə həll edən ilk təcrübədir. Əsərin tarixi əhəmiyyəti də 
bundan ibarətdir. 

Biz həm poetik sənətdən, həm də onun ayrı-ayrı növlərindən, bu 
növlərin hər birinin əhəmiyyətinin təqribən nədən ibarət olduğundan, 
həmçinin poetik əsərin yaxşı çıxması üçün fabulanın necə qurulmalı 
olduğundan bəhs edəcəyik: bundan əlavə, poetik əsərin neçə və hansı 
hissələrdən ibarət olduğundan, eləcə də həmin bu məsələyə dəxli olan 
bütün digər şeylərdən danışacağıq: söhbətimizə, işin mahiyyətinə uyğun 
olaraq, ən əsas məsələdən başlayaq. 

Epik və fəci poeziya, həmçinin komediya və difirambik poeziya, 
avletika və kifaristikanın böyük bir qismi — bütün bunlar hamısı, ümu- 
miyyətlə desək, təqlidi sənətlərdir, bu sənətlər bir-birindən üç cəhət- 
dən: ya təqlidin nə ilə olduğuna, ya nəyin təqlid olunduğuna, ya da təq- 
İidin necə olduğuna görə fərqlənir ki, bunlar da həmişə eyni cür olmur. 

Şeyləri təcəssüm zamanı necə ki, bəziləri ustalıq sayəsində, baş- 
qaları vərdişlə, digərləri isə təbii istedadın sayəsində rənglərdə və 
formalarda bir çox cəhətləri təqlid edirlər, indicə adları çəkilən sənət- 
lərin də hamısında belə olur. Burada da eynilə təqlid, ya ayrı-ayrılıqda 
və ya birlikdə ritm, söz və harmoniyanın köməyi ilə başa gəlir: belə ki, 
harmoniyadan və ritmdən yalnız avletika, kifaristika və (həmin bu 
növdən olan) digər musiqi sənətlərində, məsələn, siringəçalma sənə- 
tində istifadə edirlər. Zira onlar məhz ifadəli ritmik hərəkətlərin vasi- 
təsilə xarakterləri, əhval-ruhiyyələri, əməl və hərəkətləri təcəssüm 
etdirirlər, istər vəznsiz, istərsə bir neçə bəhri bir-biri ilə birləşdirmək, 
yaxud onlardan hər hansı birini işlətmək yolu ilə metrdən istifadə edən 
söz sənətinin isə hələ indiyə qədər müəyyən bir tərifi yoxdur. Axı biz 
nə Sofronun və Ksenarxın mimlərinə və Sokratın mükalimələrinə, nə 
də trimetrlər, elegik və başqa bu kimi şeirlər vasitəsilə təqlid edənlərin 
yaratdıqlarına eyni bir ümumi ad verə bilmərik, yalnız “yaratmaq” 
anlayışını metrlə bağlayan adamlar bəzilərini elegiyaçılar, digərlərini 
epiklər adlandırır və onları təqlidin mahiyyətinə görə deyil, ümumiy- 
yətlə, metrə (vəznə, görə şair məqamına qaldırırlar. Əgər tibb və ya 

fizikaya dair metrlə yazılmış hər hansı bir risaləni nəşr etsələr, həmin 
adamlar onun müəllifini adətən şair adlandırılır, halbuki Homerlə 
Empedokl arasında əsərlərinin metrlə (vəznlə) yazılmasından başqa 
heç bir oxşarlıq yoxdur və buna görə də birincini haqlı olaraq şair, 
ikincini isə şairdən daha çox fisioloq (təbiətçi) adlandırmaq ədalətli- 
dir. Eynilə, əgər biri, Xeromon “Kentavr”ı hər cür metrdən alınmış 
vəznlərin (bəhrlərin) qarışığından ibarət olan rapsodiyanı yaratdığı 
kimi, bütün vəznləri (bəhrləri) birləşdirərək müəyyən bir əsər nəşr etsə, 
onda gərək (o da) şair adlansın. Bu barədə deyilənlər kifayətdir. 

Lakin bəzi sənətlər də vardır ki, bütün bu deyilənlərin hamısından, 
yəni ritmdən də, vəzndən də, melodiyadan da istifadə edir, məsələn, 
difirambik poeziya, nomlar, tragediya və komediya belədir, bir-birin- 
dən isə onlar bununla fərqlənir ki, bir qismi bu vasitələrin hamısından 
birlikdə, digərləri isə onların hərəsindən özünün ayrı-ayrı hissələrin- 
də istifadə edir. Təqlidetmənin vasitələrinə görə sənətlər arasında mən 
bu fərqlərin olduğunu zənn edirəm. 

Madam ki, təqlidçilər hamısı hərəkət və fəaliyyət (adamların) 
təqlid edir, bu adamlar isə mütləq ya yaxşı, ya da pis olurlar (zira xa- 
rakter, demək olar ki, həmişə bunlardan birinə meyl edir və xaraktercə 
insanlar ya qəbahətlərinə, ya xeyirxahlıqlarına görə seçilirlər), deməli, 
ya özümüzdən yaxşılarına, ya pislərinə, ya da ki, elə özümüz kimilə- 
rinə təqlid eləmək lazım gəlir, necə ki, rəngkarlar məhz belə edirlər: 
məsələn, Poliqont — yaxşı, Pavson — pis, Dionisiy isə — adi adamları 
təsvir eləmişlər. 

Aydındır ki, yuxarıda göstərilən təqlid sahələrinin də hər birində 
bu fərqlər olacaqdır və beləliklə də, təqlidin predmetindən asılı olaraq, 
onlar təqlidin başqa növünə deyil, məhz müəyyən növünə daxil ola- 
caqdır: axı rəqsdə də, fleyta və kifara çalğısında da bu kimi fərqlər 
təzahür edə bilər, bu vəziyyət həm nəsr və həm də adi nəzmlə olan 
nitqə də aiddir: məsələn, Homer — yaxşı, Kleofont — adi, parodiyanın 
ilk yaradıcısı fasoslu hegemon və “Deliad” müəllifi Nikoxar isə — pis 
adamların təsvirini vermişlər. Bu deyilənlər difiramblara və nomlara 
da şamildir, Arqant, yaxud Timofey və Filoksen “Kikloplar”da necə 
təqlid etmişlərsə, bunlarda da o cür təqlid etmək olar. Eyni fərq faciə 

ilə komediya arasında da mövcuddur: sonuncu indi mövcud olanlardan 
daha pis adamları, əvvəlincisi isə indi mövcud olanlardan daha yaxşı 
adamları təsvir etməyə çalışır. 


Buna üçüncü bir fərq də əlavə olunur ki, o da deyilən halların hər 
birində təqlidin necə olmasından ibarətdir. Belə ki, təqlidin eyni bir 
növündə eyni bir şeyi də cürbəcür təqlid etmək olar, məsələn, necə ki, 
Homer eləyir, yəni əhvalatı özündən kənar hadisələr kimi nağıl et- 
məklə təqlid etmək olar, yaxud, məsələn, təqlid edən adam özlüyündə 
qalıb, öz simasını dəyişmədən təqlid edə bilər, ya da ki, təsvir olunan 
bütün şəxsləri hərəkət və fəaliyyətdə göstərməklə təqlid etmək olar. 
Beləliklə, bütün mövcud təqlid növləri öz aralarında, lap əvvəlcədən 
dediyimiz kimi, məhz təqlidin vasitəsinə (predmetinə ) və tərzinə görə 
üç fərqə ayrılır, elə buna görə də bir cəhətdən Sofokl Homerlə eyniy- 
yət təşkil edə bilər, çünki hər ikisi ləyaqətli adamları təsvir edirlər, 
digər cəhətdən isə Aristofanla eyniyyət təşkil edə bilər, çünki onların 
ikisi də adamları hərəkət və fəaliyyətdə, həm də dramatik hərəkət və 
fəaliyyətdə göstərirlər. Bu əsasa görə də həmin əsərlər, bəzilərinin 
iqrar etdikləri kimi, “dram” adlanır, çünki adamları hərəkət və fəaliy- 
yətdə təsvir edir. 

Həmin səbəbdən dorilər faciə və komediyanın mənşəcə onlara 
mənsub olduğunu iddia edirlər, — komediyaya, yerli olduqlarına və 
onun guya demokratiyanın onlarda təşəkkülü zamanı yarandığına görə 
maqeralılar, Xionit və Maqnetdən xeyli əvvəl yaşayan şair Epixramın 
Siciliyadan çıxdığına görə isə siciliyalılar sahib çıxmağa çalışır və fa- 
ciənin adının onlarla əlaqədar olduğunu buna sübut gətirirlər, belə ki, 
özlərinin dediklərinə görə, şəhərətrafı qəsəbəcikləri onlar — komlar, 
afinalılar isə — demlər adlandırırlar, beləliklə də, onlar deyirlər ki, ko- 
mediyaçılara verilən ad da komadzeyn (keflənmək) felindən deyildir, 
şəhər əhlinin qiymətləndirmədiyi səyyar (aktyorların) komları gəzib 
dolaşmalarından götürülmüşdür, eynilə, “Hərəkət etmək” (fəaliyyətdə 
olmaq) anlayışı dorilərdə dran, afinalılarda isə — pratteyn feli ilə ifadə 
olunur. 

Beləliklə, təqliddə neçə və nə cür fərqlər olduğu barədə kifayətcə 
danışıldı. 

Zənn etmək olar ki, poeziya sənətini ümumiyyətlə iki, həm də 
təbii səbəb doğurmuşdur. Əvvələn, təqlid uşaqlıqdan bütün insanlara 
xasdır və onlar digər heyvanlardan bununla fərqlənirlər ki, təqlidə 
daha qabildirlər və ilk bilikləri də məhz onun sayəsində əldə edirlər; 
ikinci, təqlid və onun nəticəsi hamıya zövq verir. Həqiqətən baş verən 
hadisələr də bunu sübut edir: həyatda bizə iyrənc görünən şeylərin 
təsvirinə baxarkən xoşumuz gəlir, məsələn, iyrənc heyvanların və me- 
yitin təsviri. Bunun səbəbi isə ondadır ki, bilik qazanmaq nəinki filo- 
soflar, eyni dərəcədə başqa adamlar üçün də olduqca xoşdur, yalnız bir 
fərqlə ki, bu sonuncular bilikləri uzun zaman üçün əldə etmirlər. 
Mövcud şəkillərə (onlar) məmnuniyyətlə baxırlar, çünki baxarkən 
öyrənə və düşünə bilirlər ki, təklikdə (hansı şey) nədir, məsələn, bu — 
filandır. Əgər onlar əvvəllər rəsmdəki şeyləri görməmişlərsə, şəkildə 
təsvir olunan təqlidin özündən yox, şəklin işlənməsindən, yaxud rəng- 
dən, ya da bu qəbildən olan başqa bir səbəbdən zövq alacaqlar. 

Təqlid də, harmoniya və ritm kimi, insan təbiətinə xas olduğundan 
(metrlərin isə ritmlərin xüsusi növləri olduğu bəllidir), hələ ən qədim za- 
manlardan həmin təbii qabiliyyətə malik olanlar onu tədriclə inkişaf et- 
dirərək, improvizasiyadan (əsl) poeziyanı yaratmışlar. 

Sonradan poeziya (şairlərin) şəxsi xarakter xüsusiyyətlərinə görə 
müəyyən müxtəlif şöbələrə bölünmüşdür: belə ki, daha ciddi şairlər 
gözəl əməlləri, həm də özlərinə bənzər adamların əməllərini təcəs- 
süm etməklə məşğul olmuş, daha yüngülləri isə əvvəllər gülməli nəğ- 
mələr yazmaq yolu ilə yaramaz adamların əməllərini əks etdirmişlər, 
halbuki o biriləri (əvvəlincilər) himn və mədhiyyə yaradıcılığı ilə 
məşğul olmuşlar. Homerə kimi biz heç kəsin belə bir poemasının adını 
çəkə bilmərik, halbuki, əslində, şairlər çox olmuşdur, bu isə yalnız 
Homerdən başlayaraq mümkün ola bilmişdir, onun “Margit”i və ona 
bənzər əsərləri buna misal ola bilər. Gülünc metr də məhz elə, göz- 
lənildiyi kimi, həmin əsərlərdə yaranmışdır, indiyə kimi də ona 
yambik metr deyilir, çünki bir-birlərinə həmin metrlə gülmüşlər. Be- 
ləliklə, qədim şairlərin bəziləri qəhrəman şeir, bəziləri yamb yaradı- 
cıları olmuşlar. Homer necə ki, ciddi poeziya növünün ən böyük şairi- 
dir, çünki o nəinki şeiri yaxşı qoşurdu, eyni zamanda dramatik təsvirlər 
yaradırdı, eləcə də komediyanın əsas formasını birinci dəfə o göstərmiş, 

laqqırtını deyil, gülməlini dramatik cəhətdən işləyib mə- 
nalandırmışdır: buna görə də, “İliada” və “Odisseya”nın faciəyə əla- 
qəsi necədirsə, “Margit”in də komediyaya əlaqəsi elədir. Faciə və 
komediya meydana gələndə isə, poeziyanın bu və ya digər növünə 
təbii meyli olanlar yambla əsər yazmadllar, komik yazıçılar oldular, epik 
əsər yazanların əvəzində isə — faciə yazanlar yetişdi, çünki poetik əsər- 
lərin bu axırıncı formaları əvvəlincilərə görə daha mənalıdır və daha 
çox hörmətə malikdir. 

Burada artıq faciənin (bütün) şəkillərinin istər öz-özlüyündə, istər 
teatra nisbətlə lazımi inkişaf səviyyəsinə çatıb-çatmadığını nəzərdən 
keçirməyin yeri deyildir. Lap başlanğıcdan impravizasiya yolu ilə ya- 
ranan faciə özü də, komediya da (birincisi — difiramb banilərinin, ikin- 
cisi isə — hələ də bir çox şəhərlərdə işlənən fallik nəğmə ustalarının 
yaradıcılığından nəşət edərək) özlərinə aid xüsusiyyətləri tədriclə in- 
kişaf etdirmək yolu ilə yavaş-yavaş böyümüş və zənginləşmişdir. Xeyli 
dəyişikliklərə məruz qaldıqdan sonra faciə özünün lazımi və mükəm- 
məl şəklinə gəlib çatmışdır. Aktyorlara gəlincə, ilk dəfə Esxil onların 
sayını birdən ikiyə qaldırmışdır, xorun partiyasını da o azaltmış, dia- 
loqu ön plana çəkmişdir, üç aktyor və dekorasiyanı isə ilk dəfə işlədən 
Sofokl olmuşdur. Sonra, mündəricəyə gəlincə, cüzi miflərdən və 
gülməli ifadə vasitələrindən nəşət edən faciə, — təbəddülat yolu ilə sa- 
tirik tamaşadan doğduğuna görə, — artıq sonralar müəzzəm şöhrətinə 
çatmışdır, onun ölçüsü də teatr metrdən dönüb yambik (trimetr) olmuş- 
dur: əvvəllər isə tetrametrdən istifadə olunurdu, çünki poetik əsərin 
özü satirik idi və daha çox rəqs xarakteri daşıyırdı, amma elə ki, dia- 
loq inkişaf elədi, təbiət özü ona münasib ölçü də verdi, belə ki, yamb 
ölçülərin hamısından daha çox canlı danışıq dilinə yaxın olanıdır. Bunu 
o da sübut eləyir ki, biz bir-birimizlə söhbət əsnasında yambı daha çox 
və tez-tez, heksametri isə nadir hallarda, həm də adi danışıq dili çər- 
çivəsindən kənara çıxaraq işlədirik. Nəhayət, episodiyaların sayının artı- 
rılması və faciənin ayrı-ayrı hissələrinə bəzək olan başqa cəhətlərə 
gəlincə, biz elə bu deyilənlərlə kifayətlənirik, çünki hər şeyi bütün 
təfərrüatı ilə şərh eləmək çox uzun çəkərdi. 


ХХХ 
Komediya, dediyimiz kimi, pis adamların əks etdirilməsidir, amma 
bunu da tam qəbahət mənasında yox, o mənada başa düşmək lazımdır ki, 

gülməli özü də eybəcərliyin bir hissəsidir: gülməli — heç kimə iztirab 
və zərər verməyən, hər hansı bir müəyyən səhv və çirkinlikdir, misal 
üçün uzağa getmək lazım deyil, elə komik maska özü bir növ eybəcər 
və çirkindir, ancaq iztirab ifadə etmir. 

Faciədəki dəyişikliklər və bunun səbəbkarları, gördüyümüz kimi, 
bizə məlumdur, lakin komediyanın tarixi bizə məlum deyil, çünki əv- 
vəldən ona fikir verən olmayıbdır: hətta komiklər xorunun özünü xeyli 
sonralar arxont verməyə başlamışdır, əvvəllər o, həvəskarlardan dü- 
zəlirdi. Komediyanın yaradıcılarının adları isə ilk dəfə komediya mü- 
əyyən bir formaya düşdüyü zamandan çəkilməyə başlanmışdır. Kome- 
diyaya maskanı və proloqu kimin gətirdiyi, aktyorların sayını kimin 
artırdığı və s. isə məlum deyildir. Fabulaları Epixram və Formiy tərtib 
etməyə başlamışlar, həmin şəkildə də (komediya) Siciliyadan ilk dəfə 
(Yunanıstana) keçmiş, Afina komik şairlərindən isə birinci olaraq 
Kratet, yambik şeirdən əl çəkib, dialoq və fabulaları ümumi şəkildə tərtib 
edib işləməyə başlamışdır. 

Epik poeziya, yalnız özünün mühüm vəznini istisna edib sax- 
lamaqla, ciddiliyin təqlidi sayılan faciənin ardınca getmişdir, o, faciə- 
dən, özünün sadə ölçüsünə, təhkiyəsinə görə seçilir, bundan əlavə, onlar 
həcm etibarilə də fərqlənirlər: faciə cəhd edir ki, öz vaqiələrini, 
mümkün qədər bir günün ərzində yerləşdirsin və ya bu çərçivədən az 
kənara çıxsın, epos isə zamanca məhdud deyil və bununla da faciədən 
seçilir. Lakin onu da deyək ki, ilk zamanlar elə faciələrdə də epik 
poemalardakı kimi edilirmiş. 

Qaldı bunların tərkib hissələri, onlar (faciədə də, eposda da) qismən 
eynidir, qismən yalnız faciəyə məxsusdur. Buna görədir ki, faciənin 
yaxşılığı və ya pisliyindən baş çıxaran adam eyni ilə eposdan da baş 
çıxara bilər, zira epik poeziyada nə varsa, faciədə də vardır, lakin bu 
sonuncuda olanların hamısı epopeyaya daxil deyildir. 

Heksametrlə təqlid sənətindən və komediyadan biz sonralar danı- 
şacağıq, indi isə faciə haqqında danışaq, bir azca əvvəl deyilənlərdən 
onun mahiyyətinin tərifini çıxaraq. 

Demoli, faciə ciddi və bitmiş, müəyyən həcmə malik hərəkəti 
nağıl etmə yolu ilə deyil, hərəkətin özü vasitəsilə, onun ayrı-ayrı his- 
sələrində müxtəlif cür bəzənmiş dillə təqlid etməkdir ki, mərhəmət və 


479 


qorxu hissi sayəsində həmin hisslərin və onlara bənzər ehtirasların tə- 
mizlənməsinə kömək edir. “Bəzəkli dil” mən ona deyirəm ki, ritmi, 
harmoniyanı, nəğməni özündə ehtiva edir, onların faciənin ayrı-ayrı 
hissələri üzrə bölüşdürülməsi özünü bunda göstərir ki, bu hissələrin 
bəzisi yalnız metrin vasitəsilə, bəziləri isə nəğmə vasitəsilə icra olunur. 

Madam ki, təqlid hərəkətdə icra olunur, onda faciənin birinci zə- 
ruri hissəsi dekorativ bəzək, sonra musiqi kompozisiyası və sözlə ifadə 
olunmalıdır, çünki təqlid məhz onlarm yardımı ilə əmələ gəlir. Sözlə 
ifadə dedikdə, mən sözlərin bilavasitə daxili əlaqəsini, musiqi kom- 
pozisiyası dedikdə isə onun hamıya məlum mənasını nəzərdə tuturam. 
Madam ki, faciə hərəkətin təqlididir, hərəkət isə müəyyən xarakterə və 
düşüncə tərzinə malik müəyyən cür adamlar tərəfindən edilir (hə- 
rəkətin müəyyən cür adlandırılması da elə bununla ayırd olunur), 
onda, deməli, buradan təbii olaraq hərəkəti doğuran iki səbəb meydana 
çıxır: fikir və xarakter — bunların da sayəsində adamlar ya ona müvəffəq 
olur, ya uğursuzluğa düçar olurlar. Fabula hərəkətin təqlid olunmasıdır. 

Fabula dedikdə mən, əhvalatların əlaqələnməsini, xarakterlər dedik- 
də, iştirak edən şəxsləri nəyə görə müxtəlif cür adamlar adlandırdığımızı, 
fikir dedikdə isə, danışanların müəyyən bir şeyi nə ilə sübuta yetirmələ- 
rini və ya sadəcə olaraq öz mülahizələrini söyləmələrini nəzərdə tuturam. 

Beləliklə, hər bir faciədə altı hissənin olması zəruridir ki, buna 
Əsasən də faciə özü müəyyən cür olur. Həmin hissələr bunlardır: Fabula, 
xarakterlər, fikir, səhnə şəraiti, sözlə ifadə və musiqi kompozisiyası. 
Bu hissələrdən təqlidin vasitələrinə — ikisi, üsuluna — biri, predmetinə 
isə — üçü daxildir, bunlardan əlavə başqa hissələr yoxdur. Yeri gəlmiş- 
kən deyək ki, bu hissələrdən şairlərin az qismi deyil, hamısı istifadə 
edir, hər bir faciədə səhnə şəraiti, xarakter, fabula, sözlə ifadə, musiqi 
kompozisiyası, eyni zamanda fikir vardır. 

Lakin burada ən mühüm olan – baş verən vaqiələrin tərkibidir, zira 
faciə insanların təqlidi deyil, hərəkət və həyatın, xoşbəxtliyin və bəd- 
bəxtliyin təqlididir, xoşbəxtlik və bədbəxtlik isə hərəkət sayəsində 
meydana gəlir. 

Faciənin də məqsədi müəyyən keyfiyyəti yox, müəyyən hərəkəti 
təsvir etməkdir, insanlar isə xarakter etibarilə müəyyən cür, hərəkət 
və əməllərinə görə isə — xoşbəxt, ya əksinə olurlar. Deməli, şairlər 
hərəkət və fəaliyyət adamlarını ona görə göstərmirlər ki, onların xarak- 
terlərinin təsvirini versinlər, əslində, bu hərəkətlərin sayəsində onlar 

xarakterləri də əhatə edirlər, beləliklə, hərəkət və fabula faciənin 
məqsədidir, məqsəd isə hər şeydən mühümdür. Bundan başqa, faciə 
hərəkət olmadan keçinə bilməz, xaraktersiz isə keçinə bilər. Məsələn, 
yeni faciələrin çox hissəsi xarakterləri təsvir etmir və ümumiyyətlə, 
şairlərin çoxu arasında nisbət rəssamlardan Zevksidin Poliqonta nisbə- 
ti kimidir: məhz Poliqont əla xarakter yaradıcısı olduğu halda, Zevksidin 
rəsmləri heç bir xarakteri əks etdirmir. 

Sonra, biri əgər nə qədər dalbadal hikmətamiz kəlamlar, gözəl 
ifadə və fikirlər yaratsa belə, yenə bununla faciənin qayəsini təşkil edən 
şeyə nail ola bilməz, halbuki, bu məqsədlə deyilənlərdən az istifadə 
edən, amma fabula və hərəkət əlaqəsinə malik olan faciə daha tez sona 
yetə bilər. Eyni hal rəssamlıqda da baş verir: belə ki, əgər biri tamam 
plansız olaraq ən qəşəng rəngləri də işə salmış olsaydı, yenə başqası- 
nın sadəcə çəkdiyi təsvirdən aldığımız xoş təəssüratı bizə bağışlaya 
bilməzdi. Hələ üstəlik, ən mühüm olan, faciənin qəlbi və ruhu cəlb 
edib ələ aldığı amil, fabulanın hissələri — peripetilər və tanımalardır. 
Bizim baxışımızın ədalətli olduğunu bu da təsdiq edir ki, yeni yazmağa 
başlayanlar əvvəllər hərəkətin əlaqələndirilməsindən daha çox üslub 
və xarakterlərin təsviri sahəsində müvəffəq olurlar ki, bu da ilk şair- 
lərin, demək olar ki, hamısında müşahidə olunur. 

Beləliklə, fabula faciənin əsası və bir növ canıdır, xarakterlər isə 
ondan sonra gəlir, çünki faciə hərəkətin və elə buna görə də xüsusi 
hal-hərəkət adamlarının təqlid olunmasıdır. Faciənin üçüncü hissəsi 
fikirdir. Bu, işin mahiyyəti və şəraitə müvafiq olaraq danışmaq ba- 
carığıdır ki, nitqdə buna siyasət və ritorikanın köməyi ilə nail olurlar, 
odur ki, qədim şairlər siyasətçi, indikilər isə natiqvari danışan adam- 
ları göstərmişlər. Xarakter isə odur ki, onda iradənin istiqaməti özünü 
göstərir, buna görə də, hər hansı müəyyən bir şəxsin nəyi üstün tutub 
və ya nədən çəkindiyini aydın göstərməyən, (yaxud) danışanın nəyi 
üstün tutduğu və ya nədən çəkindiyi haqqında heç bir şey deməyən 
nitq xarakteri əks etdirmir. Fikir isə odur ki, onun vasitəsilə bir şeyin 
varlığı və ya yoxluğu sübut edilir, yaxud nə isə müəyyən bir şey 
söylənir. 

Danışıqlara aid olan dördüncü hissə sözlə ifadədir, mətndir. Bunu 
dedikdə, yuxarıda söylənən kimi, mən söz vasitəsilə izahı nəzərdə 
tuturam ki, bu da həm vəznli nitqdə, həm də vəznsiz nitqdə — nəsrdə 
eyni dərəcədə əhəmiyyətə malikdir. Qalan hissələrdən beşinci musiqidir 

ki, bu da bəzəklərin ən başlıcasıdır... Səhnə şəraiti isə, qəlbi oxşasa 
da, poeziya sənəti sahəsindən tamam kənardadır və poeziyaya hər 
şeydən daha az dəxli var, çünki faciə yarışsız və aktyorsuz da öz qüv- 
vəsində qalır, həm də ki, dekorasiyaların işlənməsində şairlik sənə- 
tindən çox dekorçuluq sənətinin əhəmiyyəti vardır. 

Bəzilərinin düşündükləri kimi, fabulanın vəhdəti heç də yalnız bir 
şına sonsuz dərəcədə çoxlu əhvalatlar gələ bilər və elə olar ki, bu əh- 
valatların müəyyən qismi arasında heç bir vəhdət də olmaz. Eynilə 
bunun kimi, tək bir adamın da hərəkətləri çox ola bilər, lakin onlardan 
vahid hərəkət düzələ bilməz. Buna görə də bizə elə gəlir ki, “Herak- 
leida”, “Teseida” və bu cür poemalar yazan şairlər yanılırlar: onlar 
belə zənn edirlər ki, Herakl tək olduğu üçün elə fabula da tək olma- 
lıdır. Başqa məsələlərdə də (digər şairlərdən) əhəmiyyətli dərəcədə 
seçilən Homer sənətkarlığınmı, təbii istedadınmı sayəsində bu məsə- 
ləyə də, görünür, düzgün yanaşa bilmişdir. Belə ki, o, “Odisseya” 
əsərini yaradarkən qəhrəmanın başına gələnlərin hamısını, onun 
Рагпазда necə yaralandığını, müharibəyə səfərbərlik elan olunan 
zaman özünü nə cür dəliliyə vurduğunu təsvir etməmişdir, çünki bu 
əhvalatlardan heç biri qətiyyən nə zərurət, nə ehtimala görə bir-birindən 
doğmur, buna görə də o, öz “Odisseya” və eyni dərəcədə “İliada”sını 
yazarkən, hər şeyi, (indicə) müəyyən etdiyimiz kimi, yeganə vahid bir 
hərəkət ətrafında cəmləşdirmişdir. 

Deməli, təqlidi sənətlərin digər sahələrində olduğu kimi, vahid 
təqlid bir predmetə təqliddən ibarətdir, bunun kimi də, hərəkətin təqli- 
dinə xidmət edən fabula özü də bitkin, yeganə hərəkətin təqlidindən 
ibarət olmalıdır, əhvalatların hissələri isə, bir-biri ilə elə bağlanmalı- 
dır ki, onlardan biri dəyişdiriləndə və ya çıxarılanda tama da xələl gəlsin, 
onun bütövlüyü sarsılan, zira varlığı və yoxluğu sezilməyən bir şey 
tamın da üzvi hissəsi deyildir. 


iki 
Deyilənlərdən o da aydın olur ki, şairin vəzifəsi həqiqətən olub- 


keçənlərdən deyil, ola bilən şeylərdən, daha doğrusu, ehtimala və zə- 
rurətə görə mümkün ola bilən hadisələrdən bəhs eləməkdir. Məhz, ta- 

rixçini və şairi (bir-birindən) fərqləndirən o deyil ki, biri vəznlərdən 
istifadə edir, o biri isə etmir. Herodotun əsərlərini nəzmə çəkmək 
olardı, bununla belə, onlar vəznlə də, vəznsiz də yenə tarixi əsər olaraq 
qalardılar, onları fərqləndirən budur ki, birincisi həqiqətən olub- 
keçənlərdən, ikincisi isə — mümkün ola bilən hadisələrdən bəhs edir. 
Buna görə də poeziya tarixdən daha fəlsəfi və daha ciddidir: poeziya 
daha çox — ümumidən, tarix — xüsusidən bəhs edir. Ümumi ondadır ki, 
müəyyən xarakterə malik adam ehtimal və ya zərurətə görə nə danış- 
malı və ya nə etməlidir, poeziya da qəhrəmanlara müəyyən adlar ver- 
məklə elə bunu göstərməyə çalışır, xüsusi isə odur ki, məsələn, 
Alkiviad nə eləyib və ya onun başma nə kimi əhvalat gəlibdir. Kome- 
diyada isə bu lap aydın görünür: əsərlərini ayrı-ayrı məlum 
şəxsiyyətlərə ithaf edən yamb (mədhiyyə) yazanlardan fərqli olaraq, 
fabulanı ehtimal qanunları üzrə quran şairlər (komediyalarında) istəni- 
lən adların uydurulması yolundan istifadə edirlər. Faciədə isə keçmiş- 
dən götürülən adlar verilir, bunun səbəbi isə odur ki, ehtimala görə 
mümkün olan (yalnız) budur. Zira biz olmayana, (baş verməyənə) hələ 
inanmırıq, amma olan (baş verən) isə olması, görünür mümkündür ki, 
olubdur (baş veribdir), mümkün olmasaydı, olmazdı (baş verə bilməzdi). 
Bununla belə, bəzi faciələrdə bir-iki məlum addan başqa qalan adların 
hamısı uydurma olur, bəzilərində isə heç bir dənə də məlum ad olmur, 
məsələn, Aqafonun “Çiçək” əsərində vəziyyət belədir: bu əsərdə əh- 
valatlar da, adlar da eyni dərəcədə uydurmadır, bununla belə, o əsər 
yenə xoşa gəlir. Deməli, faciəvi hadisələrdən bəhs edən miflərə eynilə, 
rəvayətlərdə deyildiyi kimi, mütləq riayət etməyə çalışmaq lazım de- 
yildir. Buna riayət etməyin özü də gülməlidir, zira məlum olanın özü 
də adamların çox yox, azına məlumdur, amma yenə də hamının xoşu- 
na gəlir. Beləliklə, buradan aydın olur ki, şair metr (vəzn) yaradıcısı 
olmaqdan daha çox fabula yaradıcısı olmalıdır, çünki o, təqlidi təsvir 
gücünə görə şairdir və o, hərəkəti təqlid edir. O, hətta, həqiqətən baş 
vermiş əhvalatları əks etdirməli olsa belə, yenə şair olaraq qalır, zira 
heç nə mane olmur ki, həqiqətən baş vermiş hadisələrin bəziləri özləri də 
ehtimal və ya imkan daxilində olsun: şair, bu mənada, (həmin) hadi- 
sələrin də yaradıcısıdır. 

Sadə fabula və hərəkətlər içərisində ən pisi episodik olanlardır, 
episodik fabula isə mən o fabulaya deyirəm ki, onun ehtiva etdiyi epi- 
sodilər bir-birinin dalınca gəlir, amma heç bir ehtimala və zərurətə 
əsaslanmır. Bu cür faciələri pis şairlər şəxsi qabiliyyətsizlikləri üzündən, 

yaxşı şairlər isə — aktyorların xatirinə yazırlar: onlar, məhz yarışmalar 
düzəltmək və buna görə də daxili məzmunun ziddinə gedib, fabulanı 
uzatmaqla hadisə və hərəkətin təbii sırasını pozmağa məcbur olurlar. 

Faciə nəinki yalnız bitkin hərəkətin, eyni zamanda qorxunc və acı- 
nacaqlı hərəkətin təqlididir ki, bu sonuncu da, xüsusən, o vaxt olur ki, 
(gözlənilmədən baş verir), çox halda isə, gözlənilənin ziddinə və bir- 
birinin sayəsində baş verir, çünki təəccüb doğuran hadisə və hərəkət 
öz-özünə və təsadüf sayəsində deyil, naqafil baş verəndə daha böyük 
təsir qüvvəsinə malik olur, belə ki, təsadüflər içərisində ən çox təəc- 
cüb doğuranı bir növ sanki qəsdlə, olan əhvalatlardır, necə ki, məsə- 
lən, Mitiyanın Arqosdakı heykəli guya Mitiyanın qatili ona tamaşa 
edərkən uçmuş və qatilin üstünə düşüb onu öldürmüşdür, belə şeylər 
sanki məqsədsiz baş vermir. 

Faciənin əsası kimi istifadə olunacaq hissələri haqqında biz əvvəl 
danışdıq; həcm etibarilə isə onun bölmələri bunlardır: proloq, epi- 
sodiy, eksod və öz növbəsində, parod və stasimə bölünən xor hissəsi; bu 
sonuncu hissələr xor mahnılarının hamısı üçün ümumidir, səhnədən 
oxuma və kommoslar isə onların bəzilərinin xüsusiyyətini təşkil edir. 
Proloq — faciədə xorun daxil olmasınadək olan tam hissədir, episodiy 
— faciənin bitkin xor nəğmələri arasında olan tam hissəsidir, eksod 
isə — faciənin ondan sonra xor nəğməsi olmayan tam hissədir, xor 
hissəsindən isə porod — birinci tam xor nitqidir, stasim — anapestasız və 
troxeyasız xor nəğməsidir, kommos isə — xor və aktyorların ümumi 
hüznlü nəğməsidir. 

Beləliklə, faciənin əsası kimi istifadə edilməsi zəruri olan hissələri 
haqqında biz əvvəlcə xatırlatmışdıq, onun həcmini və bölmələrini isə 
indi göstərdik. 

Növbə ilə, indicə dediklərimizin ardınca, gərək biz fabulanı tərtib 
edərkən nəyə səy edib, nədən çəkinməyin və faciənin vəzifələrini 
necə yerinə yetirməyin lazım gəldiyi barədə danışaq. — Madam ki, ən 
yaxşı faciə tərkibcə sadə yox, dolaşıq olmalıdır, həm də qorxunc və za- 

vallını təqlid etməlidir (zira bu, o cür bədii təsvirin xüsusiyyətini təşkil 
edir), o halda, hər şeydən əvvəl, aydındır ki, ləyaqətli adamların xoş- 
bəxtlikdən bədbəxtliyə düçar olmasını təsvir etmək lazım deyildir, 
çünki bu nə qorxunc, nə də zavallı bir şey deyil, ancaq mənfur bir 
şeydir. Eynilə də pis adamların bədbəxtlikdən xoşbəxtliyə düşməsini 
təsvir etmək lazım deyildir, belə ki, bu, faciənin ruhuna daha ya- 
bançıdır, faciə üçün zəruri olan heç bir şeyi ehtiva etmir, yəni, nə 
insana məhəbbət duyğusu, nə mərhəmət, nə də qorxu oyadır: nəhayət, 
tamam yaramaz adamın da xoşbəxtlikdən bədbəxtliyə düçar olmasını 
vermək olmaz, zira hadisələrin belə cərəyanı insana məhəbbət duy- 
Бизи oyadar, mərhəmət və qorxu oyatmaz: axı mərhəmət günahsız 
adama qarşı oyanır, qorxu isə bizimlə eyni vəziyyətdə olan adamın bəd- 
bəxtliyini gördüyümüz zaman yaranır: deməli, bu (sonuncu qəbildən 
olan) əhvalatlar bizdə nə mərhəmət, nə də qorxu doğura bilər. 

Nəhayət, bu iki halın arasındakı (adamın vəziyyəti) qalır. Bu 
(vəziyyətdə qalan) o adamdır ki, (xüsusi) xeyirxahlığı və ədaləti ilə 
fərqlənmir, əvvəllər daha şərəfli və xoşbəxt sayıldığı halda öz qəba- 
həti və yaramazlığı üzündən deyil, müəyyən bir səhvin nəticəsində bəd- 
bəxtliyə düçar olur, məsələn, Edip, Fiest və bu qəbildən olan görkəmli 
şəxsiyyətlər belədir. 

Yaxşı düzəlmiş fabula, bəzilərinin dediyi kimi, qoşatərkib olmaq- 
dansa, sadə olmalıdır və belə fabula daxilində taleyin dəyişməsi 
bədbəxtlikdən xoşbəxtliyə deyil, əksinə, xoşbəxtlikdən bədbəxtliyə 
dönməlidir ki, bu da indicə təsvir olunan şəxsdən nəinki aşağı, bəlkə 
yuxarı olan adamların qəbahətindən yox, hər hansı bir böyük səhvi 
üzündən baş verməlidir. Tarix də bunu sübut edir: əvvəllər şairlər dal- 
badal əllərinə ilk düşən mifləri işləyirdilər, indi isə ən yaxşı faciələr 
məhdud dairədən olan miflər ətrafında, məsələn, Alkmeon, Edip, 
Orest, Meleaqr, Fiest, Telef və bunlar kimi müəyyən bir dəhşəti ya- 
şamış və ya törətmiş bütün digər şəxsiyyətlər ətrafında yaradılır. 

Beləliklə, sənətin qanunlarına görə ən yaxşı faciə, həmin bu cür 
tərkibə malik olan faciədir. Bunun üçün də Evripidi bunda təqsirlən- 
dirən adamlar səhv edirlər ki, o bu deyilənlərə əməl edir və onun fa- 
ciələrinin çoxu bədbəxtliklə nəticələnir: faciə, deyildiyi kimi, elə belə 
də olmalıdır. Buna ən yaxşı sübut odur ki, səhnədə və müsabiqələrdə 
məhz bu cür faciələr, yaxşı tamaşaya qoyulduğu təqdirdə, ən yaxşı 
faciələr hesab olunur, Evripid isə (əlindəki materialdan bəzi əsərlərində 
yaxşı istifadə etməsə də), şairlər arasında yenə ən yaxşı faciənəvisdir. 

Faciənin bəzilərinin birinci adlandırdığı ikinci növü isə o növdür 
ki, “Odisseya” kimi, qoşa tərkibə malikdir, özü də yaxşı və pis adam- 
lar üçün təzadla nəticələnir. Əslində, faciənin bu növü tamaşaçı küt- 
ləsinin zəifliyi üzündən birinci görünür: axı tamaşaçılara xoş gəlmək 
üçün şairlər onların səviyyəsinə enirlər. Lakin bu yolla (alınan həzz 
faciə əsərindən) alman həzz deyil, daha çox komediyadan alınan həzdir, 
bu halda, doğrudan da, fabulaya görə, Orest və Eqisf kimi, qəddar düş- 
mən olan şəxsiyyətlər axırda dostlaşırlar və biri digərinin əli ilə ölmür. 


ck. 


Hər bir faciədə iki hissə var: düyün və açılma, birincisi adətən 
dramdan xaric hadisələri və (dramın) öz daxilindəki əhvalatların bə- 
zilərini, ikincisi isə (bütün yerdə) qalanlarını əhatə edir. Mən faciənin 
əvvəlindən başlayaraq ta bədbəxtlikdən (xoşbəxtliyə, yaxud xoşbəxt- 
likdən bədbəxtliyə) keçid həddi olan nöqtəyədək davam edən hissəni 
düyün, bu keçidin başlanmasından sonadək davam edən hissəni isə 
açılma adlandırıram: belə ki, məsələn, Feodektin “Linkey”ində əvvəl- 
cə baş verən hadisələr, uşağın ələ keçirilib zindana salınması düyün, 
canilikdə ittihamdan sona qədərki hissə isə açılmadır. 

Faciənin dörd növü vardır (hissələrinin də o qədər olduğu 
göstərildi): peripetiya və tanınmalara əsaslanan dolaşıq faciə, Aynat və 
İksion haqqındakı kimi iztirablar faciəsi, “Ftiotidlər” və “Peley”də 
olduğu kimi xarakterlər faciəsi, nəhayət, “Forkidlər”, “Prometey” və 
hadisələri Aiddə baş verən bütün digər əsərlərdə olduğu kimi möcüzə 
faciəsi. Ən yaxşısı budur səy göstərəsən, bu növlərin hamısı, yaxud, 
heç olmazsa, ən mühümləri və mümkün qədər çoxu (bir faciədə) ehtiva 
olunsun, xüsusən indi, şairlərə haqsız hücumlar edildiyi bir zamanda 
buna səy göstərmək lazımdır: ayrı-ayrı faciə növlərinin hər biri üzrə 
qabaqlarda da yaxşı şairlər olduğundan (indiki şairdən) tələb edirlər ki, 
təklikdə əvvəlki şairlərin hər birindəki daha görkəmli ləyaqətlərə 
üstünə gəlsin. (Müəyyən bir) faciənin (başqası ilə) fərqini və ya eyni- 
liyini fabulaya görə müəyyənləşdirmək bəlkə də ədalətsiz olardı: ox- 
şarlıq o adamların arasında olur ki, onlarda düyün də, açılma da eyni 
olur. Çoxları düyünü yaxşı saldıqları halda, onu pis açırlar, halbuki hər 
iki vəzifəni yaxşı yerinə yetirmək lazımdır. 

Sonra, haqqında dəfələrlə danışdığımız bir şeyi yadda saxlamaq la- 
zımdır, o da budur ki, gərək epik tərkibli faciələr yazmayasan. Epik tər- 

kibli dedikdə, mən çoxfabulalı faciəni nəzərdə tuturam, məsələn, elə 
bil ki, bir nəfər bütün “İliada”nı götürə və ondan bir faciə düzəltmiş 
ola. Axı eposun həcmi iri olduğundan, hissələri də müvafiq iri həcmə 
malik olur, dramda isə (belə etdikdə) gözlənilməyən nəticələr alınır. 
Evripidsayağı “İlionun dağılması”ndakı (materialın müəyyən bir) his- 
səsini götürüb işləmək yerinə bütövlükdə ondan bir faciə yaratmaq 
istəyənlərin (yaxud) Esxilə rəğmən Niob haqqında əsatiri bütövlükdə 
götürənlərin hamısının tam uğursuzluğa düçar olması və ya yarış za- 
manı başqaları ilə ayaqlaşa bilməməsi bunu sübut edir, Aqafon da 
yalnız buna görə məğlubiyyətə düçar olmuşdur, halbuki o, əksinə, pe- 
ripetiyalarda və sadə əhvalatlarda öz məqsədinə çox böyük ustalıqla 
nail olur. Bu isə o zaman mümkün olur ki, Sisif kimi müdrik, lakin qəri- 
bəliyə malik adam aldanır, yaxud şücaətli, lakin ədalətsiz adam məğlub 
olur: belə süfet facianədir və ədalət hissini də kifayətləndirir. Bu, 
Aqafonun dediyi kimi ehtimala görə mümkündür, ona görə ehtimala 
görə mümkündür ki, bir çox işlər məhz ehtimala rəğmən baş versin. 

Xorun özü də bir aktyor sayılmalıdır, o, tamın üzvi hissəsi olma- 
lıdır və Evripidin əsərlərindəki deyil, məhz Sofoklun əsərlərində oy- 
nadığı rolu oynamalıdır. Daha sonrakı şairlərdə xor partiyalarının 
(mövcud) fabulaya aidiyyət dərəcəsi onun hər hansı bir başqa faciəyə 
olan aidiyyət dərəcəsi qədərdir, buna görə də onlarda (xor), sadəcə fa- 
ciəyə daxil edilən mahnıları oxumaqla məşğul olur ki, bunun da ilk 
nümunəsini Aqafon vermişdir. Belə olandan sonra, istər kənar mah- 
nılar oxunsun, istər müəyyən danışıq və ya bütöv bir episodi bir dram- 
dan çıxarılıb başqasına daxil edilsin, nə fərqi var?.. 

QEYDLƏR 
XALQ ƏDƏBİYYATINA AİD QEYDLƏR 


1. Bu parça Aristofanın “Sülh” adlı məzhəkəsindən götürülmüşdür. 

2. Bu parça Lesbos adasında Mitilen şəhəri ilə bağlıdır. VII əsr Yunan tarixçisi 
Plutarx tapmışdır. 

3. P itta k — aşağı təbəqədən çıxmışdır. VII əsrin sonlarında Mitelen şəhərində 
gedən mübarizədə fəal surətdə iştirak etmiş və hökuməti öz əlinə alaraq tiran seçilmişdi. 

4. Lin — əfsanəvi yunan şairidir. Guya, o da Orfey və Oleni lə birlikdə allahlara şeir 
yazmaqda şöhrət tapmışdı. 

5. F e b — Apollon. Atası Zevsdir, anası Latona. Əkinçilik, yaşıllıq allahıdır. Şəhərləri 
təsis edən və incəsənəti himayə edəndir. 


LİRİK ŞEİRLƏRƏ AİD QEYDLƏR 


1. P erik l- Arixiloxun dostu, eyni zamanda yeznəsidir. 

2.Salamidle ssa-Frakiyada limandır. 

3. E mbateriy - yüksək vətəndaşlıq hissləri ifadə edən mart nəğmələri 

4. A r e s — Yunan əsatirində müharibə allahı 

5. Xalkid – Evbey adasında şəhərdir. 

6. A fro dita- sevgi və gözəllik ilahəsi Yunan əsatirinə görə dəniz köpüyündən 
dünyaya gəlmişdir. 

7. Ara b a — gərdunə deməkdir. 

8. T artar- yeraltı qaranlıq dünya, günahkarların cəzalandığı yer 

9. A id - yeraltı səltənətin allahı. Zevsin qardaşı. Atası Kronos, anası isə Reyadır. 

10. Er o t— sevgi allahı. Afroditanın oğlu. Yunan əsatirlərində onu qanadlı əlində 
ox və ya məşəl təsvir edirdilər. 


ESXİLƏ AİD QEYDLƏR 


1. Pal1ad a- ilahə Afina 

2. Kiprid a- Afrodita. Eşq ilahəsi 

3. Fere t— Zevs 

4. E r ex te y - Erexfey - Afinada Afina ilahəsinin məbədi 

5.Kraney əhli- Kranay, Yunanıstanın əsatiri hökmdarlarındandır. Attika 
əhalisinə kranay əhli deyirlər. 


SOFOKL VƏ ƏSƏRLƏRİNƏ AİD QEYDLƏR 


1. K a d m - Finikiya hökmdarı Aqenorun oğludur. Öz bacısı Avropanı axtara- 
axtara Delfə gəlir. O, burada arakuldan (hatif) məsləhət alır ki, axtarışını bitirsin, rast 

gəldiyi inəyin dalınca getsin, inək harada yatsa, orada təzə şəhərin əsasını qoysun. 
Kadm belə də edir. İnəyin dayandığı yerdə ev qurur. Beləliklə, Fiv şəhərini təsis edir. 

2.İsmen-Fivdə çay adıdır. Bu çay üzərində Apollonun məbədi var idi. Burada 
yandırılmış heyvanların külü ilə fal açırdılar. 

3. S fin k s- Fivaida əsatirinə görə, Tifonun və Exidnanın qızıdır. Sfinks, özünə 
yaxınlaşanlara belə sual verirmiş. “O kimdir ki, səhər dördayaqlı, günorta ikiayaqlı, 
axşam isə üçayaqlı yeriyir?” Bu tapmacaya cavab verməyənlər, qayadan uçuruma 
yuvarlanırlarmış. Edip bu tapmacaya cavab vermişdi və demişdi ki: o insandır. Ona 
görə Sfinksin özü uçuruma yuvarlanmışdır. 

4. Diy nəzərdə tutulur. 

5.Tire zi-— Gənc ikən allahlar onu kor etmişlər. Rəvayətə görə, Afina çimərkən 
birdən-birə ona rast olmuş: çılpaq bədənini görməsin deyə, onu kor eləmişdir. Sonra 
Zevs və Afina Tireziyə zəngin zəka vermişlər. Belə ki, o yeddi nəsil özündən qabağı 
və sonranı görə bilirmiş və gizlin hadisələri açıb söylərmiş. 

6. K i fer o n - Beotiya ilə Attika arasında dağdır. 

7. Apollon deməkdir. 

8. Parna s- dağdır. Apollonun məbədi burada imiş. 

9. P o li b — Korinf tiranıdır. O Edipi özünə oğulluğa götürmüş idi. 

10. Abey məbədgahı- Fokiddə, Abax şəhərində Apollonun arakulu 

11.İstmiylilər- İstmiydə, Korinf şəhərlərinin əhalisi 

12. P a n - meşələrin, dağların, sürülərin, kəndin allahıdır. 

13. Arkutura ulduzunun çıxmasına qədər — yəni payıza qədər 

14. İs t r — Dunay çayı 

15. F a s i s — Gürcüstanda Riona çayı 

16. D i k a — Həqiqət və dürüstlük ilahəsi 

17. Tantalidü a - daşa döndərilmiş Nioba 

18. Danay a- qızdır. Onun atasına xəbər vermişlər ki, bu qızdan dünyaya gələn 
oğlan sənin qatilin olacaqdır. Ona görə ata öz qızını zirzəmidə gizlədir. Zevs, bu qıza 
aşiq olur. Qapının açar yerindən zirzəmiyə daxil olur və qız ilə evlənir. Sonralar 
bundan xəbərdar olan ata qızı da, onun doğduğu oğlanı da sandığa qoyub dənizə atır. 
Onlar Zevsin əmrilə xilas olurlar. Arakulun dediyi düz çıxır, oğlan öz babasını öldürür. 
Oğlanın adı Perseydir. 

19. Sem e l a Kadmın qızıdır. Zevs onu sevmiş və ondan şərab allahı Dionis 
dünyaya gəlmişdir. 

20. D e m e tr - münbitlik ilahəsi, Zevsin bacısı, Persefonanın anası 

21. A m fion- atası Zevsdir, anası Antiona. Musiqişünas 

22. P luto п – Aid. Yeraltı dünyanın allahı. Zevsin qardaşı 

23.Persefona saray - Persefonaya tikilmiş saray Persefona Demetranın 
qızıdır. Atası Zevsdir. Onu Aid oğurlamışdır. O, ilin yarısını yer altında, yarısını isə 
işıqlı dünyada keçirir. 

24. N e m e zi d a — cinayət üçün insanlardan intiqam alan allah. Gecənin qızıdır. 
Vəzifəsi etibarilə erinilərə yaxındır. 

EVRİPİDƏ AİD QEYDLƏR 


1. Apollonun məbədinə işarədir. 

2. A m m on -— Misir allahlarındandır. Yunanilərin Zevsi deməkdir. Burada Livin 
çölü nəzərdə tutulmuşdur, çünki Ammonun məbədi orada idi. 

3. A s kle piy - təbabət elmi allahı. Atası Apollon, anası Koroildadır. 

4. Xaron-ölüləri yeraltı dünyaya daşıyan. Atası Erebadır, anası gecədir. Xaron 
eyni zamanda ölüm iblisidir. 

5. Or fe y — qədim yunanıstanın Homerdən qabaq əfsanəvi şairi. Yunanilər onun 
haqqında əsatir yaratmışlar. 

6. K er ber-Ser ber - qaranlıq yeraltı dünyanın qapısını gözləyən üçbaşlı it. 
O içəri girənlərə mane olmur. Lakin içəridən heç kəsi buraxmaz. Əsatirə görə, bir 
dəfə Orfey onu öz nəğməsilə aldatmış və zülmətdən çıxmışdır. Herakl isə Hermesin 
köməyilə onu oğurlamışdır. 

7. Peliad a - yəni Peli qızı Alkesta 

8. Herakl ilə bağlı əsatirdə deyilir ki, Bistoniyada Frakin hökmdarı Diomed öz at- 
larına onun ölkəsinə gələn səyyahların ətini yedirirmiş. Herakl o atları oğurlayıb gə- 
tirmişdir. 

9. Heraklın on iki qəhrəmanlığı vardır. O, burada onlardan ikisini yada salır. 

10. Al k m en a - Heraklın anası 

11. Pers e id — yəni Zevs nəsli. Persey Zevsin oğludur. 

12. Kiprid a - Afrodita deməkdir, eşq allahı 

13. K o r — bax: Parsefon 

14. Q or q o n — bax: Esxilə aid qeydlər 

15. Kron kin - yəni Zevs 

16. Sirmple qa da - Bosfor boğazının Qara dənizə birləşən yerində çox qa- 
yalı, dağlı iki ada 

17. P e li o n — Fessaliyada meşəli dağlar. Əsatirə görə, Arqo gəmisi buradan kə- 
silən ağaclardan düzəldilmişdir. 

18. P e l e y — Yazonun dayısı 

19. İ o 1 k — Fessaliyada şəhər 

20. Pirr e n a — Kornifdə bulaq 

21. F e mid a- ədalət, həqqaniyyət və yer allahı (qadın). Atası Uran (Zevsin ba- 
bası) anası isə Geyadır. 

22. P o n t — Qara dəniz 

23. Sizif” əsatirə görə, Konrif ölkəsinin banisi. Sizif uşaqları ilə Medeya, Konrif 
hökmdarı Kreonu nəzərdə tutur 

24. Harmoniya-atası Ares (müharibə allahı), anası Afroditadır. Fivin əsasını 
qoyan çayın adı 

25. Attikada iki çayın adı 

26. Q eniy – dar mənada himayə allahları 

27. P i er i — Pieri qəsəbəsinin muzaları 

28. P a n - insanların ürəyinə çaxnaşma salan allah. Panika həmin sözdəndir. 
29. S s i l a — üçbaşlı bədheybət varlıqdır ki, gəmiləri batırır 
30. H e r a— uca dağlar allahı (qadın). Onun məbədi Kormmif körfəzinin yaxınlığında imiş 


ARİSTOFANA AİD QEYDLƏR 


1. Niki və Demosfen simasında, Aristofan V əsrin 20-ci illərində Afina demok- 
ratiyasının başçısı Kleona qarşı mübarizə aparan Afina zadəganlığının nümayəndələ- 
rini vermişdir. Kleon dabbaqxana emalatxanasının sahibi idi. Bizim eradan əvvəl 424-cü 
ildə Kleon cəbhədə spartalıları məğlub etmişdi. Demosfen spartalıların Pilos limanını 
ələ keçirdikdən sonra, Kleon da Pilos yanında möhkəm cəbhə tutmuş Sfakteri adasında 
güclü və seçilmiş Sparta hissələrini darmadağın etmişdi. Buna görə, Afina xalq 
məclisi Kleon haqqında xüsusi qərar çıxararaq, onu böyük hörmət və təntənə ilə 
qarşılamışdı. 

Peloponnes müharibəsinin düşməni olan Aristofan bu məzhəkədə Kleonun Pilos 
yaxınlığındakı qələbəsini mərkəzə qoyaraq, ona gülməyə və güldürməyə çalışır. 
Aristofan göstərməyə çalışır ki, Kleon həmin qələbəni hiylə ilə öz adına çıxmışdır. 
Pilos qələbəsi, bu məzhəkədə əsas gülüş hədəfidir. 

2. Paflo qon lu- dabbaq emalatxanası sahibi Kleon deməkdir. Burada müəllif 
Kleonu dabaq nökər adı ilə vermişdir. 

3. O lim p - burada yunan fleyta çalanı 

4. Bu misra eynilə Evripidin “İppolit” əsərindən götürülmüşdür. 

5. Burada Aristofan Evripidin anasının göyərti-tərəvəz satan olduğuna işarə edir. 

6. Məhkəmədə iştirak edənlərə hər iclas üçün pul verərdilər. Bu ona işarədir. 

7. Afinalıların Pilosda əldə etdikləri qələbə nəzərdə tutulur ki, bu qələbəni Kleon 
öz adı ilə bağlayırdı. Niki isə həmin şərəfi öz adına çıxmaq istəyirdi. 

8. Bunlar gülüşü artırmaq üçün yapma, düzəltmə adlardır. 

9.Femisto kl-—V əsrin əvvəlində Afina sərkərdəsi və dövlət xadimi idi. O, 
sürgündə öküz qanı içərək özünü zəhərləmişdi. 

10. P ram ia- şərab növüdür. 

11. B akid- əsatiri falçı 

12. Prita ne y – xarici nümayəndələri və böyük şəxsiyyətləri qəbul etmək üçün 
ayrılmış dövlət binası 

13. P n i k s — Afinada təpə adıdır. Burada xalq məclisi toplanırdı. 

14. O zaman üç quruşa səs satırdılar. 

15. Düşmənə şey satır, vətənə xəyanət edir, deməkdir. 

16. Afina şəhərinin yanında kiçik qəsəbə 

17. Qip p od a m - yunan arxitektorudur. Afina vətəndaşlığına qəbul edilmə- 
mişdi. Onun oğlu da Afina demokratiyasına düşmən idi 

18. M or s i m yunan məzhəkə yazanıdır. Aristofanın müasiridir. 

19. K ra tin — yunan məzhəkə yazanıdır. Aristofanın böyük müasiridir. 

20. Demetra (Dimitra)- münbitlik allahı (qadın). Zevsin bacısı, Parsefonun 
anasıdır. 

22.Alkmmeonidlər-VII əsr Afina zadəgan nəslindəndir. O vaxt Afinadan 
sürgün edilmişlər. Bu misra onun demaqoqluğuna işarədir. 

23. T i fo n — yunan əsatirinə görə, yerin bədheybət oğludur. Burada Kleon nə- 
zərdə tutulur 

24. M a q n e t qədim yunan məzhəkə yazanlarındandır. V əsrdə yaşamışdır. 

25. Kratin-—İV əsr yunan məzhəkə yazanıdır. 

26. K o nn- V əsr yunan musiqiçisidir. Kifara çalardı. 

27. Krate s — V əsr yunan məzhəkə yazanıdır. 

28.Suni və Qerest- Attikada burun, Evbey adasında burundur. 

29. For mi on - Afina sərkərdəsidir. 

30. Afinanın hamisi, Afina — Pallodayaya işarədir. 

31. 425-ci ildə Nikinin Korinfə hücumu nəzərdə tutulur. Atlılar öz atlarını bark- 
lara mindirmişdilər. 

32. F e o r — Kleonun dostu 

33. L i s i k l — qoyun satan idi. Periklin yaxın dostu olmaqla bərabər, demokrat 
partiyasının görkəmli nümayəndəsi idi. 

34. Afina qeteralarıdır. 

35. Qar m odin- Tiran Qipparxı öldürən 

36. Arxintole m - Afina demokratiyasının düşməni, Sparta ilə sülh tərəfdarı 

37. F emisto kl- sərkərdədir. Salamində iranlıları məğlub etmişdi. 

38. S i l fi — Afrikada bitən göyərtidir. Xörəyə qatırlar. 

39. G e li y a – Afina məhkəməsi 

40. Varlıları gəmi alıb dövlətə verməyə məcbur etmək 

41. Aristofanın siyasi düşmənlərindən olmalıdır. O həmişə Aristofanın gülüş 
hədəfi olmuşdur. 

42.Lisistrat və Fum ant- parazit, tüfeyli deməkdir. 

43. Ariqonta- kifara çalandır. 

44. H i per b o1- Kleonun tərəfdarlarındandır. 

45. M i l ti d - sərkərdədir. Marafonda iranlılara qalib gəlmişdi. Aristid — V 
əsrin əvvəlində mühafizəkar demokrat 

46. Demokrat gənclərin nümayəndələri 

47. F e a k - natiqdir. 

